

پچاس سالہ خود نوشت فتاویٰ کا مجموعہ

فتاویٰ رضویہ دہلی

یعنی

امداد السائلین

جلد اول



کتاب الایمان والاعتقاد قاضی کتاب الطہارۃ

حضرت مولانا مفتی محمد رفیع عثمانی صاحب
مفتی اعظم پاکستان

ترتیب تسمیہ

مولانا غفران احمد صاحب مدنی

مولانا طاہر اقبال



انوار المعارف دہلی

پچاس سالہ خودنوشت فتاویٰ کا مجموعہ

فتاویٰ دارالعلوم کراچی

(اِمْدَادُ السَّائِلِينَ)

جلد اول

کتابُ الْإِيمَانِ وَالْعَقَائِدِ، کتابُ الْعِلْمِ، کتابُ التَّفْسِيرِ وَمَا يَتَعَلَّقُ بِالْقُرْآنِ، کتابُ مَا يَتَعَلَّقُ
بِالْحَدِيثِ وَالسُّنَّةِ، کتابُ الذِّكْرِ وَالذُّعَاءِ، کتابُ مَا يَتَعَلَّقُ بِالتَّصَوُّفِ وَالشُّلُوكِ، کتابُ
حَقُوقِ الْمَعَاشِرَةِ وَآدَابِهَا، کتابُ الشَّارِحِ وَالسِّيَرِ وَالْمَنَاقِبِ، کتابُ الطَّهَارَةِ

حضرت مولانا مفتی محمد رفیع عثمانی صاحب مدظلہ
مفتی اعظم پاکستان

ترتیب و تخریج
مولانا اعجاز احمد صمدانی
مولانا طاہر اقبال

اِذَا زُكِرَ الْمَعَارِفُ كَرِجْ

جملہ حقوقِ ملکیت بحق اِذَّارَةُ الْمَعَارِفِ کراچی محفوظ ہیں

باہتمام : مَجْمَعُ مَشْتِاقِ سُنَّتِی
طبع جدید : محرم ۱۴۳۱ھ - جنوری ۲۰۱۰ء
مطبع : شمس پرنٹنگ پریس کراچی
ناشر : اِذَّارَةُ الْمَعَارِفِ کراچی

ملنے کے پتے:

اِذَّارَةُ الْمَعَارِفِ کراچی

فون: 021-35123161, 021-35032020

موبائل: 0300 - 2831960

ای میل: imaarif@live.com

✽ مکتبہ معارف القرآن کراچی ۱۴ ✽ دارالاشاعت، اُردو بازار، کراچی

✽ ادارہ اسلامیات، انارکلی، لاہور

فہرستِ موضوعات

صفحہ نمبر

موضوعات

۳۷	پیش لفظ
۴۷	مقدمہ
۴۸	صاحبِ فتاویٰ کے مختصر حالاتِ زندگی
۴۸	ولادت
۴۸	سلسلہ نسب
۴۹	تعلیم اور علمی عروج
۵۰	اساتذہ کرام و مشائخِ حدیث
۵۱	مسندِ تدریس پر
۵۲	(الف) درس کی خصوصیات
۵۳	(ب) درسی افادات و تقاریر
۵۳	سلوک و احسان کی دُنیا میں
۵۳	تربیت و ارشاد
۵۴	تصنیف و تالیف
۵۴	عقائد و کلام
۵۴	حدیث
۵۴	فقہ و اصولِ فقہ
۵۵	سیاست و معیشت
۵۵	اصلاح و ارشاد
۵۶	سفر نامے
۵۶	سوانح
۵۶	متفرقات

صفحہ نمبر	موضوعات
۵۶	انگریزی میں
۵۶	فقہ و افتاء میں علمی مقام
۵۸	مفتی اعظم پاکستان کا خطاب
۵۹	افتاء میں مزاج و مذاق
۵۹	آپ کے فتاویٰ کی چند خصوصیات
۶۰	فتاویٰ کی تعداد
۶۰	میدان جہاد میں والہانہ شرکت
۶۱	جہاد افغانستان
۶۱	ملک و ملت کے حوالے سے گراں قدر خدمات
۶۱	سیاست و انتظام
۶۲	عدالت و قضا
۶۲	تعلیم
۶۲	معیشت و اقتصاد
۶۳	مناصب و ذمہ داریاں
۶۳	حالیہ مناصب اور فرائض
۶۵	سابقہ عہدے اور ذمہ داریاں
۶۶	بیرونی دورے
۶۶	برا عظم ایشیا
۶۶	برا عظم افریقہ
۶۷	برا عظم یورپ
۶۷	برا عظم امریکا
۶۷	اوصاف و امتیازات
۶۷	۱۔ فطری و طبعی اوصاف
۶۷	رقت قلب اور شفقت

۶۷	شكفتگى، بشاشت اور ظرافت
۶۸	محسن شناسى
۶۸	اعتدال و توسط
۶۹	وقار و متانت اور مردانہ وجاہت
۶۹	۲- انتظامى صلاحيتیں اور کمالات
۶۹	حسن انتظام اور نفاست طبع
۷۰	مردم شناسى اور اہليت كى قدر دانى
۷۰	أصول وقوانين كى پاسدارى
۷۰	إصابتِ رائے اور فكرى استقلال
۷۱	۳- علمى اوصاف و امتيازات
۷۱	ذوق مطالعہ اور طلب علم ميں انہماك
۷۱	جوہرِ خطابت اور قوتِ گويائى
۷۱	امام مسلم سے مشابہت
۷۲	۴- دينى و روحانى كمالات و خصوصيات
۷۲	حميتِ دينى اور حق گوئى
۷۲	فرقہ وارانہ ہم آہنگى اور فروغِ اتحاد كا جذبہ
۷۳	إتباعِ سنت
۷۳	ذوقِ عبادت
۷۴	ورع و تقوى
۷۴	دارالعلوم كے مالى معاملات ميں مثالى احتياط
۷۶	ان فقاوئى كى نماياں خصوصيات
۷۷	فقاوئى كى جمع و ترتيب اور تخرىج سے متعلق كام كى وضاحت
۷۸	دومر حلے
۷۸	پہلامر حلہ

۷۹ وضاحت

۷۹ دوسرا مرحلہ

﴿کتاب الإیمان والعقائد﴾

۸۳ (ایمان اور عقائد کے بیان میں)

فصل فی الإیمان والكفر

۸۵ (ایمان اور کفر کے بارے میں)

۸۵ مسلمان کی تعریف

۸۵ مشرک کون ہے؟

۸۶ مشرک اور کافر میں کیا فرق ہے؟

۸۶ منافق کسے کہتے ہیں

۸۶ غیر مسلم کو کافر کہنا درست ہے؟

۸۷ قادیانیوں کو کافر کہنا چاہئے یا نہیں؟

فصل فی الأنبياء

۸۸ (انبیائے کرام علیہم الصلوٰۃ والسلام سے متعلق سوالات)

۸۸ مسئلہ عصمتِ انبیاء علیہم الصلوٰۃ والسلام

۸۹ اغزشاتِ انبیاء عصمت کے منافی نہیں

۸۹ مسئلہ عصمتِ انبیاء میں قولِ فیصل

۹۱ حضور صلی اللہ علیہ وسلم کو معراج جسمانی ہوئی یا روحانی؟

۹۲ شبِ معراج میں حضور صلی اللہ علیہ وسلم کو دیدارِ باری تعالیٰ ہوا یا نہیں؟

۹۳ دیدارِ باری تعالیٰ سے متعلق حضرت عائشہؓ اور حضرت ابن عباسؓ کا اختلاف

۹۴ حضور صلی اللہ علیہ وسلم نور تھے یا بشر؟

۹۴ عقائدِ فاسدہ کی تبلیغ حرام ہے اور حدیث ”نور محمدی کی تخلیق تمام اشیاء سے مقدم ہے“ کی تشریح....

- حضور صلی اللہ علیہ وسلم کا بیک وقت متعدد جگہوں پر موجود ہونے اور یہ قول کہ ”جو آسمان پر احد ہے وہی زمین پر احمد ہے“ کی تفصیل ۹۶
- ملا علی قاریؒ اور مسئلہ حاضر ناظر ۹۸
- عقیدہ حیات النبی صلی اللہ علیہ وسلم ۱۰۰
- حیۃ النبی صلی اللہ علیہ وسلم، سماع موتی وغیرہ مسائل سے متعلق علمائے دیوبند کا مسلک ۱۰۱
- حیات النبی صلی اللہ علیہ وسلم سے متعلق دلائل میں تعارض اور ان میں تطبیق ۱۰۲
- حضور صلی اللہ علیہ وسلم کا دنیا میں تشریف لانا ۱۰۳
- حضور صلی اللہ علیہ وسلم کا اپنے کانوں سے درود و سلام یاد گیر کلام سننا ۱۰۴
- حیۃ النبی صلی اللہ علیہ وسلم سے متعلق وضاحت ۱۰۵
- حضور صلی اللہ علیہ وسلم کے والدین کے ایمان کے متعلق عقیدہ ۱۰۶
- کنفوشس، زرتشت اور گوتم بدھ کے متعلق عقیدہ نبوت ۱۰۷
- عقیدہ ختم نبوت قرآن کریم اور احادیث متواترہ سے ثابت ہے ۱۰۸
- عقیدہ ختم نبوت ضروریات دین میں سے ہے ۱۰۸
- لفظ ”خاتم“ سے بیک وقت انقطاع و اجراء دونوں معنی مراد لینا بلا دلیل ہے ۱۰۹
- تشریحی اور غیر تشریحی نبی کا مطلب ۱۱۰
- ختم نبوت کی ضرورت اور اس کی حکمت اور مصلحت ۱۱۰
- نزول عیسیٰ ختم نبوت کے منافی نہیں ۱۱۲
- آسمانوں پر جاتے وقت حضرت عیسیٰ علیہ السلام کی عمر کتنی تھی؟ اور نزول کے بعد ان کی حیثیت ۱۱۳
- حضرت عیسیٰ علیہ السلام کی پیدائش معجزہ کیوں ہے اور وہ خدا کے بیٹے کیوں نہیں؟ ۱۱۵
- حضرات انبیاء میں افضلیت کے ثبوت کا اصول ۱۱۸
- حضرت عیسیٰ علیہ السلام کے بارے میں ہمارا عقیدہ ۱۲۰
- حضرت مریم کی شادی ہوئی تھی یا نہیں؟ اور آپ رفع عیسیٰ کے وقت زندہ تھیں یا نہیں؟ ۱۲۱
- حضرت عیسیٰ کی حقیقی عظمت کے قائل مسلمان ہیں یا عیسائی؟ ۱۲۱
- آنحضرت صلی اللہ علیہ وسلم پر تعدد أزواج کا اعتراض و جواب ۱۲۳

حضرت عیسیٰ علیہ السلام کے بارے میں مردے زندہ کرنے کا عقیدہ رکھنا درست ہے؟ ۱۲۵

فصل فی السُّنَّة والبدعة

(سنت و بدعت کے بیان میں)

۱۲۶

بدعتی کی تعریف ۱۲۶

تدفین کے بعد قبر پر اذان دینا ۱۲۶

بدعات کی تردید کا طریقہ کار ۱۲۷

زندگی میں اپنی قبر بنانا ۱۲۷

زندگی میں قبر بنوا کر غلہ بھرنے کا حکم ۱۲۸

دُعا بعد جنازہ کا حکم ۱۲۸

نماز جنازہ کے بعد دُعا مانگنا ۱۲۸

مختلف مروّجہ بدعات اور اس کا اصولی جواب ۱۲۹

چند مروّجہ بدعات ۱۲۹

حیلۂ اسقاط ۱۳۰

چڑھاوے چڑھانا جائز نہیں ۱۳۰

نماز جنازہ کے بعد اجتماعی دُعا ۱۳۱

نماز جنازہ کے بعد اجتماعی دُعا قرآن کریم اور حضراتِ صحابہؓ سے ثابت نہیں ۱۳۱

دُعا بعد الجنازۃ بدعت ہے ۱۳۱

نماز جنازہ کے بعد دُعا کا التزام ۱۳۲

نماز جنازہ کے بعد دُعا کا ثبوت اور وہابی کا مصداق ۱۳۲

نماز جنازہ کے بعد میت کی چارپائی کو چالیس قدم تک گول چکر میں گھمانا ۱۳۳

انتقال کے موقع پر اہل میت کو پا جی (نبوتہ) دینا ۱۳۳

دورانِ وعظ آواز بلند دُرود شریف پڑھنا ۱۳۵

چیخ کر دُرود و سلام پڑھنا ۱۳۵

۱۳۶ مروّجہ درود و سلام کے ناجائز ہونے کی وجوہات
۱۳۷ مروّجہ درود و سلام کو مساجد میں بند کروانا کیسا ہے؟
۱۳۷ مروّجہ صلاۃ و سلام کے جواز پر امداد الفتاویٰ کے ایک فتویٰ سے استدلال اور اس کا جواب
۱۳۸ مروّجہ صلاۃ و سلام کی محفل میں پھنس جائے تو کیا کرے؟
۱۳۸ مروّجہ صلاۃ و سلام کی شرعی حیثیت
۱۳۹ جھگڑے والی جگہ صلاۃ و سلام پڑھنا
۱۳۹ لاؤڈ اسپیکر پر صلاۃ و سلام پڑھنا
۱۳۹ فرض نماز کے بعد آیت ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“ النّٰح باواز بلند درود پڑھنا
۱۴۰ امام نے دُعا کے بعد آیت ”إِنَّ اللَّهَ وَمَلَائِكَتَهُ“ النّٰح پڑھنے کا وعدہ کیا، لیکن اب ایسا نہیں کرتا، اس کا حکم ...
۱۴۱ کیا نماز کی قبولیت آیت ”إِنَّ اللَّهَ وَمَلَائِكَتَهُ“ النّٰح پڑھنے پر معلق ہوتی ہے؟
۱۴۱ فرضوں کے بعد جہراً دُعا مانگنا
۱۴۲ دُعا کا مسنون طریقہ اور بدعت کی حقیقت
۱۴۳ سنتوں اور نوافل کے بعد اجتماعی دُعا
۱۴۳ سنتوں اور نفلوں کے بعد مخصوص طریقے سے دُعا مانگنا
۱۴۳ فرض نماز کے بعد ”إِنَّ اللَّهَ وَمَلَائِكَتَهُ“ النّٰح پڑھنا کیسا ہے؟
۱۴۴ اذان سے پہلے درود و سلام پڑھنا
۱۴۵ اذان سے پہلے صلوٰۃ و سلام پڑھنا
۱۴۵ ضروری سمجھے بغیر اذان سے پہلے صلوٰۃ و سلام پڑھنا اور بدعت و عقیدت میں فرق
۱۴۶ نماز جمعہ کے بعد صلوٰۃ و سلام کا مروّجہ طریقہ
۱۴۷ ہر فرض نماز کے بعد درود پڑھنا
۱۴۷ فرض نمازوں کے بعد اجتماعی طور پر ذکر بالجہر کا التزام
۱۴۸ بدعتیوں کی مساجد میں امامت کرنا
۱۴۸ نماز فجر کے بعد پابندی سے دانوں پر ختم پڑھنا
۱۴۹ پابندی سے اجتماعی طور پر درود شریف پڑھنا

صفحہ نمبر	موضوعات
۱۴۹	”یا رسول اللہ“ یا ”یا شیخ عبدالقادر جیلانی“ کہنے کا حکم
۱۵۰	مزارات پر گنبد بنانا، چراغ جلانا، جھنڈے لگانا وغیرہ
۱۵۰	قبر پر پھول ڈالنا یا بتی سلگانا
۱۵۰	مرؤہ حیلہ اسقاط
۱۵۱	حیلہ اسقاط میں امام کا رقم وغیرہ وصول کرنا
۱۵۱	نماز جنازہ کے بعد سورہ فاتحہ اور اخلاص پڑھ کر اجتماعی دُعا اور حیلہ اسقاط
۱۵۲	مریدین کا اپنے مرحوم شیخ کو ایصالِ ثواب کا بہترین طریقہ
۱۵۳	اگر تیجہ قیموں کے مال سے کیا جائے تو یہ بدعت کے ساتھ ظلم بھی ہے
۱۵۴	صدقہ و خیرات کیلئے تیسرے دن کی پابندی
۱۵۴	کھانا سامنے رکھ کر فاتحہ پڑھنا؟
۱۵۵	کھانے کے اوپر کلام پاک کا پڑھنا
۱۵۵	تدفین کے بعد تین دفعہ دُعا کو ضروری قرار دینا
۱۵۵	ایصالِ ثواب کے لئے قرآن خوانی
۱۵۶	مخلوط اجتماع کے ساتھ قرآن خوانی
۱۵۶	بوقت تدفین سوئم کا اعلان کرنا اور اخبارات میں اشتہار دینا
۱۵۷	کفن و دفن میں اس شرط پر شریک ہونا کہ ان کے لئے کھانے کا انتظام کیا جائے، خلافِ شرع ہے
۱۵۸	جنازے کے ہمراہ گڑ لے جا کر قبرستان میں تقسیم کرنا
۱۵۸	میت کے ساتھ کھجور یا مٹھائی لے جا کر قبرستان میں تقسیم کرنا
۱۵۹	تدفین سے قبل اہل میت اور دیگر افراد کا ہلکا پھلکا کھانا کھانا کیسا ہے؟
۱۶۰	اہل میت کا تعزیت کے لئے باقاعدہ بیٹھنا اور اس موقع پر رسم فاتحہ خوانی
۱۶۱	بوقت انتقال اہل میت کو بھاجی (نیوتہ) دینا
۱۶۲	اہل میت کے لئے کھانا تیار کرنا اور مہمانوں کا اس میں شریکِ طعام ہونا
۱۶۲	ختم قرآن کے بعد روزانہ اجتماعی طور پر سورہ فاتحہ اور اخلاص پڑھ کر ایصالِ ثواب کرنا
۱۶۳	چند مرؤہ بدعات سے متعلق ایک تنازعہ اور اس کا تصفیہ

- نماز فجر اور عصر کے بعد مصافحہ کرنا؟ ۱۶۳
- نمازوں کے بعد مروّجہ مصافحہ؟ ۱۶۴
- نماز کے بعد امام سے مصافحہ کا التزام بدعت ہے ۱۶۵
- ہر نماز اور بالخصوص فجر کے بعد امام سے مصافحہ کرنا ۱۶۵
- عید پر معافقہ کا التزام بدعت ہے ۱۶۵
- عیدین پر معافقہ اور اس کا مسنون وقت اور طریقہ ۱۶۶
- عیدین میں معافقہ کو ضروری سمجھنا ۱۶۶
- مسجد میں نماز اور عیدین کے بعد مصافحہ کرنا ۱۶۷
- خوش اخلاق امام مسجد کا سنت سمجھے بغیر ہر نمازی سے مصافحہ کرنا ۱۶۷
- عشرہ محرم میں عورتوں کی مجلس ۱۶۸
- ربیع الاول میں عرس منانا ۱۶۸
- محفل میلاد کا انعقاد ۱۶۹
- ربیع الاول میں جلوس نکالنا شیعوں کی نقالی ہے ۱۶۹
- عید میلاد النبی منانا ۱۷۰
- جشن عید میلاد النبی عیسائیوں کی نقالی ہے ۱۷۱
- خواتین کے لئے مروّجہ محفل میلاد کی متبادل صورت ۱۷۲
- محفل میلاد کی ابتداء ۱۷۲
- محفل میلاد میں قیام ۱۷۳
- ربیع الاول کا حلوہ؟ ۱۷۴
- بارہ ربیع الاول کو چندہ کر کے کھانا پکا کر تقسیم کرنا ۱۷۴
- شب براءت کو حلوہ اور دیگر کھانا پکا کر خیرات کرنا ۱۷۵
- شب براءت میں مسجد کو برقی قتموں اور جھنڈیوں وغیرہ سے سجانا ۱۷۵
- رمضان المبارک میں مروّجہ شبینہ؟ ۱۷۶
- کیا لاؤڈ اسپیکر پر مروّجہ شبینہ پڑھنا زیادہ ثواب کا باعث ہے؟ ۱۷۷

صفحہ نمبر	موضوعات
۱۷۸	پیران پیر کی گیارھویں منانا
۱۷۸	شبِ برأت کے مسنون اعمال اور اس میں اجتماعی پروگرام؟
۱۷۹	یومِ عاشوراء کے اعمالِ مشروعہ اور بدعاتِ مثل قبروں کی لپائی اور ماتم وغیرہ
۱۸۰	تعزیہ، علم وغیرہ کا جلوس نکالنا یا اس میں شریک ہونا
۱۸۰	محرم میں شربت کی سبیل لگانا
۱۸۰	ماہِ صفر کے آخری بدھ کو چھٹی منانا
۱۸۱	صفر المظفر میں چوری خیرات کرنے کی رسم
۱۸۲	مکان کی تعمیر کی ابتداء میں جانور قربان کرنا
۱۸۲	امام جعفر کے کونڈے
۱۸۳	والد یا استاد کے آنے پر کھڑا ہونا
۱۸۳	مسجد میں دورانِ تقریر اشعار پڑھنا
۱۸۳	مساجد کی صد سالہ تقریب منانا
۱۸۳	حج، موت، شادی وغیرہ کے موقع پر نیوٹہ لینا
۱۸۵	شادی کے موقع پر گانا باجا
۱۸۵	شادی کے موقع پر سہرہ بندھوانا اور رسم مہندی وغیرہ
۱۸۶	شادی کا اسلامی طریقہ اور مرد و جد رسومات
۱۸۶	عید کارڈ کا حکم
۱۸۷	عید کارڈ پر قرآنی آیات لکھنا
۱۸۸	عید کارڈ کے جواب میں عید کارڈ بھیجنا
۱۸۸	دلہن کا نکاح کے بعد محرم کا پہلا چاند سسرال میں دیکھنے کو منحوس سمجھنا
۱۸۸	بوقتِ نکاح دلہن والوں کا دولہا کو مخصوص قسم کا دودھ پلانا
۱۸۹	بارات کی روانگی سے پہلے یا نکاح کے بعد دولہا کا اپنی خواتین کو سلام کرنا
۱۸۹	مختلف بدعات سے متعلق اصولی جواب
۱۹۰	دلہن والوں کا کھانا کھلانے اور جہیز دینے کے لئے لڑکے والوں سے رقم لینا

صفحہ نمبر	موضوعات
۱۹۱	شادی کی تقریب میں دعوت کھلا کر معاوضہ لینا
۱۹۱	تقاریب میں مردوں اور عورتوں کا اجتماع اور لین دین کا رواج
۱۹۲	مزارات پر قوالی، منتیں ماننا اور عرس وغیرہ کرنا؟
۱۹۳	پہلی مرتبہ حاملہ ہونے پر گودی کی رسم کی ادائیگی اور بوقت ولادت ہدایا دینا
۱۹۳	شادی کے بعد بہنوں کا دولہا کی دعوتیں کرنا
۱۹۳	منگنی سے پہلے اور بعد کی رسومات
۱۹۵	گہنہ کی رسم
۱۹۵	بوقت نکاح دوستوں کا دولہا کو ہدایا دینا
۱۹۵	نکاح سے دو تین روز قبل دوستوں کا دولہا سے جیب خرچ مانگنا
۱۹۶	رسم گہنہ کے بعد سسرال والوں کا دولہا کی دعوت کرنا اور اس کا ہدایا لے کر جانا
۱۹۶	قومی ترانہ سننا اور اس کے لئے کھڑا ہونا

فصل فی کلمات و افعال الکفر

(کفر کے افعال و اقوال کے بارے میں)

۱۹۸	نا جائز کام کے شروع میں بسم اللہ پڑھنا
۱۹۸	لا علمی میں کلمہ کفر کہنے سے کفر لازم نہیں آتا
۲۰۰	اللہ تعالیٰ کو گالی دینے والا کافر ہے
۲۰۱	غیر اللہ کی خوشنودی کے لئے جانور ذبح کرنا
۲۰۱	غیر اللہ کے نام پر جانور ذبح کرنا اور چڑھاوے کی دیگر اشیاء کو کھانے پینے کا حکم
۲۰۲	”مجھے جو کچھ ملا ہے فلاں پیر نے دیا ہے“ کہنے کا حکم
۲۰۳	صحیح العقیدہ شخص کا منذر اللہ جانور کو کسی مزار پر ذبح کرنا کیسا ہے؟
۲۰۳	مسلمانوں کا اللہ تعالیٰ کو بھگوان یا گاڈ کہنا
۲۰۴	حضور صلی اللہ علیہ وسلم کے نام سے پہلے ”یا“ حرفِ نداء لکھنا
۲۰۴	حضور علیہ السلام کو حرفِ نداء سے خطاب کرنا

- ۲۰۵ مسجد میں لکھے ہوئے ”یا محمد“ سے لفظ ”یا“ مٹانے والا قابلِ ملامت نہیں
- ۲۰۵ عقیدہ حاضر و ناظر، حرفِ ندا سے صلوٰۃ و سلام پڑھنا اور یادِ شکر لکھنا
- ۲۰۶ غیر اللہ کے لئے علمِ غیب کا حصول؟
- ۲۰۷ اللہ کے سوا کوئی مشکل کشا، حاجت روا اور کارساز نہیں
- ۲۰۷ سماعِ موتی کا عقیدہ
- ۲۰۸ نور و بشر اور حاضر و ناظر کا مسئلہ
- ۲۰۸ نام کے ساتھ مہدی اور محمد صلی اللہ علیہ وسلم بطور لقب لکھنا
- ۲۰۹ قوالی سے وجد میں آ کر پیر کو سجدہ کرنا؟
- ۲۰۹ اولیاء اللہ یا ان کی قبروں کو سجدہ تعظیمی کرنا؟
- ۲۱۱ اسلام کو تنگ نظر، ترقی کی راہ میں رکاوٹ اور اسلام کے نام پر زندگی کو ناممکن قرار دینا
- ۲۱۲ اسلام کو دورِ جدید کے لئے کافی نہ سمجھنا کفر ہے
- ۲۱۳ ختمِ نبوت کا منکر کافر ہے
- ۲۱۳ ”آپ صلی اللہ علیہ وسلم سب سے آخر مبعوث ہوئے“ کے قائل کو کافر کہنا
- ۲۱۴ خدا رسول اور قرآنِ کریم کے منکر کافر ہے
- ۲۱۵ یہاں کے مولویوں کی ڈاڑھی سکھوں کی جھانٹوں کی مانند ہے، کہنے والے کا حکم
- ۲۱۵ مسلمان کو کافر کہنے والے، ڈاڑھی کی توہین کرنے والے اور کتبِ حدیث کے منکر کا حکم
- ۲۱۶ ڈاڑھی والے کو بکرا کہنے اور صحابہ کی توہین کرنے کا حکم
- ۲۱۷ قرآن مجید اور احادیث رسول کو کہانی کہنے والے کا حکم
- نماز، حدیث کا منکر، ڈاڑھی کو نکما کام اور قرآنِ کریم کی بعض سورتوں کو اہلِ محلہ کی موت کا سبب قرار دینے والا کافر ہے
- ۲۱۷ قرآن حکیم اور انبیاء کی توہین کرنا اور حضرت حسین کو انبیاء سے افضل قرار دینا
- ۲۱۹ ”پانی پتی لہجے کے علاوہ تلاوت کرنے والے قرآنِ کریم کے ساتھ زنا کرتے ہیں“ کہنے والے کا حکم
- ۲۱۹ قرآنِ کریم سناتے ہوئے بچے کے خاموش ہونے پر بھونکتا کیوں نہیں کہنے کا حکم
- ۲۲۰ ”ذکرِ خدا فانی ہے اور ذکرِ مصطفیٰ غیر فانی“ کہنے والے کا حکم

- ۲۲۱ صحیح بات کرنے سے کفر لازم نہیں آتا
- ۲۲۱ دو متضاد باتیں سوچنے سے کفر لازم نہیں آتا
- ۲۲۲ مرتے وقت جسے کلمہ اور توبہ نصیب نہ ہو وہ مسلمان مرایا کافر
- ۲۲۲ ”میں کیا جانوں شریعت کیا ہوتی ہے“ کہنے والا کافر ہے یا نہیں؟
- ۲۲۳ ”نہ میں شریعت جانتا ہوں اور نہ مسلمان ہوں“ کہنے کا حکم
- ۲۲۳ ”زکوٰۃ مجھ پر تاوان ہے“ کہنے والے کا حکم
- ۲۲۳ رضا بکفر الغیر کفر ہے یا نہیں؟
- ۲۲۵ ”میں مسلمان نہیں ہوں، شیعہ، قادیانی ہو چکا ہوں، میں نے مذہب چھوڑ دیا ہے“ وغیرہ کلمات کہنے کا حکم
- ۲۲۶ کسی مسلمان کو منافق، یہودی، اور منکر قرآن کہنا؟
- ۲۲۶ کسی مسلمان کو کافر یا کفر سے بدتر جیسا کہنا
- ۲۲۷ کسی مسلمان کو کافر کا بچہ یا یہودی کہنا
- ۲۲۷ سب علمائے دیوبند و بریلوی کو کافر کہنے والے کا حکم
- ۲۲۸ کسی مسلمان کے بارے میں مرزائی ہونے کا اعلان کیا تو اس کا حل
- ۲۲۸ کاہنوں اور نجومیوں کی خبروں کو سچا سمجھنا اور انہیں عالم الغیب تسلیم کرنا
- ۲۲۹ میدانِ جہاد سے فرار ہونا اور شہادت کو کتے کی موت سے بدتر کہنا
- ۲۳۰ حضور صلی اللہ علیہ وسلم کے دل میں کدورت تھی، کہنے والے کا حکم
- ۲۳۱ ”میں قرآن نہیں مانتا“ کہنے والے کا حکم
- شیطان کی وسعتِ علمِ نصوص سے ثابت جبکہ حضور صلی اللہ علیہ وسلم کے بارے میں کوئی نص نہیں کہنا
- ۲۳۲ سخت بے ادبی ہے
- ۲۳۲ تقریر کرنے پر ہونے والی خدمت کو چوتھے پارے کا فنڈ کہنا
- ۲۳۲ بنیادی عقائد سے ناواقف اور عمل کے میدان میں کورے شخص کا حکم
- ۲۳۳ سود خور، زانی، دھوکے باز اور اللہ تعالیٰ اور اس کے رسول اور قرآن کے منکر کا حکم
- ۲۳۳ مسلمان لڑکی اگر کسی کافر کے ساتھ بھاگ جائے تو وہ کافر ہوگی یا نہیں؟

صفحہ نمبر	موضوعات
۲۳۵	غیر مسلم کے برتن میں پانی پینے سے ایمان ختم نہیں ہوتا.....
۲۳۵	مرغے کے گوشت کو قربانی کا گوشت کہنے سے کفر لازم نہیں آتا.....
۲۳۶	اللہ تعالیٰ کی خاص صفت کو غیر اللہ کے لئے استعمال کرنے کا حکم.....
۲۳۷	موہم شرک نعتیہ اشعار عوام کے سامنے نہیں پڑھنے چاہئیں.....
۲۳۸	تجدید ایمان کے ساتھ تجدید نکاح بھی ضروری ہے.....
۲۳۸	شرعی فتویٰ تسلیم نہ کرنے والے کا حکم.....
۲۳۹	دینی جلسہ اور آذان کو بند کرنے کی کوشش کرنے والے کا حکم.....

فصل فی الفرق الاسلامیۃ والباطلۃ

۲۴۱	(صحیح اور گمراہ فرقوں کے بارے میں)
۲۴۱	دیوبندی اہل السنّت والجماعت ہیں.....
۲۴۱	کیا بریلوی مشرک ہیں؟.....
۲۴۱	فرقہ بندی ممنوع ہے.....
۲۴۲	وہابی کے کہتے ہیں؟.....
۲۴۲	حضرت مفتی صاحبؒ نے سوشلزم سے متعلق فتویٰ سے رُجوع نہیں فرمایا تھا.....
۲۴۳	مودودی صاحب اور ان کی کتاب خلافت و ملوکیت.....
۲۴۴	جماعت اسلامی کے بارے میں حضرت مفتی محمد شفیع صاحبؒ کی رائے.....
۲۴۶	انبیاء کو معصوم یا صحابہ کو معیارِ عدل نہ سمجھنے والے کا حکم.....
۲۴۶	مولوی محمد طاہر پنچ پیری کے عقائد؟.....
۲۴۷	قادیانیوں کے دلائل کا جواب.....
۲۴۷	شیعہ، بریلوی، اور دیوبندیوں میں صراطِ مستقیم پر کون؟.....
۲۴۷	شیعہ سنی فسادات سے اجتناب ضروری ہے.....
۲۴۸	آغا خانی فرقہ کافر ہے؟.....
۲۴۸	فرقہ آغا خانی کافر ہے اور کسی مسلمان کا ان سے نکاح جائز نہیں.....

۲۴۸ ”ذکری“ فرقہ کا فرہے

۲۴۹ بہائی فرقہ سے متعلق مختلف سوالات

فصل فی المتفرقات

(متفرق مسائل)

۲۵۱

۲۵۱ اللہ تعالیٰ کی ذات و صفات میں مباحثہ کے بجائے علماء سے رُجوع کیا جائے

۲۵۱ مسئلہ سماع موتی حضرات صحابہ کے زمانے سے اختلافی ہے

۲۵۲ کیا حضور صلی اللہ علیہ وسلم درود کے علاوہ بھی کلام سنتے ہیں؟

۲۵۳ مرنے کے بعد انسانی رُوح کا مسکن، اور ایصالِ ثواب سے اسے فائدہ ہوتا ہے یا نہیں؟

۲۵۳ موت کے بعد جسم اور رُوح کا تعلق اور عالم برزخ میں جمعہ کی تعطیل

۲۵۴ المہند علی المہند میں ذکر کردہ عقائد درست ہیں

۲۵۵ شہداء کی ارواح کا دنیا میں آنا اور جمعہ کو تعطیل منانا

۲۵۵ حضرات صحابہ معصوم نہیں

اللہ تعالیٰ کا اپنے لئے صیغہ جمع استعمال کرنے سے عیسائیوں کا عقیدہ تثلیث پر استدلال اور

۲۵۶ اس کا جواب

۲۵۷ عیسائیوں کے عقیدہ کفارہ اور مسلمانوں کے عقیدہ شفاعت میں فرق

۲۵۸ حضرت عیسیٰؑ کی فضیلت سے متعلق قرآنی آیات

۲۵۹ ملائکہ مقربین کا تمام ملائکہ کا سردار ہونا، ضروریاتِ دین میں سے نہیں

۲۵۹ خضر علیہ السلام زندہ ہیں یا نہیں؟

۲۵۹ حضور صلی اللہ علیہ وسلم کا دوسروں کی امداد اور تعلیم ذکر کے لئے برزخ سے دنیا میں تشریف لانا

۲۵۹ مشتبہ عقائد کے حامل شخص کا حکم

۲۶۰ شہید اور ولی اللہ میں سے کس کا مرتبہ بڑا ہے؟

۲۶۱ کسی جگہ کے منحوس ہونے کا اعتقاد، علم نجوم کی حقیقت اور اس کی وجہ سے نقل مکانی

۲۶۳ سورج اور چاند گرہن کے موقع پر احتیاطی تدابیر کرنا؟

۲۶۳	چاند گرہن کے موقع پر احتیاطی تدابیر نہ کرنے سے حمل کا متاثر ہونا
۲۶۴	آیات قرآنیہ اور ماثور دُعاؤں سے عملیات کرنا
۲۶۴	زیارت و خانقاہ پر سلام و دُعا کرنا
۲۶۵	ولد الزنا اگر ایمان اور اعمالِ صالحہ کو اختیار کرے تو جنت میں جائے گا
۲۶۵	مستہم بالتشیع کا جنازہ پڑھنے والوں پر کفر و فسق کا فتویٰ لگانا درست نہیں
۲۶۶	چاند تک انسان کی رسائی خلاف عقل و شرع نہیں
۲۶۶	اتحاد بین المسلمین وقت کی اہم ضرورت ہے
۲۶۷	مضمونِ بالا سے متعلق عربی میں علمائے کرام کی آراء

فصل فی التقدير

(تقدیر سے متعلق سوالات)

۲۶۹	ہر کام اللہ کے علم اور مشیت کے مطابق ہوتا ہے
۲۷۰	کیا تقدیر بدل سکتی ہے؟
۲۷۰	تدبیر کی حدود
۲۷۰	جب موت و حیات غیر اختیاری ہیں تو جزاء و سزا کس بنیاد پر؟
۲۷۱	جب تقدیر میں سب کچھ لکھا ہوا ہے تو دُعا کیوں کی جائے؟
۲۷۲	جب کفار کے دل مہر شدہ ہیں تو وہ مستحق عذاب کیوں؟

فصل فی الوسوسة

(وسوسہ اور خیالات کے بارے میں)

۲۷۴	غیر اختیاری وساوس ایمان کے منافی نہیں
۲۷۵	شیطانی وسوسے اور ان کا علاج
۲۷۵	برے خیالات سے چھٹکارے کا طریقہ اور ان کی وجہ سے ہونے والے گناہوں سے نجات
۲۷۶	گناہ کا عزمِ مصمم کر کے گھر سے نکلے اور کسی وجہ سے گناہ نہ کر سکے تو کیا حکم ہے؟

﴿کتاب العلم﴾

۲۷۷	(علم کے فضائل اور مسائل کے بارے میں)
	فصل فی تعظیم العلم والعلماء
۲۷۹	(علم اور علماء کی تعظیم کے بارے میں)
۲۷۹	فتویٰ کے کہتے ہیں؟
۲۷۹	مفتی کسے کہتے ہیں؟ اور مفتی بننے کے لئے کیا شرائط ہیں؟
۲۸۰	امام مسجد کو بُرا بھلا کہنا
۲۸۱	”میں فلاں مولانا کی جوتی کے برابر نہیں“ کہنے والے کا حکم
۲۸۱	اُستاذوں کے حقوق میں تفاوت ہو سکتا ہے
۲۸۱	خلاف شریعت مواد کے رسائل جلانا
۲۸۲	والدین، اُستاذ اور شیخ کے حق میں ترتیب
۲۸۲	مولوی صاحب کا محلے سے روٹیاں جمع کرنا

فصل فی التَّعلیم والتَّبلیغ

۲۸۳	(تعلیم اور تبلیغ کے بارے میں)
۲۸۳	علم حاصل کرنے کی فرضیت کا حکم کب ادا ہوگا؟
۲۸۳	بیوی بچوں کی ذمہ داری کے ساتھ علم حاصل کرنا
۲۸۳	کسی کو نقصان پہنچانے کے لئے جادو یا علم نجوم سیکھنا جائز نہیں
۲۸۴	مخلوط نظام تعلیم؟
۲۸۵	نوسال یا اس سے بڑی لڑکی کو لڑکوں کے ساتھ تعلیم جائز نہیں
۲۸۵	جس طرف بچے کا طبعی رجحان ہو وہ تعلیم دلوانی چاہئے
۲۸۶	طالب علم سے خدمت لینا؟
۲۸۶	صبح کے وقت حدیثیں سنانا
۲۸۶	والدین کو خدمت کی ضرورت ہو تو دینی تعلیم حاصل کرنا؟

صفحہ نمبر	موضوعات
۲۸۷	بزرگوں کے احوال بیان کرنا
۲۸۸	بچوں کی پٹائی کی شرائط
۲۸۸	اہل علم مبلغین کا ضروری مسائل بتانا بھی ضروری ہے
۲۸۸	تبلیغی جماعت اور علماء کے پاس جانادونوں مفید کام ہیں
۲۸۹	تبلیغ کا صحیح انداز کیا ہے؟
۲۹۱	تبلیغ میں جانے والوں کے گھر والوں کو بھی ثواب ملے گا؟
۲۹۲	نیک ماحول بنانے کے لئے کیا کوشش کرنی چاہئے؟
۲۹۲	چھٹیوں میں تبلیغ اور والدین کی خدمت دونوں کام کرنے چاہئیں
۲۹۳	فضائل سے متعلق حدیث کی کتاب کون سنائے؟
۲۹۳	تبلیغی جماعت کی طرف منسوب چند غلط باتیں
۲۹۴	دینی کام مثبت انداز میں کرنا چاہئے
۲۹۵	گناہ میں مبتلا افراد بھی تبلیغ کر سکتے ہیں
۲۹۵	چھوٹی واڑھی والے کے لئے وعظ کہنا
۲۹۵	ریڈیو پر دینی پروگرام نشر کرنے کی شرائط
۲۹۷	تبلیغی جماعت میں مجموعی طور پر خیر غالب ہے
۲۹۹	بیوی بچوں اور والدہ کو اکیلا چھوڑ کر اور قرض لے کر تبلیغ میں جانا
۲۹۹	تبلیغی جماعت کے نصاب (تین چلے، چلہ وغیرہ) کی شرعی حیثیت
۳۰۰	موجودہ حالات کی اصلاح کے لئے ہماری ذمہ داریاں
۳۰۲	تبلیغی جماعت کا مشن بہت اچھا ہے
۳۰۲	مالی جرمانہ لینا جائز نہیں
۳۰۳	والدہ اور بیوی بچوں کو ضرورت ہونے کے باوجود تبلیغ میں جانا
۳۰۳	حق بات نرمی سے کی جائے
۳۰۴	نماز کے بعد احادیث سننے کی شرائط

فصل فی متفرقات العلم (متفرق مسائل)

۳۰۵

۳۰۵

۳۰۵

۳۰۶

۳۰۶

۳۰۸

۳۰۸

۳۰۹

۳۰۹

۳۱۰

۳۱۰

۳۱۱

۳۱۱

۳۱۲

۳۱۲

۳۱۳

۳۱۳

۳۱۳

۳۱۳

۳۱۴

۳۱۴

۳۱۴

۳۱۵

کسی کو ”شہنشاہ“ کہنا درست نہیں

آنحضرت صلی اللہ علیہ وسلم کو ”شہنشاہ“ کہنا؟

آنحضرت صلی اللہ علیہ وسلم کے وصال کو غروبِ آفتاب سے تعبیر کرنا

یاجوج ماجوج کون ہیں؟ اور سدِ سکندری کس نے بنائی؟

حیاتِ خضر علیہ السلام کی تحقیق کرنا بلا ضرورت ہے

مستحب یہ ہے کہ صحابہ کے لئے ”رضی اللہ عنہ“ اور بزرگوں کے لئے ”رحمۃ اللہ علیہ“ کہا جائے

امام ابو حنیفہ کی طرف منسوب ایک غلط قول

”جمہور اہل سنت“ سے کیا مراد ہے؟

اشعری اور ماتریدی اختلافات کی نوعیت

صرف نیت پر جزا و سزا ہوتی ہے یا نہیں؟

علماء کا اجتماعی بورڈ بنانے کی ضرورت

درسِ نظامی میں مزید بہتری سے متعلق رائے

شبِ براءت کی حقیقت

خانہ کعبہ کو سجدہ کرنا دراصل اللہ تعالیٰ کو سجدہ کرنا ہے

”بہشتی زیور“ مستند کتاب ہے

سیرت النبی پر مستند کتاب

چند مستند دینی کتابیں

کتاب ”تعلیم الاسلام“ سے مسائل سیکھنا

گناہِ کبیرہ معلوم کرنے کے لئے مفید کتاب

کتاب ”خلافت و ملوکیت“ اور ”رسائل و مسائل“؟

غیر مستند عالم کی کتاب مطالعہ کرنا

شیخ احمد کا وصیت نامہ اور اس جیسے پمفلٹ کا پڑھنا

- ۳۱۵ چاند پر پہنچنا یا نہ پہنچنا ایک واقعی چیز ہے، شرعی نہیں
- ۳۱۵ محمد ”الرسول اللہ“ لکھنا غلط ہے
- ۳۱۶ عورت ”بسم اللہ... الخ“ کا ترجمہ کیسے کرے؟
- ۳۱۶ مسائل اور فضائل میں کس کو زیادہ اہمیت ہے؟
- ۳۱۶ اختلافی مسائل پر بلا ضرورت بحث و مباحثہ نہیں کرنا چاہئے
- ۳۲۱ عام آدمی کا علمی بحث و مباحثہ کرنا درست نہیں
- ۳۲۱ ”خواجہ“ کا استعمال کس معنی میں ہوتا ہے؟
- ۳۲۲ ارادہ اور وعدہ میں فرق
- ۳۲۲ سیلاب آنا عذاب ہے یا امتحان؟
- ۳۲۳ خطاب میں مغالطہ آمیز باتیں نہیں کرنی چاہئیں
- ۳۲۴ علم لدنی اور ایک دھات کو دوسری دھات میں بدلنا؟
- ۳۲۴ غلط فہمی پیدا کرنے والی بات عوامی مجمع میں نہیں کہنی چاہئے
- ۳۲۵ نئے فتنوں کا مقابلہ کرنے کی کوشش؟
- ۳۲۶ ایسے ادارے میں تعلیم دینا جہاں سود کی تعلیم دی جاتی ہو
- ۳۲۶ ٹیپ ریکارڈر سے قرآن سننا یا پڑھنا؟
- ۳۲۶ دوسرے مسلک پر عمل کرنے کی شرائط

﴿کتاب التفسیر وما يتعلق بالقرآن﴾

- ۳۲۷ (تفسیر اور دیگر علوم قرآنی کے بیان میں)

فصل فی تفسیر القرآن وتدوینہ وما يتعلق بہما

- ۳۲۹ (قرآن مجید کی تفسیر، تدوین اور ان سے متعلق مسائل)

- ۳۲۹ ”رجال اللہ“ سے کون مراد ہیں؟
- ۳۲۹ ”تفسیر عثمانی“ کی عبارت پر تملیکِ زکوٰۃ کے حوالے سے اشکال اور اس کا جواب
- ۳۳۰ سامری کا جبرائیل امین کے گھوڑے کی مٹی اٹھانا ثابت ہے یا نہیں؟
- ۳۳۱ مہمان کے لئے مرغ ذبح کرنا ”وَمَا أَهْلَ بِهِ لَعَلَّ اللَّهُ“ میں داخل نہیں

- ۳۳۱ حضرت یوسف علیہ السلام کے قصے کو ”أحسن القصص“ کیوں کہا گیا؟
- ۳۳۲ یہ کہنا جائز نہیں کہ حضرت اسماعیل علیہ السلام کی قربانی کی تکمیل شہادتِ حسینؑ سے ہوئی
- ۳۳۳ توبہ نصوح کسے کہتے ہیں؟
- ۳۳۴ کیا قیامت میں لوگ ایک دوسرے کے کام آئیں گے؟
- ۳۳۵ ہاروت وماروت کا واقعہ کتنا صحیح ہے؟
- ۳۳۵ لفظ ”نبی“ کا ترجمہ غیب دان سے کرنا درست نہیں
- ۳۳۶ کیا یہ صحیح ہے قارون کے خزانوں کی کنجیوں کو ستر اُونٹ یا خچر اٹھاتے تھے؟
- ۳۳۶ ”معارف القرآن“ میں ”تفہیم القرآن“ کا ذکر کردہ اقتباس صحیح ہے
- ۳۳۷ صرف مستند تفاسیر کا مطالعہ کرنا چاہئے
- ۳۳۸ ”تفہیم القرآن“ کے بجائے کسی مستند عالم کی تفسیر پڑھنی چاہئے
- ۳۳۸ قرآن مجید کی من گھڑت تفسیر حرام ہے
- ۳۴۲ حضرت عثمان غنی رضی اللہ عنہ نے تدوین قرآن میں کیا خدمت انجام دی؟
- ۳۴۲ قرآن کریم مکمل طور پر محفوظ ہے
- ۳۴۶ صرف قرآن مجید تحریف سے پاک ہے
- ۳۴۷ قرآن مجید میں قصدِ تحریف کرنا کفر ہے
- ۳۴۷ ”معارف القرآن“ میں کتابت کی ایک غلطی
- ۳۴۸ قرآن مجید کا صرف ترجمہ شائع کرنا جائز نہیں

فصل فی تعظیم القرآن وتلاوتہ

(قرآن مجید کی تعظیم اور تلاوت کے بیان میں)

- ۳۴۹ قرآن مجید کے اوراق جلانے کا حکم
- ۳۴۹ قرآن کریم کی حفاظت کا ذمہ لینے کا کیا مطلب ہے؟
- ۳۵۰ قرآن مجید کے شروع میں ”یا اللہ“ ”یا محمد“ چھاپنا درست نہیں
- ۳۵۱ لائبریری یا عجائب خانے میں رکھنے کے لئے قرآن مجید کا فرکو دینا
- ۳۵۱ قرآن مجید آویزاں کرنے کی شرائط

صفحہ نمبر	موضوعات
۳۵۲	مروّجہ شبینہ کا حکم
۳۵۲	ٹیپ ریکارڈ مسجد میں رکھ کر تلاوت سننا
۳۵۲	غور و تدبیر سے کم تلاوت افضل ہے یا اس کے بغیر زیادہ تلاوت کرنا؟
۳۵۲	اگر لوگ توجہ سے نہ سنیں تو آہستہ تلاوت کرنی چاہئے
۳۵۳	ریڈیو پر تلاوت سننا ثواب سے خالی نہیں
۳۵۳	قرآن مجید ہر وقت پڑھنا جائز ہے
۳۵۴	ہوائی جہاز کا ماحول پاکیزہ نہ ہو تو تلاوت کیسے کرے؟
۳۵۴	مکروہ اوقات میں بھی تلاوت کرنا جائز ہے
۳۵۵	زوال کے وقت سجدہ منع ہے، تلاوت نہیں
۳۵۵	تلاوت بغیر سمجھے ہو تو بھی باعث اجر ہے
۳۵۵	قرآن شریف کو بغیر وضو ہاتھ لگانا جائز نہیں
۳۵۵	قرآن شریف بغیر وضو پڑھنا جائز ہے
۳۵۶	غیر مسلم کو قرآن کو ہاتھ لگانے سے روکنا؟
۳۵۶	قرآن مجید نخلی منزل میں ہو تو اوپر کی منزل پر چڑھنا اور رہنا کیسا ہے؟
۳۶۱	دوران طباعت قرآنی اوراق کے ہلاک بنانا؟

فصل فی التجوید

(تجوید کے مسائل)

۳۶۲	”ضاد“ کے مخرج سے متعلق مضمون پر حضرت کی تصحیح
۳۶۴	”الف“ اور ”ہمزہ“ میں فرق
۳۶۵	”ض“ کو ”دُوآذ“ پڑھنا صحیح نہیں
۳۶۵	”ضاد“ کا صحیح مخرج
۳۶۶	”ض“ کا صحیح مخرج
۳۶۶	”مَجِید“ اور ”اللہم“ کو ملا کر کس طرح پڑھا جائے گا؟

- ۳۶۷ لوگوں کو خوش کرنے کے لئے غلط قرآن پڑھنا جائز نہیں
- ﴿کتاب ما یتعلق بالحديث والسنة﴾
- ۳۶۹ (حدیث اور سنت کے بیان میں)
- ۳۷۱ ”اطلبوا العلم ولو کان بالصحین“ کا صحیح مفہوم اور اس حدیث کی سند کی تحقیق نیز کیا اس حدیث سے چین کی عظمت پر استدلال کرنا صحیح ہے؟
- ۳۷۲ کیا یہ حدیث ثابت ہے کہ ”اگر کوئی مسلمان کسی دوسرے مسلمان کے پاس گیا اور بغیر کچھ کھائے پیئے واپس آ گیا تو اس نے مردے سے ملاقات کی؟“
- ۳۷۲ کیا انسان کے مدفن کی مٹی اس کے خیر میں شامل ہوتی ہے؟
- ۳۷۳ کیا یہ حدیث ثابت ہے کہ ”بعض لوگ میری امت میں اس طرح کے ہوں گے جیسے یہود... الخ“؟
- ۳۷۴ جو امام یہ حدیث بیان کرے کہ ”اللہ تعالیٰ نماز پڑھتے ہیں“ اس کی اقتداء میں نماز پڑھنے کا حکم، نیز اس حدیث کی تحقیق
- ۳۷۴ جس حدیث میں حضرت ابراہیم علیہ السلام کی طرف جھوٹ کی نسبت کی گئی ہے اس کا صحیح مفہوم
- ۳۷۵ واڑھی منڈوانے والے کے بارے میں وعید پر مشتمل ایک حدیث کی تحقیق
- ۳۷۵ کیا یہ بات حدیث شریف سے ثابت ہے کہ جمعہ کی فضیلت رمضان سے زیادہ ہے؟
- ۳۷۶ ”جو شخص مسجد نبوی میں چالیس نمازیں پڑھے اس کے لئے حضور صلی اللہ علیہ وسلم پر شفاعت واجب ہوگی“ کیا یہ بات حدیث سے ثابت ہے؟
- ۳۷۷ اپنے نام کے ساتھ ”قریشی“ لکھنا؟
- ۳۷۸ کیا آخری بدھ کو کام کرنے سے روزی کی برکت ختم ہو جاتی ہے؟
- ۳۷۸ حدیث ”المرء مع من احبَّ وله ما اکتسب“ کی صحیح تشریح
- ۳۷۹ کیا حضور صلی اللہ علیہ وسلم نے حدیث لکھنے سے منع فرمایا؟
- ۳۸۰ حضرت موسیٰ علیہ السلام اور ملک الموت کے واقعے والی حدیث کی تحقیق
- ۳۸۰ ایک امام صاحب کی بیان کی گئی حدیث میں غلطیوں کی نشاندہی
- ۳۸۲ جن احادیث میں خلیفۃ اللہ المہدی کا ذکر ہے کیا وہ معتبر احادیث ہیں؟ نیز اس سے کیا مراد ہے؟
- ۳۸۳ بخاری شریف کی ایک حدیث کو غلط کہنے والے شخص کا کیا حکم ہے؟

﴿کتاب الذکر والدعاء﴾

(ذکر و دعائے متعلق احکام)

۳۸۵

۳۸۷

۳۸۸

۳۸۸

۳۸۹

۳۸۹

۳۹۰

۳۹۰

۳۹۱

۳۹۱

۳۹۲

۳۹۳

۳۹۳

۳۹۴

۳۹۵

۳۹۶

۳۹۶

۳۹۶

۳۹۷

۳۹۸

۳۹۸

۳۹۸

و ساؤس سے بچنے کے لئے چند دعائیں

قبر پر ہاتھ اٹھا کر دعا کرنا؟

مردوں اور عورتوں کا ذکر بالجہر

جامع دُرود شریف

دُرود شریف بے وضو بھی پڑھا جاسکتا ہے

زیارت و خانقاہ پر سلام کرنا؟

آنحضرت صلی اللہ علیہ وسلم کے نام کے ساتھ ”ص“ لکھنا کافی نہیں نیز ”محمد صدیق“ وغیرہ نام پر

”ص“ لکھنا ثابت نہیں

بغیر وضو کے ذکر کرنا؟

حضرت حوا کے نام کے ساتھ ”علیہ الصلوٰۃ والسلام“ کہنا؟

رات کو ڈرنے سے بچنے کے لئے اور سکونِ قلب کے لئے دعا

شادی کے لئے وظیفہ

بچوں کی نماز پڑھنے کے لئے وظیفہ

جو الفاظ حدیث سے ثابت نہ ہوں دعاؤں میں ان الفاظ کا اضافہ کرنا؟

مروجہ فاتحہ خوانی بدعت ہے

سنتوں کے بعد بہ ہیئتِ اجتماعی دعا کرنا ثابت نہیں

گناہوں کی معافی کے لئے وظیفہ

دعا سے پہلے دُرود شریف پڑھتے وقت ہاتھ اٹھانا؟

نمازِ جنازہ کے بعد دعا کرنا؟

”حسبی اللہ“ النح کب پڑھنا بہتر ہے؟

مسجد میں اکیلے یا حلقہ بنا کر ذکرِ جہری کرنا؟

دُرود و سلام کا جامع ایک دُرود شریف

- خطبہ جمعہ کی اذان کے بعد دُعا کرنا؟ ۳۹۹
- ذکرِ جہری کی شرائط، نیز لاؤڈ اسپیکر پر ذکر کرنا؟ ۳۹۹
- ہر فرض نماز کے بعد امام کا بلند آواز سے دُعا کرنا؟ ۴۰۰
- نمازِ فجر کے بعد جہر اُدا کرنا؟ ۴۰۱
- مستقل مزاجی اور ذہنی آسودگی کا وظیفہ ۴۰۱
- تمام پریشانیوں کے حل کے لئے سب سے زیادہ مفید کام ۴۰۲
- سورہ یٰسین پڑھنے کا ایک خاص طریقہ؟ ۴۰۲
- دُرود شریف کے چند کلمات؟ ۴۰۳
- تراویح کی ہر چار رکعت یا بیس رکعت کے بعد اجتماعی دُعا مانگنا؟ ۴۰۳
- فرائض کے بعد دُعا جہراً کی جائے یا سرّاً؟ ۴۰۴
- عیدین میں دُعا نماز کے بعد یا خطبے کے بعد؟ ۴۰۴
- دُعا میں انبیاء علیہم السلام اور اولیاء کا وسیلہ اختیار کرنا؟ ۴۰۵
- اذان کے بعد ہاتھ اٹھا کر دُعا کرنے کا حکم ۴۰۵
- ”الصلوة والسلام علیک یا رسول اللہ“ دُرود ہے یا نہیں؟ ۴۰۶
- ”اعمالِ قرآنی“ عملیات سیکھنے کے لئے مفید ہے ۴۰۶
- ”مناجاتِ مقبول“ کی دُعا ”وَبِالْأَسْمَاءِ الثَّمَانِيَةِ الْمَكْتُوبَةِ... الخ“ میں آٹھ اسماء سے کون سے اسماء مراد ہیں؟ ۴۰۶
- کسی بزرگ کے مزار پر اس کے وسیلے سے دُعا مانگنا؟ ۴۰۷
- کیا کوئی شخص انتقال کے بعد بھی کسی کے لئے دُعا کر سکتا ہے؟ ۴۰۷
- سحر کا اثر دُور کرنے کے لئے وظیفہ ۴۰۷
- روحانی یا جسمانی امراض کے لئے قرآنی آیات سے دَم اور تعویذ کرنا؟ ۴۰۸
- کیا جنات وغیرہ کا اثر انسانوں پر ہوتا ہے؟ ۴۰۸
- قنوتِ نازلہ پڑھنے کا حکم ۴۰۹
- کیا دُرود شریف حضور صلی اللہ علیہ وسلم خود سنتے ہیں؟ ۴۰۹

- بعض اکابر کی طرف سے نمازوں کے بعد دُعا کو بدعت کہنے کی وضاحت ۴۱۰
- ﴿کتاب ما یتعلّق بالتّصوّف والسُّلوك﴾
(تصوّف و سلوک کے بارے میں) ۴۱۳
- فصل فی البیعة
(بیعت کے بیان میں) ۴۱۵
- تصوّف شریعت کا ایک اہم حصہ ہے ۴۱۵
- کسی پیر کا مرید ہونا واجب ہے یا سنت یا مستحب یا مباح؟ ۴۱۷
- کیا نسبت حاصل کرنے کے لئے بیعت ہونا ضروری ہے؟ ۴۱۷
- کیا کسی پیر کا مرید بنے بغیر عبادت قبول نہیں ہوتی؟ ۴۱۸
- پاکستان میں کامل پیر طریقت اور قابل بیعت کون کون بزرگ ہیں؟ ۴۱۹
- ایک سلسلے میں بیعت کے بعد دوسرے سلسلے میں بیعت ہونا؟ ۴۱۹
- اگر کسی مخصوص وظیفے سے کوئی تکلیف ہو تو کیا کرے؟ ۴۱۹
- ایک سے زائد اشخاص سے ایک وقت میں مرید ہونا درست نہیں ۴۲۰
- خلاف شریعت امور کے مرتکب پیر سے کس طرح علیحدگی اختیار کی جائے؟ ۴۲۰
- کیا ایمان پر بیعت کی سنت منسوخ ہو چکی ہے؟ ۴۲۱
- کیا بیعت کا ارادہ کر کے کسی شیخ کے پاس جانے سے بیعت ہو جاتی ہے؟ ۴۲۱
- انتقال کے بعد کسی بزرگ سے بیعت ہونا ممکن نہیں ۴۲۲
- جو شخص خلاف شرع افعال کا مرتکب ہو اور نامحرم عورتوں سے بے پردہ ملتا ہو اس کو امام اور پیر بنانا؟ ۴۲۲
- اسلامی احکام کے مطابق زندگی گزارنے کے لئے کس بزرگ کو نمونہ سمجھا جائے؟ ۴۲۳
- فصل فی الرؤیا
(خواب سے متعلق احکام) ۴۲۴
- حضرت نبی کریم صلی اللہ علیہ وسلم کے متعلق دیکھے گئے ایک خواب کا حکم ۴۲۴
- اگر کوئی خواب میں اپنے آپ کو حج کرتے ہوئے دیکھے؟ ۴۲۴
- ایک مشہور خواب کے مضمون کا حکم ۴۲۵

- اگر کسی نے خواب میں اپنے آپ کو کسی نبی علیہ السلام کی شکل میں دیکھا تو کیا اس کو بیان کرنا چاہئے؟ ۴۲۵
- ذکر کی مجلس میں حضرت نبی کریم صلی اللہ علیہ وسلم کا تشریف لانا اور حاضرین مجلس سے بیعت کرنا حدیث سے ثابت نہیں ۴۲۶
- اگر حضرت نبی کریم صلی اللہ علیہ وسلم کے علاوہ کسی اور نبی کو خواب میں دیکھے تو کیا واقعی اس نبی کو دیکھنا ہوگا؟ ۴۲۶
- حالت بیداری میں حضرت نبی کریم صلی اللہ علیہ وسلم کے دیکھنے کا دعویٰ کرنے والے کا حکم؟ ۴۲۷
- خواب میں سورۃ الملک کی تلاوت کی تو اس کی تعبیر ۴۲۷
- ایک خواب کے مضمون کے بیس خطوط لکھ کر تقسیم کرنے کا حکم نیز کیا اس کو مذاق سمجھنے والے کا نقصان ہوگا؟ ۴۲۷
- محض خواب کی بنیاد پر کوئی شرعی فیصلہ نہیں کیا جاسکتا ۴۲۸
- حضرت خضر کے حوالے سے گوشت کا ٹکڑا لوگوں میں تقسیم کرنا، اس کو بیماریوں سے شفا کا ذریعہ تصور کرنا؟ ۴۲۹

فصل فی المتفرقات

(متفرق مسائل)

- ۴۳۰
- مجنوب اور مجنون میں فرق ۴۳۰
- کیا اجتماعی طور پر ذکر جہری کرنا بدعت ہے؟ ۴۳۰
- امام صاحب کالاؤڈ اسپیکر پر تقریر کرنا جبکہ لوگ مسجد میں نماز پڑھ رہے ہوں ۴۳۱
- کئی بار گناہ ہو جائے تو کیا ہر بار توبہ کرنے سے گناہ معاف ہو جاتا ہے؟ ۴۳۳
- توبہ سے سب گناہ معاف ہو جاتے ہیں ۴۳۳
- اپنے پاؤں کے خاکے کے تلوے پر قرآنی آیت لکھنے والے شخص کا حکم ۴۳۵
- کنجوسی و کفایت شعاری اور فضول خرچی و سخاوت کے درمیان فرق کو پہچاننے کا طریقہ ۴۳۵
- اپنے آپ کو کسی دربار یا خانقاہ کا ”کتا“ کہنا یا لکھنا؟ ۴۳۷
- اسلام رہبانیت کی تعلیم نہیں دیتا ۴۳۷

- ۴۳۸ کیا دنیا کا کاروبار ثواب کا کام بن سکتا ہے؟
- ۴۳۹ کیا کوئی ولی اپنی مرضی سے کرامت ظاہر کر سکتا ہے؟ نیز کیا وفات کے بعد کسی ولی کی کرامت ظاہر ہو سکتی ہے؟
- ۴۳۹ ”کلیات امدادیہ“ کے بعض اشعار کی توجیہ
- ۴۴۱ حضرت حاجی امداد اللہ صاحب مہاجر مکیؒ کے سفر حج اور روضہ اقدس پر حاضری کے ایک واقعے کی تحقیق

﴿کتاب حقوق المعاشرة و آدابها﴾

- ۴۴۳ (معاشرت کے حقوق و آداب کے بارے میں)
- ۴۴۵ پیر کی حمایت میں والد کو تکلیف پہنچانا حرام ہے
- ۴۴۶ کیا باپ، بیٹے کا خط کھول کر پڑھ سکتا ہے؟
- ۴۴۶ کیا والد کے کہنے پر بیوی کو طلاق دینا ضروری ہے؟
- ۴۴۶ والدین کو اذیت دینے والے سے تعلقات قطع کرنے کا حکم
- ۴۴۷ والدین سے حسن سلوک بہر حال ضروری ہے
- ۴۴۸ والدہ اولاد سے اجازت لینے کی پابند نہیں
- ۴۴۹ باپ اور بیٹے کی رائے میں اختلاف ہو تو شرعی حل کیا ہے؟
- ۴۴۹ والدہ دوسری شادی کر لے تو بھی اس کے ساتھ حسن سلوک ضروری ہے
- ۴۵۱ بلا تحقیق رشتہ دار سے تعلقات قطع کرنا جائز نہیں
- ۴۵۲ سوتیلی والدہ کو تکلیف دینا ہرگز جائز نہیں
- ۴۵۳ والدہ اور چچا کو گالی دینا سخت گناہ ہے
- ۴۵۳ زندگی میں والد کی نافرمانی کی ہو تو اس کا ازالہ کیسے ہوگا؟
- ۴۵۴ والد سے وصولی قرض کا مطالبہ جائز ہے
- ۴۵۷ والد کی اجازت کے بغیر کاروبار کرنا کب جائز ہے؟
- ۴۵۷ جسمانی معذوری کی صورت میں بیوی سے حقوق معاف کرانا؟
- ۴۶۰ والدین کے خلاف شریعت حکم کو ماننا جائز نہیں

صفحہ نمبر	موضوعات
۴۶۱	والد کے حکم پر قطع تعلقی کرنا جائز نہیں
۴۶۲	منکر حدیث بھائی کے ساتھ تعلقات کس حد تک رکھنا چاہئے؟
۴۶۲	اس کے مرنے پر اس کے کفن و دفن کا معاملہ کس طرح کرنا چاہئے؟
۴۶۳	دوالگ مسلک رکھنے والے بھائیوں کا آپس میں میل جول رکھنے کا حکم
۴۶۳	شوہر سے بدسلوکی جائز نہیں
۴۶۴	شوہر کی زندگی میں بیوی کے اس پر کتنے حقوق ہیں؟
۴۶۵	اولاد کا والد کی زندگی میں اس کی جائیداد میں کوئی حق نہیں
۴۶۶	میاں بیوی کے مزاج میں موافقت نہ ہو تو کیا کرے؟
۴۶۷	شوہر کو اس کے حق سے محروم کرنے والی عورت سخت گناہگار ہے
۴۶۸	شوہر کو بلا ضرورت تکلیف پہنچانا حرام ہے
۴۶۹	بہو، سر کو پریشان کرے تو بیٹے کی ذمہ داری کیا ہے؟
۴۷۱	بیوی کے بارے میں محض غلط شبہ ہو تو کیا کرے؟
۴۷۱	بیوی کی تربیت کرنے کا طریقہ
۴۷۲	میاں بیوی میں بہتر تعلقات کے لئے مفید کتابیں
۴۷۲	شوہر سے بدکلامی کرنے والی عورت کا حکم
۴۷۳	شوہر کا مال اس کی اجازت کے بغیر کسی کو دینا جائز نہیں
۴۷۳	کیا عورت گھر کے خرچ سے بچا کر کسی کی مدد کر سکتی ہے؟
۴۷۳	شوہر کی اجازت کے بغیر گھر سے جانا جائز نہیں
۴۷۴	شوہر کی اجازت کے بغیر بیوی کا سفر کرنا جائز نہیں
۴۷۵	شرعاً بیوی پر کپڑے دھونے اور صفائی وغیرہ کی ذمہ داری نہیں
۴۷۵	تین طلاقیں دینے کے بعد اکٹھے رہنے والے میاں بیوی سے قطع تعلق
۴۷۶	بیوی کی حرام کاری پر رضا مندی بھی حرام ہے
۴۷۷	نافرمان اولاد کی اصلاح کیسے کرے؟
۴۷۷	بچے کی ابتدائی تعلیم کے لئے مفید مشورہ

صفحہ نمبر	موضوعات
۴۷۸	روضہ اقدس پر چادر چڑھانے کا عقیدہ رکھنے والے شخص کا حکم
۴۷۸	قاتل کی مالی امداد کب کی جاسکتی ہے؟
۴۷۹	جھوٹی قسم کھانے والے سے دوستانہ تعلقات قطع کرنا
۴۸۰	جھوٹی قسم کھانے والے سے دوستانہ تعلقات منقطع کئے جاسکتے ہیں
۴۸۰	تارک نماز اور تاش کھیلنے والے سے قطع تعلق؟
۴۸۱	کن لوگوں سے دوستی کرنا منع ہے؟
۴۸۲	کون سے حقوق ادا کرنا ضروری ہیں؟
۴۸۲	شیعہ مذہب اختیار کرنے والے سے تعلقات رکھنا؟
۴۸۳	ایک فرض کو چھوڑنے سے دوسرا ادا کیا ہوا فرض باطل نہ ہوگا
۴۸۳	دامی زانی کے ساتھ تعلقات رکھنا؟
۴۸۳	جو حقوق معاف کروانے یا ادا کرنے کے لئے تیار نہ ہو، اس کا حکم
۴۸۳	اعلامیہ طور پر غیر شرعی رسومات کرنے والے سے قطع تعلق کرنا؟
۴۸۴	عہد شکنی اور غیر شرعی رسومات کرنے والوں کا حکم
۴۸۴	کسی کے گھر داخل ہونے کے لئے کتنی اجازت کافی ہے؟
۴۸۵	اپنی بیوی اجنبی کے حوالے کرنے والے سے قطع تعلق

﴿کتاب التاریخ والسير والمناقب﴾

۴۸۷	(تاریخ اور سیر و مناقب کے بارے میں)
۴۸۹	آنحضرت صلی اللہ علیہ وسلم کے والدین کے ایمان سے متعلق خاموشی ضروری ہے
۴۸۹	آنحضرت صلی اللہ علیہ وسلم کے والد کا انتقال اور تدفین کہاں ہوئی؟
۴۹۰	آنحضرت صلی اللہ علیہ وسلم کے چچا ابوطالب کا انتقال کفر پر ہوا
۴۹۰	معراج کی رات آنحضرت صلی اللہ علیہ وسلم نے انبیائے کرام کو نماز پڑھائی تھی
۴۹۱	کیا جنت میں آدم علیہ السلام کی اولاد تھی؟
۴۹۲	کیا زمزم کا کنواں عثمان غنی رضی اللہ عنہ نے خریدا تھا؟
۴۹۲	یزید حق پر تھا یا حضرت حسینؑ؟

۴۹۲ حضرت موسیٰ علیہ السلام کا ملک الموت کو چاٹنا مارنے کا واقعہ
۴۹۳ کیا حضرت بلال رضی اللہ عنہ شین کو سین پڑھتے تھے؟
۴۹۳ حضرت امیر معاویہؓ بلاشبہ صحابی ہیں
۴۹۴ صحابہ کرامؓ نے تدفین سے پہلے خلافت کا مسئلہ کیوں حل کیا؟
۴۹۴ آخرت میں یزید کا حشر کیا ہوگا؟
۴۹۵ ۱۴۰ھ کے محرم سے چودھویں صدی کا اختتام ہوا
۴۹۵ تاریخ کی مستند کتب

﴿کتاب الطہارۃ﴾

۴۹۷	(پاکی، ناپاکی کے مسائل)
	باب فی الاستنجاء
۴۹۹	(استنجا کے بیان میں)
۴۹۹ قبلہ رخ بنے ہوئے حکومتی بیت الخلاؤں کو استعمال کرنے کا طریقہ؟
۵۰۰ طہارت کے مسائل میں دوسروں پر بدگمانی جائز نہیں

باب فی الوضوء والغسل

۵۰۱	(وضو اور غسل کے احکام)
۵۰۱ کتب تفسیر کو بلا وضو چھونا؟
۵۰۱ جماعت نکل رہی ہو تو وضو کا کوئی مختصر طریقہ ہے یا نہیں؟
۵۰۲ نابالغ نلکا چلائے تو اس پانی سے بھی وضو کر سکتے ہیں۔
۵۰۲ غسل میں اگر وضو نہ بھی کیا جائے تب بھی وضو ہو جاتا ہے
۵۰۳ دوران غسل کئے ہوئے وضو سے ہر قسم کی نماز اور قرآن کریم کو چھونا جائز ہے
۵۰۳ غسل کرنے سے وضو ہو جاتا ہے
۵۰۴ برہنہ ہو کر کئے ہوئے غسل کے وضو سے نماز پڑھ سکتا ہے یا نہیں؟
۵۰۴ اگر دوران غسل وضو ٹوٹ جائے
۵۰۵ ستر کھلنے سے وضو نہیں ٹوٹتا

- محض شک سے وضو نہیں ٹوٹتا ۵۰۵
- ٹیک لگا کر سونے سے وضو ٹوٹ جاتا ہے ۵۰۵
- ایک سے زائد مرتبہ جماع کرنے سے کتنی مرتبہ غسل واجب ہوتا ہے ۵۰۶
- بغیر انزال کے حاصل ہونے والی لذت سے غسل واجب ہوگا یا نہیں؟ ۵۰۶
- مذی اور ودی میں کیا فرق ہے؟ ۵۰۷
- مذی کا حکم ۵۰۷
- ناخن کاٹنے سے غسل واجب نہیں ہوتا ۵۰۸
- جمعرات کے دن غسل کی ممانعت بے بنیاد ہے ۵۰۸
- جسم یا کپڑوں کو ناپاک چیز لگنے سے غسل لازم نہیں ہوتا ۵۰۸
- ولادت کے بعد دایہ کا غسل اور کپڑے تبدیل کرنا؟ ۵۰۹
- تنگی وقت کی وجہ سے غسل فرض ساقط نہیں ہوتا ۵۰۹
- غسل فرض کا طریقہ اور پاک ہونے کے لئے کلمہ پڑھنا ضروری ہے یا نہیں ۵۰۹
- بند غسل خانے میں برہنہ ہو کر غسل کرنا؟ ۵۱۰
- فلسفہ دانت لگوانے کی صورت میں غسل کا حکم ۵۱۰
- دانت کے سوراخ بھروانے سے وضو اور غسل پر کوئی اثر نہیں پڑتا ۵۱۱
- سرخی اور نیل پالش کی موجودگی میں وضو اور غسل کا حکم ۵۱۱
- رنگ و روغن، چربی اور گریس وغیرہ چھڑوائے بغیر غسل؟ ۵۱۲
- ناخن پالش کی موجودگی میں وضو اور غسل؟ ۵۱۳
- پان کی سرخی غسل کے لئے مانع نہیں ۵۱۳

فصل فی احکام المیاء

(پانی کے احکام)

- ۵۱۴
- بدمزہ اور تھوڑی سی بدبو والے پانی سے وضو کرنا؟ ۵۱۴
- جس کنویں کا پانی ختم نہ ہوتا ہو اسے پاک کرنے کا طریقہ ۵۱۴
- جس کنویں میں دو سال قبل بلی گری ہو اسے پاک کرنے کا طریقہ ۵۱۴

۵۱۶ ناپاک کنویں سے ایک دو گز دور لگائے ہوئے نلکے کا حکم

۵۱۶ اگر کنویں میں گٹر کے پانی کے آثار ظاہر ہو رہے ہوں تو اس کا پانی ناپاک ہوگا؟

باب التیمم

(تیمم کے احکام)

۵۱۸

۵۱۸ جماعت نکل جانے یا نماز قضاء ہو جانے کے خوف سے تیمم درست ہے یا نہیں؟

۵۱۹ صاحب عذر کے لئے خادم نہ ہونے یا پانی کا استعمال مضر ہونے کی صورت میں تیمم؟

۵۲۰ مرض کی حالت میں تیمم کب درست ہوتا ہے؟

باب المسح علی الخفین وغیرھا

(موزوں وغیرہ پر مسح کا بیان)

۵۲۱

۵۲۱ مروّجہ جرابوں پر مسح کے جواز کی شرائط

۵۲۲ نائیلون کی جراب پر مسح جائز نہیں

۵۲۲ نائیلون کی جرابوں پر مسح کے جواز کی شرائط

۵۲۳ مروّجہ جرابوں پر مسح کے جواز میں پیش کی جانے والی احادیث کا جواب

باب الحيض والنفاس والاستحاضة

(حيض، نفاس اور استحاضہ کے احکام)

۵۲۷

۵۲۷ حیض، طہر، استحاضہ کی مدت اور ان کے احکام اور متحیرہ کا حکم

۵۲۸ متحیرہ کی ایک صورت

۵۲۹ اگر معتادہ کو مسلسل خون آنے لگے تو نماز، روزہ اور عدت وغیرہ کے لئے طہر کتنے دن کا ہوگا؟

۵۳۰ ماہواری کے بعد آنے والی سفید رطوبت کا حکم

۵۳۱ حالت حیض میں زبانی تلاوت بھی جائز نہیں، البتہ دعائیں پڑھنا جائز ہے

فصل فی احکام المعذورین

(معذور کے احکام)

۵۳۲

۵۳۲ اندام نہانی یا پستان سے مسلسل پانی آنے کا حکم

۵۳۳ معذور کے لئے نماز سے پہلے صرف نجاست کی جگہ کو دھونا کافی ہے

صفحہ نمبر	موضوعات
۵۳۳	معذور کے لئے شرعی حکم کی تفصیل
۵۳۴	طہارت کے لئے معذور کی شرائط اور وضو کا حکم
۵۳۵	قطرے کے مریض کے لئے وضو اور نماز کا حکم
۵۳۶	بیت الخلاء میں رکھے ہوئے اونٹ کی پاکی ناپاکی کا حکم
۵۳۷	برتنوں کو پاک کرنے کا طریقہ
۵۳۷	پلاسٹک اور کپڑے کے دسترخوان کو پاک کرنے کا طریقہ
۵۳۸	دھلائی میں ناپاک کپڑا انچوڑنے کے بعد ہر مرتبہ فرش کو دھونا ضروری نہیں
۵۳۸	واشنگ فیکٹریوں اور ڈرائی کلینرز سے دھلے ہوئے کپڑوں کا حکم
۵۴۰	دھوبی سے دھلے ہوئے اور پٹرول سے صاف کئے ہوئے کپڑوں کا حکم
۵۴۰	دھوبی کے دھلے ہوئے کپڑوں میں تحقیق و تفتیش کے ہم مکلف نہیں
۵۴۱	بازار سے خریدے ہوئے کپڑے کو استعمال سے پہلے دھونا ضروری نہیں
۵۴۱	غیر ملکی کپڑوں کو بغیر دھوئے استعمال کرنا؟
۵۴۲	دھوبی سے دھلنے والے کپڑوں کو ناپاک کہنا صحیح نہیں



بِسْمِ اللَّهِ الرَّحْمَنِ الرَّحِيمِ

پیش لفظ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِنَا إِمَامِ الْأَنْبِيَاءِ وَالْمُرْسَلِينَ
وَعَلَى آلِهِ وَأَصْحَابِهِ وَأَزْوَاجِهِ وَذُرِّيَّاتِهِ أَجْمَعِينَ وَعَلَى مَنْ تَبِعَهُمْ بِإِحْسَانٍ إِلَى يَوْمِ
الدِّينِ خُصُوصًا عَلَى أَيْمَةِ الْفُقَهَاءِ وَالْمُحَدِّثِينَ الْهُدَاةِ الْمُتَهَدِّينَ، أَمَّا بَعْدُ!

شعور نے ذرا آنکھ کھولی تو خود کو دارالعلوم دیوبند کے دارالافتاء میں اپنے والد ماجد حضرت مولانا
مفتی محمد شفیع صاحب رحمۃ اللہ علیہ سے قاعدۂ بغدادی پڑھتے ہوئے پایا۔ وہ اُس وقت دارالعلوم دیوبند کے
صدر مفتی تھے، اور بعد میں اُن کو فقہ و فتویٰ میں علمائے محققین اور عامۃ المسلمین نے ”مفتی اعظم پاکستان“ کے
نام سے مقتدی تسلیم کیا۔

اُن کی وفات کے وقت بندۂ ناچیز کی عمر چالیس سال تھی، اس پورے زمانے میں سفر و حضر میں ان
کی صحبت و تربیت کے طفیل جہاں اللہ تعالیٰ کی اور بہت سی لاتعداد نعمتوں کی بارش جاری رہی، وہیں یہ عظیم
نعمت بھی ملی کہ دل و دماغ بچپن ہی سے فتویٰ، مفتی، استفتاء، تحقیق وغیرہ کے الفاظ سے نہ صرف مانوس
ہو گئے، بلکہ محبت کرنے لگے، اور بہت سے ایسے مسائل بھی زمانہ طالب علمی میں یاد ہو گئے جن کے بارے میں
متعدد تجربہ کار اہل فتویٰ کو بعد میں دیکھا کہ وہ ان مسائل کی تحقیق کے لئے سفر کر کے اُن کے پاس آتے، اور
ہمیں تعجب ہوتا کہ یہ بات بھی کوئی پوچھنے کی تھی۔

فقہ کتنا دلچسپ فن ہے!

حضرت والد صاحب رحمۃ اللہ علیہ کے طفیل فقہ و فتویٰ کا خصوصی ماحول اور شب و روز ان کا تذکرہ تو
بحمد اللہ ابتدائی دور ہی سے جزو زندگی تھا، مگر یہ بات ہدایہ اولین کے درس ہی سے معلوم ہوئی کہ فقہ کتنا دلچسپ

فن ہے، ہدایہ اولین ہم نے اُستاد محترم حضرت مولانا مفتی ولی حسن صاحب رحمہ اللہ سے نانک واڑہ میں پڑھی تھی، دارالعلوم یہاں سے کورنگی اگلے سال منتقل ہوا۔ یہ درس اتنا دلچسپ ہوتا تھا کہ گھنٹہ ختم ہو جاتا مگر دل نہ بھرتا تھا، وہ فقہی دقائق اور گہرے نکات کو اصول فقہ کی روشنی میں نہایت دلکش انداز میں بیان فرماتے اور جگہ جگہ صاحب ہدایہ کی منفرد ”فقہی بلاغت“ سے خود بھی محفوظ ہوتے جاتے اور ہم طلبہ کو بھی سرشار کر دیتے، ”فقہی بلاغت“ کا لفظ عجیب سا معلوم ہوگا، مگر میں نے یہ اس وجہ سے لکھا ہے کہ صاحب ہدایہ کا منفرد اُسلوب ایک طرف فقہی گہرائی اور نکتہ رسی کا بے مثال نمونہ ہے تو دوسری طرف بلاغت کا بھی ایسا شاہکار کہ حضرت علامہ سید انور شاہ کشمیری رحمۃ اللہ علیہ فرماتے تھے کہ:-

”فن بلاغت کی اب تک جتنی کتابیں ماہرین نے لکھی ہیں ان میں کئی فصلوں کا اضافہ کر سکتا ہوں، مگر ہدایہ جیسی چار سطریں لکھنے پر قادر نہیں۔“

حضرت مولانا مفتی ولی حسن صاحب رحمۃ اللہ علیہ کتاب کی اس ”فقہی بلاغت“ اور اپنی طبعی ظرافت سے درس گاہ کو باغ و بہار بنائے رکھتے تھے، اللہ تعالیٰ ان کے درجات کو بلند سے بلند تر فرمائے، آمین۔

پھر دارالعلوم جب کورنگی میں منتقل ہو گیا تو یہاں حضرت مولانا مفتی رشید احمد صاحب لدھیانوی رحمۃ اللہ علیہ سے منطق میں مُلّا حسن، علم ہیئت (فلکیات) میں ”التصریح“ پڑھنے کی سعادت ملی، پھر اُس سے اگلے سال مشکوٰۃ شریف، اور اُس سے اگلے سال دورۂ حدیث میں صحیح بخاری بھی انہی سے پڑھی، حضرت مفتی صاحب موصوف کو فتویٰ سے خاص شغف تھا، وہ بھی کبھی کبھی ہم طلبہ کے سامنے کوئی مسئلہ رکھتے اور اُس کا جواب کتابوں میں تلاش کرنے کے لئے فرماتے، اور اُسے بسا اوقات ہم طلبہ ہی سے لکھوا لیتے۔

دورۂ حدیث میں مؤطا امام مالک اور شمائل ترمذی، اللہ تعالیٰ کے فضل سے ہمیں اپنے والد ماجد رحمۃ اللہ علیہ سے درس پڑھنے کی سعادت نصیب ہوئی، یہ دونوں درس ”تفقُّہ“ کا ایسا نمونہ تھے کہ آج تک زادِ راہ بنے ہوئے ہیں، واللہ الحمد۔

برصغیر میں ”تخصّص فی الافقاء“ کا آغاز

دورۂ حدیث سے فراغت کے اگلے تعلیمی سال (۱۳۷۹ھ تا ۱۳۸۰ھ) میں حضرت والد صاحب رحمۃ اللہ علیہ نے دارالعلوم کراچی میں پہلی بار ”تخصّص فی الافقاء“ کا آغاز فرمایا۔ یہ بات شاید اب اکثر حضرات کو معلوم نہ ہو کہ ”تخصّص فی الافقاء“ سب سے پہلے اسی سال دارالعلوم کراچی میں شروع ہوا، اس سے پہلے برصغیر پاک و ہند میں کہیں ”تخصّص فی الافقاء“ کا باقاعدہ شعبہ نہیں تھا۔ اُس وقت اس تخصّص کی مدت صرف ایک سال رکھی گئی، اور ہماری جماعت کو خود حضرت والد صاحب رحمۃ اللہ علیہ نے ہی تمرینِ افقاء

کا کام کرایا، اور شرح عقود رسم المفتی اور مقدمۃ الدر المختار درسا پڑھایا، اور جزوی طور پر حضرت مولانا مفتی رشید احمد صاحب رحمۃ اللہ علیہ سے بھی تربیت افتاء کے اس کام میں مدد لی گئی۔ نیز جب کسی فقہی مسئلے میں تحقیق کے لئے اہل فتویٰ علمائے کرام سے مشورے کی مجلس منعقد ہوتی تو ہم طلبہ تخصص کو بھی اس میں شریک کیا جاتا، اور اپنی رائے کے اظہار کے لئے ہماری حوصلہ افزائی کی جاتی۔

تخصص سے فراغت کے بعد اگرچہ ہماری اصل مشغولیت اور ذمہ داری تدریس سے متعلق ہو گئی لیکن حضرت والد صاحب رحمۃ اللہ علیہ جزوی طور پر کچھ وقت تقریباً روزانہ فتویٰ نویسی کے کام میں بھی لیتے رہے، اور جب ”مجلس تحقیق مسائل حاضره“ کا کام شروع ہوا تو تحقیق مسائل کا کام دوسرے شرکائے مجلس کی طرح ہمارے سپرد بھی کیا جانے لگا۔ اور بہت عرصے بعد اندازہ ہوا کہ وہ ہمیں افتاء کی ذمہ داری سنبھالنے کے لئے تیار فرما رہے ہیں۔

پھر ذی الحجہ ۱۳۹۰ھ سے بندے کے اسباق میں کچھ کمی کر کے فتویٰ نویسی کا کام باقاعدہ سپرد فرمادیا گیا، اور ساتھ ہی درجہ تخصص فی الافتاء کی نگرانی اور طلبائے تخصص فی الافتاء کے لکھے ہوئے فتاویٰ کی تصحیح و اصلاح بھی بندہ ناچیز کے ذمہ کر دی گئی، یہ کام احقر اور حضرت مولانا عاشق الہی صاحب رحمۃ اللہ علیہ مل کر کرتے رہے۔

اس کے بعد ۱۷ ربیع الثانی ۱۳۹۳ھ (۲۱ مئی ۱۹۷۳ء) کو حضرت والد ماجد رحمۃ اللہ علیہ نے بندہ ناچیز کو دارالعلوم کراچی کا باضابطہ ”نائب مفتی“ مقرر فرمادیا، اُن کی نیابت میں یہ خدمت بندہ ناچیز اور حضرت مولانا عاشق الہی صاحب رحمۃ اللہ علیہ انجام دیتے رہے، ہم دونوں اپنے اپنے فتاویٰ لکھ کر حضرت والد صاحب کی خدمت میں پیش کرتے اور ان کے تصدیقی دستخط سے یہ فتاویٰ جاری ہوتے، اور جو ہدایات وہ زبانی یا تحریری طور پر ارشاد فرماتے انہیں جواب کا جزو بنادیا جاتا۔ اور ان کی اجازت سے کبھی ایسا بھی ہوتا کہ اگر مسئلہ نیا نہ ہوتا تو میرے لکھے ہوئے فتاویٰ حضرت مولانا عاشق الہی صاحب کے تصدیقی دستخط کے ساتھ جاری ہو جاتے، اور ان کے لکھے ہوئے فتاویٰ بندہ ناچیز کے تصدیقی دستخط کے ساتھ جاری ہو جاتے۔

پھر شوال ۱۳۹۵ھ میں حضرت مولانا عاشق الہی صاحب رحمۃ اللہ علیہ ہجرت کر کے مدینہ منورہ منتقل ہو گئے، اور نیابت فتویٰ کی ذمہ داری بڑی حد تک بندہ ناچیز ہی سے متعلق رہ گئی۔ اور اب حضرت والد صاحب رحمۃ اللہ علیہ کے فرمانے پر یہ ہونے لگا کہ صرف اہم فتاویٰ ان کی خدمت میں تصدیقی دستخط کے لئے پیش کئے جاتے، باقی فتاویٰ بندہ ناچیز کے دستخط سے جاری ہونے لگے۔ یہ زمانہ حضرت والد صاحب رحمۃ اللہ علیہ کے مرض و فات کا تھا جو تقریباً ۱۳۹۳ھ میں شروع ہوا اور ۱۰ شوال ۱۳۹۶ھ کو اس طرح ختم ہوا کہ دو پہر کو آپ ایک فتویٰ تحریر فرما رہے تھے کہ اسی حالت میں دل کا سخت دورہ پڑا، وہ فتویٰ ان کے سینہ مبارک

پر پڑا رہ گیا، یہ ان پر تیسرا دورہ قلب تھا، جو بالآخر جان لیوا ثابت ہوا، اِنَّا لِلّٰہِ وَاِنَّا اِلَیْہِ رَاجِعُوْنَ۔ اللہ تعالیٰ ان کے درجات بلند سے بلند تر فرمائے اور ہمیں ان کی برکات سے محروم نہ فرمائے۔

ان کی وفات سے تقریباً ڈیڑھ سال قبل یعنی ۱۶ جمادی الاولیٰ ۱۳۹۵ھ (۲۷ مئی ۱۹۷۵ء) کو مجھے اور برادر عزیز مولانا مفتی محمد تقی عثمانی صاحب کو دارالعلوم کراچی کی مجلس منتظمہ نے دارالعلوم کا نائب صدر مقرر کر دیا تھا، جبکہ اس ادارے کے بانی اور صدر حضرت والد صاحب رحمۃ اللہ علیہ ہی تھے۔

انہوں نے مجلس منتظمہ کے مشورے سے اپنی وفات سے ۹ ماہ قبل یعنی صفر ۱۳۹۶ھ میں جامعہ دارالعلوم کراچی کی ساری انتظامی ذمہ داریاں بندہ ناچیز کے سپرد فرمادی تھیں، اور ہم دونوں بھائیوں کو جامعہ دارالعلوم کراچی کا مفتی بھی مقرر فرما دیا تھا۔

بیان نہیں کر سکتا کہ اُن کی وفات حسرت آیات کے بعد سے یہ کتنی بھاری ذمہ داریاں ہم پر آگئی ہیں، انتظامی ہوں یا افتاء کی، دونوں بہت بھاری بھی ہیں، انتہائی نازک بھی، اپنی صلاحیت کو دیکھتا ہوں تو صفر ہی نظر آتا ہے، اور قدم قدم پر مسائل سے غیند اڑنے لگتی ہے، لیکن حضرت والد ماجد فقیہ ملت مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ جو حکیم الامت حضرت مولانا اشرف علی صاحب تھانوی قدس سرہ کے علمی جانشین تھے، انہوں نے ہم پر جو محنت فرمائی، جو دعائیں کیں، اور جس طرح حوصلہ افزائی فرمائی، ان پر نظر کرتا ہوں تو دھارس بندھتی ہے، اور اللہ تعالیٰ سے یہ اُمید قوی درجے میں قائم ہوتی ہے کہ اُن کی اور دیگر حضراتِ اساتذہ کرام کی ہم پر کی جانے والی محنتیں اور دعائیں اِن شاء اللہ رائیگاں نہیں جائیں گی، وَمَا ذٰلِكَ عَلَی اللّٰہِ بِعَزِیْزٍ۔

حضرت والد صاحب رحمۃ اللہ علیہ کی وفات کے بعد مجھ پر تو جامعہ دارالعلوم کراچی کی انتظامی ذمہ داریاں اتنی بڑھ گئیں، اور ساتھ ہی درس و تدریس کا مشغلہ بھی باقاعدگی سے جاری رکھنا پڑا، ان کے ہوتے ہوئے فتاویٰ خود لکھنے کا باقاعدہ سلسلہ تو تقریباً ختم سا ہو گیا، صرف بہت اہم فتاویٰ ہی کے لئے بشکل وقت نکالتا ہوں، درجہ تخصص اور دارالافتاء کی باقاعدہ نگرانی، اور اہم فتاویٰ لکھنے کی ذمہ داری برادر عزیز شیخ الاسلام مولانا مفتی محمد تقی عثمانی صاحب نے کئی سال تک نہایت لگن اور حسن و خوبی کے ساتھ سنبھالے رکھیں، اور اب بھی بڑی حد تک سنبھالے ہوئے ہیں، اُن کے فتاویٰ کی ابتدائی جلدیں بحمد اللہ ”فتاویٰ عثمانی“ کے نام سے شائع بھی ہو چکی ہیں، باقی جلدوں پر کام جاری ہے۔ اللہ تعالیٰ ان کے علم و عمل اور عمر میں برکت عطا فرمائے اور ان کے غیر معمولی افادے کو زیادہ سے زیادہ عام اور تمام فرمائے، آمین۔

یہ مجموعہ فتاویٰ

یہ مجموعہ فتاویٰ جو اس وقت آپ کے سامنے ہے، جامعہ دارالعلوم کراچی کے ان فتاویٰ پر مشتمل ہے، جو بندہ ناچیز کے تحریر کردہ ہیں، اس حیثیت سے کہ یہ بندہ ناچیز کی خامہ فرسائی ہے، اس قابل نہ تھے کہ ان کو قابلِ اشاعت سمجھا جاتا، اور جب یہ لکھے جارہے تھے تو وہم و گمان بھی نہ تھا کہ ان کو کبھی اس قابل سمجھا جائے گا، لیکن ہوا یوں کہ عزیزم مولوی سلطان محمود صاحب سیالکوٹی جو تقریباً اب سے دو سال قبل تخصص فی الافتاء سے فارغ ہوئے ہیں، درجہ تخصص فی الافتاء کے تیسرے سال میں، جو مقالے کا سال ہوتا ہے، اپنے اساتذہ سے منظوری لے کر اپنے تحقیقی مقالے کا موضوع میرے علم و اطلاع کے بغیر میرے فتاویٰ کو بنالیا، تاکہ وہ دارالافتاء کے ۱۳۸۰ھ سے اب تک کے تقریباً ایک ہزار سے زیادہ رجسٹروں میں سے میرے فتاویٰ کو چن کر نکالیں اور ان کی ترتیب و تبویب کریں، اور ان پر حاشیہ میں عبارات فقہاء کی تخریج کا کام انجام دیں۔ جب میرے علم میں یہ بات آئی تو یہ اس لئے بھی عجیب سا معلوم ہوا کہ میں اور میرے فتاویٰ اس قابل کہاں کہ ان پر یہ کام کیا جائے، پھر یہ فتاویٰ دارالعلوم کراچی کے فتاویٰ کا ایک حصہ ہیں، جن میں اہم ترین فتاویٰ وہ ہیں جو حضرت والد صاحب رحمۃ اللہ علیہ کے تحریر فرمودہ ہیں، ترتیب و تبویب اور تخریج کا کام اور ان کی اشاعت کا انتظام سب سے پہلے ان ہی فتاویٰ کا ہونا چاہئے، مگر مجھے بتایا گیا اور واقعہ بھی یہی ہے کہ حضرت والد صاحب رحمۃ اللہ علیہ کے فتاویٰ اتنے زیادہ ہیں کہ ان کی مطلوبہ خدمت صرف ایک دو حضرات کے سپرد نہیں کی جاسکتی، ان کی ترتیب و تبویب اور تخریج کے لئے تو مختصین کی ایک اچھی خاصی تعداد کی ضرورت ہے، چنانچہ اسی وقت سے بندہ ناچیز کی خواہش پر مختصین کی ایک جماعت کو اس عظیم خدمت کی انجام دہی پر لگادیا گیا ہے، اور وہ کام بحمد اللہ جاری ہے۔

نیز حضرت والد صاحب رحمۃ اللہ علیہ کے لکھے ہوئے فتاویٰ کا ایک عظیم الشان بہت بڑا ذخیرہ وہ فتاویٰ ہیں جو انہوں نے دارالعلوم دیوبند میں بہ حیثیت صدر مفتی تحریر فرمائے تھے، ان کی تعداد اتنی زیادہ ہے کہ ابھی تک پوری طرح شمار بھی اس لئے نہیں ہو سکے تھے کہ وہ یہاں موجود نہیں تھے، اب بحمد اللہ وہاں سے ان بہت سارے ضخیم رجسٹروں کی فوٹو کاپیاں حضرت مولانا مرغوب الرحمن صاحب مدظلہم مہتمم دارالعلوم دیوبند کی کرم فرمائی سے حاصل ہو گئی ہیں، یہاں ان پر بھی بحمد اللہ اب مختص علماء کی ایک جماعت کام کر رہی ہے، صرف انہی ضخیم رجسٹروں کی تعداد ماشاء اللہ انیس^(۱۹) ہے۔

مولوی سلطان محمود صاحب اُس وقت تک میرے فتاویٰ پر بڑے ذوق و شوق سے، کافی محنت کر چکے تھے، اب انہیں روکنے کی ہمت نہ ہوئی، ادھر اس خیال سے بھی ان کے کام کو جاری رکھنے کی اجازت

دے دی کہ بندہ ناچیز کے فتاویٰ کی یوں تو کوئی وقعت نہیں، لیکن اس حیثیت سے ان کی اہمیت کا انکار نہیں کیا جاسکتا کہ ان میں بیشتر فتاویٰ حضرت والد ماجد رحمۃ اللہ علیہ کے زمانے کے ہیں، جو ان ہی کی سرپرستی اور نگرانی میں ان ہی کی ہدایات کی روشنی میں لکھے گئے ہیں، اور ان میں سے اکثر پرانے کے تصدیقی دستخط ہیں، جو بلاشبہ فقہ و فتویٰ کا قیمتی اثاثہ ہیں۔ یہی وجہ تھی جس کی بناء پر یہ کام جاری رکھا گیا، پھر عزیز القدر مولوی اعجاز احمد صدیقی صاحب نے، جو جامعہ دارالعلوم کراچی کے متخصص فی الافتاء ہیں، اور اب ماشاء اللہ یہاں کے اساتذہ کرام میں شامل ہیں، اس کام میں از سر نو بھرپور حصہ لیا، جس کی تفصیل ان ہی کے قلم سے آپ ان کے مقدمہ میں ملاحظہ فرمائیں گے۔

جامعہ کے دارالافتاء کا آغاز — مختصر تاریخ

اب جبکہ جامعہ دارالعلوم کراچی کے دارالافتاء سے جاری ہونے والے فتاویٰ کا یہ حصہ اشاعت کے لئے جارہا ہے، مناسب معلوم ہوا کہ دارالافتاء دارالعلوم کراچی کے آغاز کی مختصر تاریخ بھی ہدیہ قارئین کر دی جائے۔ یہ بات شاید بہت کم لوگوں کو معلوم ہے کہ دارالعلوم کراچی کا باقاعدہ آغاز اگرچہ نانک واڑے میں ۱۳۱۷ھ کے اوائل (۱۹۵۱ء) میں ہوا، مگر اس کی خدمات کا آغاز ”مدرسہ امداد العلوم“ کے نام سے کراچی میں آرام باغ سے متصل جامعہ مسجد باب الاسلام میں ہو چکا تھا، یہاں قرآن کریم حفظ و ناظرہ کا ایک مکتب پہلے سے قائم تھا، جب ہماری رہائش جیکب لائن سے آرام باغ کے پاس برنس روڈ کے علاقے میں منتقل ہوئی تو اس مکتب کی نگرانی و سرپرستی یہاں کے اہل محلہ نے حضرت والد صاحب رحمۃ اللہ علیہ کے سپرد کر دی، میرے حفظ قرآن کے کچھ پارے جو باقی تھے، اسی مکتب میں پورے ہوئے۔

یہاں حضرت والد صاحب رحمۃ اللہ علیہ نے لوگوں کی خواہش پر ایک سلسلہ تو روزانہ بعد نماز فجر درس قرآن کریم کا شروع کیا، جس میں لوگ دُور دراز علاقوں سے آکر بڑے ذوق و شوق اور پابندی سے شریک ہوتے تھے۔

دوسرا اہم کام یہ کیا کہ اسی مسجد کے مرکزی دروازے پر ایک کمرہ تعمیر کر کے اُس میں دارالافتاء قائم فرمادیا، اُس وقت پورے شہر کراچی میں کوئی دارالافتاء موجود نہیں تھا، بلکہ پورے پاکستان میں بھی خال خال شاید دو تین ہی دارالافتاء تھے یا اس سے بھی کم، یہاں حضرت والد صاحب کے نئے لکھے ہوئے فتاویٰ کی نقل محفوظ رکھنے کا بھی انتظام ہوا، جو بحمد اللہ اب دارالعلوم کراچی کے دارالافتاء میں محفوظ ہیں۔

اسی دارالافتاء میں بندہ ناچیز کو رمضان ۱۳۵۷ھ میں پہلی تراویح سنانے کی سعادت نصیب ہوئی۔ جس رجسٹر میں ان فتاویٰ کی نقل محفوظ کی گئی وہ شعبان ۱۳۵۷ھ سے شروع ہوا ہے، حضرت والد

صاحب رحمۃ اللہ علیہ نے دارالعلوم دیوبند سے ۱۳۶۲ھ میں استعفاء کے بعد سے شعبان ۱۳۷۰ھ تک کی ۸ سالہ مدت میں جو فتاویٰ تحریر فرمائے، ان کی نقل کا کوئی انتظام نہ تھا، اس لئے بغیر نقل کے ہی جاری ہوتے رہے، تاہم کچھ اہم فتاویٰ نقل کر لئے گئے تھے، جو بعد میں ”امداد المفتین“ میں شامل کر دیئے گئے، اور اس میں شائع ہو رہے ہیں۔

یہاں تیسرا کام حضرت والد صاحب رحمۃ اللہ علیہ نے یہ کیا کہ درس نظامی سے پہلے دارالعلوم دیوبند میں زبان فارسی کی جو تعلیم دی جاتی تھی، اُس کے ابتدائی اسباق شوال ۱۳۷۰ھ سے شروع کرادیئے۔ یہاں جن حضرات اساتذہ کرام کی بابرکت خدمات سے یہ کام شروع ہوا اُن کے اسمائے گرامی یہ ہیں:-

- ۱- حضرت مولانا فضل محمد صاحب رحمۃ اللہ علیہ جن کا تعلق منگورہ سوات سے تھا، یہ دارالعلوم دیوبند کے فارغ التحصیل، اور حضرت والد صاحب رحمۃ اللہ علیہ کے شاگردِ رشید تھے۔
- ۲- حضرت مولانا امیر الزمان کشمیری صاحب رحمۃ اللہ علیہ، یہ بھی فاضل دیوبند، اور حضرت والد ماجد رحمۃ اللہ علیہ کے شاگردِ رشید تھے۔

- ۳- حضرت مولانا بدیع الزمان صاحب رحمۃ اللہ علیہ، یہ اُن کے فارغ التحصیل تھے۔
- یہاں طلبہ کی تعداد صرف پانچ تھی، جن میں بحمد اللہ بندہ ناچیز اور برادرِ عزیز مولانا مفتی محمد تقی عثمانی بھی شامل تھے۔

یہاں شعبہ فارسی کی تعلیم شروع ہوئی تو تقریباً دو تین ماہ بعد اللہ تعالیٰ نے کراچی کے محلے نانک واڑے میں ایک عمارت دِلوادی جہاں ۱۳۷۰ھ کے اوائل میں اللہ کے فضل سے دارالعلوم باقاعدہ قائم ہو گیا، اس عظیم کام میں ہمارے بہنوئی حضرت مولانا نور احمد صاحب رحمۃ اللہ علیہ حضرت والد صاحب کے مسلسل دستِ راست رہے ہیں، وہی دارالعلوم کے ناظمِ اوّل قرار پائے۔ اور مسجد باب الاسلام سے فارسی کے مذکورہ بالا اسباق، اساتذہ و طلبہ سمیت نانک واڑے میں منتقل ہو گئے، لیکن بعدِ فجر والد صاحب کا درس قرآن سات سال تک وہیں جاری رہا، جو پورا قرآن کریم مکمل ہونے پر ختم ہوا۔

نانک واڑے میں تقریباً ایک دو سال حضرت مولانا مظہر بقاء صاحب رحمۃ اللہ علیہ بطور نائب مفتی حضرت والد صاحب کے ساتھ خدمت انجام دیتے رہے، پھر کئی سال تک یہ منصب حضرت مولانا مفتی صابر صاحب رحمۃ اللہ علیہ نے سنبھالے رکھا۔ دارالافتاء کے اس ابتدائی دور میں نقلِ فتاویٰ کے رجسٹروں میں اکاؤنٹ فتاویٰ حضرت مولانا نور احمد صاحب، حضرت مولانا مفتی ولی حسن صاحب اور حضرت مولانا منتخب الحق صاحب (رحمۃ اللہ علیہم) کے لکھے ہوئے بھی محفوظ ہیں۔

پھر تقریباً ۵ سال بعد شوال ۱۳۵۷ھ (۱۹۵۶ء) دارالعلوم کراچی کورنگی میں منتقل ہو گیا، مگر چونکہ دارالعلوم کی کورنگی میں منتقل کے بعد بھی حضرت والد صاحب رحمۃ اللہ علیہ کی رہائش کئی سال تک شہر ہی میں رہی، اس لئے دارالافتاء بھی نانک واڑے میں رہا، پھر جب ان کی رہائش کورنگی میں منتقل ہو گئی تو دارالافتاء بھی یہاں منتقل ہو گیا۔

اب ان سب بزرگوں کا سایہ سر سے اٹھ چکا ہے، اللہ تعالیٰ ان سب کے درجات بلند سے بلند تر فرمائے اور ان کی برکات سے جامعہ دارالعلوم کراچی اور اس کے دارالافتاء اور خدام کو ہمیشہ مالا مال رکھے، آمین۔

اس مجموعہ فتاویٰ کا نام

اس وقت جامعہ دارالعلوم کراچی کے فتاویٰ کا جو مجموعہ آپ کے سامنے ہے، اس کا نام تجویز کرنے میں یہ پیش نظر رکھا گیا ہے کہ:-

۱- حکیم الامت مجدد الملت حضرت مولانا اشرف علی صاحب تھانوی رحمۃ اللہ علیہ نے اپنے تحریر فرمودہ فتاویٰ کا نام ”امداد الفتاویٰ“ رکھا تھا جو بحمد اللہ سالہا سال سے چھ جلدوں میں شائع ہو رہا ہے، اور مشہور مجددانہ کارنامہ ہے، اس نام میں حضرت حکیم الامت قدس اللہ سرہ نے اس کے لغوی معنی کے ساتھ یہ رعایت بھی رکھی ہے کہ ان کے شیخ حضرت حاجی ”امداد اللہ“ صاحب مہاجر کی رحمۃ اللہ علیہ کے نام کی برکت بھی اس میں شامل ہو جائے۔

۲- حضرت حکیم الامت رحمۃ اللہ علیہ کی رہنمائی میں جو مزید فتاویٰ لکھے گئے ان میں سے ایک ”امداد الاحکام“ ہے جو حضرت مولانا ظفر احمد عثمانی صاحب تھانوی اور حضرت مولانا مفتی عبدالکریم صاحب گمٹھلوی رحمۃ اللہ علیہما کے لکھے ہوئے فتاویٰ کا عظیم الشان مجموعہ ہے اور متعدد وجوہ سے حضرت حکیم الامت ہی کی تالیف کا درجہ رکھتا ہے، جن کی تفصیل اس کے مقدمے میں وہاں دیکھی جاسکتی ہے۔ یہ بھی بحمد اللہ ”مکتبہ دارالعلوم کراچی“ کے زیر انتظام کئی سال سے چار ضخیم جلدوں میں شائع ہو رہا ہے۔

۳- پیچھے عرض کر چکا ہوں کہ حضرت والد ماجد رحمۃ اللہ علیہ کے لکھے ہوئے فتاویٰ جو دیوبند میں، اور پھر پاکستان میں آکر لکھے گئے، ان کی تعداد بہت زیادہ ہے، اندازہ یہ ہے کہ اشاعت کے وقت مکررات کو حذف کر کے بھی وہ کم از کم بارہ جلدوں میں سما سکیں گے، لیکن انہوں نے اپنے لکھے ہوئے کچھ فتاویٰ ”امداد المفتین“ کے نام سے شائع فرمادیئے تھے، اور اب سالہا سال سے ”دارالاشاعت کراچی“ سے شائع ہو رہے ہیں، یہ فی الحال صرف ایک جلد پر مشتمل ہیں، آئندہ باقی فتاویٰ کا مجموعہ بھی ان شاء اللہ العزیز

اسی نام سے شائع ہوگا۔

۱- إمداد الفتاویٰ ۲- إمداد الاحکام اور ۳- إمداد المفتین، ان تینوں مجموعوں میں لفظ ”إمداد“ مشترک ہے، جس کی حکمت اوپر بیان ہو چکی ہے، اس لئے برادر عزیز شیخ الاسلام مولانا مفتی محمد تقی عثمانی صاحب کے مشورے سے میرے اس مجموعہ فتاویٰ کا نام ”إمداد السائلین“ تجویز ہوا ہے۔ اللہ تعالیٰ اس کو حقیقت میں بھی مسائل دریافت کرنے والے سائلین کے لئے نافع بنادے، اور لفظ ”إمداد“ کی برکت سے بھی حصہ وافر عطا فرمادے، وَمَا ذَلِكَ عَلَى اللَّهِ بِعَزِيزٍ، وَمَا تَوْفِيقِي إِلَّا بِاللَّهِ الْعَظِيمِ، وَلِلَّهِ الْحَمْدُ أَوَّلًا وَآخِرًا، وَالصَّلَاةُ وَالسَّلَامُ عَلَى سَيِّدِنَا خَاتَمِ النَّبِيِّينَ، وَعَلَى آلِهِ وَأَصْحَابِهِ أَجْمَعِينَ۔

کتبہ

محمد رفیع عثمانی

خادم جامعہ دارالعلوم کراچی

۱۱/ ذی الحجہ ۱۴۳۰ھ

۲۹ نومبر ۲۰۰۹ء



بِسْمِ اللَّهِ الرَّحْمَنِ الرَّحِيمِ

مقدمہ

الْحَمْدُ لِلَّهِ رَبِّ الْعَالَمِينَ، وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ وَعَلَى
آلِهِ وَأَصْحَابِهِ وَأَزْوَاجِهِ وَذُرِّيَّاتِهِ أَجْمَعِينَ وَعَلَى مَنْ تَبِعَهُمْ بِإِحْسَانٍ إِلَى يَوْمِ الدِّينِ۔
أَمَّا بَعْدُ!

آج اس عظیم خوشی کے موقع پر اللہ رب العزت کا جتنا بھی شکر ادا کیا جائے، کم ہے کہ اس نے محض
اپنے فضل و کرم سے مفتی اعظم پاکستان حضرت مولانا مفتی محمد رفیع عثمانی صاحب مدظلہم کے ان فتاویٰ کی تخریج
و تعلیق کا کام کرنے کی سعادت عطا فرمائی جو حضرت مدظلہم نے ۱۳۸۰ھ مطابق ۱۹۶۱ء سے اب تک تحریر
فرمائے ہیں۔ بلاشبہ یہ اپنے وقت کا عظیم اور مستند علمی سرمایہ ہے کیونکہ ان کو لکھنے والے اس وقت کے مفتی
اعظم پاکستان ہیں، اور ان پر سب سے زیادہ جس فقیہ شخصیت کے تصدیقی دستخط ہیں، وہ مفتی اعظم پاکستان
حضرت مولانا مفتی محمد شفیع صاحب رحمہ اللہ ہیں۔

آج جب یہ فتاویٰ ترتیب و تخریج کے بعد زیور طباعت سے آراستہ ہونے جارہے ہیں تو جی چاہتا
ہے کہ اس کے بارے میں ضروری معلومات قارئین تک پہنچائی جائیں چنانچہ اس کتاب کے مقدمہ میں
بنیادی طور پر تین چیزیں ذکر کرنے کا ارادہ ہے:

الف- صاحب فتاویٰ مفتی اعظم پاکستان حضرت مولانا مفتی محمد رفیع عثمانی صاحب مدظلہم کے مختصر
حالات زندگی۔

ب- ان فتاویٰ کی نمایاں خصوصیات۔

ج- فتاویٰ کی جمع و ترتیب اور تخریج سے متعلق کام کی وضاحت۔

صاحبِ فتاویٰ کے مختصر حالاتِ زندگی^(۱)

ولادت

خانوادہ عثمانی کی یہ دل نواز شخصیت ۲۷ ربیع الثانی ۱۳۵۵ھ مطابق ۱۶ جولائی ۱۹۳۶ء کو ہندوستان کی مردم خیز سرزمین قصبہ دیوبند ضلع سہارنپور یوپی میں پیدا ہوئی۔ آپ کو یہ سعادت بھی حاصل ہوئی کہ آپ کا نام مبارک ”محمد رفیع“ حضرت حکیم الامت مولانا اشرف علی تھانویؒ نے رکھا، اور فرمایا کہ محمد رفیع کا ایک جمع بھی بے ساختہ ذہن میں آگیا:

”ز جملہ خلایق محمد رفیع“^(۲)

سلسلہ نسب

”حضرت مولانا مفتی محمد رفیع عثمانی بن مفتی اعظم مولانا محمد شفیع صاحب بن حضرت مولانا محمد یسین صاحب بن خلیفہ تحسین علی صاحب بن میاں جی امام علی صاحب بن میاں جی حافظ کریم اللہ صاحب بن میاں جی خیر اللہ صاحب بن میاں جی شکر اللہ صاحب“

خاندانی پس منظر کے سلسلے میں دو باتیں قابل ذکر ہیں۔ پہلی بات ”عثمانی“ خاندان سے ہونے کے بارے میں۔ تو اس کے متعلق مفتی اعظم حضرت مفتی محمد شفیع صاحب خود فرماتے ہیں:

”مجھے اپنے خاندان کا کوئی موثق اور باسند نسب نامہ ہاتھ نہیں آیا، جس سے خاندان کے صحیح اور مستند حالات معلوم ہوتے۔ مگر شریعت نے ان معاملات میں ”سند متصل“ ہونے کی شرط نہیں رکھی، بلکہ بڑے بوڑھوں کی زبان پر عام شہرت کو کافی سمجھا ہے، جس کو فقہاء کی اصطلاح میں ”تسامع“ کہا جاتا ہے۔ میں نے اپنے خاندان کے بزرگوں سے بہ تواتر یہ بات سنی ہے کہ ہمارا خاندان حضرت عثمان غنیؓ کی اولاد میں سے ہے۔“^(۳)

(۱) ان حالاتِ زندگی میں بنیادی طور پر اس مضمون کو مدد بنایا گیا ہے جو ۱۳۲۸ھ کے شرکاء دورہ حدیث کی طرف سے شائع ہونے والی کتاب میں دورہ حدیث کے ایک طالب علم ”محمود خاں“ نے تحریر کیا ہے البتہ حسب ضرورت حذف و اضافہ اور عبارت میں تبدیلی کی گئی ہے۔

(۲) مکاتیب حکیم الامت، مکتوب نمبر ۱۱۵، ص: ۱۲۸۔

(۳) ملاحظہ ہو کتاب ”میرے والد ماجد“ از حضرت اقدس مفتی اعظم حضرت مولانا مفتی محمد شفیع صاحب رحمہ اللہ ص: ۶۔

دوسری بات لفظ ”میاں جی“ کی تحقیق ہے۔ اس کے بارے میں خود حضرت مدظلہم ”حیاتِ مفتیٰ اعظم“ (ص: ۱۷) میں تحریر فرماتے ہیں:

”ایسا معلوم ہوتا ہے کہ قصبات و دیہات میں پھیلے ہوئے عام مکاتب جن میں قرآن مجید کی تعلیم کے بعد اردو، فارسی، حساب اور ریاضی کی تعلیم کا عام رواج تھا، جو آج کل کے ہائی اسکول کی تعلیم سے زیادہ معیاری تھی، اس کے ایسے اساتذہ ”میاں جی“ کے لقب سے معروف ہوتے تھے جو دینی تعلیم کے ساتھ عملی تقدس کے حامل ہوں۔“

تعلیم اور علمی عروج

اللہ تعالیٰ نے مستقبل کی اس عظیم دینی شخصیت کے لئے تکوینی طور پر ایک علمی گھرانے اور دینی ماحول کا بندوبست کیا ہوا تھا۔ دیوبند کی علمی فضا میں آنکھیں کھولنے کے بعد پانچ سال کی عمر میں قاعدہ بغدادی اپنے والد ماجد سے پڑھا۔ پھر دارالعلوم دیوبند کے شعبہ حفظ میں داخلہ لیا۔ پندرہ پارے مکمل کئے تھے کہ مسلمانانِ برصغیر کی شب و روز کوششوں اور محنتوں کے نتیجے میں عالمِ اسلام کے نقشے پر ”پاکستان“ کے نام سے ایک نئے اسلامی ملک کا قابلِ قدر اضافہ ہوا۔ اس نوزائیدہ مملکت کے دینی تشخص کے تحفظ، اس میں دینی کام کے فروغ، دینی اداروں کے قیام و احیاء اور وہاں اسلامی دستور و قوانین کے مؤثر نفاذ کے حوالے سے فعال اور ہمدردانہ کردار ادا کرنے کے لئے آپ کے والد ماجد مفتی اعظم رحمۃ اللہ علیہ نے شیخ الاسلام حضرت علامہ شبیر احمد صاحب کی دعوت پر پاکستان کی طرف ہجرت کی۔ یوں آپ بھی اپنے والدین اور بہن بھائیوں کے ہمراہ ہو کر کراچی منتقل ہو گئے، یہاں آکر جامع مسجد جبک لائن میں حفظِ قرآن کا سلسلہ جاری رہا، پھر مسجد ”باب الاسلام“ آرام باغ میں حفظِ قرآن کی تکمیل کی۔ اور یہ عظیم سعادت بھی حاصل کی کہ ختمِ قرآن مفتی اعظم فلسطین الحاج امین الحسینی نے کرایا۔

اس کے بعد آپ نے ۱۳۷۲ھ مطابق ۱۹۵۱ء میں دارالعلوم کراچی ٹانک واڑہ کے درسِ نظامی میں داخلہ لیا۔ دارالعلوم کراچی اسی سال قائم ہوا تھا، جن طلبہ سے دارالعلوم کراچی کا آغاز و افتتاح ہوا، آپ اُن میں پیش پیش تھے۔ اس علمی سفر کو بڑے ذوق و شوق اور نہایت لگن و محنت کے ساتھ جاری رکھتے ہوئے بالآخر آپ ۱۳۷۹ھ مطابق ۱۹۶۰ء میں درسِ نظامی سے فارغ التحصیل ہوئے۔ نیز اسی دوران طالب علمی میں آپ نے ۱۳۷۸ھ میں پنجاب یونیورسٹی سے ”مولوی فاضل“ کا امتحان بھی پاس کیا۔

آپ نے اپنے والد ماجد کے زیرِ نگرانی برصغیر میں سب سے پہلے قائم ہونے والے شعبہ ”تخصص

فی الافاء“ میں ۱۳۷۹ھ مطابق ۱۹۶۰ء میں داخلہ لیا۔ اور ساتھ میں درسِ نظامی کے ابتدائی درجات کے تین اسباق کی تدریس بھی آپ کے سپرد ہوئی۔

اس تخصص فی الافاء کی ایک خصوصیت تو یہ تھی کہ برصغیر میں یہ سب سے پہلا شعبہ تخصص فی الافاء تھا، اس سے پہلے برصغیر میں تخصص فی الافاء کوئی باقاعدہ شعبہ نہیں ہوتا تھا۔

دوسری خصوصیت یہ تھی کہ یہ تخصص براہِ راست آپ کے والد ماجد فقیہ العصر مفتی اعظم پاکستان حضرت مولانا مفتی محمد شفیع صاحب بنفس نفیس خود کراتے تھے۔

اسی تخصص کے اختتام پر آپ نے جامعہ کے ضابطے کے مطابق فقہی تحقیقی مقالہ ”حقوقِ مجروحہ کی بیج“ تحریر فرمایا تھا۔

اساتذہ کرام و مشائخِ حدیث

قاعدہ بغدادی سے لے کر تخصص فی الافاء تک تو آپ کے اساتذہ کرام کی ایک لمبی اور مقدس فہرست ہے، تاہم اس وقت چیدہ چیدہ اساتذہ کرام کا تذکرہ پیش نظر ہے۔

حفظِ قرآن اور تجوید و قراءت میں آپ کے خاص اساتذہ کرام یہ ہیں:

۱۔ حضرت مولانا قاری فتح محمد صاحب مہاجر مدنی

۲۔ حضرت مولانا قاری رحیم بخش صاحب

۳۔ محترم قاری حامد حسن صاحب دہلوی

۴۔ محترم قاری وقاء اللہ صاحب

۵۔ محترم حافظ قاری نذیر احمد صاحب

آپ نے اپنے والد ماجد مفتی اعظم پاکستان مفتی محمد شفیع صاحب سے قاعدہ بغدادی اور دیگر ابتدائی کتب کے علاوہ موطا امام مالک، شمائل ترمذی، شرح عقود رسم المفتی، مقدمۃ الدر المختار، اور تصوف میں الرسالة القشیریہ درس پڑھی ہیں۔ آپ کے دیگر اساتذہ کرام میں درج ذیل گرامی قدر شخصیات بطور خاص قابلِ ذکر ہیں:

۱۔ حضرت مولانا مفتی رشید احمد لدھیانوی صاحب

۲۔ حضرت مولانا مفتی ولی حسن صاحب

۳۔ حضرت مولانا سحبان محمود صاحب

۴۔ حضرت مولانا اکبر علی سہارنپوری صاحب

- ۵۱۔ حضرت مولانا قاری رعایت اللہ صاحب
- ۵۲۔ حضرت مولانا سلیم اللہ خان صاحب دامت برکاتہم
- ۵۳۔ حضرت مولانا محمد حقیق صاحب
- ان حضرات کے علاوہ آپ کو مندرجہ ذیل مشائخ سے اجازت حدیث حاصل ہے:
- ۱۔ فضیلۃ الشیخ محمد حسن بن محمد المشاط المکی الماکی (المدرس سابقاً بالمسجد الحرام)
- ۲۔ شیخ الحدیث حضرت مولانا محمد ادریس کاندھلوی صاحب
- ۳۔ شیخ الحدیث حضرت مولانا محمد زکریا کاندھلوی صاحب
- ۴۔ شیخ الاسلام علامہ ظفر احمد عثمانی صاحب
- ۵۔ حکیم الاسلام حضرت مولانا قاری محمد طیب صاحب
- ۶۔ فضیلۃ الشیخ العلامة عبد اللہ بن احمد الناحی (حفظہ اللہ)
- ۷۔ فضیلۃ الشیخ احمد کفتار مفتی الجمهورية السورية
- ۸۔ فضیلۃ الشیخ ابو الفیض محمد یسین بن محمد عیسیٰ القادانی المکی
- ۹۔ فضیلۃ الشیخ ابو الزاہد محمد سرفراز خان صفدر

مسند تدریس پر

درس نظامی سے باقاعدہ فراغت کے بعد آپ عالم اسلام کی عظیم دینی درس گاہ جامعہ دارالعلوم کراچی میں تدریس کی عظیم مسند پر جلوہ افروز ہو کر علمی ضیاء پاشی میں مصروف ہو گئے۔ تدریس کے حوالے سے آپ نے نہایت جانفشانی اور عرق ریزی سے کام لیا، جس کے نتیجے میں تفہیم و تدریس، قوت بیان اور شستہ و دلنشین اسلوب کا وہ ملکہ پیدا ہو گیا جس سے آپ جامعہ میں بہت جلد ایک ہر عزیز مدرس کے طور پر نمایاں ہو گئے۔ چنانچہ آپ نے ۱۳۷۹ھ سے لے کر ۱۳۹۰ھ تک کی قلیل مدت میں اپنی خداداد صلاحیتوں کی بدولت درس نظامی کے تقریباً تمام علوم و فنون اور ان کی تقریباً تمام نصابی کتابوں کی تدریس کا مرحلہ بڑی خوش اسلوبی کے ساتھ طے کیا۔ پھر ۱۳۹۱ھ سے آپ خالصہ علم حدیث و اصول افتاء کی تعلیم و تدریس کی طرف متوجہ ہوئے۔ جواب تک بڑی آب و تاب کے ساتھ جاری ہے۔ اللہ کرے یہ بہار آفرین علمی برسات تادیر طالبان علوم نبوت کے تشنہ دل و دماغ کو سیراب کرتی رہے، آمین۔

آپ کی تدریسی مساعی کے سلسلے میں دواہم امور کا تذکرہ فائدے سے خالی نہ ہوگا۔

(الف) درس کی خصوصیات:

- ۱- آپ اپنی قوتِ تفہیم کی بدولت مشکل ترین اور دقیق ترین مباحث کو ایسے آسان اور عام فہم انداز میں بیان کرتے ہیں، جس سے اعلیٰ، ادنیٰ اور متوسط صلاحیتوں کا حامل ہر طالب علم بخوبی مستفید ہوتا ہے۔
- ۲- درس میں غیر ضروری نکات و مباحث کے بیان سے حتی الامکان اجتناب فرماتے ہیں۔
- ۳- حل کتاب پر بھرپور توجہ دینا آپ کے درس کا طرہ امتیاز ہے۔
- ۴- صحت عبارت و تلفظ پر خصوصی نظر رکھتے ہیں، اس میں تسامح سے بالکل کام نہیں لیتے۔
- ۵- متن حدیث سے متعلق قدیم و جدید فقہی مسائل ان کے پس منظر کے ساتھ موجودہ حالات کے تناظر میں بسط و تفصیل کے ساتھ بیان فرماتے ہیں۔ نیز عصر حاضر کی مختلف فکری، سیاسی اور معاشی تحریکات اور جدت پسندانہ نظریات کا ٹھوس، مدلل اور سنجیدہ علمی انداز میں تجزیہ فرماتے ہیں۔ کتاب الایمان اور کتاب البیوع میں یہ خصوصیت نمایاں ہے۔
- ۶- اصلاح اعمال سے متعلق کوئی حدیث آجائے تو اس موقع پر نہایت شفقت اور دردمندی کے ساتھ طلبہ کو ان کے اخلاق و اعمال کی درستگی کی طرف توجہ دلاتے ہیں۔
- ۷- کتاب میں مصنف کا یا کسی اور بزرگ کا اسم گرامی آئے تو نہایت احترام کے ساتھ پورے القاب اور آخر میں دعائیہ کلمات کے ساتھ ان کا نام لیتے ہیں۔ خصوصاً نبی کریم صلی اللہ علیہ وسلم کا نام نامی آنے پر یہ تعظیمی کیفیت مزید بڑھ جاتی ہے۔ واضح تلفظ کے ساتھ پورا ”صلی اللہ علیہ وسلم“ ہر مرتبہ خود پڑھتے ہیں اور طلبہ کو بھی صحیح تلفظ کے ساتھ اس کے پڑھنے کی تلقین کرتے ہیں۔ اور اس میں فروگزاشت نہیں ہونے دیتے۔ اس معاملے میں آنجناب نہایت حساس اور بے لچک ہیں۔
- ۸- زیر بحث مسائل میں ائمہ کا اختلاف اور ان کے دلائل ایسے دلنشین انداز میں ربط اور ترتیب کے ساتھ بیان فرماتے ہیں کہ وہ تمام تر تفصیل یکدم ازبر ہو جاتی ہیں۔
- ۹- بسا اوقات گزشتہ سبق بھی طلبہ سے پوچھ لیتے ہیں، یاد نہ ہونے پر آپ سرزنش اور تنبیہ فرماتے ہیں۔
- ۱۰- دورانِ درس شفقت و شگفتگی کے اس دلربا پیکر کا حسین چہرہ ایک سدا بہار، جاذبِ نظر اور دلآویز مسکراہٹ سے سجا رہتا ہے۔ آپ موقع بموقع اپنے مخصوص دلکش انداز میں مختلف علمی و تفریحی نشاط آفرین لطائف و قصص سے طلبہ کو محظوظ فرماتے ہیں تاکہ درس کی اُکتاہٹ ختم ہو کر ان کے رُوح و دماغ میں نئی تازگی پیدا ہو جائے۔

(ب) درسی افادات و تقاریر:

آپ کے درس کی غیر معمولی مقبولیت اور بے پایاں نافعیت کو دیکھ کر آپ کے شاگرد علمائے کرام نے کئی درسی کتابوں پر آپ کی درسی تقاریر کتابی شکل میں جمع فرمائی ہیں۔ ”درسِ مسلم“ دو جلدوں میں اسی سلسلے کی ایک زریں کڑی ہے۔ پہلی جلد علم حدیث کے نہایت جاندار مقدمۃ العلم کے ساتھ صحیح مسلم کے مقدمہ اور کتاب الایمان کے تحقیقی مباحث پر مشتمل ہے، جبکہ دوسری جلد کتاب البیوع سمیت تمام مالیاتی، معاشی اور سیاسی مسائل کے ابواب پر مشتمل ہے۔ ان دو جلدوں میں ایمانیات اور اسلام کے مالیاتی، معاشی اور سیاسی مسائل جتنے مدلل، مفصل، محققانہ اور منضبط انداز میں آپ نے بیان فرمائے ہیں وہ اپنی مثال آپ ہیں۔

اس کے علاوہ ”فتح الملہم شرح صحیح مسلم“ (از علامہ شبیر احمد عثمانی) اور شرح عقود رسم المفتی (از علامہ ابن عابدین) پر آپ کی ”تعلیقات نافعہ“ بھی آپ کے درسی مشاغل کا ثمرہ ہیں جنہیں آپ نے درس کے لئے مطالعہ کے دوران ان دونوں کتابوں کے حاشیہ کے طور پر قلم بند کیا ہے۔

سلوک و احسان کی دنیا میں

فقہ ظاہر میں ممتاز مقام حاصل کرنے کے ساتھ ساتھ آپ فقہ باطن میں بھی بہت اہتمام سے مشغول رہے۔ چنانچہ آپ نے اپنے والد ماجد کی ہدایت پر اپنے برادر عزیز شیخ الاسلام حضرت مولانا مفتی محمد تقی عثمانی صاحب کی معیت میں حکیم الامت حضرت تھانویؒ کے خلیفہ خاص عارف باللہ حضرت ڈاکٹر عبدالحی عارفی رحمۃ اللہ علیہ کے دست مبارک پر بیعت کی۔ یہاں سے باطنی دنیا کا سفر باقاعدہ شروع ہو گیا۔ آپ حضرت عارفی کے فیوض و برکات سے مسلسل فیض یاب ہوتے رہے، ان کے ارشادات اور اصلاحی مشوروں پر مکمل عمل پیرا ہو کر آپ سلوک کی منازل بڑی تندہی کے ساتھ طے کرتے رہے۔ اور اپنے شیخ کی نظر میں آپ نے خصوصی مقام پایا۔ بالآخر آپ کے شیخ نے آپ کو خلعتِ خلافت سے نوازا۔

تر بیت و ارشاد

اپنے شیخ سے کسب فیض اور نعمتِ خلافت سے بہرہ مندی کے بعد اس نعمت کو آگے منتقل کرنے کی نوبت آگئی اور لوگوں کی اصلاح و تربیت کی ذمہ داری آپ کے کندھوں پر آئی تو آپ یہ نازک ذمہ داری بھی بڑے حوصلے اور تدبیر کے ساتھ انجام دے رہے ہیں۔ چنانچہ اپنی دیگر علمی و انتظامی مصروفیات کے باوجود آپ عامۃ الناس کی اصلاح و تربیت کے نقطہ نظر سے ہر بدھ کو جامع مسجد دارالعلوم میں اصلاحی بیان فرماتے ہیں۔ اس ایمان افروز بیان میں لوگوں کی بڑی تعداد شرکت کر کے ایمان کی تازگی، روح کی بالیدگی اور عمل کا نیا جذبہ لے کر واپس جاتی ہے۔ اس کے علاوہ آپ ہر جمعہ کو جامع مسجد میں عام لوگوں کو مختلف معاشرتی،

اخلاقی اور سماجی موضوعات پر وعظ و نصیحت فرماتے ہیں۔ وعظ میں آپ معاشرے کی ابتر حالت، گونا گوں مسائل اور خامیوں کی نشاندہی کر کے ان کا علاج اور قرآن و سنت کی روشنی میں ان کا سدِ باب بھی بیان فرماتے ہیں۔

تصنیف و تالیف

اپنے دینی و علمی خاندانی پس منظر کی بناء پر آپ اعلیٰ درجے کی ادبی اور تحریری صلاحیتوں سے مالا مال ہیں۔ محتاط قلم کے مالک اور صاحبِ طرز مصنف ہیں۔ آپ کی تحریر کی ایک خصوصیت یہ ہے کہ اس میں حسن ترتیب اور موضوع کا بہتر احاطہ پایا جاتا ہے۔ اس کے علاوہ آپ کی ہر تحریر ٹھوس معلومات کی بنیاد پر قائم ہوتی ہے۔ نیز آپ کی تحریریں اعتدال و توازن، سچے تلے انداز بیان اور دلائل و حقائق کو حسن تعبیر و ترتیب کے ساتھ مفصلاً ذکر کرنے کا حسین اور عمدہ نمونہ ہیں۔ آپ نے قدیم و جدید بیشتر موضوعات پر عالمانہ انداز میں تصانیف فرمائی ہیں۔ ویسے تو آپ کے تحریر کردہ چھوٹے بڑے رسائل اور گراں قدر کتب کی فہرست بہت طویل ہے تاہم ”مشتے نمونہ از خروارے“ کے طور پر چند کتابوں کی فہرست موضوعات کی ترتیب کے ساتھ پیش خدمت ہے۔

عقائد و کلام:

- ۱۔ مسئلہ تقدیر کا آسان حل
- ۲۔ علامات قیامت اور نزولِ مسیح

حدیث:

- ۱۔ التعليقات النافعة على فتح الملهم
- ۲۔ درس مسلم شریف
- ۳۔ کتابت حدیث عہد رسالت و عہد صحابہ میں

فقہ و اصول فقہ:

- ۱۔ ضابط المفطرات فی مجال التداوی (عربی)
- ۲۔ الأخذ بالرخص وحكمه (عربی)
- ۳۔ درس شرح عقود رسم المفتی (عربی، اردو)
- ۴۔ فقہ میں اجماع کا مقام (اردو، عربی)
- ۵۔ نوادر الفقہ (دو جلد)

- ۶- احکامِ زکوٰۃ
- ۷- رفیقِ حج
- ۸- بیع الوفاء (عربی)
- ۹- المقالات الفقہیہ (عربی دو جلد)

سیاست و معیشت:

- ۱- دینی جماعتیں اور موجودہ سیاست
- ۲- عورت کی سربراہی کا شرعی حکم
- ۳- یورپ کے تین معاشی نظام
- ۴- اسلام میں غلامی کا تصور
- ۵- دینی مدارس اور نفاذِ شریعت
- ۶- دو قومی نظریہ
- ۷- اسلامی معیشت کی خصوصیات — اور صنعتی تعلقات

اصلاح و ارشاد:

- ۱- اصلاحی تقریریں (دس جلد)
- ۲- اختلافِ رحمت ہے، فرقہ بندی حرام
- ۳- مستحب کام اور ان کی اہمیت
- ۴- محبتِ رسول اور اس کے تقاضے
- ۵- طلبائے دین سے خطاب
- ۶- حبِ جاہ ایک باطنی مرض
- ۷- حج کے بعد زندگی کیسے گزاریں؟
- ۸- اللہ کا ذکر
- ۹- مخلوقِ خدا کو فائدہ پہنچاؤ
- ۱۰- مسلمانوں کی تعلیمی پالیسی، تاریخ کے آئینے میں

سفر نامے:

- ۱- یہ تیرے پُر اسرار بندے
- ۲- انبیاء کی سر زمین میں
- ۳- گلگت کے پہاڑوں میں یادگار آپ بیتی

سوانح:

- ۱- حیاتِ مفتی اعظم
- ۲- میرے مرشد حضرت عارفی

متفرقات:

- ۱- علم الصیغہ مع اُردو تشریحات
- ۲- الفضل الربانی فی اسانید محمد رفیع العثماني
- ۳- علمائے دین کے تین فرائض منصبی
- ۴- فقہ اور تصوف، ایک تعارف
- ۵- دینی تعلیم اور عصبیت
- ۶- خدمتِ خلق
- ۷- جہاد کشمیر اور ہماری ذمہ داریاں
- ۸- دوسرا جہاد افغانستان
- ۹- حقوق نسواں بل ۲۰۰۶ء کی حقیقت

انگریزی میں:

- ۱- The Three Systems of Economics in Europe
- ۲- Signs of Qiyamah and the Arrival of the Maseeh

فقہ و افتاء میں علمی مقام

حضرت مدظلہم یوں تو تمام علوم اسلامیہ پر تحقیقی عبور اور دسترس رکھتے ہیں، اور انہیں ان تمام علوم و فنون سے فرق مراتب کے ساتھ گہری دلچسپی بھی ہے۔ مگر بنیادی طور پر آپ کے ذہن و مذاق اور فکر و نظر پر فقہ و افتاء کی حکمرانی ہے۔ مفتی اعظم پاکستان کی علمی گود میں پروان چڑھ کر آپ کو علم فقہ سے گہری مناسبت اور

تعلق پیدا ہو گیا۔ اس کے بعد تعلیمی و تدریسی زندگی میں فقہی کتب پر خصوصی توجہ اور فقہ کے ساتھ گہری وابستگی سے آپ کے اندر وہ فقہی جوہر نشوونما پایا جو بعد میں آپ کی شخصیت کی پہچان بن گیا۔ اللہ تعالیٰ نے علم فقہ میں آپ کو جو وقت نظر، سلامت ذوق، وسعت مطالعہ، علمی تعق، فکری جولانی، قوت استدلال و استنباط اور فقیہانہ فہم و بصیرت عطا کی ہے وہ کم ہی کسی علمی شخصیت کے نصیب میں آتی ہے۔

علم و فن میں کسی شخص کی مہارت اور صلاحیت کا صحیح اندازہ اس وقت ہوتا ہے جب متعلقہ علم و فن کی بہ ظاہر ایک نہ حل ہونے والی الجھن پیش آجائے، حضرت مظلّم کے ساتھ بھی کچھ اس طرح کا واقعہ پیش آیا، جو آپ نے اصول افتاء کے درس میں تخصص کے طلبہ کو ایک نصیحت کے ضمن میں سنایا تھا۔

نصیحت یہ فرما رہے تھے کہ جب بھی کوئی مسئلہ زیر غور آئے تو فوراً دل ہی دل میں اللہ تعالیٰ کی طرف رجوع کر کے مدد مانگ لیا کرو، ہمارے مرشد حضرت عارفی رحمۃ اللہ علیہ نے بتایا کہ حکیم الامت حضرت تھانوی رحمۃ اللہ علیہ فرماتے تھے کہ جب مجھ سے کوئی شخص کہتا ہے کہ آپ سے کچھ پوچھنا ہے تو میں فوراً دل ہی دل میں اللہ تعالیٰ سے عرض کر دیتا ہوں کہ یا اللہ! آپ بتا دیجئے کیا جواب دوں، پھر اس کا سوال سنتا اور اللہ تعالیٰ کی توفیق سے جواب دیتا ہوں۔

اپنے مرشد کے حوالے سے حضرت تھانوی رحمۃ اللہ علیہ کا یہ معمول سنا کر آپ نے فرمایا کہ الحمد للہ میں بزرگوں کے بتائے ہوئے اس ”گر“ پر عمل کرنے کی کوشش کرتا ہوں، اور جب بھی اس پر عمل کیا ہمیشہ اللہ تعالیٰ نے دستگیری فرمائی، اور بعض اوقات تو عجیب واقعات پیش آئے۔

ایک واقعہ یہ پیش آیا کہ آج کل دنیا بھر میں لمیٹڈ کمپنیوں کا جال پھیلا ہوا ہے، لمیٹڈ کا مطلب یہ ہے کہ قرضوں کی ادائیگی میں ان کی ذمہ داری محدود ہوتی ہے، بظاہر شریعت کی رو سے اس کا جواز نظر نہیں آتا، چنانچہ او آئی سی کے تحت قائم مجمع الفقہ الاسلامی میں بھی یہ مسئلہ زیر غور تھا اور دنیا بھر کے جن بڑے اداروں میں اسلامی معیشت کی تحقیق پر کام ہو رہا تھا ان میں بھی یہ ایک مشکل مسئلہ بنا ہوا تھا۔ اسی دوران اسٹیٹ بینک آف پاکستان کے جو اسکا لرز کئی سال سے اسلامی مالیات اور اسلامی معیشت پر کام کر رہے تھے، ان میں سے بعض حضرات نے مجھ سے اس مسئلے پر ملاقات کے لئے وقت طلب کیا، اگلے دن کا وقت طے ہو گیا، مگر اُس وقت تک مجھے اس مسئلے کی نہ تحقیق کی نوبت آئی تھی، نہ کسی خاص غور و فکر کا موقع ملا تھا، صرف رات بیچ میں تھی، اپنے مرشد رحمۃ اللہ علیہ کی نصیحت کے مطابق اللہ تعالیٰ سے دُعا کی اور تنہائی میں بیٹھ کر تصوّر ہی تصوّر میں فقہی ابواب کے مسائل کا جائزہ لینے لگا کہ اس مسئلے کو کس باب میں تلاش کیا جائے؟ اور اللہ تعالیٰ سے دُعا بھی کرتا رہا۔ کتاب الطہارۃ سے لے کر تقریباً تمام ہی ابواب کا جائزہ لیتے لیتے جب ”کتاب العتق“ پر پہنچا تو سوچا کہ اب تو نہ غلامی کے مسائل رہے نہ عتق کے لہذا ان سے کیا مدد ملے گی؟ مگر اچانک دھیان ”العبد

المأذون لہ فی التجارة“ پر جا کر ٹھہر گیا، یاد آنے لگا کہ ”عبد مأذون“ کی ذمہ داری بھی تو غالباً محدود ہوتی ہے، جلدی سے اُٹھ کر ہدایہ نکالی اور ”العبد المأذون لہ فی التجارة“ کے مسائل دیکھے تو وہ اتنے واضح اور مفصل تھے کہ انہیں بلا مبالغہ ”محدود ذمہ داری کا قانون“ کہا جاسکتا ہے۔

چنانچہ اگلے دن اُن حضرات اور دارالافتاء دارالعلوم کراچی کے رُفقاء کے ساتھ مشترک مجلس میں یہ نظیر پیش کی گئی تو سب ہی کو خوشگوار حیرت ہوئی۔ پھر مجمع الفقہ الاسلامی (جدہ) وغیرہ میں یہ تحقیق پیش ہوئی تو وہاں بھی اسے پسند اور قبول کیا گیا۔ — یہ الگ بات ہے کہ رائج الوقت لمیٹڈ کمپنیوں کو (ان کے موجودہ حالات میں) اس حکم میں شامل کرنے کا فتویٰ دینا، اس کے غلط استعمال کا ذریعہ بن سکتا ہے، لہذا اس میں پوری احتیاط لازم ہے، اور اہل فتویٰ علمائے کرام سے مشورہ کرنا ضروری ہے۔

تاہم رجوع الی اللہ کے ساتھ غور و فکر کے نتیجے میں شریعت کا یہ اصول سامنے آ گیا کہ قرضوں کی ”محدود ذمہ داری“ اسلامی شریعت میں بالکل بے بنیاد نہیں ہے، اور ضروری حدود و شرائط کے ساتھ اس سے بھی اہل تحقیق مفتیان کرام کو بعض جدید معاشی و مالیاتی مسائل کے حل میں مدد مل سکتی ہے۔

مفتی اعظم پاکستان کا خطاب

آپ کی غیر معمولی علمی اور فقہی بصیرت کو تسلیم کرتے ہوئے عصر حاضر کے علمائے کرام کی ایک بھاری تعداد نے عالمی مجلس تحفظ ختم نبوت کے ایک نمائندہ اجلاس میں بالاتفاق آپ کو ”مفتی اعظم پاکستان“ کا خطاب دیا۔ سب سے پہلے یہ خطاب آپ کے عظیم والد فقیہ ملت حضرت مفتی محمد شفیع صاحب قدس سرہ کو دیا گیا تھا۔ ان کی وفات کے بعد حضرت مفتی ولی حسن ٹونکی قدس سرہ کو یہ عظیم خطاب ملا۔ اور آپ تیسری شخصیت ہیں جنہیں اس خطاب سے نوازا گیا۔

جس اجلاس میں آپ کو یہ عظیم خطاب دیا گیا، وہ حضرت مولانا محمد یوسف لدھیانوی صاحب رحمۃ اللہ علیہ کی صدارت میں منعقد ہوا۔ اس میں مختلف دینی جماعتوں، تنظیموں اور اداروں کے چار سو سے زائد علمائے کرام شریک ہوئے۔ اس واقعے کی خبر روزنامہ ”جنگ“ (۱۷ اپریل ۱۹۹۲ء مطابق ۱۳ شوال ۱۴۱۲ھ بروز جمعہ) میں شائع ہوئی، جس کا عکس درج ذیل ہے:

((((خبر کا عکس))))

اس عظیم خطاب کے ملنے پر ملک بھر بلکہ بیرون ملک سے بھی مختلف علمی حلقوں اور حلقہ ہائے احباب کی طرف سے آپ کو مبارک باد کے زبانی تحریری پیغامات وصول ہوئے۔

سب سے پہلے حضرت مدظلہم کے محترم و مشفق اُستاذ جناب مولانا قاری رعایت اللہ صاحب رحمہ اللہ تعالیٰ نے اس پر بھرپور خوشی کا اظہار کرتے ہوئے مبارک باد کا فون کیا۔ پھر ایک تسبیح، ایک گلاب کا پھول اور ایک مٹھائی کا ڈبہ بطور انعام عطا فرمایا، اور مٹھائی کے ڈبے پر اپنے جذبات کے اظہار کے لئے یہ خوبصورت الفاظ تحریر فرمائے:

مبارک باد

سعادت دارین پائندہ باد

بعظمت افتاء

اور آپ کے اُستاذ محترم شیخ الحدیث حضرت مولانا سلیم اللہ خان صاحب صدر وفاق المدارس نے زبانی مبارک باد دی اور دعاؤں سے نوازا۔

افتاء میں مزاج و مذاق

افتاء ایک اہم اور نہایت نازک دینی ذمہ داری ہے، اس کے لئے تمام علوم اسلامیہ میں رُسوخ و مہارت، استدلال و استنباط کا ملکہ، تطبیق و توفیق کی صلاحیت، فقہی اُصول و جزئیات سے بہ خوبی واقفیت، اور حالاتِ زمانہ پر مسلسل نظر رکھنے کے ساتھ ساتھ سلامتِ ذوق و فکر اور خشیت و تقویٰ اور اعتدال و توازن جیسی باطنی صفات سے متصف ہونا بھی ضروری ہے، تاکہ فتویٰ علم و حکمت اور تقویٰ کے ساتھ صادر ہو۔

اللہ تعالیٰ نے ان صفات کا وافر حصہ آپ کو اپنے والد ماجد مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ کی طویل تربیت و صحبت کی برکت سے عطا فرمایا ہے، آپ کی عمر اپنے والد ماجد کی وفات کے وقت چالیس سال تھی، عمر کا یہ پورا طویل حصہ اپنے والد ماجد کی آغوشِ تربیت میں گزرا، سفر و حضر میں ان کے ساتھ رہے، اور تمام علمی مشاغل انہی کے زیر سایہ اور زیر تربیت جاری رہے۔

والد ماجد کی وفات کے بعد آپ کو اپنے مرشد عارف باللہ حضرت ڈاکٹر محمد عبدالحی عارفی صاحب رحمۃ اللہ علیہ کی شفقت و حکمت سے بھری صحبت و تربیت حاصل رہی۔ اس طرح ایک قابلِ اعتماد فقیہ کو مفتی بننے کے لئے جن اہم مراحل سے گزرنا پڑتا ہے وہ اللہ تعالیٰ کے فضل و کرم سے بخوبی طے ہوتے چلے گئے۔

آپ کے فتاویٰ کی چند خصوصیات

میراثیہ مقام نہیں کہ ان فتاویٰ پر تبصرہ کروں لیکن اپنے بزرگوں، اساتذہ اور دوسرے اہل علم سے

جو سناس کی روشنی میں عرض کرتا ہوں:

- ۱- آپ کے فتاویٰ کا جو مجموعہ اس وقت آپ کے سامنے ہے، اس کی ایک اہم خصوصیت یہ ہے کہ اس کے اکثر فتاویٰ آپ کے والد ماجد کے زمانے میں انہی کی سرپرستی اور رہنمائی میں لکھے گئے ہیں۔ اور ان پر تصدیقی دستخط بھی سب سے زیادہ اُن ہی کے ہیں۔ وذلک فضل اللہ یوتیہ من یشاء۔
- ۲- افتاء میں آپ نہایت محدثانہ احتیاط اور اعلیٰ درجے کی فقیہانہ رواداری سے کام لیتے ہیں۔
- ۳- فتویٰ میں آپ کی بنیادی کوشش یہی ہوتی ہے کہ جواب قرآن و سنت اور فقہائے کرام کی تعبیر کے مطابق ہو۔
- ۴- جواب میں آپ کوئی ایسی عبارت بالکل نہیں لاتے جس میں متعدد معانی کا احتمال ہو، بلکہ واضح عبارت (جس کے معنی متعین ہوں) لاتے ہیں یا کم از کم ایک ہی معنی کی تائید زیادہ سے زیادہ ہو رہی ہو۔
- ۵- مسائل کے جواب میں نہایت غور و فکر سے کام لیتے ہیں، سطحی غور و فکر کے بعد فتویٰ دینے کی آپ کے ہاں کوئی گنجائش نہیں۔ یہی وجہ ہے کہ کبھی ایک ایک فتوے میں کئی دن لگ جاتے ہیں۔ خلاصہ یہ کہ فتویٰ میں آپ کا طریقہ کار وہی ہے جو آپ کے عظیم والد ماجد رحمۃ اللہ علیہ کا تھا۔
- ۶- جواب دیتے وقت آپ متعلقہ مسئلے کا حل سب سے پہلے فقہ حنفی کے مآخذ میں تلاش فرماتے ہیں، بلا ضرورت فقہ حنفی سے کسی مسئلے میں اعراض آپ کو بالکل گوارا نہیں۔ لیکن جب باوجود کوشش کے حل نہ مل سکے اور مسئلہ لوگوں کے معاملات سے تعلق رکھتا ہو تو آپ مجبوراً دوسرے مذاہب کے مطابق جواب صادر فرماتے ہیں اور وہ بھی اربابِ فتویٰ سے مکمل مشاورت کے بعد۔

فتاویٰ کی تعداد

فقہ و افتاء کے میدان میں آپ نے نہایت محققانہ اور گراں قدر کتابیں اور رسائل تصنیف کئے ہیں، جن کی فہرست تصنیف و تالیف کے عنوان کے ذیل میں آگئی ہے۔ اس کے علاوہ آپ نے ہزار ہا فتاویٰ جاری فرمائے ہیں۔ ۱۴۲۰ھ مطابق ۱۹۹۹ء کے اعداد و شمار کے مطابق آپ کے خودنوشت فتاویٰ کی تعداد ۳۴۱۱ اور تصدیق کردہ فتاویٰ کی تعداد ۴۲۶۷ ہے۔ مجموعی طور پر آپ کے فتاویٰ کی تعداد ۷۶۷۸ ہے۔ اس کے بعد سے بھی یہ سلسلہ جاری رہے، اللہ کرے یہ فیض تادیر عافیت کے ساتھ جاری رہے (آمین)۔

میدانِ جہاد میں والہانہ شرکت

اہل حق کو اللہ تعالیٰ نے یہ خصوصی امتیاز عطا فرمایا ہے کہ جہاں انہیں کعبہ کے سائے میں سجدہ ریز

ہونے میں بے پایاں کیف و سرور محسوس ہوتا ہے وہیں انہیں تلواریں کے سایوں سے بھی غایت درجے کا عشق اور والہانہ محبت ہوتی ہے۔ تاریخ اسلام میں ایسی خالصہ علمی و اصلاحی شخصیات کی بڑی تعداد پائی جاتی ہے جن کی نصف زندگیاں علم و تبلیغ دین کے لئے اور نصف عمر کہ کارزار کو گرم رکھنے میں صرف ہوئیں۔ اُستادِ محترم کو بھی اللہ تعالیٰ نے فطری طور پر جذبہ جہاد سے سرشار فرمایا ہے۔ آپ کے بچپن کا زمانہ تحریک پاکستان کی مہم سے معطر تھا جس سے آپ کے رگ و ریشے میں جذبہ جہاد سرایت کر گیا۔ آپ نے جہاد افغانستان اور جہاد کشمیر میں ایک دینی شخصیت ہونے کی حیثیت سے بھرپور کردار ادا کیا۔

جہاد افغانستان:

افغانستان میں روسی کمیونزم کی ناپاک یلغار کے خلاف آپ نے جہاد افغانستان میں بنفس نفیس حصہ لیا۔ جہاد افغانستان میں آپ نے اپنے مشاہدات، تاثرات اور وہاں پیش آنے والے واقعات اور حالات کا تذکرہ اپنی معروف و مقبول کتاب ”یہ تیرے پراسرار بندے“ میں نہایت احتیاط و تحقیق اور ادبی چاشنی سے معمور اسلوب بیان میں کیا ہے، جو جہاد افغانستان کی ایک مستند تاریخی دستاویز کی حیثیت رکھتی ہے۔

ملک و ملت کے حوالے سے گراں قدر خدمات

جب وطن عزیز مملکت پاکستان مشیت ایزدی سے معرض وجود میں آیا، تو اسلامی فکر و تعلیمات کے مطابق اس کی مثبت آبیاری، اس میں اسلامی اقدار و روایات کے فروغ اور اسلامی قوانین و احکام کے نفاذ کے سلسلے میں آپ کے والد ماجد اور ان کے ہم عصر بزرگانِ دین اور علمائے حق نے جو عظیم خدمات انجام دیں وہ تاریخ کا اہم حصہ ہیں، ان بزرگوں کے بعد ایسی علمی و دینی شخصیات کی ضرورت تھی جو اپنے بزرگوں کی طرح علم و فن کے حوالے سے ٹھوس صلاحیتوں کے مالک ہونے کے ساتھ ساتھ ملک و ملت کے لئے سوز و دروں کی نعمت سے بھی مالا مال ہوں۔ چنانچہ حضرت مدظلہم بھی ان چنیدہ علمی شخصیات میں سے ایک ہیں، جنہیں اللہ تعالیٰ نے اس نیک مقصد کے لئے منتخب فرمایا۔ ملک و ملت کے لئے سیاست و انتظام، عدالت و قضاء، معیشت و اقتصاد اور تعلیم کے میدان میں آپ نے جو قابلِ قدر خدمات انجام دیں، مختصراً ان کا تذکرہ درج ذیل ہے:

سیاست و انتظام:

جامعہ دارالعلوم کراچی میں آپ کی گونا گوں مصروفیات اگرچہ اس بات کی قطعاً اجازت نہیں دیتیں کہ آپ اس کے علاوہ باہر کی کوئی ذمہ داری قبول کریں، مگر محض درِ ملت کی بنیاد پر آپ نے سیاست و انتظام کے حوالے سے مختلف شعبوں اور اداروں میں کام کیا۔ ملک میں نفاذ اسلام کی کوششوں کے سلسلے میں آپ

نے ”اسلامی نظریاتی کونسل“ کی رکنیت دومرتبہ قبول کی، اور اس میں تقریباً آٹھ سال بڑا فعال کردار ادا کیا۔ مسلمانوں کے صوم و فطر کے نظام کو شفاف بنانے کے لئے آپ نے ”مرکزی رویت ہلال کمیٹی“ میں شمولیت اختیار کی، اسی طرح ملک میں امن و امان کے قیام اور فرقہ وارانہ فسادات کے خاتمے کے لئے آپ نے ”اعلیٰ اختیاراتی کمیشن برائے فرقہ وارانہ ہم آہنگی حکومت پاکستان“ وغیرہ میں شامل ہو کر ملٹی خدمات سرانجام دیں۔

عدالت و قضا:

اگرچہ باضابطہ طور پر بحیثیت ایک جج یا قاضی آپ نے کوئی عدالتی خدمات سرانجام نہیں دی ہیں تاہم اپنے علم و فضل کی بدولت ایک عرصے تک آپ ”شریعت اپیلٹ بنچ سپریم کورٹ آف پاکستان“ میں بطور ”شرعی مشیر“ کے گراں مایہ علمی خدمات سرانجام دے چکے ہیں۔

اور ایک زمانے میں جامعہ دارالعلوم کراچی میں تقریباً چھ ماہ کافن قضا کا کورس ”دورة القضاء“ کے نام سے منعقد کیا گیا، جس میں بلوچستان اور آزاد کشمیر کے کہنہ مشق، تجربہ کار قاضیوں کے علاوہ عالم اسلام کے نامور، ممتاز، محقق فقیہ و محدث شیخ عبدالفتاح ابوغدہ کی خدمات بھی حاصل کی گئی تھیں، اس دورة القضاء میں ایک گھنٹہ روزانہ آپ کا درس بھی شرکاء کورس کے لئے سرمایہ علم و فن بنا۔

تعلیم:

قومی نظام تعلیم کو ایسے اسلامی خطوط پر استوار کرنا جو ایک آزاد و مختار ترقی پذیر اسلامی ملک کے شایان شان ہو، وقت کی اہم ضرورت تھی، اس غرض سے نظام و نصاب میں مؤثر تبدیلیوں اور ضروری ترمیمات کے لئے آپ متعدد اہم سرکاری و غیر سرکاری کمیشنوں، کمیٹیوں، بورڈوں اور اداروں کے رکن رہے اور وہاں اپنی تمام تر علمی، فکری اور ذہنی صلاحیتوں کو استعمال کر کے مدبرانہ کردار ادا کیا۔

معیشت و اقتصاد:

ملکی و قومی خدمات کے حوالے سے یہ وہ باب ہے جس میں آپ نے بڑی سرگرمی سے حصہ لیا اور اعلیٰ پیمانے پر خدمات انجام دیں، سابق صدر اسلامی جمہوریہ پاکستان جنرل محمد ضیاء الحق نے اپنے آخری ایام حیات میں ایک اقتصادی کمیشن بنایا تھا، جس کا کام ملک میں رائج غیر اسلامی نظام معیشت کو اسلامی نظام معیشت میں تبدیل کرنے کے لئے تجاویز و سفارشات دینا تھا، اس کمیشن کے سربراہ سابق وائس چانسلر کراچی یونیورسٹی ڈاکٹر احسان رشید صاحب تھے، استاذ محترم اس کمیشن کے رکن رکین رہے اور ٹھوس علمی و تحقیقی کام کیا۔ جنرل محمد ضیاء الحق صاحب کی شہادت کے بعد آنے والی حکومت نے یہ کمیشن ختم کر دیا، لیکن جو

عظیم علمی کام اس کمیشن کے ذریعے اُستادِ محترم نے انجام دیا، وہ اہم علمی دستاویز ہے، اور سرکاری ریکارڈ میں محفوظ ہے۔

پھر جب جنرل پرویز مشرف کے دورِ اقتدار میں سپریم کورٹ آف پاکستان کی شریعت اپیلٹ بنج نے صدر پرویز کے علی الرغم سود کے خلاف تاریخ ساز فیصلہ دیا، تو اس فیصلے کے تحت اسٹیٹ بینک آف پاکستان میں ایک اقتصادی کمیشن قائم کیا گیا، جس کے ذمہ یہ کام تھا کہ وہ سپریم کورٹ کے اس فیصلے کے مطابق ملک کے پورے مالیاتی اور اقتصادی نظام کو تبدیل کرنے کے لئے عملی تجاویز دے، فیصلے کرے اور عملی اقدامات کرے، اس کمیشن میں صرف ایک عالمِ دین کو رکنیت دی گئی تھی، اور وہ آپ ہی کی ذاتِ گرامی تھی۔ اس کمیشن میں آپ نے تقریباً ایک سال یا زیادہ مدت تک شب و روز سخت محنت اور لگن کے ساتھ کام کیا، اور بعض سرکاری عہدے داران و ارکانِ کمیشن کی طرف سے ڈالی جانے والی طرح طرح کی رُکاوٹوں کا مردانہ وار مقابلہ کیا۔ اگرچہ سپریم کورٹ کے مذکورہ بالا فیصلے کو اُس وقت کے ڈکٹیٹر نے انتہائی ذلیل حرکتیں کر کے سرد خانے میں ڈال دیا، مگر اس کمیشن نے سال بھر کی ٹھوس جدوجہد کر کے غیر سودی نظام کا جو عملی خاکہ تیار کر لیا تھا، وہ کام آ رہا ہے، اور پاکستان میں اس وقت جو غیر سودی بینک کام کر رہے ہیں، ان کے لئے یہ کام مشعلِ راہ بنا ہوا ہے۔

ان ملتی خدمات کے علاوہ آپ نے دیگر میدانوں میں بھی وسیع پیمانے پر خدمات انجام دی ہیں، جن کا ذکر مناصب کے تحت آئے گا۔ نیز آپ نے فتنہ سوشلزم کے مقابلے میں تحقیقی اور علمی میدانوں میں بھرپور حصہ لیا اور تحریکِ قیامِ پاکستان میں شرکت کے ساتھ ساتھ فتنہ قادیانیت کے تعاقب میں بھی آپ نے سرگرم علمی کردار ادا کیا۔

ان خدمات کے علاوہ جب بھی قومی یا بین الاقوامی سطح پر اُمتِ مسلمہ پریشان کن صورتِ حال سے دوچار ہوئی ہے، آپ نے اس موقع پر ایک دینی قیادت کی ذمہ داری ادا کی ہے۔ حال ہی میں جامعہ حفصہ اسلام آباد اور لال مسجد سانحہ کے موقع پر آپ نے فریقین میں مصالحت اور افہام و تفہیم کے ذریعے مسئلہ حل کرنے میں جو قائدانہ کردار ادا کیا اور سلامتِ فکر، اعتدالِ مزاج اور پُر سوز دل کا جو ثبوت دیا وہ اپنی مثال آپ ہے۔

مناصب و ذمہ داریاں

آپ کے والد ماجد جامعہ دارالعلوم کراچی کے بانی و صدرِ اوّل مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ نے جامعہ کی مجلسِ منتظمہ کے مشورے سے، اپنی وفات سے تقریباً ڈیڑھ سال قبل اُستادِ محترم کو اور آپ کے برادرِ عزیز شیخ الاسلام حضرت مولانا مفتی محمد تقی عثمانی صاحب کو جامعہ کا

نائب صدر مقرر فرمادیا تھا، پھر اپنی وفات سے نو ماہ دس دن قبل یعنی یکم صفر ۱۳۹۶ھ کو مجلس منتظمہ ہی کے مشورے پر جامعہ کا تمام انتظام و انصرام اُستاد محترم کے سپرد فرمادیا، اور ان دونوں عظیم صاحبزادگان کو جامعہ کا ”مفتی“ بھی قرار دے دیا۔

بانی جامعہ دارالعلوم کی وفات کے بعد مجلس منتظمہ نے جامعہ کے دستور میں ترمیم کر کے عارف باللہ حضرت ڈاکٹر محمد عبدالحی صاحب کو جو اُس وقت رکن مجلس منتظمہ تھے۔ جامعہ کا صدر مقرر کیا، اور اُستاد محترم حضرت مولانا مفتی محمد رفیع عثمانی صاحب کو جامعہ کا مہتمم قرار دے دیا۔ اس طرح سرپرستی اور اصولی پالیسی و رہنمائی صدر جامعہ کے پاس رہی، اور جملہ انتظام و انصرام ”مہتمم“ کے سپرد رہا۔

پھر دس سال بعد حضرت عارفی رحمۃ اللہ علیہ کی وفات کے بعد مجلس منتظمہ نے اُستاد محترم ہی کو صدر جامعہ (رئیس الجامعہ) مقرر کر لیا۔ اور شیخ الاسلام مولانا مفتی محمد تقی عثمانی صاحب کو نائب رئیس الجامعہ۔ سلف صالحین کا ہمیشہ سے یہ قابل تقلید طرز عمل رہا ہے کہ انہوں نے کبھی بھی از خود کسی منصب یا عہدے کی تمنا نہیں کی، اور حتی الامکان کسی ذمہ داری اور عہدے کے قبول کرنے سے بھرپور گریز فرماتے تھے۔ مگر جب انہیں احساس ہوتا کہ ملک و ملت کی بھی خواہی کا تقاضا یہی ہے کہ فلاں عہدہ یا ذمہ داری قبول کی جائے کیونکہ اس سے عامۃ الناس اور اسلامی ریاست کے اجتماعی دینی و ملی مفاد وابستہ ہیں اور کسی نااہل کی تقرری سے یہ مفادات خطرے میں پڑ جاتے ہیں اور اس سے قوم و وطن کو ناقابل تلافی نقصان پہنچ سکتا ہے تو انہوں نے محض خدمتِ خلق اور حب الوطنی کے جذبے کے تحت ایسے مناصب اور ذمہ داریوں کا بوجھ اٹھایا۔ اسی نقطہ نظر اور جذبہ صادق کے پیش نظر اُستاد محترم نے متعدد سرکاری اور غیر سرکاری عہدوں پر بھی رہ کر گراں مایہ خدمات انجام دی ہیں اور اب بھی متعدد مناصب پر فائز ہیں۔ ذیل میں ان کی تفصیل پیش کی جا رہی ہے۔

حالیہ مناصب اور فرائض:

- ۱۔ صدر جامعہ دارالعلوم کراچی۔
- ۲۔ صدر مجلس منتظمہ برائے جامعہ دارالعلوم کراچی۔
- ۳۔ رکن مجلس عاملہ، وفاق المدارس العربیہ پاکستان۔
- ۴۔ رکن مجلس شوریٰ، وفاق المدارس العربیہ پاکستان۔
- ۵۔ صدر نصاب کمیٹی، وفاق المدارس العربیہ پاکستان۔
- ۶۔ رکن مجلس شوریٰ، مجلس صیانت المسلمین، لاہور۔

- ۷۔ صدر دارالعلوم جامع مسجد بیت المکرم و مدرسہ ٹرسٹ گلشن اقبال کراچی۔
- ۸۔ ملک و بیرون ملک کے متعدد علمی و دینی اداروں کی باضابطہ سرپرستی۔

سابقہ عہدے اور ذمہ داریاں:

(الف) غیر سرکاری:

- ۱۔ رکن امتحان کمیٹی، وفاق المدارس العربیہ پاکستان۔
- ۲۔ رکن مجلس علمی و مجلس شوریٰ، متحدہ علماء کونسل، پاکستان۔
- ۳۔ رکن مؤتمر رسالۃ المسجد، رابطۃ العالم الاسلامی، مکہ مکرمہ۔
- ۴۔ رکن مجلس فکر اسلامی پاکستان۔
- ۵۔ مجمع الفقہ الاسلام جلدہ (او۔ آئی۔ سی) کی معاونت بطور ماہر شریعت۔

(ب) سرکاری:

- ۱۔ رکن اسلامی نظریاتی کونسل، پاکستان (دو مرتبہ)۔
- ۲۔ رکن سنڈیکیٹ، کراچی یونیورسٹی (دو مرتبہ)۔
- ۳۔ رکن بورڈ آف معارف اسلامیہ کراچی یونیورسٹی۔
- ۴۔ رکن سنڈیکیٹ این ای ڈی انجینئرنگ یونیورسٹی کراچی۔
- ۵۔ رکن شریعت ورکنگ گروپ، وزارت مذہبی امور پاکستان۔
- ۶۔ مشیر شریعت اپیلیٹ بینچ، سپریم کورٹ آف پاکستان۔
- ۷۔ رکن کمیشن اسلامائزیشن آف اکنامکس، حکومت پاکستان۔
- ۸۔ رکن مرکزی رویت ہلال کمیٹی پاکستان۔
- ۹۔ رکن زکوٰۃ کونسل، صوبہ سندھ۔
- ۱۰۔ رکن کمیشن برائے تعلیم کی اسلامی تشکیل، وزارت تعلیم حکومت پاکستان۔
- ۱۱۔ رکن کمیشن برائے تبدیلی مالیاتی نظام، اسٹیٹ بینک آف پاکستان۔
- ۱۲۔ رکن اسلامی مضاربہ کمیٹی، وزارت خزانہ حکومت پاکستان۔
- ۱۳۔ رکن اعلیٰ اختیاراتی کمیٹی برائے فرقہ وارانہ ہم آہنگی، حکومت پاکستان۔
- ۱۴۔ رکن مشاورتی بورڈ وفاقی وزارت داخلہ حکومت پاکستان۔
- ۱۵۔ رکن امن کمیٹی برائے صوبہ سندھ۔

جامعہ دارالعلوم میں منصبِ صدارت کے ساتھ ساتھ درسِ مسلم شریف کی پابندی اور تخصص فی الافتاء کے شرکاء کو اصولِ افتاء کی اور تخصص فی الدعوة والارشاد کے طلبہ کو اصولِ دعوت و تبلیغ کی تربیت کے لئے روزانہ وقت دینا بھی آپ نے اپنی ذمہ داری میں شامل کیا ہوا ہے۔ نیز اہم مسائل اور استفتاءات کے جوابات دینا اور ان کی تصدیق و تصویب کرنا بھی آپ کے اہم مشاغل میں سے ہیں۔

جامعہ میں بنیادی طور پر آپ کے مشاغل اور فرائض کو تین حصوں میں تقسیم کیا جاسکتا ہے:

۱- تدریس ۲- افتاء ۳- صدارتِ جامعہ

اللہ تعالیٰ تادیر اس ہمہ گیر علمی و دینی شخصیت کا سایہ ہمارے اوپر قائم رکھے، آمین۔

بیرونی دورے

حضرت مدظلہم کے علم و فضل سے نہ صرف اندرونِ ملک خلقِ خدا مستفید ہو رہی ہے بلکہ دُنیا کے بہت سے ممالک کے مسلمانوں کو استفادے کا موقع مل رہا ہے۔ وقتاً فوقتاً مختلف ملکوں کی دینی تنظیموں، اداروں اور بااثر شخصیات کی دعوت پر یا خود ضرورت کا احساس کر کے آپ نے جن ملکوں کا دورہ کیا ہے ان کی فہرست درج ذیل ہے:

براعظم ایشیا:

۱- سعودی عرب	۲- جنوبی یمن	۳- کویت	۴- شارجہ
۵- بحرین	۶- دُبئی	۷- ابوظہبی	۸- عراق
۹- افغانستان	۱۰- ترکی	۱۱- ہندوستان	۱۲- ازبکستان
۱۳- بنگلہ دیش	۱۴- نیپال	۱۵- برما	۱۶- تھائی لینڈ
۱۷- سنگاپور	۱۸- ملائیشیا	۱۹- انڈونیشیا	۲۰- ہانگ کانگ
۲۱- دارالسلام برونائی	۲۲- چین	۲۳- سنگیانگ	۲۴- جاپان
۲۵- اُردُن	۲۶- شام	۲۷- مصر	۲۸- ایران

براعظم افریقہ:

۱- ماریشس	۲- کینیا	۳- جنوبی افریقہ	۴- ری یونین
۵- زیمبیا	۶- ملاوی		

براعظم یورپ:

- ۱- برطانیہ ۲- فرانس ۳- اسپین ۴- ہائی لینڈ
 ۵- سوئٹزرلینڈ ۶- ناروے ۷- ڈنمارک ۸- جرمنی
 ۹- اٹلی ۱۰- آسٹریا ۱۱- یونان (گریس) ۱۲- بلجیم

براعظم امریکا:

- ۱- ریاست ہائے متحدہ امریکا ۲- کینیڈا ۳- ہاربیڈوز (ویسٹ انڈیز)
 آپ کے ان دعوتی اسفار کا سلسلہ اب بھی جاری ہے۔

اوصاف و امتیازات

حضرت اُستادِ محترم مدظلہم کی عالمی شخصیت کے تمام اوصاف و کمالات کا احاطہ اس وقت پیش نظر نہیں بلکہ چند اہم علمی و دینی اور طبعی و انتظامی نمایاں اوصاف کا تذکرہ ضروری معلوم ہوتا ہے تاکہ کوئی اللہ کا بندہ ان جیسی عظیم، معتدل اور متوازن دینی شخصیات کی زندگی سے اپنے لئے مشعلِ راہ پائے اور افراط و تفریط کی دلدل سے نکل کر شاہراہِ اعتدال و توازن کا رخ کر سکے۔

ہم یہاں آپ کی چند خصوصیات و کمالات کو چار حصوں میں تقسیم کر کے بالترتیب ذیلی عنوانات کے ساتھ پیش کریں گے:

- ۱- فطری اوصاف ۲- انتظامی اوصاف ۳- علمی اوصاف ۴- دینی و روحانی اوصاف

①- فطری و طبعی اوصاف

رقتِ قلب اور شفقت:

آپ طبعی طور پر نہایت رقیق القلب ہیں، ہر رقت آمیز منظر، واقعہ اور خبر پر آپ کا آبدیدہ ہو جانا آپ کی طبعی خاصیت ہے۔ اسی رقتِ قلب کی وجہ سے آپ ہر عام و خاص کے ساتھ نہایت شفقت کا معاملہ فرماتے ہیں۔ خصوصاً طلبہ سے آپ کا شفیقانہ تعلق قابلِ دید ہے، طلبہ سے اپنی محبت و اُلفت کا تذکرہ آپ مجالسِ وعظ و نصیحت میں بڑے والہانہ انداز میں فرماتے ہیں۔

شگفتگی، بشاشت اور ظرافت:

آپ فطری طور پر شگفتہ مزاج، ہشاش بشاش اور ظریفانہ طبیعت کے مالک ہیں، چہرے پر ایک

سدا بہار دلاویز مسکراہٹ بھی ہوئی ہے، درحقیقت عملِ صالح اور نیک کردار سے پیدا شدہ ولی اطمینان کی خارجی تصویر ہے جو اللہ کے خاص خاص بندوں کے حصے میں آتی ہے۔

محسن شناسی:

استاذ محترم کی ایک خاص عادت یہ ہے کہ آپ اپنے تمام بزرگوں اور علمی و دینی محسنوں سے بے پناہ محبت کرتے ہیں، خصوصاً حضرت حکیم الامت مولانا اشرف علی تھانویؒ، حضرت ڈاکٹر عبدالحی عارفیؒ اور اپنے والد ماجد حضرت مولانا مفتی محمد شفیع صاحبؒ جیسی مقدس ہستیوں سے آپ کی والہانہ عقیدت اور محبت قابلِ رشک ہے۔ آپ اپنے مواعظ و خطبات میں بار بار ان حضرات کے ملفوظات وارشادات سنا کر سامعین کو فیض یاب ہونے کا موقع عطا فرماتے ہیں۔ اصلاحی مجالس میں سامعین کا مجمع خواہ کتنے ہی بڑے بڑے اجلہ علم اور اساطینِ حکمت و دانش پر مشتمل کیوں نہ ہو، مگر مجال نہیں کہ آپ اس مجلس و عظ و ارشاد میں اپنی کوئی ذاتی علمی تحقیق پیش کریں، بلکہ انہی بزرگوں کے ملفوظات وارشادات کی تشریح و تفہیم کے دائرے میں بیان فرماتے ہیں۔

اسی محسن شناسی اور ان کی قدر دانی کے جذبہ تاباں ہی کی بدولت آپ اب بھی اپنے بزرگوں اور اساتذہ کو ایصالِ ثواب کا خصوصی اہتمام فرماتے ہیں، ابھی حال ہی میں ارشاد فرمایا کہ:

”میرے والد ماجدؒ نے فرمایا کہ میرے والد کی وفات کو تیس سال کا عرصہ گزر گیا ہے، آج تک مجھے کوئی ایسا دن یاد نہیں آتا کہ ”جس میں میں نے ان کے لئے ایصالِ ثواب اور دُعائے مغفرت نہ کی ہو۔“ الحمد للہ میرا بھی یہی معمول ہے، اللہ کے فضل و کرم سے ہر مہینے میں کم از کم ایک ختم قرآن کر کے اپنے والدین کے لئے ایصالِ ثواب کرتا ہوں۔ اس کے علاوہ جتنی مزید تلاوت ہوتی ہے رمضان، تراویح وغیرہ میں تو ان کا اپنے دونوں مرشدوں کو ایصالِ ثواب کرتا ہوں، جب بھی حج و عمرہ کرنے جاتا ہوں تو ایک عمرہ والد صاحب کی طرف سے اور ایک والدہ صاحبہ کی طرف سے کرتا ہوں۔ اور اپنے تمام اساتذہ و مشائخ اور محسنین کی طرف سے طواف کرتا ہوں۔“

اعتدال و توسط:

آپ کی شخصیت کا ایک اہم عنصر ”اعتدال و توسط“ کا وصف ہے۔ حضرت حکیم الامتؒ سے فیض یافتہ اپنے والد ماجدؒ اور حضرت عارفیؒ کی اثر آفرین صحبت سے آپ کے قلب و روح میں اتباعِ سنت کا وہ جذبہ تاباں پیدا ہوا جو آپ کی پوری زندگی میں ایک توانا عنصر کے طور پر کارفرما ہے۔ چنانچہ عمل ہو کہ ردِ عمل، ہر

صورت میں آپ نے اپنی تحریر و گفتگو اور لوگوں سے ملاقات و تعلقات میں اسلام کی معتدلانہ تعلیمات کی عملی تصویر پیش کی ہے۔ اسی معتدل اور متوازن مزاج کی وجہ سے آپ تمام مکاتب فکر کے لئے قابلِ قدر فکری رہنما کی حیثیت رکھتے ہیں۔ افراط و تفریط سے کنارہ کش ہو کر محض سنت و شریعت کے تقاضوں کے مطابق اعتدال و رواداری پر مبنی موقف اختیار کرنا آپ کا وہ وصف ہے جو آپ کو اپنے معاصرین میں محبوب بناتا ہے۔

وقار و متانت اور مردانہ وجاہت:

آپ جس طرح ظریف الطبع ہیں اسی طرح وقار و متانت اور مردانہ وجاہت بھی آپ کی ہر ادا سے جھلکتی ہے، نسبتاً تیز قدموں کے ساتھ وقار و سکینت سے بھرپور چال اور خود اعتمادی اور صحیح اور واضح تلفظ کے ساتھ گفتگو آپ کی مردانہ وجاہت کی بھرپور عکاسی کرتی ہیں۔

۲۔ انتظامی صلاحیتیں اور کمالات

حسن انتظام اور نفاستِ طبع:

اللہ تعالیٰ نے اُستاذِ محترم کو نظم و انصرام کے معاملے میں غیر معمولی صلاحیتوں سے نوازا ہے، طبیعت میں مثالی نظافت و نفاست ہے۔ آپ کے اعلیٰ انتظامی کمالات اور صلاحیتوں کا ایک مظہر جامعہ دارالعلوم کراچی ہے، جسے اللہ تعالیٰ نے جہاں علمی، عملی، تربیتی اور روحانی فیوض و برکات کے حوالے سے ایک ممتاز مقام عطا فرمایا ہے، وہیں اسے قابلِ دید ظاہری حسن و خوبی سے بھی وسیع پیمانے پر مالا مال کیا ہے۔ اس میں کوئی شبہ نہیں کہ جامعہ کے ظاہری و معنوی حسن و جمال کے اس قابلِ تقلید امتزاج میں علمی و تحقیقی ذوق کے ساتھ جمالیات کا حسنِ ذوق بھی رکھنے والی شخصیت حضرت صدرِ جامعہ مدظلہم کا بہت بڑا اور فعال کردار ہے۔ جس کے نتیجے میں جامعہ اپنی عمارت، ساخت اور طرزِ تعمیر کے سلسلے میں عالمی معیار کے اداروں میں شامل ہے۔ پھر جامعہ کے نظم و نسق کو بہتر انداز میں چلانے کے لئے مختلف ذمہ دار حضرات کی نگرانی میں متعدد شعبے قائم کئے ہیں، اس تقسیمِ کار کی وجہ سے نظم و ضبط کو برقرار رکھنا آسان ہو گیا ہے، اور مطلوبہ مقاصد بہتر طور پر حاصل ہو رہے ہیں۔

حسن انتظام کے سلسلے میں آپ کی پختہ کاری بھی قابلِ ذکر ہے کہ آپ ہر کام مستقل بنیادوں پر کرتے ہیں، عارضی یا عبوری طور پر کام کرنا آپ کے مزاج سے میل نہیں کھاتا۔ کوئی تعمیری منصوبہ ہو یا تعلیمی آپ اس کے دُور رس اثرات کا نہایت غور و تدبر سے جائزہ لے کر فیصلہ صادر فرماتے ہیں تاکہ اس کے فوائد اور ثمرات پائیدار ثابت ہوں۔

مردم شناسی اور اہلیت کی قدردانی:

آپ نے جامعہ میں علمی و دینی خدمات کے لئے ماہرین علم و فن کا جو انتخاب کیا ہے وہ آپ کے حسن انتخاب اور مردم شناسی کا منہ بولتا ثبوت ہے۔ جو فرد جس کام اور ذمہ داری کے لئے زیادہ موزوں اور مناسب ہے، آپ نے اسے اسی کے لئے مکمل طور پر فارغ البال کر دیا ہے۔ آپ کے اس وصف کا اعتراف حضرت شیخ الاسلام مولانا مفتی محمد تقی عثمانی صاحب مدظلہم نے تکریم فتح الملہم میں کیا ہے کہ:

”حضرت مولانا مفتی محمد رفیع عثمانی صاحب نے جامعہ کی تمام انتظامی ذمہ داریوں کا بوجھ خود اٹھا کر مجھے علم و تحقیق کے لئے فارغ کر دیا، اگر میرے ساتھ ان کا یہ طرز عمل اور حسن سلوک نہ ہوتا تو شاید میں یہ علمی کام (تکریم فتح الملہم کی تالیف) سرانجام نہ دے سکتا۔“

پھر آپ ہر شعبے کے ذمہ دار حضرات کی اچھی کارکردگی پر اپنی خوشی کا اظہار کر کے ان کی مناسب حوصلہ افزائی بھی فرماتے ہیں، جس سے ان میں مزید ہمدردی، اخلاص اور مستعدی کے ساتھ خدمات انجام دینے کا ولولہ پیدا ہوتا ہے۔

اُصول و قوانین کی پاسداری:

قانون کی بالادستی کا تحفظ اور اُصول کی پاسداری آپ کی طبیعت ثانیہ بن چکی ہے، اُصولوں پر سمجھوتے کے آپ بالکل قائل نہیں ہیں۔ قانون کی خلاف ورزی آپ کی نظر میں سنگین جرم ہے۔ آپ کے زیر تربیت افراد میں سے کوئی اگر جامعہ کے قواعد اُصول کے خلاف سرگرمیوں میں مبتلا پایا گیا تو آپ اس کو جامعہ سے لاتعلق کرنے میں کسی لیت و لعل اور پس و پیش سے کام نہیں لیتے، اور فوراً جامعہ سے بے دخلی کے احکامات جاری فرماتے ہیں۔ اپنی نزاکت فہم اور ذکاوت حس کی بناء پر آپ جامعہ میں ایسی کسی بھی سرگرمی اور مشغولیت کی قطعاً اجازت نہیں دیتے جو شرافت و قانون کے منافی ہو۔

اصابتِ رائے اور فکری استقلال:

آپ کو اللہ تعالیٰ نے اعلیٰ درجے کی فہم و فراست اور حکمت و بصیرت سے نوازا ہے، اپنے معتدل اور حقائق شناس مزاج کی بدولت آپ ہر نازک موڑ پر زمینی حقائق کو مد نظر رکھتے ہوئے نہایت دور اندیشی اور حکمت و دانش پر مبنی موقف اختیار فرماتے ہیں۔ آپ کی رائے تدبر و فراست کی آئینہ دار ہوتی ہے۔ زلزلہ انگیز اور تشویشناک قومی و بین الاقوامی منظر نامے کے باوجود آپ غایت درجے کے حوصلہ و تحمل، اطمینان قلبی اور ٹھنڈے مزاج کے ساتھ دو ٹوک انداز میں اپنی مثبت رائے کا اظہار فرماتے ہیں۔ آپ کے فکری استقلال

اور اصابتِ رائے کے آپ کے ہم عصر علماء بھی قائل ہیں، چنانچہ قومی و ملی مسائل پر آپ کی رائے کو خصوصی وقعت دی جاتی ہے۔

۳۔ علمی اوصاف و امتیازات

ذوقِ مطالعہ اور طلبِ علم میں انہماک:

تاریخِ اسلام میں جتنی عبقری علمی شخصیات گزری ہیں، ان سب میں طلبِ علم میں انہماک اور ذوقِ مطالعہ کی صفت درجہ کمال کو پہنچی ہوئی نظر آتی ہے۔ حضرت اُستادِ محترم بھی مطالعے کا خصوصی ذوق اور ذہن رکھتے ہیں۔ اپنا حال بتاتے ہوئے ایک مرتبہ آپ نے فرمایا:

”اکثر و بیشتر مطالعے میں رات کے ایک دو بج جاتے ہیں، اور بسا اوقات مطالعے میں ایسی محویت ہوتی ہے کہ رات کی طوالت کا بالکل پتہ نہیں چلتا، اچانک اذانِ فجر کی آواز رات کے ختم ہونے کا احساس دلاتی ہے۔“

جو ہر خطابت اور قوتِ گویائی:

حضرت مدظلہم کی شخصیت کا ایک ممتاز پہلو یہ ہے کہ آپ بفضلہ تعالیٰ جو ہر خطابت کی بیش بہا صفت سے متصف ہیں۔ آپ کے اندر بیان و تفہیم اور گویائی کی وہ غیر معمولی صلاحیت ہے جو بڑے بڑے خطباء، بلغاء اور اہل لسان کو متاثر کئے بغیر نہیں رہتی۔ انسانی جذبات و تاثرات کو بے تکلفی کے ساتھ وزن دار الفاظ کا جامہ پہنانا، آپ کا طفرائے امتیاز ہے۔ آپ کا ہر خطاب ہمدردی کے جذبات سے معمور ہوتا ہے، لہجے میں بلا کی خود اعتمادی اپنی مثال آپ ہے۔ ٹھوس معلومات پر مبنی سماجی و معاشرتی موضوعات پر اظہارِ خیال، ملکی سیاست و انتظام کے حوالے سے دسوزی کے ساتھ گفتگو کرنا اور اخلاقی و معاشرتی بگاڑ اور اس کے سدباب کے لئے قرآن و سنت کی روشنی میں قابلِ عمل تجاویز پیش کرنا آپ کی خطابت کی اہم خصوصیات ہیں۔

امامِ مسلمؒ سے مشابہت:

عرصہ دراز سے صحیح مسلم شریف سے تدریسی وابستگی کی وجہ سے آپ کے اندر ”شانِ مسلم“ کا رنگ جھلکتا ہوا محسوس ہوتا ہے، خصوصاً دو صفات کے سلسلے میں آپ امامِ مسلمؒ سے واضح مشابہت رکھتے ہیں۔ ایک امامِ مسلمؒ کی محدثانہ احتیاط کہ آپ اپنی تقریر و تحریر میں کوئی بات بلا تحقیق اور بدون مضبوط دلائل کے بالکل نقل نہیں فرماتے۔

اُستادِ محترم کے بارے میں کسی نے بالکل سچ کہا ہے کہ:

”وہ کسی بھی شخص کی بات اس وقت تک قبول نہیں کرتے جب تک کہ اس کی خوب چھان پھٹک نہ کر لی جائے۔ حضرت کو کوئی خبر یا واقعہ سنانا واقعہً مشکل کام ہے، کیونکہ وہ خبر یا واقعے کا کوئی حصہ بھی اس وقت تک قبول کرنے پر تیار نہیں ہوتے جب تک کہ سنانے والا اس واقعے کی تمام جزئیات پر عبور نہ رکھتا ہو۔“

دوسری صفت یہ کہ امام مسلمؒ نے صحیح مسلم کی احادیث کو جس مثالی ترتیب کے ساتھ پیش کیا ہے، جو بقول آپ کے ”ایک خاموش مناظرہ ہے“۔ اسی طرح خود اُستادِ محترم بھی اپنی تقاریر اور تصانیف میں متنوع مضامین، ائمہ کرام کے اختلافات اور ان کے دلائل مربوط اور منظم و مرتب انداز میں پیش فرماتے ہیں۔

(۴) - دینی و روحانی کمالات و خصوصیات

حمیتِ دینی اور حق گوئی:

آپ جس بات کو حق اور صحیح سمجھتے ہیں بلا تردد اس کا اظہار فرماتے ہیں۔ آپ نے ہر فورم پر دینی اداروں کی موثر و کالت کی ہے، اور مقتدر قوتوں کو برملا چیلنج کر کے حمیتِ دینی کا بھرپور مظاہرہ کیا ہے۔ بیسویں صدی کے آخر میں حکومتِ وقت نے پاکستانی مدارس پر فوجی تربیت کے مراکز ہونے کا الزام لگایا اور اس بہانے ان کا گھیرا تنگ کرنے کا ارادہ کیا، تو آپ نے بحیثیت ایک دینی رہنما کے دو ٹوک انداز میں حکومت کو پیغام دیا کہ:

”ہمارے مدارس میں فوجی تربیت نہیں دی جاتی، اور فرقہ وارانہ جھگڑوں اور غیر قانونی اسلحہ اور دہشت گردی کے ہم سخت خلاف ہیں۔ البتہ جہاد ایک اہم دینی فریضہ ہے، جہاد کی تربیت کا اہتمام متعدد دینی مدارس میں کیا جاتا ہے اور ان شاء اللہ یہ اہتمام جاری رہے گا، اس لئے کہ جہاد کی تربیت دینی تعلیم کا ایک حصہ ہے، جس طرح ہم طلبہ اور عوام کو وضو اور نماز کی تربیت دیتے ہیں، جہاد کی تربیت بھی ہر مسلمان کو ملنی چاہئے۔“

فرقہ وارانہ ہم آہنگی اور فروغِ اتحاد کا جذبہ:

حضرت مدظلہم ملک میں فرقہ وارانہ اختلافات اور فسادات سے سخت نالاں ہیں، اور اسے ملکی و ملی سلامتی کے لئے سب سے بڑا خطرہ سمجھتے ہیں۔ آپ نے فرقہ واریت کی شدت کو کم کرنے کے لئے ہر طبقے کے لوگوں کو جا بجا فرقہ واریت کے اسباب اور نقصانات سے آگاہ کیا اور اس کے ازالے کی فکر کرنے کی تلقین کی۔ ۱۴۲۵ھ مطابق ۲۰۰۴ء کو آپ نے جدہ میں بھی اس موضوع پر دانشوروں کے ایک اجتماع سے خطاب میں فرمایا:

”آج کفر ہمیں مٹانے پر تلا ہوا ہے، اور ہم آپس میں جھگڑے کر رہے ہیں، ضرورت اس بات کی ہے کہ ہر ایک اپنے اپنے مسلک پر عمل کرے اور بھائیوں کی طرح مل کر رہیں اور مل کر کفر کا مقابلہ کریں۔“^(۱)

اس سلسلے میں آپ نے اثناء کلام ایک زریں اصول یہ بتایا کہ:

”حکیم الامت حضرت تھانویؒ فرمایا کرتے تھے کہ: اپنا مسلک چھوڑ نہیں، دوسروں کا مسلک چھیڑ نہیں۔“

اس طرزِ عمل سے فرقہ وارانہ کشیدگی میں نمایاں کمی واقع ہونے کی قوی توقع ہے۔

اتباعِ سنت:

ویسے تو آپ کی زندگی کے ہر شعبے میں اتباعِ سنت کا اہتمام ہے، لیکن دعوت و اصلاح اور وعظ و تقریر میں سنتِ انبیاء کے مطابق طرزِ عمل اختیار کرنے کا آپ کو من جانب اللہ خصوصی ذوق حاصل ہے۔ آپ کو ہر وقت یہ ڈر لگا رہتا ہے کہ مبادا ذاتی رجحانات اور طبعی احساسات و جذبات میں شدت کی وجہ سے کبھی دعوتی طرز و انداز سنتِ انبیاء کے خلاف نہ ہو جائے، اور بجائے ثواب اور مثبت نتائج کے الٹا عقاب اور منفی اثرات کا سبب نہ بن جائے۔ جبکہ سنتِ انبیاء تو الفاظ اور لب و لہجے کی نرمی اور ہمدردانہ انداز میں پنہاں ہے۔

ذوقِ عبادت:

اہل اللہ اور اہلِ قلوب کی طاقت اور نشاط کا راز ذکر و عبادت اور خلوت و مناجات میں پنہاں ہے۔ ان روحانی مشاغل میں انہیں عبدیت کا لطف اور حقیقی لذت ملتی ہے۔ حضرت مدظلہم بھی ان برگزیدہ ہستیوں میں سے ہیں جنہیں رب العزت نے عبادت کا خاص ذوق عطا فرمایا ہے۔ اس بڑھاپے کی حالت میں جس خشوع و خضوع اور بے نظیر اہتمام کے ساتھ آپ طویل قیام و قراءت پر مشتمل نوافل ادا کرتے ہیں، وہ قابلِ دید ہونے کے ساتھ ساتھ قابلِ رشک بھی ہے۔

ہر وقت زبان پر ذکر و اُوراد کے کلمات جاری رہتے ہیں، ادعیہ ماثورہ بڑی عقیدت کے ساتھ پڑھنے کا خصوصی اہتمام کرتے ہیں۔ روزانہ کے مقررہ معمولات، تلاوت، مناجات اور تسبیحات وغیرہ کی بڑی پابندی فرماتے ہیں، سفر ہو کہ حضر کسی بھی صورت میں آپ ناغہ نہیں ہونے دیتے۔

(۱) آپ کا یہ خطاب ”اختلافِ رحمت ہے اور فرقہ بندی حرام“ کے عنوان سے ایک رسالے کی شکل میں شائع ہو چکا ہے۔

وَرَع و تقویٰ:

آپ متنوع علمی کمالات کے ساتھ ساتھ ”دولتِ تقویٰ“ سے بھی مالا مال ہیں۔ دین اور دنیا سے متعلق تمام امور میں آپ کا تقویٰ قابلِ تقلید ہے۔ حقوق العباد کے معاملے میں آپ نہایت حساس ہیں، خصوصاً مالی معاملات میں آپ کا تقویٰ گفتن کے بجائے دیدن سے تعلق رکھتا ہے۔

ایک دفعہ طلبہ کو مالی معاملات میں حزم و احتیاط سے کام لینے کی ترغیب دیتے ہوئے فرمایا کہ: ”میرا اپنا طرزِ عمل یہ ہے کہ جب بھی کوئی دارالعلوم کے لئے کوئی چندہ، پیسہ دیتا ہے تو میں فوراً اسے لفافے میں ڈال کر یا کسی کاغذ میں لپیٹ کر اس پر لکھ لیتا ہوں کہ فلاں مد کی رقم ہے اور فلاں نے دی ہے، اس کے بغیر قطعاً اپنی جیب میں نہیں رکھتا تا کہ وہ میرے اپنے پیسوں کے ساتھ خلط ملط نہ ہو جائے۔“

آپ مالی معاملات میں احتیاط برتنے کی پُر زور تلقین فرماتے ہیں، ایک دفعہ ارشاد فرمایا کہ: ”تقویٰ فی المال کی خاصیت یہ ہے کہ اللہ اس بندے کے مال میں برکت دیتا ہے، اور اُسے دُوسروں کا محتاج نہیں بناتا۔“

دارالعلوم کے مالی معاملات میں مثالی احتیاط:

اسٹیشنری کا استعمال: آپ کا دفتر ”رئیس الجامعہ“ کا دفتر ہے، وہاں آپ کی میز پر جتنی بھی طرح طرح کی اسٹیشنری، اور لکھنے پڑھنے کا سامان ہے وہ سب آپ کا اپنا ذاتی ہوتا ہے، یہ سب سامان اگرچہ دارالعلوم ہی کے کاموں کے لئے آتا ہے، اور انہی میں استعمال ہوتا ہے، لیکن دفتر کے منتظمین کو آپ کی طرف سے سختی سے اس کا عادی اور پابند بنادیا گیا ہے کہ اس میز پر کوئی چیز دارالعلوم کی نہ رکھی جائے۔ جب کوئی چیز ختم ہونے لگتی ہے تو حضرت ہی کی رقم سے خرید کر مزید لا کر رکھ دی جاتی ہے، آپ نے اس خریداری وغیرہ کا نظام ایسا مقرر کیا ہوا ہے کہ اس میں آپ کو اپنا وقت خرچ کرنا نہیں پڑتا۔

آپ یہ احتیاط اس لئے کرتے ہیں کہ دفتری کاموں کے دوران کبھی آپ کو اپنی ذاتی تحریر بھی کرنی پڑ جاتی ہے، یا ڈاک میں کوئی ذاتی خط بھی ایسا آ جاتا ہے جس کی وصولیابی کے لئے دستخط کرنے پڑتے ہیں، یا اُس میں پن وغیرہ استعمال کرنی پڑتی ہے، تو دارالعلوم کی کسی چیز کے اپنے ذاتی استعمال میں آنے سے روکنے کے لئے یہ انتظام کر دیا ہے کہ اس میز سے متعلق دارالعلوم کے سب کام بھی آپ کے ذاتی سامان سے کئے جائیں۔

گاڑی اور فون کا استعمال: اپنی گاڑی اور اپنا ذاتی موبائل فون آپ بکثرت دارالعلوم کے کاموں میں بھی بے دریغ استعمال کرتے ہیں، جس کا کوئی معاوضہ وصول نہیں کرتے۔ لیکن اگر دارالعلوم کی گاڑی یا فون آپ کے ذاتی استعمال میں آجائے تو اس کا معاوضہ مقررہ قاعدے اور نرخ کے مطابق دارالعلوم میں رسید لے کر جمع کر دیتے ہیں۔ اس کا بھی ایک نظام مقرر ہے جس میں آپ کو اپنا وقت زیادہ لگانا نہیں پڑتا۔

تنخواہ سے کٹوتی: دارالعلوم میں یہ ضابطہ مقرر ہے کہ اساتذہ و کارکنان جامعہ کو اگر اپنی ڈیوٹی پر حاضری میں ۹ منٹ تک کی تاخیر ہو جائے تو وہ معاف ہے، اس کا حساب نہیں ہوتا۔ ۹ منٹ سے زائد تاخیر ہو جائے تو اسے شمار کیا جاتا ہے، اور مہینے کے اختتام تک جتنے وقت کی کل تاخیر ہو جائے اُس کی تنخواہ وضع کر لی جاتی ہے، اس کا بھی ایک نظام مقرر ہے، جس پر نہایت پابندی سے عمل ہوتا ہے۔

آپ دوسرے تمام ضوابط کی طرح اس ضابطے کی بھی پوری پابندی فرماتے ہیں، اور آپ کی تنخواہ بھی دوسروں کی طرح وضع کی جاتی ہے۔

جامعہ کے مہمانوں کے ساتھ کھانے پینے میں شرکت: جامعہ میں مہمان کثرت سے آتے ہیں، اُن کے ساتھ کھانے پینے میں شریک نہ ہوں تو ان کے اکرام کے خلاف ہے، اور شریک ہوں تو آپ کو یہ اشکال ہوتا تھا کہ ہم تو جامعہ کے تنخواہ دار ملازم ہیں، مہمان نہیں، ہم اس کھانے پینے میں کیسے شریک ہو جائیں؟

اس اشکال کا حل آپ نے اور آپ کے برادر عزیز شیخ الاسلام مولانا مفتی محمد تقی عثمانی صاحب نے جو ”نائب رئیس الجامعہ“ ہیں، یہ نکالا کہ دونوں حضرات ہر ماہ اپنی تنخواہ میں سے ایک مقررہ معقول رقم پابندی سے کٹوا کر مہمان خانے میں جمع کر دیتے ہیں، یہ اتنی ہوتی ہے کہ ان حضرات کے پاس آنے والے تمام مہمانوں کے کھانے پینے اور تواضع کے لئے آسانی سے کافی ہو جاتی ہے۔

اختصار کے پیش نظر حضرت مدظلہم کی پاکیزہ سیرت کا کچھ نمونہ چند صفحات میں پیش کیا گیا، ورنہ اگر اس موضوع پر تفصیلی گفتگو کی جائے تو ضخیم کتاب تیار ہو سکتی ہے۔

دُعا ہے کہ اللہ رب العزت حضرت مدظلہم کے سایہ عاطفت کو تادیر عافیت کے ساتھ ہمارے سروں پر دراز فرمائے، اور حضرت مدظلہم کے علمی و روحانی فیض کو تاقیامت جاری و ساری رکھے (آمین ثم آمین)۔

ان فتاویٰ کی نمایاں خصوصیات

جیسا کہ شروع میں بیان ہوا کہ یہ کتاب مفتی اعظم پاکستان حضرت مولانا مفتی محمد رفیع عثمانی صاحب مدظلہم کے ان فتاویٰ کا مجموعہ ہے جو حضرت مدظلہم نے شوال ۱۳۸۰ھ مطابق مارچ ۱۹۶۱ء سے اب تک تحریر فرمائے ہیں۔ غور سے دیکھا جائے تو ان فتاویٰ کی چند بنیادی خصوصیات درج ذیل ہیں:

یہ فتاویٰ ایک ایسے فقیہ وقت کے تحریر فرمودہ ہیں جن کی اس میدان میں مہارت اور ثقاہت مسلم ہے اور وقت کے اکابر فقہاء نے ان پر اعتماد کیا ہے۔

بلاشبہ حضرت مدظلہم اپنے مزاج و مذاق کے اعتبار سے حکیم الامت حضرت مولانا اشرف علی تھانوی، حضرت مولانا علامہ شبیر احمد عثمانی، حضرت مولانا علامہ ظفر احمد عثمانی اور مفتی اعظم پاکستان حضرت مولانا مفتی محمد شفیع صاحب رحمہم اللہ تعالیٰ کے علمی وارث اور جانشین ہیں، چنانچہ ان حضرات کا وصف تحقیق اور اعتدال ان فتاویٰ میں بھی پوری طرح موجود ہے۔

یوں تو اہل علم اور عوام دونوں کے نزدیک حضرت مدظلہم کی فقہی رائے بحمد اللہ معتبر سمجھی جاتی ہے اور کسی فتوے کے مستند ہونے کے لئے حضرت مدظلہم کا فتویٰ کسی تصدیق کے بغیر جاری ہونا کافی ہے، لیکن ان فتاویٰ کی اضافی خصوصیت یہ ہے کہ ان میں سے بھاری اکثریت ایسے فتاویٰ کی ہے جو آپ کے والد ماجد مفتی اعظم پاکستان حضرت مولانا مفتی محمد شفیع صاحب رحمہم اللہ تعالیٰ کی نیابت میں ان کی رہنمائی اور سرپرستی میں لکھے گئے اور ان میں اکثر فتاویٰ پر ان کے تصدیقی دستخط بھی ہیں۔

ایک اہم خصوصیت جو جامعہ دارالعلوم کراچی سے جاری ہونے والے اب تک کے مطبوعہ فتاویٰ میں صرف ان فتاویٰ کی ہے، یہ ہے کہ مفتی اعظم پاکستان حضرت مولانا مفتی محمد شفیع صاحب رحمہم اللہ تعالیٰ کے سب سے زیادہ تصدیقی دستخط ان فتاویٰ پر ہیں، اور جن فتاویٰ پر حضرت رحمہم اللہ تعالیٰ کے تصدیقی دستخط نہیں، ان میں بھی بہت زیادہ فتاویٰ ایسے ہیں جن میں حضرت رحمہم اللہ تعالیٰ سے زبانی مشورہ کیا گیا۔ اس خصوصیت کی بنیادی وجہ یہ ہے کہ جامعہ دارالعلوم کراچی میں حضرت مدظلہم حضرت مولانا مفتی محمد شفیع صاحب رحمہم اللہ تعالیٰ کے باقاعدہ نائب مفتی تھے۔ ایک طویل عرصہ تک ان کی سرپرستی میں کام کرنے کی وجہ سے حضرت مولانا مفتی محمد شفیع صاحب رحمہم اللہ تعالیٰ کو آپ کے فتویٰ پر بھی تقریباً ایسا ہی اعتماد ہو گیا تھا جتنا اپنے لکھے ہوئے فتاویٰ پر،

چنانچہ حضرت مولانا مفتی محمد شفیع صاحب رحمہ اللہ تعالیٰ نے اپنی زندگی کے آخری ایام میں حضرت مدظلہم سے فرمایا تھا کہ اب تم میرے دستخط کے بغیر بھی فتویٰ جاری کر سکتے ہو، چنانچہ اس مجموعہ فتاویٰ میں آپ کے لکھے ہوئے ایسے بہت سے فتاویٰ موجود ہیں جو ان کی حیات میں بھی ان کے تصدیقی دستخط کے بغیر جاری ہوئے۔

○ حضرت مدظلہم کے بعض اہم فتاویٰ جامعہ دارالعلوم کراچی کے ترجمان ”ابلاغ“ میں بھی شائع ہوئے، جن کا مجموعہ ”نوادر الفقہ“ کے نام سے دو جلدوں میں الگ شائع ہو چکا ہے، لیکن وہاں یہ مسائل فقہی ابواب کی ترتیب کے بغیر شائع ہوئے ہیں، اس لئے انہیں یہاں متعلقہ فقہی ابواب میں شامل کیا گیا ہے۔

فتاویٰ کی جمع و ترتیب اور تخریج سے متعلق کام کی وضاحت

احقر کے دل میں ان عظیم اور نابغہ روزگار فتاویٰ کی تخریج و تعلیق کی سعادت حاصل کرنے کی خواہش ایک عرصے سے تھی، لیکن حضرت مدظلہم سے اس سلسلے میں بات کرنے کی کبھی ہمت نہیں ہوئی، کچھ عرصہ پہلے پتہ چلا کہ جامعہ دارالعلوم کراچی کے تخصص فی الافتاء کے ہونہار طالب علم سلطان محمود صاحب اپنی درخواست حضرت مدظلہم کی خدمت میں پیش کر کے اجازت حاصل کر چکے ہیں، احقر کو اس بات کی بہت خوشی ہوئی اور دل سے دعا نکلی کہ اللہ کرے وہ یہ کام پایہ تکمیل تک پہنچائیں، لیکن جب ان کا تخصص فی الافتاء سال سوم مکمل ہوا تو وہ فتاویٰ کو مختلف رجسٹروں سے نکال کر ان کی فوٹو کاپی کا کام تو مکمل کر ہی چکے تھے اس کے علاوہ تخریج کا بھی کافی کام کر چکے تھے جسے انہوں نے اپنے سال سوم کے مقالے کے طور پر پیش کیا۔

مولانا سلطان محمود صاحب کے کام کا کچھ ابتدائی حصہ حضرت مدظلہم نے دیکھا، لیکن اپنی مصروفیات اور مشاغل کے پیش نظر پورے کام کو ملاحظہ نہ فرما سکے۔ اس کے لئے حضرت والا نے احقر کو متعین فرمایا، اس طرح الحمد للہ، احقر کو ان کے اب تک کے پورے کام کو دیکھنے کا موقع مل گیا۔

لیکن جب مولانا سلطان محمود صاحب تخصص فی الافتاء کا تیسرا سال مکمل کر کے جامعہ دارالعلوم کراچی سے جانے لگے تو پھر یہ سوال پیدا ہوا کہ اس کام کو آگے کون بڑھائے؟ اس موقع پر احقر کو اس دلی خواہش کے اظہار کا موقع ملا جس کی ذکر اوپر ہو چکا ہے، حضرت مدظلہم نے کمال شفقت سے میری درخواست کو قبول فرمایا، احقر کو یہ اندازہ تھا کہ شاید اپنی بعض دیگر مصروفیات کی وجہ سے احقر اکیلے اس کام کو نہ نبھاسکے، اس لئے احقر نے حضرت مدظلہم سے عرض کیا کہ اگر مولانا طاہر اقبال صاحب (استاذ جامعہ

دارالعلوم کراچی) کو میرے ساتھ شریک کر لیا جائے تو کافی آسانی ہوگی، اسے بھی حضرت مدظلہم نے بخوشی قبول فرمالیا۔

مولانا طاہر اقبال صاحب کا نام پیش کرنے کی بنیادی وجہ یہ تھی کہ اس سے پہلے بھی احقر ان کی رفاقت میں درسِ مسلم جلد اول کی تخریج کا کام کر چکا تھا، جو ان کے تعاون سے بحسن و خوبی پورا ہوا تھا۔ اگرچہ میں نے مولانا طاہر اقبال صاحب کا نام ان کی پیشگی اجازت کے بغیر پیش کیا تھا لیکن اللہ تعالیٰ انہیں جزائے خیر عطا فرمائے کہ انہوں نے میری اس جرأت پر کسی قسم کی ناگواری کا اظہار کرنے کے بجائے خوشی سے اسے قبول فرمالیا، اس طرح اس کام کا آغاز ہوا۔

اگرچہ احقر کو مولانا سلطان محمود صاحب کا کیا ہوا کام دیکھنے کا موقع ملا تھا لیکن اس نئی ذمہ داری کے ملنے پر احقر نے اُس سرنو پورے کام کا دوبارہ جائزہ لیا، تخریجات میں حسبِ ضرورت کمی بیشی کی، نئے متعلقہ حوالہ جات تلاش کئے، اور اسی طرح محنت کی جس طرح ابتداء میں کام کرنے والے کو کرنی چاہئے۔

احقر کام کا باقاعدہ آغاز کرنے کے بعد مختلف مسائل میں حضرت مدظلہم سے مشاورت کرتا رہا اور حضرت مدظلہم کی ہدایات کے مطابق عمل کی کوشش بھی کرتا رہا۔ حضرت مدظلہم کا ایک اہم مشورہ، جس کو میں اپنے طالبِ علم ساتھیوں کے لئے نقل کرنا ضروری سمجھتا ہوں، یہ ہے کہ حضرت مدظلہم بار بار فرماتے: ”ہر کام کے شروع میں رُجوع الی اللہ کا بطورِ خاص اہتمام کرو اور اللہ تعالیٰ سے مدد مانگتے رہا کرو۔“

دومر حلے

فتاویٰ کے اس مجموعے کی اشاعت سے پہلے بنیادی طور پر دو کام کئے گئے ہیں:

الف:- جامعہ دارالعلوم کراچی کے نقلِ فتاویٰ کے مختلف رجسٹروں سے حضرت مدظلہم کے فتاویٰ نکال کر ان کی فوٹو کاپی کرانا اور ان کی تبویب کرنا۔

ب:- ان فتاویٰ پر فقہی عبارات کی تخریج و تعلق۔

پہلا مرحلہ

پہلے مرحلے یعنی فتاویٰ جمع کرنے اور ان کی تبویب کرنے کے مرحلے میں درج ذیل امور کا بطورِ خاص لحاظ رکھا گیا، (ان امور سے متعلق تقریباً سارا کام مولانا سلطان محمود صاحب نے کیا ہے):

○ سب سے پہلے حضرت مدظلہم کے تمام فتاویٰ کو جو دارالافتاء جامعہ دارالعلوم کراچی کے نقلِ فتاویٰ کے تقریباً ایک ہزار رجسٹروں میں منتشر تھے، جمع کر کے ان کی فوٹو کاپی حاصل کی گئی۔

○ اس کے بعد ان تمام فتاویٰ کو ان کے موضوعات کے اعتبار سے الگ الگ کر کے فقہی ابواب کے مطابق ترتیب دی گئی۔ جن فتاویٰ میں صرف ایک سوال و جواب تھا تو اسے موضوع اور باب میں رکھنا آسان تھا، مگر بہت سے فتاویٰ ایسے تھے کہ ان میں مستفتی نے ایک ہی پرچے میں کئی سوالات پوچھے تھے جو مختلف ابواب سے متعلق تھے، تو ایسے فتاویٰ میں جو سوال و جواب ذرا مفصل تھے تو انہیں قینچی سے کاٹ کر الگ الگ صفحے پر سوال و جواب کو ایک ساتھ چپکا دیا گیا اور فتویٰ نمبر، مجیب اور صحیح کا نام اور تاریخ کو ہاتھ سے لکھ دیا گیا، اور جو فتاویٰ مختصر تھے یا فتاویٰ کو الگ کرتے ہوئے درمیان میں جتنا حصہ قینچی سے کاٹنے میں ضائع ہو جاتا، اسے بھی ہاتھ سے لکھنے کا خاص اہتمام کیا گیا۔

○ حضرت مدظلہم کے صرف ان فتاویٰ کو جمع کیا گیا ہے جو حضرت کے خود نوشتہ ہیں یا دوسرے مفتی صاحبان کے لکھے ہوئے ایسے مصدقہ فتاویٰ ہیں، جن میں حضرت نے بوقت تصدیق کچھ اضافی تحریر بھی فرمائی ہے۔

○ جمع فتاویٰ میں اس بات کی حتی الامکان کوشش کی گئی ہے کہ کوئی فتویٰ رہ نہ جائے۔

وضاحت

دارالافتاء کے ۱۳۸۵ھ اور ۱۳۸۶ھ کے فتاویٰ کے آخر میں ناقلین نے جواب لکھنے والے اور ان کی تصدیق کرنے والے مفتی صاحبان کے نام نقل نہیں فرمائے، جس کی وجہ سے ان سالوں کے فتاویٰ کو اس مجموعے میں حاصل نہیں کیا جاسکا، لیکن اس سے پہلے اور بعد کے رجسٹروں کو دیکھ کر اندازہ ہوتا ہے کہ اس زمانے میں حضرت مدظلہم کا زیادہ وقت تدریسی خدمت میں مصروف تھا اور اس کی تائید دفتر اہتمام میں حضرت مدظلہم سے متعلق شخصی فائل سے بھی ہوتی ہے کہ اس زمانے میں حضرت کے ذمہ زیادہ تر تدریسی اور انتظامی خدمات تھیں، البتہ کچھ فتاویٰ حضرت مدظلہم کے بھی ان رجسٹروں میں ضرور ہوں گے جو اگر جامعہ کے مجموعی فتاویٰ کسی وقت شائع ہوئے تو ان میں شائع ہو سکیں گے۔

دوسرا مرحلہ

دوسرے مرحلے میں یعنی تخریج و تعلیق کے مرحلے میں حضرت مدظلہم کی ہدایات کی روشنی میں درج ذیل امور کا لحاظ رکھا گیا ہے:

○ ایسے مکرر مسائل جن کو بار بار نقل کرنے میں کوئی اضافی فائدہ نہ ہو، انہیں حذف کر دیا گیا ہے،

البتہ ایسے مسائل جو بادی النظر میں مکرر نظر آتے ہیں لیکن مخصوص اُسلوب یا کسی مفید اضافے پر مبنی ہیں، ان کو مکرر قرار دے کر حذف نہیں کیا گیا، بلکہ جدید فائدے کے پیش نظر باقی رکھا گیا ہے۔
○ فقہی عبارات کی تخریج میں زیادہ حوالے لانے کی بجائے بنیادی مستند حوالے لانے کی کوشش کی گئی ہے۔

○ ایسے فتاویٰ جن میں اصل جواب میں مستند حوالے بیان کر دیئے گئے ہیں، حاشیہ میں اکثر ان کی مزید تخریج نہیں کی گئی، ہاں اگر جواب کے کسی حصے کی تخریج متن میں نہیں ہوئی تو حاشیہ میں اس کا حوالہ لایا گیا ہے۔

○ اگر کسی مسئلے کی تخریج ایک مرتبہ ہو گئی ہے تو آگے اس مسئلے کی دوبارہ پوری تخریج کرنے کے بجائے گزشتہ تخریج کا حوالہ دے دیا گیا ہے، اگر گزشتہ تخریج بہت پہلے گزری ہے تو اس کے بارے میں یہ کہا گیا ہے کہ ”قد مرّ تخریجہ تحت عنوان“ اور اگر صرف ایک مسئلہ پہلے گزری ہو تو اس کے بارے میں یہ کہا گیا ہے کہ ”ملاحظہ فرمائیے: گزشتہ مسئلے کا حاشیہ۔“

○ کتابوں کا حوالہ ذکر کرنے میں بنیادی طور پر اس بات کا خیال رکھا گیا ہے کہ جلد اور صفحہ نمبر کے بجائے متعلق کتاب، باب اور فصل کو زیادہ اہمیت دی جائے کیونکہ اس طرح قاری کے لئے ہر مطبع کی کتاب سے استفادہ آسان ہو جاتا ہے، اور حدیث کا حوالہ دیتے ہوئے بعض جگہ حدیث کا نمبر بھی بیان کیا گیا ہے اگرچہ اس کا بالاستیعاب اہتمام نہیں کیا گیا۔

○ تخریج و تعلیق کا سارا کام متعلقہ فتویٰ کے نیچے حاشیہ میں کیا گیا ہے، جس کی ترتیب یہ رکھی گئی ہے کہ سب سے پہلے سوال اور اس کا جواب پھر جواب میں جہاں تخریج کی ضرورت تھی، وہاں حاشیہ نمبر لگا کر صفحے کے آخری حصے پر لکیر کے نیچے اس کا حوالہ لایا گیا ہے۔

○ کتاب کو غیر ضروری ضخامت سے بچانے کے لئے ہر فتوے کے آخر میں حضرت مدظلہم کا نام نہیں لکھا گیا، بلکہ اس کی ترتیب یہ رکھی گئی ہے کہ دوسرے مفتی صاحبان کے لکھے ہوئے ایسے مصدقہ فتاویٰ، جن میں حضرت نے بوقت تصدیق کچھ اضافی تحریر بھی فرمائی ہے، وہاں محرز فتویٰ کے ساتھ حضرت مدظلہم کا نام بھی ذکر کر دیا گیا ہے، اسی طرح جس فتوے پر اکابر یا اہل فتویٰ میں سے کسی کے تصدیقی دستخط ہیں، وہاں حضرت مدظلہم کے نام کے ساتھ تصدیق کرنے والے مفتی صاحب کا نام بھی ذکر کیا گیا ہے۔ ان دو صورتوں کے علاوہ کسی فتوے کے آخر میں حضرت مدظلہم کا نام نہیں لکھا گیا بلکہ صرف تاریخ اور فتویٰ نمبر درج کیا گیا ہے کیونکہ ایسے فتاویٰ کے بارے میں معلوم ہے کہ یہ حضرت مدظلہم ہی کے تحریر فرمودہ ہیں۔

○ ہر فتوے کے آخر میں اس کی تاریخ بھی درج کی گئی ہے اور فتویٰ نمبر بھی لکھ دیا گیا ہے، فتویٰ نمبر سے دارالافتاء جامعہ دارالعلوم کراچی کے نقل فتاویٰ کے رجسٹروں کا نمبر مراد ہے، اور ایسا کرنے کی غرض یہ ہے کہ اگر کبھی اصل فتاویٰ کی مراجعت کی ضرورت پیش آئے تو بآسانی مراجعت کی جاسکے۔ البتہ یہاں یہ وضاحت کرنا مناسب ہے کہ بعض فتاویٰ بہت ہی پرانے رجسٹروں سے لئے گئے ہیں جن کی اصل لکھائی مدہم ہونے یا صحیح جگہ درج نہ ہونے کی وجہ سے نوٹو کاپی میں اس کی تاریخ یا فتویٰ نمبر نہیں آسکا، اگرچہ ایسے فتاویٰ کی تعداد بہت ہی کم بلکہ نہ ہونے کے برابر ہے۔

آخر میں اہل علم کی خدمت میں گزارش ہے کہ تخریج و تعلیق کے مرحلے میں جس غلطی پر مطلع ہوں، بندے کو اس کی اطلاع ضرور دیں، ان شاء اللہ اگلے ایڈیشن میں اسے دُور کرنے کی کوشش کی جائے گی۔
دُعا ہے کہ اللہ رب العزت حضرت مدظلہم کی اس عظیم علمی خدمت کو قبول فرمائیں اور ان کے چشمہ فیض سے لاکھوں بلکہ کروڑوں تشنگانِ علم کو سیراب کریں اور ایمان و صحت کی سلامتی اور عافیت کے ساتھ انہیں دراز عمر عطا فرما کر ان کا سایہ عاطفت تادیر ہمارے سروں پر برقرار رکھیں (آمین)۔

اور بارگاہِ الہی میں عاجزانہ التماس ہے کہ وہ حضرت مدظلہم اور ہماری اس سعی کو قبول فرمائیں، اس کو حضرت مدظلہم اور ہمارے لئے نیز ہمارے والدین، اساتذہ کرام اور مشائخِ عظام کے لئے کامل مغفرت اور نجاتِ اُخروی کا ذریعہ بنائیں، اور ان تمام حضرات کو اپنی شان کے مطابق عظیم جزائے خیر عطا فرمائیں جنہوں نے کسی بھی مرحلے میں کسی بھی قسم کا تعاون کیا، یا اپنے قیمتی مشوروں سے نوازا۔ (آمین ثم آمین)

وَصَلَّى اللّٰهُ تَعَالٰی عَلٰی النَّبِیِّ الْکَرِیْمِ وَعَلٰی آلِهِ وَاَصْحَابِهِ اَجْمَعِیْنَ

اعجاز احمد صدیقی

استاذ جامعہ دارالعلوم کراچی

۵ شعبان المعظم ۱۴۳۰ھ



﴿کتاب الإیمان والعقائد﴾

(ایمان اور عقائد کے بیان میں)

فصل فی الایمان والکفر (ایمان اور کفر کے بارے میں)

مسلمان کی تعریف

سوال (۱): - مسلمان کی تعریف فرمائیے؟

جواب: - رسول اللہ صلی اللہ علیہ وسلم کی جن تعلیمات کا علم یقینی و قطعی طور پر ہو چکا ہے ان سب کو حق ماننے اور اس کا اقرار کرنے والا مسلمان ہے اور ان میں سے کسی ایک چیز کا انکار کرنے والا کافر ہے۔^(۱)

واللہ اعلم

۱۵/۹/۱۳۹۳ھ

(فتویٰ نمبر ۱۸۸۸/۲۵)

مشرک کون ہے؟

سوال (۲): - مشرک کس کو کہتے ہیں؟

جواب: - اللہ تعالیٰ کی ذات یا صفات میں کسی کو شریک ٹھہرانا یا اللہ تعالیٰ کے سوا کسی کی عبادت کرنا یا ایسی چیز غیر اللہ سے مانگنا جو صرف اللہ سے مانگی جاسکتی ہے مثلاً ان سے مغفرت مانگنا یا بیٹا مانگنا وغیرہ یہ شرک ہے۔^(۲)

واللہ اعلم

محمد رفیع عثمانی عفا اللہ عنہ

۱۵/۳/۱۳۹۱ھ

(فتویٰ نمبر ۳۹۶/۳۲ الف)

الجواب صحیح

بندہ محمد شفیع

(۱) قال تحقیق ان الایمان هو تصدیق النبی صلی اللہ علیہ وسلم بالقلب فی جمیع ما علم بالضرورة مجبئة به من عند اللہ تعالیٰ اجمالاً وانه کاف فی الخروج عن عهدة الایمان ولا تنحط درجته عن الایمان التفصیلی کذا فی شرح العقائد الا ان الاولی ان یقال اجمالاً ان لوحظ اجمالاً وتفصيلاً ان لوحظ تفصيلاً فانه یشرط التفصیل فیما لوحظ تفصيلاً حتی لو لم یصدق بوجوب الصلوة وحرمة الخمر عند سوال کان کافراً (شرح الفقه الاکبر ص ۷۲)۔

انظر ایضاً: شرح العقائد ص ۹۰ (مطبوعه کتب خانہ مجیدیہ ملتان)۔

وفی الدر المختار، باب المرتد ج ۳ ص ۲۲۳: والکفر لغة السر وشرعاً تکذیبہ صلی اللہ علیہ وسلم فی شیء مما جاء به من الدین ضرورة والفاظه تعرف فی الفتاوی۔

(۲) ومن یشرک باللہ ای فی وجوب الوجود وتواصله او فی العبادۃ شیئاً (التفسیر المظهری ج ۲ ص ۳۵۳، رشیدیہ)۔
وتفصیل فرق الکفر علی ما ذکرہ فی شرح المقاصد ان الکافر ان اظهر الایمان فهو المنافق وان قال بالشریک فی اللوہیۃ فهو المشرک (حاشیۃ خیالی، تحت قوله وانها عبر عن الکفر بالشرک ص ۱۲۳)۔

.... مزید تفصیل کے لئے ملاحظہ فرمائیے امداد الفتاوی رسالہ نہایۃ الادراک فی اقسام الاشرار ج ۱: ص ۹۲ تا ۸۱۔

مشرک اور کافر میں کیا فرق ہے؟

سوال (۳): - مشرک اور کافر میں کیا فرق ہے؟

جواب :- کافر عام ہے اور مشرک خاص ہے یعنی کافر تو ہر اس شخص کو کہا جائے گا جو دین کے عقائد ضروریہ میں سے کسی کا منکر ہے خواہ اللہ تعالیٰ کے ساتھ کسی کو شریک ٹھہراتا ہو یا نہیں اور مشرک اس خاص کافر کو کہتے ہیں جو اللہ تعالیٰ کے ساتھ کسی اور کو شریک ٹھہراتا ہو۔ حاصل یہ ہوا کہ مشرک کو کافر کہا جائے گا اور مشرک بھی اور جو مشرک نہ کرتا ہو مگر اسلام کے کسی ضروری عقیدے کا منکر ہو اسے کافر کہیں گے مشرک نہیں۔^(۱)

واللہ اعلم

محمد رفیع عثمانی عفا اللہ عنہ

۱۱/۱۱/۱۳۹۱ھ

(فتویٰ نمبر ۱۴۱/۲۲ د)

الجواب صحیح

بندہ محمد شفیع

منافق کسے کہتے ہیں

سوال (۴): - منافق کس کو کہتے ہیں؟

جواب :- جو شخص دل میں ایمان نہ رکھتا ہو اور زبان سے مؤمن ہونے کا دعویٰ کرتا ہو وہ منافق ہے اور اس کا یہ دو غلام نفاق ہے۔^(۲)

واللہ اعلم

محمد رفیع عثمانی عفا اللہ عنہ

۱۵/۳/۱۳۹۱ھ

(فتویٰ نمبر ۱۸۰۲/۲۴ ح)

الجواب صحیح

بندہ محمد شفیع

غیر مسلم کو کافر کہنا درست ہے؟

سوال (۵): - غیر مسلموں کو کافر کہنا درست ہے؟

(۱) فان قيل فيل كل كافر مشرك كما ان كل مشرك كافر ام لا فاجواب ما قاله في الباب الخامس والسبعين ومائتين ان كل مشرك كافر وليس كل كافر مشرك فاما كفر المشرك فلعدوله عن احد الاله واما شركه فلانه نسب الالهية الى غير الله مع الله وجعل له نسبتين فاشرك واما وجه كونه لا يندرج ان يكون كل كافر مشركا فهو ان الكافر الذي يقول ان اله واحد غير انه اخطا في تعيين الاله كما انه يكفر ايضا بكفره بالرسول او ببعض كتابه الخ (البواقيت والجواهر المبحث الاول في بيان ان الله تعالى واحد الخ ج ۱ ص ۳۳)۔

انظر ايضا شرح المقاصد المبحث السادس ج ۵ ص ۲۲۷۔

(۲) واصله من يظهر خلاف ما يضمن ثم غلب على من يظهر الاسلام ويبطن الكفر (المراقبة باب الكبائر وعلامات النفاق تحت الحديث اية المنافق ثلاث الخ ج ۱ ص ۲۲۵)۔

انظر ايضا: التعليق الصحيح تحت هذا الحديث۔

جواب:- غیر مسلم کافر ہی کو کہتے ہیں، کافر کو کافر کہنا ہی چاہئے خواہ وہ اہل کتاب ہوں۔^(۱)

واللہ اعلم

۱۳۹۵/۲/۲۲ھ

(فتویٰ نمبر ۴۰۰/۲۶)

قادیانیوں کو کافر کہنا چاہئے یا نہیں؟

سوال (۶):- بعض حضرات کہتے ہیں کہ قادیانیوں کو کافر نہیں کہنا چاہئے اور آیت ”وَلَا تَسُبُّوا

الَّذِينَ يَدْعُونَ مِن دُونِ اللَّهِ“^(۲) استدلال میں پیش کرتے ہیں۔

جواب:- یہ لوگ غلط کہتے ہیں قادیانی کھلے کافر ہیں پوری امت کا اس پر اتفاق ہے کافر کو کافر

کہنا گالی نہیں^(۳) اور آیت مذکورہ میں گالی کی ممانعت ہے کافر کو کافر کہنے کی ممانعت نہیں، قادیانیوں کا کافر ہونا

واللہ اعلم

علمائے کرام نے اپنی کتابوں میں پوری طرح ثابت کر دیا ہے۔

۱۳۹۴/۸/۲۸ھ

(فتویٰ نمبر ۱۶۶۲/۳۵)



(۱) قال الله تعالى: قل يا ايها الكفرون۔

فی القرطبی تحتہ، طبعہ بیروت ۱۰۰ ص: ۲۰۸: اذ کان الرسول صلی اللہ علیہ وسلم یعتمدہم فی نادیہم فیقول لہم یا ایہا الکافرون وهو یعلم انہم یغضبون من ان ینسبوا الی الکفر ویدخلوا فی جملة اہلہ الا وهو محروس ممنوع من ان تنسب علیہ منہم ید او تقع بہ من جہتہم اذیۃ فمن لم یقرأ قل یا ایہا الکافرون کما انزلہا اللہ اسقط آیۃ لرسول اللہ صلی اللہ علیہ وسلم وسبیل اہل الاسلام ان لا یسارعوا الی مثلہا۔

(۲) الانعام: ۱۰۸۔

(۳) قل یا ایہا الکافرون یشمل کل کافر علی وجہ الأرض (فی التفسیر لابن کثیر ج ۴ ص ۵۲۹)۔

مزید تفصیل کے ملاحظہ فرمائیے تفسیر کبیر للرازی ج: ۳۲ ص: ۱۲۸۴۔

فصل فی الأنبياء

(انبیائے کرام علیہم الصلوٰۃ والسلام سے متعلق سوالات)

مسئلہ عصمتِ انبیاء علیہم الصلوٰۃ والسلام

سوال (۷): - عصمتِ انبیاء اہل سنت والجماعت کا بنیادی عقیدہ ہے ”عصی آدم فغوی“ وغیرہ قسم کی آیات کا کیا ترجمہ کیا جائے؟

جواب :- انبیائے کرام کا گناہوں سے معصوم ہونا اہل سنت والجماعت کا متفقہ عقیدہ ہے اور قرآن حکیم میں بعض انبیائے کرام کی بعض لغزشوں کا جو ذکر ہے وہ یا تو خلافِ اولیٰ کے درجے میں ہیں یا خطا اجتہادی ہے، اور خلافِ اولیٰ یا خطا اجتہادی کا ارتکاب گناہ نہیں لہذا ان کے ارتکاب سے عصمت میں فرق نہ آیا، مگر قرآن حکیم میں ان کے ارتکاب کو انبیاء علیہم الصلوٰۃ والسلام کی عظمتِ شان کے لحاظ سے قدرے سخت الفاظ میں اس لئے تعبیر کیا گیا ہے کہ بڑے لوگوں کی ادنیٰ خطا پر مواخذہ بھی بڑا ہوتا ہے، اس وجہ سے نہیں کہ وہ خطا فی نفسہ گناہ تھی، قرآن حکیم کی ایسی تمام آیات کا یہ اجمالی جواب ہے اور تفصیل کتبِ تفسیر سے معلوم ہو سکتی ہے مثلاً حضرت مولانا اشرف علی تھانویؒ کی تفسیر ”بیان القرآن“^(۱) میں یا حضرت مولانا مفتی محمد شفیع صاحب کی تفسیر ”معارف القرآن“^(۲) میں ان کا مفصل جواب دیکھا جاسکتا ہے۔

واللہ اعلم

۱۳۹۲ھ / ۷ / ۳

(فتویٰ نمبر ۱۶۵۶ / ۲۵)

(۱) ج ۱ ص ۱۴۰۔

(۲) ج ۱ ص ۱۹۵ نیز مزید تفصیل کے لئے دیکھئے معارف القرآن للکاتب دہلوی ج ۱ ص ۱۱۳ تا ۱۱۴۔

فی البیواقیات والجواهر للشعرانی (طبعة مصر) ج ۲ ص ۷۔

واما فی حال وقوع الفعل منه فلا لأجل شبهة التأویل فهو کالمجتہد فی زمان فتواہ بأمر ما اعتقاداً منه ان ذلك عین الحکم المشروع فی المسئلة وفي ثانی الحال یتظهر له بالدلیل انه اخطأ فیکون لسان الظاهر یحکم علیه انه اخطأ فی زمان ظهور الدلیل لا قبل ذلك۔

فی شرح الفقہ الاکبر ص ۵۵ وقد کانت منهم ذلات ای تقصیرات وخطیئات ای عشرات لهم بالنسبة الی مالهم من اعلى المقامات وسنی الحالات کما وقع لآدم علیه الصلاة والسلام فی اکله من الشجرة علی وجه النسیان او ترک العزیمۃ واختیار الرخصة ظناً منه ان المراد بالشجرة المنهية المشار اليها بقوله تعالى ولا تقربا هذه الشجرة هی الشخصیة لا الجنسیة فاکل من الجنس لا من الشخص بناء علی الحکمة الالهیة لمظهر ضعف قدرة البشریة وقوة اقتضاء مغفرة الربوبیة۔

انظر ایضاً النبراس ص ۴۵۷۔

لغز شاتِ انبیاء عصمت کے منافی نہیں

سوال (۸):- اگر انبیاء سے ایسی غلطیاں ہوئیں جن پر اللہ تعالیٰ نے سخت سزا دی تو پھر عصمت

انبیاء کا کیا مطلب؟

جواب: ۱- جن غلطیوں کی نسبت قرآن کریم یا حدیث نبوی میں انبیاء کی طرف کی گئی ہے درحقیقت وہ کوئی گناہ نہیں تھیں بلکہ اجتہادی خطا تھیں جو نہ صغیرہ گناہ ہیں نہ کبیرہ، بلکہ حدیث میں ہے کہ جو شخص اجتہاد شرعی قواعد و شرائط کے ساتھ کرے پھر صحیح نتیجے پر پہنچ جائے تو اسے دو ثواب ملتے ہیں: ایک اجتہاد کا، ایک اجتہاد سے صحیح نتیجہ نکالنے کا اور اگر نتیجہ صحیح نہ نکال سکا تو ایک ثواب پھر بھی ملتا ہے یعنی اجتہاد کرنے۔^(۱)

گناہ نہ ہونے کے باوجود ان اجتہادی خطاؤں پر اللہ تعالیٰ کی طرف سے جو انبیائے کرام کو تنبیہ کی گئی وہ بھی اس لئے نہ تھی کہ ان انبیاء سے کچھ گناہ ہوا تھا بلکہ اس لئے کہ شانِ انبیاء کے لائق یہ تھا کہ اجتہادی خطا بھی نہ ہوتی جس کا جتنا اونچا منصب ہوتا ہے اسے جانچنے کا معیار بھی اتنا ہی سخت ہوتا ہے لہذا انبیائے کرام کو ان کی عظمتِ شان کے لحاظ سے اجتہادی خطاؤں پر بھی متنبہ فرمایا گیا جب یہ معلوم ہو گیا کہ انبیائے کرام سے گناہ سرزد نہیں ہوا اور یہ خطائیں گناہ نہیں تھیں تو ان کی عظمت پر کوئی اشکال باقی نہ رہا۔

واللہ تعالیٰ اعلم

محمد رفیع عثمانی

۱۳/۷/۱۳۹۱ھ

الجواب صحیح

بندہ محمد شفیع عفا اللہ عنہ

(فتویٰ نمبر ۸۸۳/۲۲ ب)

مسئلہ عصمتِ انبیاء میں قولِ فیصل

سوال (۹):- کیا فرماتے ہیں علمائے دین و مفتیان شرع متین اس مسئلے میں کہ ہمارے یہاں

دیوبندی مسلک کے جامع مسجد کے خطیب صاحب اور جماعتِ اسلامی کے ایک ورکر کے مابین عصمتِ انبیاء علیہم الصلوٰۃ والسلام کے مسئلے پر اختلافِ رائے پیدا ہو گیا ہے۔

خطیب صاحب کا کہنا ہے کہ

الف:- کہ جملہ اہل سنت والجماعت کا یہ متفقہ عقیدہ ہے کہ جملہ انبیاء علیہم الصلوٰۃ والسلام پیدائش

(۱) عن عمرو بن العاص انہ سمع رسول اللہ صلی اللہ علیہ وسلم یقول: اذا حکم الحاكم فاجتهد ثم اصاب فله اجران واذا حکم فاجتهد ثم اخطأ فله اجر (الجامع الصحیح للبخاری، باب اجر الحاكم اذا اجتهد فاصاب او اخطأ ۲۶۷/۶ رقم الحدیث: ۶۹۱۹)

سے لے کر وصال تک معصوم ہیں ان حضرات سے ترک افضل یا اجتہادی خطائیں سرزد ہونیں جن کا ذکر قرآن مجید میں موجود ہے۔

ب:- یہ ترک الافضل یا اجتہادی خطاء جس وقت صادر ہوئیں اس وقت بھی انبیاء علیہم السلام عصمت الہی میں تھے اور یہ صفت عنلمت انبیاء علیہم السلام قبل از بعثت یا بعد از بعثت کسی وقت بھی انبیاء علیہم السلام سے منفک نہیں ہوئی حتیٰ کہ صدور کے وقت بھی موجود تھی۔

ج:- یہ اہل سنت والجماعت کا متفقہ عقیدہ ہے، اور اس پر اجماع ہے، کسی قسم کا اختلاف نہیں ہے۔
د:- جو شخص اس عقیدے سے سر مو انحراف یا اختلاف کرتا ہے یا شبہ لاتا ہے کہ صدور کے وقت حفاظت الہی کسی نبی سے اٹھائی گئی تھی وہ بلاشبہ اہل سنت والجماعت بلکہ دائرۃ اسلام سے خارج ہے۔

جماعت اسلامی کے امیر مودودی صاحب اور ان کے جماعتی چونکہ مندرجہ بالا تصریحات کے مطابق عصمت انبیاء علیہم السلام کے قائل نہیں ہیں اور صدور اور ترک الافضل کے وقت حفاظت الہی کا اٹھایا جانا سنت پر ابھڑا سب کے سب اہل سنت والجماعت بلکہ دائرۃ اسلام سے خارج ہیں کیونکہ کسی وقت بھی اگر حفاظت الہی کا اٹھایا جانا مان لیا جائے تو پورا دین مشکوک ہو جاتا ہے۔

جماعت اسلامی کے ورکر کا کہنا ہے کہ:-

الف:- بلاشبہ جملہ انبیاء کرام معصوم ہیں اور یہ اہل سنت والجماعت کا متفقہ عقیدہ ہے مگر اس کی تفصیلات ہیں علمائے اہل سنت کے مابین اختلاف ہوا ہے اور اس کی گنجائش ہے۔

ب:- اگر یہ تسلیم کر لیا جائے کہ صدور خطا کے وقت بھی حفاظت الہی قائم تھی تو اللہ تعالیٰ کی ذات پاک مجروح ہوتی ہے کہ اللہ تعالیٰ کی حفاظت بھی قائم ہو اور نبی سے وہ بات بھی صادر ہو جسے اللہ تعالیٰ ناپسند فرمادے اور اپنی کتاب مبین میں واضح طور پر اس کا ذکر فرمائے لہذا یہ عقیدہ زیادہ صحیح اور قرین احتیاط ہے کہ ایک یا دو مواقع پر اللہ تعالیٰ نے اپنی حفاظت اٹھا کر ترک الافضل یا اجتہادی خطا یا بھول چوک ہونے دی ہے اور فوراً ہی متنبہ فرما کر اس کی اصلاح بھی فرمادی ہے تاکہ ایک طرف یہ واضح ہو جائے کہ انبیاء علیہم السلام گو افضل ترین بشر ہیں مگر ہیں بشر ہی، الہ نہیں ہیں۔ اگر حفاظت الہی ایک لمحے کے لئے بھی اٹھ جائے تو ان سے بھول چوک ہو سکتی ہے دوسرے طرف یہ بات بھی بالکل واضح ہو جائے کہ جن باتوں کا صدور ہوا ہے صرف یہی تھیں جن کی تصریح فرمادی گئی ہے اور اب یہ امر شک و شبہ سے بالاتر ہے اور قطعی یقینی ہے کہ نبی کی پوری زندگی پاکیزہ، شک و شبہ سے بالاتر، واجب الاتباع اور اسوۂ حسنہ ہے۔ لہذا مودودی صاحب اور ان کے ہم عقیدہ لوگ نہ اہل سنت والجماعت سے خارج ہیں اور نہ ہی دائرۃ اسلام سے خارج ہیں۔

چونکہ مولانا مودودی صاحب اور بعض دوسرے علماء حضرات کا یہ اختلاف لاکھوں لوگوں کو

متاثر کر رہا ہے لہذا پورے احساس ذمہ داری کے ساتھ محاکمہ فرما کر فتویٰ صادر فرمایا جائے عند اللہ
ما جور ہوں گے۔

جواب :- جماعت اسلامی کے ورکر نے جو بات فقرہ (ب) میں کہی ہے، صحیح نہیں ہے اور اپنے
دعویٰ کی دلیل میں جو کچھ کہا ہے وہ بھی صحیح نہیں، اس غلطی کی وجہ دراصل عصمتِ انبیاء کی حقیقت سے ناواقفیت
ہے عصمتِ انبیاء کی حقیقت یہ ہے کہ وہ ہر قسم کے صغیرہ و کبیرہ گناہوں سے معصوم ہوتے ہیں اور ان سے
جہاں کہیں ترکِ افضل یا خطاً اجتہادی سرزد ہوئی ہے وہ سرے سے گناہ ہی نہیں، نہ صغیرہ نہ کبیرہ، ترکِ افضل
کا گناہ نہ ہونا تو ظاہر ہے اور خطاً اجتہادی کے بارے میں حدیث میں صراحت ہے کہ اس پر بھی مجتہد کو گناہ
کے بجائے اس کے اجتہاد کا ثواب ملتا ہے^(۱) تو یہ دونوں چیزیں جب صغیرہ گناہ ہیں نہ کبیرہ تو ان کا صدور
عصمت کے منافی نہیں، لہذا عصمت کے ہوتے ہوئے بھی ان کا صدور ہو سکتا ہے اور قرآن و سنت میں جہاں
کہیں (انبیائے کرام علیہم السلام) کی طرف کسی معصیت کی نسبت یا ان پر عتاب کا ذکر ہے اس کا سبب یہی
درحقیقت ترکِ افضل یا خطاً اجتہادی ہی ہے معصیت نہیں، اور معصیت کی نسبت مجازی اور عتاب ان کی
شان کے لحاظ سے ہے کہ ان کی شان تو یہ ہونی چاہئے کہ ان سے یہ ترکِ افضل اور خطاً اجتہادی بھی نہ
ہوتی۔ جب یہ معلوم ہو گیا کہ انبیاء علیہم السلام سے کوئی گناہ سرزد نہیں ہوا تو ان کی ہمہ وقتی عصمت میں کیا شبہ
رہا۔^(۲) لہذا یہ کہنا کہ ترکِ افضل اور خطاً اجتہادی کے وقت ان کی عصمت مرتفع ہو گئی تھی تعبیر کی غلطی اور شرعی
اصطلاحات سے ناواقفیت کی دلیل ہے اور بہت بڑی جسارت ہے۔ مگر چونکہ اس غلط تعبیر سے نفسِ مسئلہ میں
کوئی تغیر نہیں پڑتا، کیونکہ ترکِ افضل اور خطاً اجتہادی کے صدور کا انکار اہل سنت والجماعت بھی نہیں کرتے
اور اب سوال صرف یہ رہ گیا ہے کہ اس ترکِ افضل اور خطاً اجتہادی کا نام ”عارضی ارتقاعِ عصمت“ رکھا
جائے یا کچھ اور؟ اہل سنت والجماعت نے اس تعبیر کی جسارت نہیں کی لہذا اس غلط تعبیر سے کلی اجتناب کیا
جائے تاہم محض تعبیر کی غلطی کی بناء پر کسی کو دائرۃ اسلام یا اہل سنت والجماعت سے خارج قرار نہیں دیا جاسکتا۔

واللہ اعلم بالصواب

۸۹/۱۱/۷

(فتویٰ نمبر ۶۷۶/۲۰ الف)

حضور صلی اللہ علیہ وسلم کو معراج جسمانی ہوئی یا روحانی؟

سوال (۱۰) :- (حضور صلی اللہ علیہ وسلم) کو معراج جسمانی ہوا تھا یا روحانی؟ مسجد اقصیٰ تک

(۱) ملاحظہ فرمائیے: گزشتہ مسئلے کا حاشیہ۔

(۲) والانبیاء علیہم الصلوٰۃ والسلام کلہم علی ما ثبت بالکتاب والسنة واجماعات الامۃ منزہون ای معصومون عن الصغائر
والکبائر ای من جمیع المعاصی (شرح الفقہ الاکبر ص ۵۴)۔

معراج کا ذکر تو قرآن میں ہے لیکن مسجد اقصیٰ سے اُوپر تک قرآن میں مذکور نہیں کیا۔ اس کا ثبوت احادیث سے ہے؟ کیا معراج کے اس دوسرے حصے کے منکر کو کافر کہا جائے گا؟ اسی طرح پہلے حصے کے منکر کا حکم بھی بتلائیں اور کیا حضور صلی اللہ علیہ وسلم نے معراج میں اللہ تعالیٰ کو بغیر کسی پردے کے دیکھا ہے یا نہیں؟ اگر دیکھا ہے تو اس کی کیفیت کیا ہے؟ بعض نے کہا ہے کہ حضرت عائشہ معراج جسمانی کا انکار فرماتی ہیں اس کے متعلق بھی وضاحت کریں۔

جواب :- مسجد حرام سے مسجد اقصیٰ تک راتوں رات لے جانا تو قرآن حکیم سے قطعی طور پر ثابت ہے اس کا انکار کفر ہے اور مسجد اقصیٰ سے آسمانوں تک کی معراج احادیث صحیحہ سے ثابت ہے اس کا انکار کرنے والا سخت گنہگار ہے اس کو توبہ و استغفار کرنا چاہئے البتہ اس شخص کو کافر نہ کہنا چاہئے۔^(۱) جہاں تک اس بات کا تعلق ہے کہ آنحضرت صلی اللہ علیہ وسلم نے معراج میں اللہ تعالیٰ کا دیدار بغیر پردے کے کیا ہے یا نہیں؟ تو اس بارے میں صحابہ کرام کی آراء مختلف تھیں لیکن قولِ راجح یہ ہے کہ دیدار ہوا۔^(۲) اور حضرت عائشہؓ معراج جسمانی کا انکار نہ فرماتی تھیں بلکہ دیدار کا انکار فرماتی تھیں۔^(۳)

واللہ اعلم

محمد رفیع عثمانی

ھ ۱۳۸۹/۱۱/۷

الجواب صحیح

بندہ محمد شفیع

(فتویٰ نمبر ۱۰۱۵/۲۲ ج)

شبِ معراج حضور صلی اللہ علیہ وسلم کو دیدارِ باری تعالیٰ ہوا یا نہیں؟

سوال (۱۱):- ایک صاحب سے سنا ہے کہ اللہ تعالیٰ کو کسی نے نہیں دیکھا جب ان سے پوچھا گیا کہ حضور صلی اللہ علیہ وسلم نے کیا شبِ معراج میں ہم کلامی نہیں کی؟ جواب دیا کہ اللہ تعالیٰ اور رسول اللہ صلی

(۱) غایتہ ان دلالة الآية على الاسراء من المسجد الحرام الى المسجد الاقصى نص قاطع يكون جاحده كافرا او منافقا ودلالة الأحاديث على اسراؤه الى السماء ... ظنية منكرة يكون مبتدعا فاسقا۔ (شرح الشفاء ج ۱ ص ۴۱۹) انظر ايضا شرح الفقه الاكبر ص ۱۰۰ من انكر المعراج التي قوله وهي ظنية الرواية والدراية۔

(۲) فی شرح الشفاء ج ۱ ص ۴۱۹ والراجح كما قال النووي عند اكثر العلماء انه رآه بعيني رآه ليلة الاسراء واثبات هذا ليس الا بالسمع منه صلى الله عليه وسلم وهو مما لا شك فيه۔

وفيه ج ۱ ص ۴۰۴ وذهب معظم السلف والمسلمين الى ان اسراء بالجسد اي مع الروح لا بالروح دون الجسم وفي اليقظة وهذا هو الحق الثابت عند اهله وهو قول ابن عباس وجابر وهو دليل قول عائشة اي مذهبيها المختار لها وهو لا ينافي ما سبق مما نسب اليها وهو قول الطبري وابن حنبل وجماعة عظيمة اي رتبة وكثرة من المسلمين وهو اكثر المتأخرين من الفقهاء والمحدثين والمتكلمين والمفسرين۔

(۳) وفيه ص ۴۱۵ ج ۱ حديث عائشة رضي الله تعالى عنها بالثابت عند ائمة الحديث القادر في سنده عنها اذ فيه ابن اسحق وقد تكلم فيه مالك وغيره وايضا فقد روي في حديث عائشة ما فقدت اي جسده بل الذي يدل عليه صحيح قولها انه اي ان اسراؤه كان بجسده لانكارها ان يكون رؤياه لربه اي ليلة الاسراء رؤيا عين ولو كانت عندها منام لم تنكره اي لم تنكره كون رؤيته لربه منام۔

اللہ علیہ وسلم کے درمیان ایک چادر حائل تھی گویا حضور صلی اللہ علیہ وسلم نے بھی اللہ تعالیٰ کو نہیں دیکھا۔
جواب :- اس مسئلے میں صحابہ کرام کی رائیں مختلف ہیں: بعض صحابہ کرام کا خیال تھا کہ رسول اللہ صلی اللہ علیہ وسلم نے اللہ جل جلالہ کا دیدار نہیں کیا اور بعض حضرات صحابہ کا بیان ہے کہ دیدار کیا ہے ^(۱) محققین نے اس کو ترجیح دی ہے۔ ^(۲)
واللہ تعالیٰ اعلم

۱۸/۸/۱۳۹۲ھ

(فتویٰ نمبر ۱۹۹۶/۲۵ و)

دیدارِ باری تعالیٰ سے متعلق حضرت عائشہؓ

اور حضرت ابن عباسؓ کا اختلاف

سوال (۱۲) :- آنحضرت صلی اللہ علیہ وسلم کو معراج شریف میں دیدارِ باری تعالیٰ نصیب ہوا یا نہیں؟ تفسیر ابن کثیر کی جلد سوم میں سورۃ اسرا کی تفسیر میں حدیث معراج کا ذکر ہوا، حضرت ابن عباس نے ثابت کیا ہے کہ حضور نبی کریم صلی اللہ علیہ وسلم نے اپنی آنکھوں سے باری تعالیٰ کو شب معراج میں دیکھا۔ حضرت عائشہ صدیقہ رضی اللہ تعالیٰ عنہا نے فرمایا ہے کہ جس نے کہا کہ حضور صلی اللہ علیہ وسلم کو شب معراج دیدارِ الہی نصیب ہوا اس نے غلط کہا۔ اور ابن عباس رضی اللہ تعالیٰ عنہ کی روایت میں شریک نامی راوی ضعیف ہے آپ اس پر روشنی ڈالیں تاکہ یہ مسئلہ حل ہو سکے۔

جواب :- حضرت ابن عباسؓ اور حضرت عائشہؓ کا یہ اختلاف کتب حدیث میں مذکور ہے، ہمارے بزرگوں نے عموماً ترجیح حضرت ابن عباس کے قول کو دی ہے ^(۳) مگر اس مسئلے کی تحقیق پر نہ کوئی ضروری عقیدہ موقوف ہے نہ عمل۔ لہذا اس سے زیادہ ضروری کاموں میں وقت لگانا چاہیے۔ واللہ تعالیٰ اعلم

۲۲/۱۲/۱۳۹۲ھ

(فتویٰ نمبر ۲۸۳۸/۲۵ ج)

(۱) فی شرح الشفاء ج: ۱ ص ۳۱۶ فانختلف السلف فيها فانكرته عائشة رضي الله تعالى عنها ... وقال جماعة من المحدثين والمتكلمين بقول عائشة وهو المشهور كما رواه الشيخان عن ابن مسعود انه رأى جبريل ومثله ... عن ابي هريرة رضي الله تعالى عنه انه قال رأى جبريل عليه السلام واختلف عنه اى عن ابي هريرة اذا قد روى عنه انه قال راه بعينه كابن مسعود وابي ذر والحسن وابن حنبل ... وعن ابن عباس رضي الله تعالى عنهما انه راه بعينه وبه قال انس وعكرمة والربيع۔

(۲) ملاحظہ فرمائیے: گزشتہ مسئلے کا حاشیہ۔

(۳) فی المنہاج شرح صحیح مسلم للنووی ج: ۲ ص: ۹ واما صاحب التحرير فانه اختار اثبات الروية قال والحجج في هذه المسئلة وان كانت كثيرة ولكن لا نتمسك الا بالأقوى منها وهو حديث ابن عباس رضي الله تعالى عنه۔
فی شرح الشفاء ج: ۱ ص ۳۱۸ والحاصل انه اختلفت الروايات عن ابن عباس في مسئلة الروية والأشهر عنه اى عن ابن عباس انه رأى ربه بعينه روى ذلك اى القول الأشهر عنه من طرق اى بأسانيد متعددة اقتضت الشهرة۔

حضور صلی اللہ علیہ وسلم نور تھے یا بشر؟

سوال (۱۳): - آنحضرت صلی اللہ علیہ وسلم کے نور ہونے کے سلسلے میں تحریر فرمائیں۔

جواب: - قرآن حکیم میں صراحت موجود ہے کہ رسول اللہ صلی اللہ علیہ وسلم بشر تھے اور اللہ کے رسول تھے، سورہ کہف کی آخری آیت میں ارشاد ہے کہ: ”قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ“^(۱) یعنی آپ کہہ دیجئے کہ میں بس ایک ایسا بشر ہوں جس کی طرف وحی بھیجی جاتی ہے، لیکن اس معنی کے اعتبار سے آپ نور بھی تھے کہ جس طرح آفتاب وغیرہ کی روشنی سے ظاہری تاریکی دور ہوتی ہے اس سے کہیں زیادہ آپ کی ذات اقدس اور تعلیمات سے کفر اور گمراہی کی تاریکیاں دور ہوئیں، یعنی اگرچہ آپ اس طرح کا ظاہری نور نہ تھے جیسا کہ آفتاب کی روشنی، بلکہ معنوی نور تھے جس سے معنوی تاریکیاں دور ہوئیں^(۲)، اور معنوی نور ہونا بشر ہونے کے منافی نہیں۔

واللہ تعالیٰ اعلم

محمد رفیع عثمانی

۱۲۲۵ / ۱۳۹۴ھ

الجواب صحیح

محمد عاشق الہی

(فتویٰ نمبر ۱۸۷ / ۲۵ ب)

عقائد فاسدہ کی تبلیغ حرام ہے اور حدیث ”نور محمدی کی تخلیق

تمام اشیاء سے مقدم ہے“ کی تشریح

سوال (۱۴): - آج کل ان امور کی اس علاقے میں زیادہ تبلیغ ہو رہی ہے:

۱۔ جو شخص نبی کریم صلی اللہ علیہ وسلم کو نور نہ مانے، ۲۔ ”یا رسول اللہ“ نہ پکارے، ۳۔ حضور صلی اللہ علیہ وسلم کے علم غیب کا انکار کرے ۴۔ اور رسول اللہ صلی اللہ علیہ وسلم کو حاضر و ناظر نہ سمجھے ان کے پیچھے نماز نہ پڑھی جائے، وہ لوگ تمہیں نمازوں سمیت دوزخ میں لے جاویں گے اور علم الغیب کے لئے ایک آیت بھی پیش کرتے ہیں اور کہتے ہیں کہ میں سات سال تک حجاز و عرب میں مقیم رہا ہوں اور مجھے عربی کلام پر عبور حاصل ہے کوئی مولوی ہے تو جواب دے۔ آیت ”وَمِنَ النَّاسِ مَن يَقُولُ آمَنَّا بِاللَّهِ وَبِالْيَوْمِ الْآخِرِ وَصَلَّاهُمْ بِمُؤْمِنِينَ“ پیش کرتے ہیں نیز آپ صلی اللہ علیہ وسلم کے نور ہونے پر ایک حدیث پیش کرتے ہیں جس کا مفہوم ہے کہ سب سے پہلے آپ صلی اللہ علیہ وسلم کا نور پیدا کیا گیا۔

نور یا علم الغیب اور حاضر و ناظر ہونے کی کوئی آیت یا حدیث اور فقہاء کا کوئی قول ہے؟ اور

(۱) نیز حم السجدة، آیت: ۶ اور بنی اسرائیل آیت: ۹۳ میں بھی یہ مضمون موجود ہے۔

(۲) وسمی محمدًا والقرآن نور لکونہما کاشفین لظلمات الکفر (تفسیر المظہری، تحت قوله تعالیٰ قد جانکم من اللہ نور الذی بر: ۳ ص: ۹۹)۔

بریلویوں سے پہلے بھی یہ عقیدہ رائج تھا؟ اور اگر تھا تو اس کا رد ہوا تھا یا نہیں؟

جواب:- ۱ تا ۴ جن امور کی تبلیغ کا ذکر ہے یہ سب باتیں لوگوں نے خود ایجاد کی ہیں، شریعت

کی کسی دلیل سے ان کا ثبوت نہیں، یہ سب عقیدے بدعت اور واجب الترتک ہیں اور ان کی تبلیغ حرام ہے۔

حضرت مولانا اشرف علی تھانوی رحمہ اللہ تعالیٰ نے ”نشر الطیب“ کے حاشیہ میں حدیث کے یہ

الفاظ بحوالہ عبدالرزاق نقل کئے ہیں: ”یا جابر ان الله تعالى خلق قبل الاشياء نور نبيك“ اس وقت

مصنف عبدالرزاق سامنے نہیں لہذا اس کی سند کے بارے میں کچھ کہا نہیں جاسکتا^(۱) البتہ یہ حدیث اگر سندا

ثابت ہو جائے تو اس کا جو مطلب ہوگا وہ حضرت تھانوی رحمہ اللہ تعالیٰ نے حاشیہ ”نشر الطیب“ میں تحریر فرمایا

ہے ذیل میں بعینہ نقل کیا جاتا ہے:-

”ظاہر انور محمدی روح محمدی سے عبارت ہے اور حقیقت روح کی اکثر محققین کے قول پر مادہ سے

مجرد ہے اور مجرد کا مادیات کے لئے مادہ ہونا ممکن نہیں پس ظاہر اس نور کے فیض سے کوئی مادہ بنایا گیا ہے کہ

اس مادے کے چار حصے کئے گئے (حاشیہ نشر الطیب ص: ۷ مطبوعہ تاج کمپنی)۔ واللہ اعلم

۱۳۹۵/۶/۲۲ھ

(فتویٰ نمبر ۱۴۹/۲۶ د)

(۱) کافی تتبع اور تلاش کے باوجود بندہ کو مصنف عبدالرزاق کے مطبوعہ نسخوں میں یہ روایت نہیں مل سکی البتہ دیگر کتب المواہب اللدنیۃ للزرقلانی طبع بیروت ج: ۱ ص: ۷۱ اور کشف الخفاء ومزیل الالباس عما اشہر من الأحادیث علی السینۃ للناس للعجلونی طبع بیروت ج: ۱ ص: ۳۱۱ میں یہ روایت موجود ہے لیکن مذکورہ دونوں کتابوں میں بھی سند مذکور نہیں اور روایت کے شروع میں یہ الفاظ درج ہیں: ”رواہ عبدالرزاق بسندہ عن جابر“ الخ نیز علامہ عبدالحی لکھنوی نے اس روایت کو اپنی کتاب الآثار المرفوعة فی اخبار الموضوعۃ میں ذکر کر کے اسے موضوع اور غیر ثابت قرار دیا ہے۔ علاوہ ازیں یہ بات بھی واضح رہے کہ علامہ لکھنوی نے بھی اس روایت کو المواہب اللدنیۃ وغیرہ کے حوالے سے نقل کیا ہے۔ ذیل میں علامہ مرحوم کی تحقیق کے چند اقتباس تحریر کئے جاتے ہیں تاکہ حقیقت تک رسائی ہو سکے۔

فی الآثار المرفوعة فی اخبار الموضوعۃ ص: ۳۳ ”ومنها ما يذكره في ذكر المولد النبوي ان نور محمد صلى الله عليه وسلم خلق من نور الله بمعنى ان ذاته المقدسة صارت مادة لذاته المنورة وهذا سفسطة من القول فانه مستلزم لتجزى وغير ذلك مما يتبعه في ذاته تعالى الله عنه والذي اوقعهم في هذه الورطة الظلماء هو ظاهر رواية عبدالرزاق في مصنفه عن جابر قال قلت يا رسول الله ان الله خلق قبل الاشياء نور نبيك من نوره ... الحديث المذكور بتعامه في المواهب اللدنية وغيره وقد اخطأ وانفي فهم المراد النبوي قال الزرقلاني في شرح المواهب عند شرح قوله من نوره اضافة تشریف وهي بيانية اي من نور هو ذاته قال ايضاً قبل ذلك باورق عديدة اما ما ذكر من ان الله قبض من نور وجهه قبضة ونظر النجا فعرفت وذلك فخلق الله من كل نقطة نبياً وان القبضة كانت هي النبي صلى الله عليه وسلم ... وانه كان موجود قبل ان يخلق ابواه وانه كان يحفظ القرآن قبل ان ياتيه جبرائيل وامثال هذه الامور فقال الحافظ ابو العباس احمد بن تيمية في فتاواه ونقله الحافظ ابن كثير في تاريخه واقره كل ذلك كذب مفترى باتفاق اهل العلم بحديثه انتهي۔

تنبیہ:- قد ثبت من رواية عبدالرزاق اولية النور المحمدي اول ما خلق نوري وهو حديث لم يثبت بهذا المعنى وان ورد غيره موافقاً له في المعنى قلت حديث العقل موضوع والثلاثة الاخر لم ترد بهذا اللفظ فاستغنى عن التاويل انتهي۔ قلت نظير اول ما خلق الله نوري في عدم ثبوته لفظاً ووروده معنی ما اشتهر على لسان القضاة والعوام والخواص من حديث لولات لما خلقت الافلاك۔

اس تمام تفصیل سے اتنی بات تقریباً واضح ہو چکی کہ جن حضرات نے اس روایت کو ذکر کیا ہے انہوں نے مصنف عبدالرزاق کے حوالے سے ذکر کیا ہے اور سند بیان نہیں کی اور مطبوعہ نسخے میں یہ روایت نہیں ملی اور علامہ لکھنوی کی تحقیق کے مطابق (باقی اگلے صفحے پر)

حضور صلی اللہ علیہ وسلم کا بیک وقت متعدد جگہوں پر موجود ہونے اور یہ قول کہ ”جو آسمان پر احد ہے وہی زمین پر احمد ہے“ کی تفصیل

سوال (۱۵): ۱- زید کہتا ہے کہ رسول اللہ صلی اللہ علیہ وسلم کی وفات نہیں ہوئی ہے بلکہ وہ زندہ ہیں صرف پردہ فرمالیا ہے اپنی روح اور جسم خاکی کے ساتھ جہاں چاہیں بیک وقت لاکھوں کروڑوں جگہ اپنے شیدائیوں کی پکار سن کر تشریف لاتے ہیں، رات دن ہر جگہ ملاقات فرماتے ہیں جو آسمان پر احد ہے وہی زمین پر احمد ہے، اپنی تریسٹھ سالہ زندگی میں کبھی بشری حادثات نے نہیں گھیرا، افک کے واقعے کا رنج، شہادتِ دندان کی تکلیف، مکہ میں شہادتِ عثمان کی غلط خبر پر پریشانی، نابینا شخص کے اعتراض پر تنبیہ، جادو کا اثر، مرض الموت یہ سب فرضی قصے ہیں جو آپ کی شان سے بعید ہیں، کیا زید کی اقتداء درست ہے؟

۲- بکر کہتا ہے کہ رسول اللہ صلی اللہ علیہ وسلم اپنی قبر مبارک میں زندہ ہیں، نماز پڑھتے ہیں، کھانا کھاتے ہیں، جہاں چاہیں کرۂ ارض میں اپنی روح اور جسم کے ساتھ لوگوں سے ملاقات کرتے ہیں۔ کیا بکر کا یہ عقیدہ درست ہے؟ اور اس کی اقتداء میں نماز درست ہے؟

۳- عمرو کا کہنا ہے کہ رسول اللہ صلی اللہ علیہ وسلم نے فرمایا ہے کہ میں تمہاری مثل بشر ہوں فرق صرف اتنا ہے کہ میرے پاس وحی آتی ہے جو لوگوں سے بیان کرتا ہوں، آپ کی وفات ہو چکی ہے، دوسرے انسانوں کی طرح یومِ حساب سے پہلے آپ کی روح عالمِ برزخ سے واپس آ کر جسم خاکی میں داخل نہیں ہو سکتی، بقایا لوازمات کا سوال ہی پیدا نہیں ہو سکتا۔ کیا عمرو کا عقیدہ درست ہے اور اس کی امامت میں ادائیگی فرض نماز کی درست ہے؟

جواب: ۱- زید کا یہ کہنا کہ حضور صلی اللہ علیہ وسلم کی وفات نہیں ہوئی صرف پردہ کیا ہے، قرآن وحدیث اور اجماعِ امت کے خلاف ہے۔ آیت قرآنی ”إِنَّكَ صَبِيَّةٌ وَالنَّحْمُ مَيْتُونَ“ کا کوئی مفہوم باقی نہیں

(بقیہ حاشیہ غرضتہ)..... یہ موضوع اور لفظاً غیر ثابت روایت ہے تاہم اس کے معنی ثابت ہیں کہ آپ صلی اللہ علیہ وسلم کی تخلیق سب سے مقدم ہے۔ اس تفصیل کے ساتھ ساتھ یہ بھی ملحوظ خاطر رہے کہ جن بزرگوں نے اس روایت کے معنی کی تصحیح کی کوشش فرمائی ہے انہوں نے اس اعتماد پر کہ شاید یہ روایت مصنف عبدالرزاق میں سند صحیح کے ساتھ آئی ہو ایک اور روایت ”اول ما خلق اللہ روحی“ کی روشنی میں یہ معنی بیان کیا ہے کہ نور محمدی سے مراد روح محمدی ہے کیونکہ اگر نور سے مراد بھی ذات محمدی ہو تو پھر مضاف اور مضاف الیہ میں اتحاد لازم آئے گا اس لئے نور سے مراد مذکورہ بالا دوسری روایت کی روشنی میں روح محمدی مراد لیا گیا، چنانچہ مولانا علی قاری فرماتے ہیں: ”قوله اول ما خلق اللہ نورہ ونفی رواۃ روحی ومعناهما واحد فان الارواح نورانیة ای اول ما خلق اللہ من الارواح روحی۔“ واللہ اعلم سلطان محمود۔ (المراقبة، باب الایمان بالقدر،

رہتا۔ اور یہ کہنا کہ بیک وقت لاکھوں کروڑوں جگہ اپنے شیدائیوں کی پکار سن کر تشریف لاتے ہیں، خلافِ نقل ہونے کے ساتھ ساتھ خلافِ عقل بھی ہے، جس کو معمولی عقل بھی ہو وہ اس بات کو تسلیم نہیں کر سکتا، کیونکہ ایک آدمی ایک وقت میں دو جگہ بھی نہیں ہو سکتا چہ جائیکہ لاکھوں جگہ۔ اور یہ کہنا کہ جو آسمان پر اُحد ہے وہی زمین پر اُحمد ہے صریح کفر یہ عقیدہ ہے کیونکہ اس کا مطلب یہ ہوا کہ اللہ اور رسول اللہ صلی اللہ علیہ وسلم ایک ہیں اس کے کفر ہونے میں کوئی شبہ نہیں اور بشریت کا انکار صریح قرآن کے خلاف ہے بہر کیف جس شخص کا یہ عقیدہ ہو وہ خارج از اسلام ہے اس کے پیچھے نماز ہونے کا سوال ہی پیدا نہیں ہوتا۔^(۱)

۲۔ بکر کا یہ کہنا کہ رسول اللہ صلی اللہ علیہ وسلم قبر مبارک میں زندہ ہیں یہ صحیح ہے، لیکن یہ زندگی دُنیاوی زندگی نہیں، بلکہ برزخی زندگی ہے، اس لئے بکر کا یہ کہنا کہ آپ قبر میں کھانا کھاتے ہیں غلط ہے، کیونکہ کھانا پینا یہ دُنیاوی زندگی کے لوازمات ہیں نہ کہ برزخی زندگی کے۔ بکر کا یہ کہنا کہ آپ جہاں چاہیں رات یا دن میں کرۂ ارض میں اپنی ہی روح اور اپنے جسم کے ساتھ لوگوں سے ملاقات کر سکتے ہیں یہ اللہ کی قدرت سے بعید نہیں، اللہ کی قدرت اور مشیت سے ایسا ہو سکتا ہے،^(۲) لیکن جب تک اللہ کی مشیت اور قدرت شامل حال نہ ہو تو آپ اپنی مرضی سے جہاں چاہیں وہاں نہیں جاسکتے۔ یہ حضور صلی اللہ علیہ وسلم کے ساتھ خاص نہیں، اگر اللہ تعالیٰ اپنے کسی اور بندے کو بھی اس کی روح اور جسم کو کہیں بھیجنا چاہیں تو بھیج سکتے ہیں بہر حال یہ اللہ تعالیٰ کی قدرت اور مشیت سے متعلق ہے، کوئی اللہ کا بندہ خواہ نبی ہو یا ولی اپنی مرضی سے کہیں نہیں جاسکتا، لیکن صرف اس بات کی بنا پر یہ عقیدہ رکھنا کہ نبی یا ولی مرنے کے بعد جہاں چاہے جاسکتا ہے محتاجِ دلیل ہے، جب تک کسی دلیل سے یہ ثابت نہ ہو کہ ہر نبی یا ولی مرنے کے بعد ادھر ادھر جایا کرتا ہے یہ عقیدہ درست نہیں، اللہ کی قدرت کا ہونا اور بات ہے اور کسی بات کا وقوع پذیر ہونا اور بات۔ وقوع کے لئے دلیل کی ضرورت ہے اس لئے بکر کا یہ عقیدہ کہ ہر بزرگ جو پردہ کر گیا ہے وہ بالکل اپنی مرضی سے جہاں چاہے اور جو کچھ چاہے کر سکتا ہے، قرآن و سنت اور اجماع کے خلاف ہے اور غلط عقیدہ ہے، اس کے پیچھے نماز مکروہ تحریمی ہے۔

(۱) فی تفسیر المظہری ج: ۲ ص: ۲۵۳ ومن یشرک باللہ ای فی وجوب الوجود وتأصلہ او فی العبادۃ شینا۔

فی الہندیۃ ج: ۲ ص: ۲۵۸ یکفر اذا وصف اللہ تعالیٰ بما لا ینبغ بہ او جعل لہ شریکا۔

فی حاشیۃ خیالی (تحت قولہ وانما عبیر عن الکفر بالشرک) ص: ۱۲۳ وتفصیل فرق الکفر علی ما ذکرہ فی شرح المقاصد ... وان قال بالشریک فی اللوہیۃ فهو المشرک۔

نیز ملاحظہ فرمائیے امداد المفتین میں رسالہ الافصاح عن تصرفات الجن والارواح۔

(۲) فی تفسیر المظہری ج: ۱ ص: ۱۷۰ وقد تواتر عن کثیر من الاولیاء انہم ینصرون اولیائہم ویدمرون اعدائہم

ویہدون الی اللہ تعالیٰ من یشاء اللہ تعالیٰ۔

۳۔ عمرو کا عقیدہ بالکل صحیح اور اہل سنت والجماعت کے بالکل موافق ہے اس لئے اس کے پیچھے نماز صحیح ہونے میں کوئی شبہ نہیں ہے۔
واللہ اعلم

کتبہ

محمد عبدالغفار ارکانی

۹۴/۱۲/۲۷ھ

جواب صحیح ہے لیکن عمرو کا خط کشیدہ جملہ قابل نظر ہے اللہ تعالیٰ کی مشیت ہو تو ایسا بھی ہو سکتا ہے۔

محمد رفیع عثمانی

۹۴/۱۲/۲۷ھ

مُلّا علی قاریؒ اور مسئلہ حاضر ناظر

سوال (۱۶): - اہل بدعت حضرات نے کچھ عرصہ اس علاقے کو اپنی خصوصی سرگرمیوں کی آماجگاہ بنایا ہوا ہے، ان کے پیش کردہ مسائل میں مسئلہ علم غیب اور مسئلہ حاضر ناظر سرفہرست ہیں، اس سلسلے میں ہمیں جناب کی تفسیر ”معارف القرآن“ اور حضرت مولانا سرفراز احمد خان صفدر کی تصانیف سے خاصا فائدہ پہنچا ہے، لیکن ہم حضور نبی اکرم صلی اللہ علیہ وسلم کے حاضر و ناظر ہونے کے متعلق حضرت ملّا علی قاریؒ کے مسلک کے متعلق کسی فیصلے پر نہیں پہنچ سکے۔ اہل بدعت دعویٰ کرتے ہیں کہ ملّا علی قاریؒ نبی اکرم صلی اللہ علیہ وسلم کو ہر جگہ حاضر و ناظر تسلیم کرتے ہیں کیونکہ وہ شرح الشفاء میں لکھتے ہیں: ”ای لان روحہ علیہ السلام حاضر فی بیوت الاسلام“ اس کے جواب میں جناب کے مکتبہ دارالاشاعت کے شائع کردہ رسالہ مسئلہ رسول اللہ صلی اللہ علیہ وسلم کے ص: ۷ پر لکھا ہے ”بعض کوتاہ بینوں کو نسخہ شرح شفاء سے جس میں اہل مطبع کی غلطی سے ایک ”لا“ رہ گیا ہے اصل عبارت ملّا قاریؒ کی یہ ہے: ”لا لان روحہ صلی اللہ علیہ وسلم“ چنانچہ شرف شفا کی اور صحیح نسخہ قلمیہ اور مطبوعہ سے یہ امر واضح ہے“ اس کے جواب میں بدعتی حضرات اپنی تقریروں میں دعویٰ کرتے ہیں کہ شرح شفا کا کوئی ایسا نسخہ موجود نہیں جس میں ”لا“ کا لفظ موجود ہو، حال میں مولانا سرفراز احمد خان کی ”تبرید النواظر“ کا جواب دیتے ہوئے ایک بدعتی مناظر اپنے رسالہ ”تنویر الخواطر“ میں لکھتے ہیں:-

”خان صاحب گلکھڑوی کو ملّا علی قاریؒ کی عبارت میں ”لا“ گھسیڑتے ہوئے شرم نہ آئی اور عوام کی آنکھیں سیاہ کرنے کے لئے یہ گورہ فاشی کی کہ بعض نسخوں میں لفظ ”لا“ رہ گیا ہے اور یہ نہ سوچا کہ جن کے پاس کتاب موجود ہے انہیں میں دھوکا نہیں دے سکتا، کیا خاں صاحب کسی ایسے نسخے کی طرف ہماری رہنمائی فرما سکتے ہیں جس کی اصل عبارت میں ”لا“ کا لفظ موجود ہو، بندہ دعویٰ کرتا ہے اکیلے خاں صاحب کیا ان کا

سارا طائفہ (دیوبند) بھی یہ ثابت نہیں کر سکتا، (تویر الخواطر ص: ۳-۴)۔

اس سلسلے میں حضرت مولانا سرفراز احمد خان صفدر صاحب نے بتایا کہ انہوں نے اپنے رسالے میں یہ دعویٰ دارالاشاعت کے شائع کردہ رسالہ مسئلہ در علم غیب از حضرت مولانا رشید احمد گنگوہیؒ کے اعتماد پر کیا ہے ورنہ ان کے علم میں شرح الشفاء کا کوئی نسخہ ایسا نہیں جس میں ”لا“ موجود ہو۔ انہوں نے ہی مشورہ دیا کہ تحقیق کے لئے جناب کی طرف رجوع کیا جائے اگر جناب کے علم میں پاکستان کے کسی کتب خانے میں شرح شفاء کا کوئی ایسا نسخہ ہو، جس میں ”لا“ کا لفظ موجود ہو تو مطلع فرما کر مشکور فرمائیں۔

جواب :- مکرمی و محترمی السلام علیکم ورحمۃ اللہ وبرکاتہ

ہم نے اپنے نسخوں اور کراچی کی لائبریری میں سے جن جن کے نسخوں کی مراجعت ممکن ہوئی ان کی مراجعت کی، ان میں سے کسی میں لفظ ”لا“ نہیں ملا، لیکن نہ ملنے سے یہ لازم ہرگز نہیں آتا کہ مُلاً علی قاری رحمۃ اللہ علیہ رسول اللہ صلی اللہ علیہ وسلم کے حاضر و ناظر ہونے کا عقیدہ رکھتے تھے، کیونکہ اس عقیدے کے خلاف ان کی صریح عبارتیں موجود ہیں جن میں سے کئی عبارتیں خود رسالہ مسئلہ علم غیب میں باحوالہ مذکور ہیں، ان کے ہوتے ہوئے ان کے بارے میں یہ کیسے تسلیم کیا جاسکتا ہے کہ وہ اس عقیدے کے قائل تھے۔ لامحالہ ان کی شرح شفاء کی زیر بحث عبارت میں ایسی تاویل ناگزیر ہے کہ یہ عبارت ان کی دوسری صریح عبارتوں اور جمہور سلف کے اقوال و اعتقادات سے متصادم نہ رہے۔ رسالہ مسئلہ علم غیب میں جو لکھا گیا ہے کہ اس میں لفظ ”لا“ رہ گیا ہے اور قلمی نسخوں کا حوالہ دیا گیا ہے یہ بھی ایک معقول توجیہ ہے۔ اگر ہمیں موجودہ نسخوں میں یہ لفظ نہیں ملا تو اس سے یہ لازم نہیں آتا کہ جو نسخے حضرت گنگوہیؒ کے مطالعے میں آئے ان میں بھی یہ لفظ نہ ہو والمثبت مقدم علی النافی قاعدہ کا تقاضا بھی یہ ہے کہ اس توجیہ کو تسلیم کیا جائے، اور اگر کسی کا دل اس توجیہ پر مطمئن نہیں ہوتا تو اس پر کیسے مطمئن ہو جائے گا کہ مُلاً علی قاریؒ کی طرف ایسا عقیدہ منسوب کیا جائے جس کی نفی صراحۃً انہوں نے اپنی کتابوں میں کی ہے اور جو جمہور سلف کے عقیدے کے خلاف ہے،^(۱) لامحالہ کہنا پڑے گا کہ اگر لفظ ”لا“ نہیں رہا تو کتابت کی کوئی اور غلطی واقع ہوئی ہے اور بعد کے نسخے اس غلطی کو نقل کرتے رہے ہیں۔ اس قسم کی مثالیں بکثرت موجود ہیں کہ ایک نسخے میں غلطی کے باعث بعد کے تمام نسخوں میں وہ غلطی نقل ہوتی چلی گئی۔

یہ بھی یاد رہے کہ ”مسئلہ علم غیب“ حضرت گنگوہیؒ کی کوئی تصنیف نہیں بلکہ ایک خط کا جواب ہے جو

(۱) ملاحظہ فرمائیے مسئلہ علم غیب از حضرت گنگوہیؒ مع علم غیب مولفہ حضرت قاری طیب صاحب رحمہ: ۱۵۷ تا ۱۵۹۔ نیز ملاحظہ فرمائیے مُلاً علی قاریؒ اور مسئلہ علم غیب و حاضر ناظر مولفہ مولانا محمد سرفراز صفدر مدظلہم۔

ان کی اجازت سے شائع نہیں ہوا، جس کو خط کا جواب لکھا اس نے اشاعت کرادی، لہذا اس کی سند حضرت گنگوہیؒ کی طرف جب تک معتبر طریقے سے ثابت نہ ہو اس کی نسبت حضرت گنگوہیؒ کی طرف یقین سے کرنا مشکل ہے۔

واللہ اعلم

۱۸/۲/۱۳۹۵ھ

(فتویٰ نمبر ۲۶۳۶۷ الف)

عقیدہ حیات النبی صلی اللہ علیہ وسلم

سوال (۱۷):- مولانا شمس الحق صاحب فرماتے ہیں کہ ہمارے نبی صلی اللہ علیہ وسلم انسان تھے وہ فوت ہو چکے ہیں اور کچھ نہیں دیکھ سکتے، دوسرے مولوی صاحب فرماتے ہیں کہ حضور صلی اللہ علیہ وسلم اپنی قبر میں زندہ ہیں اور جب ہم ان کی قبر مبارک پر جاتے ہیں تو وہ ہمیں دیکھتے ہیں مگر دوسرے شہر میں (مدینہ کے سوا) وہ نہیں دیکھ سکتے، اگر وہ قبر میں زندہ ہیں تو قبر میں کیوں دفن کیا گیا؟ اس کی کیا مصلحت ہے؟

جواب:- ہر انسان کی موت کے بعد بھی اس کی رُوح عالم برزخ میں زندہ رہتی ہے، اور رُوح کا ایک گونہ تعلق جسم و قبر سے بھی رہتا ہے، یہ تعلق اپنے اپنے اعمال و حالات کے اعتبار سے کسی کا قوی ہوتا ہے کسی کا کمزور^(۱)، عام کے مقابلے میں شہیدوں کی رُوح کا تعلق زیادہ قوی ہوتا ہے، اسی زیادتی قوت کے باعث قرآن کریم میں شہید کے بارے میں فرمایا گیا ہے کہ: ”بَلْ أَحْيَاءٌ وَلَكِنْ لَا تَشْعُرُونَ“ یعنی شہید زندہ ہیں لیکن تم محسوس نہیں کرتے۔ اور رسول اللہ صلی اللہ علیہ وسلم کی رُوح مبارک کا تعلق جسم اطہر کے ساتھ شہید سے بھی زیادہ ہے، اتنا زیادہ ہے کہ کسی اور کی رُوح کو اپنے جسم سے اتنا تعلق نہیں ہوتا^(۲)۔ چنانچہ احادیث سے ثابت ہے کہ آپ کی قبر شریف پر حاضر ہو کر جو آپ کی خدمت میں سلام عرض کرتا ہے آپ اسے خود سنتے اور جواب عنایت فرماتے ہیں^(۳) ہاں دیکھنے کا ذکر کسی حدیث میں نظر سے نہیں گزرا۔

واللہ اعلم

۳۰/۱/۱۳۹۳ھ

(فتویٰ نمبر ۲۱۷۲۵ ب)

(۱) ان التعلق أيضًا مما يتفاوت قوة وضعفًا بحسب الأشخاص بل وبحسب الأزمان وروح المعاني ج ۲ ص ۵۸ طبع المكتبة الرشيدية لاہور۔

(۲) وقد جمع البيهقي كتابًا لطيفًا في حياة الأنبياء في قبورهم اورد فيه حديث انس الأنبياء احياء في قبورهم ... اخرجہ وهو من رجال الصحيح وقد وثقه احمد وابن حبان الخ۔ (فتح الباری ج ۶ ص ۶۰۲ قدیمی) ... وفيه ج ۱ ص ۶۰۳ قال وصلايتهم في اوقات مختلفة وفي اماكن مختلفة لا يردده العقل وقد ثبت به النقل فدل ذلك على حياتهم قلت واذا ثبت انهم احياء من حيث النقل فانه يقويه من حيث النظر كون الشهداء احياء بنص القرآن والأنبياء افضل من الشهداء۔

(۳) عن أبي هريرة قال قال رسول الله صلى الله عليه وسلم: لا تجعلوا بيوتكم قبورًا ولا تجعلوا قبرا عيذاً وصلوا على فإن صلاتكم تبلغني حيث كنتم (شعب الایمان، الباب الخامس والعشرون، فضل الحج والعمرة، حدیث: ۳۱۶۴) وقال صلى الله عليه وسلم من صلى عليّ عند قبري سمعته ومن صلى عليّ نائياً ابغثته (شعب الایمان، الباب الخامس عشر في تعظيم النبي صلى الله عليه وسلم، حدیث: ۱۵۸۳)۔

حیاۃ النبی صلی اللہ علیہ وسلم، سماع موتی وغیرہ مسائل سے متعلق علمائے دیوبند کا مسلک

سوال (۱۸):- مولوی غلام مصطفیٰ اور ناچیز کے درمیان مندرجہ ذیل امور میں دیوبندیت کے

متعلق تنازع موجود ہے، مسلک دیوبند کے مطابق کس کا عقیدہ درست ہے اور کس کا غلط ہے؟

۱- انبیاء وفات کے بعد اپنی قبور میں حیات جسمانی کے ساتھ زندہ ہیں، عالم برزخ میں ہونے کی وجہ سے یہ زندگی برزخی ہے، حضور صلی اللہ علیہ وسلم کی روح مبارک اور جسد اطہر کا تعلق قائم ہے گو اس کی کیفیت معلوم نہیں ہے۔

۲- انبیاء علیہم السلام اپنی قبور میں زائرین کے درود و سلام کو سنتے ہیں اور اس کا جواب بھی دیتے ہیں گو اس کی کیفیت ہمیں معلوم نہیں۔

۳- قبر میں روح اور جسم کا تعلق ثواب و عذاب کی حد تک پھر قائم ہو جاتا ہے جس سے روح اور جسم ہر دو کو ثواب یا عذاب کا احساس ہوتا ہے۔

۴- جن مواقع میں احادیث میں موتی کا سننا آتا ہے وہ حق ہے، موتی اس موقع پر سنتے ہیں مثلاً دفن کے فوراً بعد۔

۵- سماع موتی عدم سماع موتی کا اختلاف صحابہ کے زمانے سے چلا آ رہا ہے۔

۶- انبیاء و اولیاء کا توکل ان کی وفات کے بعد بایں الفاظ کہ ”اللہ! ان کے طفیل سے میری حاجت پوری کر“ جائز ہے، شرک نہیں ہے۔

۷- تصوف و بیعت مشروع ہیں۔

۸- ”البراہین القاطعہ“ مؤلفہ خلیل احمد محدث سہارنپور دیوبندی مسلک کے مؤید اور بریلوی کے

مخالف معتبر کتاب ہے، اس کے برعکس مولوی غلام مصطفیٰ صاحب کا عقیدہ ہے، دیوبندی مسلک کے مطابق کس کا عقیدہ ہے؟

جواب:- صورت مذکورہ میں محمد امین کا عقیدہ اکابر علمائے دیوبند کے موافق ہے اور غلام مصطفیٰ

واللہ اعلم

۱۳۹۵/۴/۲۲ھ

(فتویٰ نمبر ۳۷۹/۲۶ ج)

صاحب کا عقیدہ ان کے موافق نہیں۔^(۱)

حیات النبی صلی اللہ علیہ وسلم سے متعلق دلائل میں تعارض اور ان میں تطبیق

سوال (۱۹): ۱- ”إِنَّكَ مَيِّتٌ وَإِنَّهُمْ مَيِّتُونَ“ نبی کریم صلی اللہ علیہ وسلم نے فرمایا کہ ایک بندے کو موقع دیا گیا ہے وہ اللہ تعالیٰ سے ملاقات پسند کرتا ہے یا دُنیا کو، تو اس بندے نے اللہ تعالیٰ سے ملاقات پسند کی۔ یہ سن کر ابو بکر صدیقؓ رونے لگے، لوگوں نے کہا کہ اس میں رونے کی کوئی بات ہے، جب نبی صلی اللہ علیہ وسلم کی وفات ہوگئی تو لوگوں کو سمجھ میں آیا کہ حضرت ابو بکر صدیقؓ کیوں روئے تھے۔

۲- نبی کریم صلی اللہ علیہ وسلم کی وفات کے بعد عمر فاروقؓ نے کہا کہ نبی صلی اللہ علیہ وسلم کو وفات نہیں ہوئی، ابو بکر صدیقؓ نے خطبہ دیا ”لوگوں لو! جو محمد صلی اللہ علیہ وسلم کو پوجتا تھا تو محمد صلی اللہ علیہ وسلم کی موت آگئی اور جو اللہ کا پجاری تھا اسے معلوم ہو کہ اللہ تعالیٰ زندہ جاوید ہے“ پھر ابو بکر صدیق رضی اللہ تعالیٰ عنہ نے قرآن کی آیتیں پڑھیں، اس خطبے کے بعد پوری امت کا اتفاق ہو گیا کہ نبی کریم صلی اللہ علیہ وسلم کی وفات ہوگئی۔ اس کے علاوہ بھی بہت ساری حدیثیں وفات کے ثبوت پر موجود ہیں۔

اس کے برعکس دوسری طرف کچھ اور واقعات ملتے ہیں وہ یہ کہ اللہ تعالیٰ کا نبی قبر میں زندہ ہوتا ہے اور اسے رزق دیا جاتا ہے۔

۲- واقعہ الحمرہ کے زمانے میں ۶۳ھ میں پیش آیا، تین رات دن مسجد نبوی میں نہ تو اذان دی جاسکی، نہ اقامت ہوئی لیکن سعید بن مسیب نے مسجد نبوی نہیں چھوڑی، مزار مبارک سے آہستہ آہستہ آنے والی آواز سے نماز کا وقت معلوم کر لیا کرتے تھے۔

۳- ایک بد و مزار اقدس کے پاس آیا اور اپنے آپ کو مزار پر گرا کر دُعا کی کہ میں اس لئے آیا ہوں کہ آپ میری استغفار کریں، قبر نبوی سے آواز آئی تجھے معاف کر دیا گیا۔ اس تضاد کو حل فرمادیں۔

جواب :- دونوں باتوں میں کوئی تعارض یا تضاد نہیں، اس میں شبہ نہیں کہ آنحضرت صلی اللہ علیہ وسلم کو موت آچکی ہے مگر عالم برزخ جو دُنیا اور عالم آخرت کے بین مین ہے اس میں ہر انسان کو ایک قسم کی حیات حاصل ہوتی ہے یعنی جسم سے رُوح کو ایک گونہ تعلق باقی رہتا ہے اس تعلق کو حیات برزخی کہا جاتا ہے یہ دُنیا کی حیات سے مختلف ہے^(۱) مگر اس کی پوری کیفیت قرآن و سنت میں نہیں بتائی گئی، پھر یہ حیات قوت

(۱) فی البدایہ والنہایہ فصل فی کیفیت احتضارہ ووفاته ج ۴ ص ۲۱۲ اما بعد فمن كان منكم يعبد محمدًا فان محمدًا قد مات ومن كان يعبد الله فان الله حي لا يموت قال الله تعالى ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَلَا يَتَذَكَّرُ“ انْقَلَبْتُمْ عَلَىٰ أَعْقَابِكُمْ“ الخ۔

(۲) فی شفاء السقام ص ۲۰۲ وقد اجمع اهل السنة على اثبات الحياة في القبور وقد عرف بهذا ان حياة جميع الموتى بنواحيهم واجسامهم في قبورهم لا شك فيها۔

ضعف اور تکلیف و راحت کے اعتبار سے مختلف لوگوں کی مختلف ہوتی ہے، شہدائے کرام کو عام صلحاء سے زیادہ قوی حیاتِ برزخیہ حاصل ہوتی ہے اور انبیائے کرام علیہم السلام کی حیاتِ شہداء سے بھی زیادہ قوی ہوتی ہے۔^(۱)

پس آنحضرت صلی اللہ علیہ وسلم کو بھی حیاتِ برزخیہ حاصل ہے جو دیگر اموات کی حیاتِ برزخیہ سے زیادہ قوی ہے۔ پس آپ کی ذکر کردہ پہلی قسم کی آیات و روایات حیاتِ دُنیویہ سے متعلق ہیں جو آپ کی حیاتِ دُنیویہ سے متعلق ہیں کہ وہ ختم ہو چکی، اور دوسری قسم کے واقعات و روایات حیاتِ برزخیہ سے قوی ہونا معلوم ہوتا ہے، لہذا کوئی تعارض دونوں باتوں میں نہیں۔

واللہ اعلم

۱۳۹۳/۲/۲۶ھ

(فتویٰ نمبر ۳۲۳/۲۵ ب)

حضور صلی اللہ علیہ وسلم کا دُنیا میں تشریف لانا

سوال (۲۰): کیا نبی کریم صلی اللہ علیہ وسلم کے متعلق عقیدہ رکھنا جائز ہے کہ آپ حیاتِ برزخی میں ہوتے ہیں اور بعض مجلسوں اور مقامات میں تشریف لاتے ہیں، اور ذکر و درود بھی سکھا دیتے ہیں کبھی کبھی کسی مصیبت زدہ کی مدد بھی کرتے ہیں اور یہی عقیدہ بزرگوں کے متعلق بھی رکھنا کیسا ہے؟

جواب:- حاضر و ناظر اور قادرِ مطلق صرف اللہ جل جلالہ ہے، اس صفت میں کوئی اس کا شریک نہیں، کوئی زندہ یا مردہ اللہ کے حکم کے بغیر کسی کی کوئی مدد نہیں کر سکتا، نہ نبی، نہ فرشتہ، نہ ولی، ہاں اللہ تعالیٰ کو یہ قدرت ہے کہ وہ چاہے تو کسی زندہ سے یا مردہ کی رُوح سے کسی کو فائدہ پہنچا دیں، مگر اللہ تعالیٰ کسی واسطے کا محتاج نہیں وہ کسی واسطے کے بغیر بھی مدد کر سکتا ہے اور نفع و نقصان پہنچا سکتا ہے۔

رسول اللہ صلی اللہ علیہ وسلم کا حیاتِ برزخی میں ہوتے ہوئے بعض مجلسوں میں تشریف لانا اور ذکر وغیرہ سکھانا یا کسی مصیبت زدہ کی مدد دُنیا میں کرنا قرآن حکیم یا حدیث شریف سے ثابت نہیں۔

ہاں یہ عقیدہ رکھنے میں مضائقہ نہیں کہ اللہ تعالیٰ ہر چیز پر قادر ہے، اس پر بھی قادر ہے کہ

(۱) فی شفاء السقام ص: ۱۹۱: اعلم ان هذا القول يقتضي اثبات الحياة في احكام الدنيا وذلك زائد على حياة الشهيد والقرآن العزيز ناطق بموته صلى الله عليه وسلم قال تعالى: "إِنَّكَ مَيِّتٌ وَإِنَّهُمْ مَيِّتُونَ" وقال صلى الله عليه وسلم: اتى مقبوض وقال الصديق رضي الله تعالى عنه فان محمدًا قد مات واجمع المسلمون على اطلاق ذلك فالوجه اذا ثبت القول المذكور ان يقال ان ذلك موت غير مستمر وانه احيى بعد الموت ويكون انتقال الملك ونحوه مشروطًا بالموت المستمر والا فالحياة الثابتة حياة اخروية ولا شك انها اعلى واكمل من حياة الشهيد وهي ثابتة للروح بلا اشكال وجسد وقد ثبت ان اجساد الأنبياء لا تبلى۔

رسول اللہ صلی اللہ علیہ وسلم یا کسی ولی کی روح کو کسی جگہ بھیج دے اور کسی کو اس سے فائدہ پہنچا دے۔

واللہ تعالیٰ اعلم

محمد رفیع عثمانی

۱۰/۱/۱۳۹۲ھ

الجواب صحیح

محمد عاشق الہی

(فتویٰ نمبر ۲۸/۲۵ الف)

حضور صلی اللہ علیہ وسلم کا اپنے کانوں سے دُرود و سلام یا دیگر کلام سننا

سوال (۲۱): ۱- رسول پاک صلی اللہ علیہ وسلم اپنی قبر مبارک کے نزدیک سنتے ہیں یا نہیں؟ ہر

بات سنتے ہیں یا بعض اُمور سننے کا ثبوت ہے؟

۲- رسول کریم صلی اللہ علیہ وسلم کی قبر کے نزدیک غصری کانوں سے سننے کا عقیدہ قرآن و سنت،

اجماع صحابہؓ اور مسلک امام ابو حنیفہؒ کے خلاف ہے یا نہیں؟

جواب: ۱، ۲- حدیث شریف میں آتا ہے کہ جو شخص دُرود سے دُرود بھیجے فرشتے اس پر متعین ہیں کہ

اس کو حضور اکرم صلی اللہ علیہ وسلم تک پہنچاتے ہیں، اور جو شخص قبر شریف کے قریب سے دُرود پڑھتا ہے حضور

صلی اللہ علیہ وسلم اس کو بنفس نفیس خود سنتے ہیں اور جمہور اُمت کا یہی عقیدہ ہے جو قرآن و سنت اور اجماع

صحابہؓ اور مسلک امام ابو حنیفہؒ کے موافق ہے۔

عن ابی ہریرۃ قال: قال رسول اللہ صلی اللہ علیہ وسلم: من صلی علیّ عند

قبری سمعته ومن صلی علیّ نائیاً ابلغته رواہ البیہقی فی شعب الایمان کذا

فی مشکوٰۃ ج: ۱ ص: ۸۷

واللہ اعلم

محمد کمال الدین راشدی

۱۱/۱۰/۱۴۰۷ھ

جواب صحیح ہے، حاضرین کے دُرود و سلام کے علاوہ دُوسرا کلام آنحضرت صلی اللہ علیہ وسلم اپنی قبر

تشریف میں سنتے ہیں یا نہیں؟ اس کے متعلق قرآن و سنت کی کوئی دلیل ہمارے پاس نہیں ہے، اور یہ جاننا

ہماری ذمہ داری بھی نہیں ہے کیونکہ آخرت میں ہم سے اس کا سوال نہیں ہوگا۔

محمد رفیع عثمانی

(فتویٰ نمبر ۲۸/۲۵ ح)

حیاء النبی صلی اللہ علیہ وسلم سے متعلق وضاحت

سوال (۲۲):- ہمارے نزدیک ایک مسجد ہے، شدید گرمی ہونے کی وجہ سے ہم اکثر اس میں نماز پڑھ لیتے ہیں۔ امام صاحب جو کہ اس مسجد میں نماز پڑھاتے ہیں ان کا عقیدہ ہے کہ جب انسان مرجاتا ہے تو اس کی روح برزخ میں چلی جاتی ہے اور اس کو وہیں قید کر دیا جاتا ہے دُنیا سے اس کو کوئی تعلق نہیں ہوتا، دُنیا میں جو قبریں ہیں یہ قبریں نہیں بلکہ مٹی کے گڑھے ہیں، انسان کی قبر برزخ میں ہے، جو حاجی اور مسلمان حضور صلی اللہ علیہ وسلم کے روضے پر جاتے ہیں اس سے کوئی فائدہ نہیں ہے، آپ وفات پا چکے ہیں اب وہ نہ زندہ ہیں نہ سنتے ہیں، جو لوگ سوئم اور چہلم کرتے ہیں وہ بدعت کرتے ہیں۔ کیا ہماری نماز ایسے امام کی اقتداء میں ہو جائے گی؟

جواب:- سوال کی حس عبارت پر خط کھینچا گیا ہے یہ غلط ہے، رسول اللہ صلی اللہ علیہ وسلم کے روضہ اقدس پر حاضر ہو کر جو شخص آنحضرت صلی اللہ علیہ وسلم کو سلام کرتا ہے، آپ اسے سنتے ہیں اور جواب دیتے ہیں^(۱) اگرچہ وہ جواب ہم نہ سن سکیں۔ روضہ اقدس پر حاضری اور مسجد نبوی میں نماز پڑھنے کے بڑے فضائل احایث میں آئے ہیں پھر یہ کہنا کہ وہاں حاضری سے کوئی فائدہ نہیں بالکل غلط اور بدعت ہے۔^(۲) نیز مرنے کے بعد انسان کی روح بلاشبہ عالم برزخ میں چلی جاتی ہے مگر ایک گونہ تعلق اس کی روح کو قبر اور جسم سے بھی رہتا ہے^(۳) یہ بات بھی احادیث سے ثابت ہے۔ اہل بدعت کے پیچھے نماز مکروہ تحریمی ہے، لیکن ترک جماعت اس سے بھی بڑا گناہ ہے اس لئے اول تو کوشش کر کے کسی تبع سنت امام کے پیچھے نماز پڑھا کریں اس کا موقع نہ ہو تو انہی امام صاحب کے پیچھے پڑھ لیا کریں جماعت ترک نہ کریں۔ واللہ اعلم

۱۳۹۴/۳/۲ھ

(فتویٰ نمبر ۶۸۳/۲۵)

(۱) عن ابی ہریرۃ قال قال رسول اللہ صلی اللہ علیہ وسلم: من صلی علی عند قبری سمعته ومن صلی علی نائیاً ابلفته (رواہ البیہقی فی شعب الایمان، الباب الخامس عشر فی تعظیم النبی صلی اللہ علیہ وسلم، حدیث ۱۵۸۳)۔

(۲) عن رجل من آل خطاب عن النبی صلی اللہ علیہ وسلم قال: من زارنی متعمداً کان فی جوارى يوم القيامة... وعن ابن عمر مرفوعاً من حیة فزار قبری بعد موتی کان کمن زارنی فی حیاتی۔ (شعب الایمان للبیہقی، فضل الحج والعمرة، حدیث: ۳۹۹۳، ۳۹۹۶، ایضاً فی مشکوٰۃ المصابیح، باب حرم المدینة حرسها اللہ تعالیٰ الفصل الثالث ج ۲ ص ۲۳۰)۔

... عن ابی ہریرۃ قال قال رسول اللہ صلی اللہ علیہ وسلم: صلوة فی مسجدی هذا خیر من الف صلوة فیما سواہ الا المسجد الحرام۔ متفق علیہ۔ (المشکوٰۃ، باب المساجد ومواضع الصلوة الفصل الاول ج ۱ ص ۶۷)۔

(۳) المسألة الرابعة وهي ان الروح هل تموت ام الموت للبدن وحدها تختلف الناس في هذه... والصواب ان يقال موت النفوس هو مفارقتها لأجسادها وخرجها منها فهي ذائقة الموت وان ارید ان انها تعدم أو تضمحل وتصیر عدماً فهي لا تموت بهذا الاعتبار، بل هي باقية بعد خلقها في النعيم أو في عذاب... وكما صرح به النص انها كذلك حتی یردها اللہ فی جسدها۔ (کتاب الروح لابن القيم)

حضور صلی اللہ علیہ وسلم کے والدین کے ایمان کے متعلق عقیدہ

سوال (۲۳):- زید نے تقریر کی ہے کہ حضرت رسول کریم صلی اللہ علیہ وسلم کے والدین شریفین اگر پیغمبر نہیں ہوئے تو اولیاء ہونے میں شک نہیں، تفسیر نعیمی میں پارہ اول رکوع گیارہ ”وَبِالْوَالِدَيْنِ إِحْسَانًا“ کی تفسیر لکھی ہے کہ حضرت کے والدین شریفین زندہ کئے گئے اور انہوں نے کلمہ پڑھا اور وہ اسلام پر تھے، لیکن ”معراج نامہ“ کے مصنف قادر پار نے لکھا ہے کہ جب رسول کریم معراج پہ تشریف لے گئے، بہشت و دوزخ کی سیر کی، دوزخ میں اپنے والدین کو دیکھا تو بہت پریشان ہوئے، نہایت غمناک ہوئے، خطاب آیا اے محبوب! اپنے دو کاموں میں سے ایک کام اختیار کر لو اُمت کو بخشو! و یا والدین کو، آپ نے اُمت کی شفاعت اختیار کی اور والدین کو اللہ تعالیٰ کے حکم پر چھوڑا اس پر خطاب ہوا کہ تو نے اُمت کو اختیار کیا تو میں نے تیری شفاعت قبول کی اور والدین کو تو نے میرے حکم پر چھوڑا تو میں نے ان کو بھی بخش دیا۔

جمہور علماء کا اتفاق ہے حضرت محمد صلی اللہ علیہ وسلم کی ولادت بطنِ مطہرہ سے ہوئی اور والدین حضور کے بالاتفاق مطہر تھے نیز زید کا بھی یہی اعتقاد ہے کہ حضور کے والدین ایمان پر تھے لیکن معراج شریف میں امتحان کا وقت تھا۔

فتاویٰ مولوی عبدالحی صاحب نے جلد اول ”کتاب العقائد“ میں حضور صلی اللہ علیہ وسلم کے والدین کے عقائد پر بحث کی ہے اور ایک سائل کے جواب میں لکھا ہے کہ حضور کے والدین کو بعضوں نے کافر اور ناری لکھا ہے اور بعضوں کے نزدیک جنتی ہیں اور اس میں تین مسلک ہیں..... تفصیلی بحث کے بعد لکھا ہے کہ پس گو ایمان تفصیلی ان حضرات کا ثابت نہیں مگر ایمان اجمالی ثابت ہے، اور امام اعظم رحمۃ اللہ علیہ کی کتاب ”فقہ اکبر“ میں والدین رسول اللہ صلی اللہ علیہ وسلم کے متعلق فرمایا: ”ماتوا علی الکفر“ ان کی تطبیق فرمائیے۔ زید روزانہ قرآن شریف ختم کر کے سرکار کے والدین کے نام بخشتا ہے اور عمر خواہ مخواہ آپ کے والدین کی توہین کرتا ہے، جب حضور کو اپنی اُمت کے جتنا محبت و پیار ہے، اس طرح اُمت کو بھی چاہئے جان و دل سے پیروی کریں، عمر بالکل اُن پڑھ اور جاہل ہے اس کا جواب عنایت فرمائیں۔

جواب:- عوام میں ایسے مسائل چھیڑنا جن پر نہ کسی عقیدے کا مدار ہے اور نہ ان پر کوئی عمل موقوف ہے اور وہ عوام میں انتشار پھیلنے کا موجب بھی ہو سکتے ہیں نادانی کی بات ہے، آنحضرت صلی اللہ علیہ

وسلم کے والدین کے بارے میں توقف ہی کرنا چاہئے۔ محققین نے اسی کو ترجیح دی ہے، تاہم زید کی جو باتیں سوال میں کی گئی ہیں ان کی وجہ سے اس کے پیچھے نماز پڑھنا ناجائز نہیں ہوگا، اس کے پیچھے نماز درست ہے اور اس کی ان باتوں کی وجہ سے اس پر یہ الزام لگانا درست نہیں کہ اس نے آنحضرت صلی اللہ علیہ وسلم کی توہین کی ہے۔

واللہ اعلم

۵/۷/۱۳۹۵ھ

(فتویٰ نمبر ۲۸۸۴/۲۵ ج)

کنفوشس، زرتشت اور گوتم بدھ کے متعلق عقیدہ نبوت

سوال (۲۴): - اللہ تعالیٰ نے قرآن کریم میں فرمایا ہے کہ ہم نے ہر قوم میں ہدایت کے لئے پیغمبر بھیجے لیکن ان اقوام کا قرآن میں ذکر نہیں کیا گیا، جبکہ بعض لوگ قرآن کے حوالے سے کنفوشس جو کہ چین کا فلسفی تھا اور زرتشت جس کے پیروکار پارسی کہلاتے ہیں اور بدھ کے بانی گوتم بدھ اور اسی طرح کئی شخصیتوں کو پیغمبر کہتے ہیں ان کے بارے میں آپ کی کیا رائے ہے؟

جواب:- ان تینوں میں سے کسی کے بارے میں قرآن وحدیث سے یہ معلوم نہیں ہوتا کہ یہ نبی تھے یا نہیں، ہمارے لئے بھی اس معاملے میں سکوت ہی لازم ہے۔^(۱) البتہ یہ عقیدہ رکھنا ضروری ہے کہ اللہ تعالیٰ نے جتنے انبیائے کرام بھیجے وہ سب برحق ہیں، ان کی تعلیمات بھی برحق تھیں، یہ تینوں اگر بالفرض نبی ہوں بھی تو ان کی تعلیمات اب بعینہ محفوظ نہیں، اور اگر محفوظ بھی ہوں تو ایک خاص زمانے کے لئے تھیں، اب صرف خاتم الانبیاء محمد صلی اللہ علیہ وسلم کی لائی ہوئی شریعت پر عمل لازم ہے اس کے خلاف پر عمل جائز نہیں،

(۱) واما وجوب الكف عن الخوض في حكم ابوي النبي صلى الله عليه وسلم في الآخرة فللشيخ جلال الدين السيوطي رحمه الله في هذه المسئلة ست مؤلفات وقد طالعها كلها فرايتها ترجع الى ان الادب مع رسول الله صلى الله عليه وسلم واجب وان من اذاه فقد اذى الله وقال تعالى: "ان الذين يؤذون الله ورسوله لعنهم الله في الدنيا والآخرة واعدهم عذاب مهين"..... وكان الامام ابوبكر بن العربي المالكي الفقيه المحدث يقول ما عتدي احد اشد اذى لرسول الله ممن يقول ان ابوي في النار وفي حديث مسلم لا تؤذوا الاحياء بسبب الاموات فيحرم جزماً ان يقال ان ابوي النبي صلى الله عليه وسلم في النار (البواقيت والجواهر للشعراني ج: ۲ ص: ۵۷ طبعة مصر)۔

..... انظر ايضاً فتح الملهم ج: ۲ ص: ۵۳۲۔

(۲) في المشكوة مع التعليق الصبيح باب الاعتصام بالكتاب والسنة الفصل الأول ج: ۱ ص: ۲۲۔ وعنه قال كان اهل الكتاب يقرأون التوراة بالعبرانية ويفسرونها بالعربية لأهل الاسلام فقال رسول الله صلى الله عليه وسلم لا تصدقوا اهل الكتاب ولا تكذبوهم وقلوا آمنا بالله وما انزل إلينا الآية۔

..... في التعليق تحته: يعنى اذ احدثت اليهود والنصارى بشئ من التوراة والانجيل لا تصدقهم لعلمهم حدثوهم بما هو محرف ولا تكذبوهم ايضاً لاحتمال ان يكون حقاً وصدقاً بل قولوا آمنا بالله اي ان كان حقاً آمنا به لأننا آمنا بجميع الرسل وما انزل اليهم من الله تعالى وان لم يكن حقاً فلا نؤمن به ولا نصدق به وفي شرح السنة هذا اصل في وجوب التوقف عما يشكل من الأمور فلا يقضى فيه بجواز ولا بطلان وعلي هذا كان السلف۔

..... انظر ايضاً: المرقاة ج: ۱ ص: ۳۹۱۔

پچھلے انبیائے کرام علیہم السلام کی تعلیمات میں سے جو تعلیمات شریعتِ محمدیہ نے بھی برقرار رکھیں ان پر البتہ عمل کیا جائے گا مگر وہ بھی اس حیثیت سے کہ یہ شریعتِ محمدیہ کی تعلیمات ہیں۔ واللہ اعلم

۱۳۹۵/۷/۵ھ

(فتویٰ نمبر ۱۶۰۰/۲۶)

عقیدہ ختم نبوت قرآن کریم اور احادیث متواترہ سے ثابت ہے

سوال (۲۵):- کیا احادیث میں آنحضرت صلی اللہ علیہ وسلم نے اپنے خاتم النبیین ہونے کا ذکر فرمایا ہے؟ کیا خاتم النبیین سے نبی آخر الزمان مراد ہے یا نبیوں میں افضل مراد ہے؟

جواب:- قرآن حکیم میں بھی صراحت ہے کہ آپ خاتم النبیین ہیں۔ سورہ احزاب کے پانچویں رکوع کے آخر میں ارشاد ہے: ”مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِنِّ رَسُولَ اللَّهِ وَخَاتَمَ النَّبِيِّينَ“ یعنی محمد صلی اللہ علیہ وسلم تمہارے مردوں میں سے کسی کے باپ نہیں بلکہ وہ اللہ کے رسول اور خاتم النبیین ہیں۔ اور احادیث متواترہ سے بھی آپ کا آخری نبی ہونا ثابت ہے۔ اس مسئلے کی پوری تفصیل مطلوب ہو تو حضرت مفتی صاحب مدظلہم^(۱) کی کتاب ”ختم نبوت“ کا مطالعہ کیجئے، اس میں ایک سو آیات قرآنیہ اور ایک سو احادیث نبویہ سے رسول اللہ صلی اللہ علیہ وسلم کا آخری نبی ہونا ثابت کیا گیا ہے اور یہ بھی وضاحت اور دلائل قطعیہ سے ثابت کیا گیا ہے کہ خاتم النبیین سے مراد آخری نبی ہے نہ کہ محض افضل النبیین۔

واللہ اعلم

محمد رفیع عثمانی

۱۳۹۲/۱/۲۵ھ

(فتویٰ نمبر ۱۸۷/۲۵ ب)

الجواب صحیح

محمد عاشق الہی

عقیدہ ختم نبوت ضروریاتِ دین میں سے ہے

سوال (۲۶):- حضور صلی اللہ علیہ وسلم کا افضل الخلق ہونا اور خاتم النبیین ہونا جیسے امور کے بارے میں تحریر کریں کہ یہ ضروریاتِ دین میں سے ہیں یا نہیں؟

جواب:- محمد صلی اللہ علیہ وسلم خاتم النبیین ہیں یعنی آپ کے بعد کوئی نیا نبی یا رسال کسی قسم کا نہیں آ سکتا، یہ بھی ضروریاتِ دین میں سے ہے۔^(۲) اس کے علاوہ بھی ضروریاتِ دین کی ایک طویل فہرست ہے جو یہاں نہیں لکھی جاسکتی، جب کسی شخص کے عقائد علمائے کرام کے سامنے مفصل طور سے آتے ہیں جب ہی وہ

(۱) یعنی مفتی محمد شفیع صاحب رحمہ اللہ۔

(۲) تفصیل کے لئے ملاحظہ فرمائیے ”ختم نبوت“ مؤلفہ مفتی محمد شفیع صاحب رحمہ اللہ۔

اس کے کافر یا مسلمان ہونے کا فیصلہ کر سکتے ہیں، اجمالی طور پر قاعدہ کلیہ کے مطابق کوئی یہ فیصلہ نہیں کر سکتا، تکفیر کے مسئلے میں شدید احتیاط کی جاتی ہے۔

واللہ اعلم

(فتویٰ نمبر ۲۵۳۳۳ ب)

لفظ ”خاتم“ سے بیک وقت انقطاع و اجراء دونوں معنی مراد لینا بلا دلیل ہے

سوال (۲۷): - مسئلہ ختم نبوت سے متعلق علمائے اُمت اور قادیانیوں کے لٹریچر کے مطالعے کے بعد سائل کے ذہن میں مسئلے کے متعلق ایک نیا سوال پیدا ہو رہا ہے جو میرے خیال میں مسئلہ ہذا لسانی پہلو سے متعلق ہے، آپ کی عدیم الفرستی کے سبب مختصر انداز میں سوال پیش خدمت ہے۔

۱- اُمتِ مسلمہ اور قادیانیوں میں باعث نزاع لفظ ”خاتم“ کی تعبیر و تشریح ہے۔

۲- اُمتِ مسلمہ ”خاتم“ سے انقطاع کا مفہوم مراد لیتی ہے یعنی نبوت کا کلی انقطاع تشریحی و غیر تشریحی دونوں قسم کی اور دیگر ہر قسم کی نبوت کا کلی انقطاع، اور اس تشریح و تعبیر پر آیات قرآنی، تفاسیر، احادیث اور اجماعِ اُمت سب شاہد ہیں جیسا کہ آنجناب نے اپنی تصنیف ”ختم نبوت“ میں اور دیگر علماء نے دیگر تصانیف میں اس مفہوم کی صراحت کی ہے۔

۳- لیکن قادیانی اس لفظ کی تعبیر و تشریح میں اُمتِ مسلمہ سے متفق بھی ہیں اور اختلاف بھی رکھتے ہیں اور یہی اختلاف باعث نزاع ہے، اتفاق اس اعتبار سے کہ وہ بھی لفظ ”خاتم“ سے انقطاع مراد لیتے ہیں لیکن صرف تشریحی نبوت کا انقطاع، اور بیک وقت اجراء بھی مراد لیتے ہیں یعنی غیر تشریحی نبوت کا اجراء، اور یہی اندازِ فکر باعث اختلاف ہے۔

اس سلسلے میں اس سے قطع نظر کہ لفظ ”خاتم“ کا مفہوم بصورتِ اجراء لغت و قواعد، آیات قرآنی، احادیث و اجماع، کے لحاظ سے درست ہے یا نہیں، میرے خیال میں مسئلے کا ایک لسانی پہلو بھی ہے وہ یہ کہ قادیانی تقسیم کے مطابق ایک ہی لفظ ”خاتم“ کے دو مختلف معنی انقطاع اور اجراء دونوں الفاظ کا منبع و مصدر ایک ہی ہے یعنی ”خاتم“ ان دونوں معنی میں باہم اجتماع نقیضین ہے یعنی اجتماعِ ضدین ہے اور دونوں یعنی بیک وقت استعمال کئے بغیر قادیانی مفہوم (یعنی ختم نبوت کا مفہوم) مکمل نہیں ہوتا۔

۴- سوال یہ ہے کہ کیا لسانی نقطہ نظر اور قواعد کے لحاظ سے کسی زبان میں خصوصاً عربی میں یہ روایت و مثال موجود ہے کہ ایک ہی لفظ کے دو باہم بالکل مختلف و نقیض معنی کو بیک وقت استعمال کیا جائے اور اس اجتماعِ نقیضین وقت استعمال پر اجماع نقیضین کا اعتراض وارد ہو سکتا ہے۔ اگر ایسا ہے تو میرے خیال

میں لفظ ”خاتم“ کی تشریح قواعد و لسانی نقطہ نظر سے بھی غلط ہے۔ سائل عربی گرامر سے واقف نہیں اور غالباً کسی کتاب میں اس پہلو سے مسئلے پر روشنی نہیں ڈالی گئی ہے۔

جواب :- اگر قادیانی لفظ ”خاتم“ کے معنی انقطاع و اجراء دونوں بیک وقت مراد لیتے ہیں اور انقطاع کا شرعی نبوت سے اور اجراء کا تعلق غیر شرعی نبوت سے قرار دیتے ہیں تو اس پر اجتماع نقیضین کا اعتراض تو لازم نہیں آتا کیونکہ اجتماع نقیضین کے لئے وحدت محل شرط ہے اور یہاں وہ مفقود ہے یعنی جس چیز کے انقطاع کا دعویٰ ہے بعینہ اسی چیز کے اجراء کا دعویٰ نہیں، البتہ ان کا یہ کہنا کہ یہ لفظ ان دونوں معنی میں آتا ہے اور یہاں یہ دونوں معنی بیک وقت مراد ہیں بلا دلیل ہے، اس کے لئے کسی دلیل کی ضرورت ہے جو وہ پیش کرنے سے عاجز ہیں۔

واللہ اعلم

۱۳۹۵/۱/۶ھ

(فتویٰ نمبر ۵۳/۲۶ الف)

تشریحی اور غیر تشریحی نبی کا مطلب

سوال (۲۸) :- بعض قادیانی انبیائے کرام کو تشریحی و غیر تشریحی سے یاد کرتے ہیں حالانکہ سب انبیائے کرام شریعت کے پابند تھے، اس کا جواب ایسا بتائیں جو قادیانیوں کو قابل قبول ہو۔

جواب :- تشریحی نبی اور غیر تشریحی نبی کا یہ مطلب نہیں کہ نعوذ باللہ بعض نبی شریعت کے پابند تھے بعض نہ تھے، بلکہ مطلب یہ ہے کہ بعض نبی نئی شریعت لے کر آئے ان کو تشریحی نبی کہا گیا اور بعض نبی نئی شریعت لے کر نہیں آئے پچھلی ہی شریعت کی تبلیغ کرتے رہے ان کو غیر تشریحی نبی کہا گیا، قادیانی کہتے ہیں کہ مرزا غلام احمد قادیانی غیر تشریحی نبی تھا، ان کا یہ دعویٰ ایسا جھوٹا اور باطل ہے کہ صرف مکار اور دھوکے باز شخص یہ دعویٰ کر سکتا ہے جو شخص مرزا غلام احمد قادیانی کے حالات زندگی سے واقف ہو نبی تو بڑی بات ہے اسے ادنیٰ صحیح العقل شریف انسان سمجھنے کے لئے بھی تیار نہیں ہوگا۔ علماء نے قادیانیوں کے اس جھوٹے دعوے کو باطل ثابت کرنے کے لئے بہت سی کتابیں اردو میں لکھی ہیں ان کا مطالعہ کیجئے، حضرت مفتی محمد شفیع صاحب مدظلہم کی کتاب ”ختم نبوت کامل“ اور دوسری کتاب ”مسیح موعود کی پہچان“ بھی اس مقصد کے لئے بالکل کافی ہے۔

واللہ اعلم

۱۳۹۵/۲/۱ھ

(فتویٰ نمبر ۲۶۶/۲۶ الف)

ختم نبوت کی ضرورت اور اس کی حکمت اور مصلحت

سوال (۲۹) :- ختم نبوت محمد مصطفیٰ صلی اللہ علیہ وسلم پر کیوں ہوئی پہلے کیوں نہ ہوئی؟

جواب :- اگر ختم نبوت پہلے ہو جاتی تب بھی یہ سوال ہو سکتا تھا کہ اس سے پہلے کیوں نہیں ہوئی؟ جب کبھی ختم نبوت ہوتی یہ سوال پیدا ہو سکتا تھا اس لئے میں سمجھتا ہوں کہ اس سوال سے شاید آپ کا مقصود یہ معلوم کرنا ہے کہ ختم نبوت کیوں ہوئی؟ اس کی ضرورت کیا تھی؟

تو اس کا جواب یہ ہے کہ جس طرح ہر انسان کی انفرادی زندگی میں بچپن، پھر جوانی، پھر بڑھاپا اور اس کے بعد موت ہے۔ اسی طرح نوع انسانی کی زندگی بھی بحیثیت نوع انسانی کے انہی ادوار سے گزری اور گزر رہی ہے، آدم علیہ السلام کی ابتدائی نسلوں کا زمانہ معاشرتی اعتبار سے بنی نوع انسان کا بچپن ہے، اس وقت وہ دنیا میں رہنے کے ان سب طریقوں سے واقف نہ تھی جن سے اب واقف ہے، اس نے عمرانیات، اقتصادیات اور معاشرت وغیرہ میں بتدریج ترقی کی ہے، پھر یہ ترقی اپنے درجہ کمال کو پہنچنے کے بعد رُوبہ زوال ہو کر بنی نوع انسان کی اجتماعی موت پر منتہی ہوگی، اسی انتہاء کا نام قیامت ہے۔

جس طرح بنی نوع انسان نے معیشت و معاشرت وغیرہ میں بتدریج ترقی کی، اسی طرح اللہ جل شانہ کی طرف سے بنی نوع انسان کے لئے تدریجی طور پر مختلف قوموں اور مختلف زمانوں کے لئے شریعتیں آتی رہیں، چونکہ وہ دور بنی نوع انسان کے کمال کا دور نہ تھا بلکہ عبوری نشوونما کا دور تھا، اس لئے یہ شریعتیں بھی عبوری دور کے لئے مخصوص قوموں کے مخصوص حالات کے مطابق بھیجی گئیں، یہ شریعتیں انبیائے کرام اپنی اپنی قوموں کے لئے لے کر آئے، یہ سب شریعتیں اعتقادات میں تو سب متفق تھیں مگر عملی احکام میں اختلاف ہوتا تھا، اس وقت تک بنی نوع انسان میں متعدد وجوہ سے اتنی صلاحیت پیدا نہیں ہوئی تھی کہ وہ ایسی کامل شریعت کی امین بن سکے جو زمان و مکان کی قیود سے آزاد ہو اور قیامت تک کے لئے پوری دنیا کی رہنمائی کا کارنامہ انجام دے۔

جب بنی نوع انسان روحانی، شعوری، معاشرتی، تمدنی اور مواصلاتی اعتبار سے اس قابل ہو گئی کہ تمام دنیا کے انسانوں کو ایک ہی شریعت کافی ہو سکے، اور ایک نسل دوسری کو اور دوسری تیسری کو قیامت تک اس شریعت کی تعلیمات علماً اور عملاً بحسنہ منتقل کر سکے تو اب ایک ایسی شریعت کی ضرورت تھی جو عبوری دور کے لئے نہ ہو، مستقل ہو، ہر اعتبار سے مکمل ہو، قیامت تک کی ضرورتوں اور تقاضوں کا احاطہ کئے ہوئے ہو، ہر زمانے اور ہر خطے کے لئے ہو۔ اور پوری دنیا کے تمام انسانوں کو ایک مذہبی برادری میں منسلک کرنے کی پوری اہلیت اور وسعت اپنے اندر رکھتی ہو اور اس میں اتنی لچک موجود ہو کہ ہر خطے اور ہر زمانے کے مختلف اور بدلتے ہوئے حالات کا حل خود اسی میں سے نکل سکے۔ ایسی ہی شریعت اسلام ہے جو رسول اللہ صلی اللہ علیہ وسلم کے ذریعے ہم تک پہنچی اور پوری بنی نوع انسان کے لئے قیامت تک حجت اور مشعلِ راہ ہے۔ قرآن حکیم میں اس مضمون کو اس طرح بیان فرمایا گیا ہے: ”الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي“ آج میں

نے تمہارے لئے تمہارا دین مکمل کر دیا ”وَمَضَيْتُ لَكُمْ الْإِسْلَامَ دِينًا“ اور اپنی نعمت تم پر تمام کر دی اور تمہارے لئے اسلام کو دین کے طور پر پسند کیا (سورہ مائدہ، رُکوعِ اوّل)۔^(۱)

جب شریعت اور دین کی تکمیل ہو گئی اور اس دین اسلام کی امین ایک ایسی اُمت بن گئی کہ خود اسی میں سے ایسے عظیم افراد ہر زمانے میں پیدا ہوتے رہے اور ہوتے رہیں گے جو رسول اللہ صلی اللہ علیہ وسلم کی پیشینگوئی کے مطابق اس دین کی مٹی ہوئی تعلیمات کو زندہ کرتے رہیں گے، تو اب نہ کسی نئے نبی کی ضرورت رہی، نہ نئی شریعت کی، اب اگر کوئی نبی آتا تو یہ ایک بے ضرورت اور بے فائدہ کام ہوتا اور اللہ تعالیٰ ایسا کوئی کام نہیں کرتا جو بے فائدہ ہو اور اپنے نبی کو ایسی جگہ نہیں بھیجتا جہاں اس کی ضرورت نہ ہو۔

البتہ شریعت محمدیہ ہی کی تبلیغ اور تعلیم و ترویج کے لئے علمائے مجتہدین اور مجددین اس اُمت میں پیدا ہوتے رہے جو مٹی ہوئی سنتوں کو زندہ کرتے رہے اور قربِ قیامت میں حضرت عیسیٰ علیہ السلام بھی مجدد بن کر تشریف لائیں گے کوئی نئی شریعت ساتھ نہ لائیں گے۔

اس مسئلے کی مزید تفصیلات کے لئے دو کتابیں ملاحظہ فرمائے ”ختم نبوت“ از مولانا مفتی محمد شفیع صاحب اور دوسرا ”مباحثہ شاہ جہاں پور“ مطبوعہ دیوبند ضلع سہارنپور یو پی (یہ مولانا محمد قاسم نانوتوی اور ایک پادری کے مناظرے کی روئیداد ہے)۔

واللہ اعلم بالصواب

۱۸/۳/۱۳۹۳ھ

(فتویٰ نمبر ۳۹۷/۲۴ ج)

نزولِ عیسیٰ ختمِ نبوت کے منافی نہیں

سوال (۳۰): - بخاری شریف میں دو حدیثیں مروی ہیں کہ آخری زمانے میں ابنِ مریم کا نزول ہوگا اور مسلم شریف میں حضور صلی اللہ علیہ وسلم نے اس ابنِ مریم کو چار دفعہ نبی اللہ کہہ کر پکارا ہے، شرعی اعتبار سے اس نزولِ ابنِ مریم کی کیا حیثیت ہے؟ اس کا ماننا ضروری ہے یا نہیں، نیز خاتم النبیین کی ترکیب میں وہ کونسا لفظ ہے جس سے یہ استثناء مستنبط ہے؟

جواب :- صرف دو چار ہی نہیں بلکہ ایک سو سے زائد احادیث سے ثابت ہے کہ قربِ قیامت میں حضرت عیسیٰ علیہ السلام دُنیا میں نازل ہوں گے،^(۲) وہ اس وقت بھی نبی ہوں گے مگر دُنیا میں ان کا قیام بحیثیت نبی نہیں بلکہ حاکم عادل اور رسول اللہ صلی اللہ علیہ وسلم کے خلیفہ کی حیثیت سے ہوگا۔ وہ خود بھی

(۱) آیت نمبر: ۳

(۲) تفصیل کے لئے ملاحظہ فرمائیں: التصریح بما تواتر فی نزول المسیح از مولانا محمد انور شاہ کشمیری۔

رسول اللہ صلی اللہ علیہ وسلم کی شریعت پر عمل پیرا ہوں گے اور لوگوں کو بھی اسی شریعت پر چلائیں گے، اس سلسلے کی ایک سو سے زائد احادیث ترجمہ و تشریح کے ساتھ ناچیز کی کتاب بنام ”علامات قیامت اور نزول مسیح“ مکتبہ دارالعلوم سے کتابی صورت میں شائع ہو چکی ہے، اس کے مطالعے سے تمام مطلوبہ تفصیلات حاصل ہو جائیں گی۔

”خاتم النبیین“ کے معنی ہیں ”آخری نبی“ جس کا حاصل یہ ہے کہ محمد مصطفیٰ صلی اللہ علیہ وسلم تمام انبیاء (بشمول عیسیٰ علیہ السلام) کے آخر میں مبعوث فرمائے گئے، آپ کے بعد کوئی نیا نبی نہیں آ سکتا، خاتم النبیین کے مفہوم سے عیسیٰ علیہ السلام کے استثناء کی ضرورت ہی نہیں کیونکہ عیسیٰ علیہ السلام ایسے نبی نہیں جو آنحضرت صلی اللہ علیہ وسلم سے پہلے مبعوث نہ ہوئے ہوں، وہ پہلے ہی مبعوث ہو چکے تھے، اور اب دُنیا میں ان کا نزول نئی زندگی کے ساتھ نہیں بلکہ پہلی ہی زندگی کے ساتھ ہوگا کیونکہ وہ زندہ آسمان پر اُٹھائے گئے تھے، لہذا رسول اللہ صلی اللہ علیہ وسلم کا آخری نبی ہونا، نزول عیسیٰ علیہ السلام کے منافی نہیں۔^(۱)

واللہ اعلم بالصواب

۱۳۹۳/۶/۶ھ

(فتویٰ نمبر ۱۰۵۷/۲۵۵)

آسمانوں پر اُٹھائے جانے کے وقت حضرت عیسیٰ علیہ السلام کی عمر کتنی تھی؟ اور نزول کے بعد ان کی حیثیت

سوال (۳۱):- میرے والد اور آپ دونوں ہم سبق تھے، والد بزرگوار مرحوم اکثر آپ کا تذکرہ فرمایا کرتے تھے، برابر ملنے کا شوق رہا لیکن موقع نہ ملا، میں ایک امریکن جہاز میں ملازم ہوں میرے ساتھ ایک اور پاکستانی ہے جو کہ احمدی ہے، بعض مسائل میں اکثر اس سے بحث ہوتی رہتی ہے، یہ خط لکھنے کا مقصد ہی ایک دو مسائل معلوم کرنا ہے۔

کیا حضرت عیسیٰ علیہ السلام زندہ جسم خاکی کے ساتھ آسمان پر اُٹھائے گئے یا وہ زمین پر انتقال فرما گئے؟ احمدی نبی اکرم صلی اللہ علیہ وسلم کی ایک حدیث بیان کرتے ہیں کہ حضرت عیسیٰ علیہ السلام نے ایک سو بیس سال کی عمر پائی، والد مرحوم بتاتے تھے کہ عمر ۴۰ سال ہے ۳۳ سال کی عمر آپ نے زمین پر پائی، اور سات سال دوبارہ زمین پر تشریف لا کر پوری کریں گے، زمین پر دوبارہ تشریف لانے کے

(۱) تفصیل کے لئے ملاحظہ فرمائیں: ”ختم نبوت“ مؤلفہ حضرت مفتی محمد شفیع صاحب رحمہ اللہ تعالیٰ اور ”آئینہ قادیانیت“ از مولانا اللہ وسایا صاحب مدظلہم۔

بارے میں تحریر فرمائیں؟

جواب :- حضرت عیسیٰ علیہ السلام کو ابھی تک موت نہیں آئی وہ اپنے جسم کے ساتھ زندہ آسمان پر اٹھائے گئے تھے اور اب تک زندہ ہیں۔ قرآن حکیم کی سورۃ نساء میں ارشاد ہے ”وَصَاقَتُكُوهُ يَقِينًا ۝ بَلْ رَفَعَهُ اللَّهُ إِلَيْهِ ۚ وَكَانَ اللَّهُ عَزِيزًا حَكِيمًا ۝“ یعنی یہودیوں نے انہیں یقیناً قتل نہیں کیا بلکہ اللہ نے ان کو اپنی طرف اٹھالیا اور اللہ تعالیٰ قوت والا، حکمت والا ہے۔

آسمان پر اٹھائے جانے سے پہلے دنیا میں ایک سو بیس سال حضرت عیسیٰ علیہ السلام کا عمر پانا کسی معتبر حدیث سے ثابت نہیں۔

قرب قیامت میں حضرت عیسیٰ علیہ السلام پھر دنیا میں تشریف لائیں گے اور دجال کو قتل فرمائیں گے، پھر دنیا میں کئی سال حکومت فرمائیں گے، اور پوری دنیا کو امن و امان سے بھر دیں گے، بالآخر آپ کا انتقال ہو جائے گا اور مسلمان ان پر نماز جنازہ پڑھ کر ان کو رسول اکرم صلی اللہ علیہ وسلم کے پہلو میں دفن کریں گے، (کہ آپ کو پہلے موت نہیں آئی تھی بلکہ زندہ آسمان پر اٹھائے گئے تھے اور آپ اللہ کے بندے اور رسول ہیں) دنیا میں حضرت عیسیٰ علیہ السلام کا قیام حضرت محمد رسول اللہ صلی اللہ علیہ وسلم کے خلیفہ اور حاکم عادل کی حیثیت سے ہوگا، اور شریعت محمدیہ کے مطابق وہ خود بھی عمل کریں گے، اور دوسروں کو بھی اس پر چلائیں گے، اسلام کے علاوہ کوئی اور مذہب اس وقت باقی نہیں رہے گا، یہ تفصیلات معتبر و مستند احادیث سے ثابت ہیں، وہ سب احادیث اور متعلقہ تفصیلات مطلوب ہیں تو حضرت مولانا مفتی محمد شفیع صاحب مدظلہم کی کتاب ”علامات قیامت اور نزول مسیح“ کا مطالعہ کیجئے، یہ کتاب احمدیوں اور قادیانیوں ہی کے جواب میں لکھی گئی ہے۔^(۱)

واللہ اعلم

محمد رفیع عثمانی

۱۳۹۴ھ / ۱/۲۵

(فتویٰ نمبر ۱۸۷/۲۵ ب)

الجواب صحیح

محمد عاشق الہی

(۱) نیز نزول عیسیٰ علیہ السلام کی پیشین گوئی خود بائبل میں بھی موجود ہے، چنانچہ انجیل متی باب ۱۶ آیت ۲۸، ۲۷ میں ہے:

”ابن انسان اپنے باپ کے جلال میں اپنے فرشتوں کے ساتھ آئے گا۔ اور تب ہر کو اس کے کاموں کے موافق بدلے گا میں تم سے سچ کہتا ہوں..... کہ جب تک ابن انسان کو اپنی بادشاہی میں آتے دیکھ نہ لیں موت کا مزہ نہ چکھیں گے۔ (انجیل کی ان آیات میں جہاں نزول مسیح کی خبر دی جا رہی ہے وہاں حضرت عیسیٰ علیہ السلام کے ابن اللہ ہونے کی نفی بھی ہوتی ہے کیونکہ حضرت عیسیٰ علیہ السلام نے اپنے کو ابن انسان سے تعبیر کیا ہے۔)

حضرت عیسیٰ علیہ السلام کی پیدائش معجزہ کیوں ہے اور وہ خدا کے بیٹے کیوں نہیں؟

سوال (۳۲):- یہ خط تاثر کے ساتھ تحریر کر رہا ہوں، آپ کے دوست سید مسرور احمد صاحب آپ کا غائبانہ تعارف کچھ ایسے انداز سے کرایا کہ آپ سے بے انتہا عقیدت ہو گئی، ان شاء اللہ تعالیٰ جب بھی پاکستان آیا ضرور آپ کی خدمت میں حاضر ہوں گا۔

اس تحریر کا مقصد اصل میں آپ سے تعارف حاصل کرنا اور کچھ اپنی ایک غرض بیان کرنا ہے، میرا مختصر تعارف حافظ صاحب کرا دیں گے، میں یہاں پر اپنی تعلیم کی غرض سے مقیم ہوں، اور اس عرصے میں حسبِ توفیق اسلام کی خدمت بھی کرنے کی کوشش کرتا رہا ہوں، اللہ تعالیٰ کے فضل و کرم سے حافظ صاحب عین رمضان المبارک کے موقع پر تشریف لے آئے، چنانچہ یہ ماہ مبارک ہم نے بہت ہی شان اور اہتمام سے منایا، ان تمام چیزوں کا مقصد نہ صرف ایک فریضہ ادا کرنا تھا بلکہ یہ کوشش بھی تھی کہ وہ مسلمان طلبہ جو مغربی معاشرے کا شکار ہو رہے ہیں انہیں اس سے بچانے کی کوشش کی جائے، یہ ماشاء اللہ بڑی حد تک کامیاب رہے۔

اس سلسلے میں جب میرا تعلق غیر مسلم حضرات یعنی عیسائی اور یہود سے ہوا تو ایک چیز کا احساس بڑی شدت سے ہوا کہ یہ لوگ ہمارے اعتقادات سے قطعی بے بہرہ ہیں اور سب سے بڑھ کر یہ کہ ہماری طرف سے اس ضمن میں بے انتہاء کوتاہی برتی جا رہی ہے، یہاں ایک جماعت مسلم اسٹوڈنٹس ایسوسی ایشن ہے جس میں بہت سے عرب اور پاکستانی مسلمان بہت اکیٹو ہیں، اور نارٹھ امریکہ میں ماشاء اللہ بے انتہاء لوگ مسلمان ہو رہے ہیں۔ میں یہاں پر بھی اس سلسلے میں کافی مصروف تھا، میری نظر میں جو چیزیں آئیں وہ یہ تھیں کہ عیسائی یہ سن کر بہت خوش ہوتے ہیں ہم حضرت عیسیٰ پر ایمان رکھتے ہیں اور یہود اس سلسلے میں بہت دلچسپی لیتے ہیں کہ ہم عیسیٰ علیہ السلام کو نبی سمجھتے ہیں خدا نہیں، اس سلسلے میں ایک دفعہ میری کچھ گفتگو ہماری یونیورسٹی کے مذہبی امور کے سربراہ (Head of the Dept of Religious Affairs) سے ہوئی انہوں نے اس میں دلچسپی لی جس کا اختتام اس وعدے پر ہوا کہ میں ایک مختصر ریسرچ پیپر لکھوں جس کا موضوع حسبِ ذیل ہے: "Jesus Grist in Judhsm, Christianity of Islam" یعنی میں ایک آسان پیپر لکھنا چاہتا ہوں تاکہ عام آدمی سمجھ سکے، اب اس سلسلے میں ایک اہم سوال کا جواب دیں تو مضمون لکھنے میں بہت آسانی ہوگی۔ وہ یہ کہ حضرت عیسیٰ علیہ السلام کی پیدائش معجزہ کیوں ہے؟ وہ خدا کے لئے بیٹے کیوں نہیں؟ (نعوذ باللہ)۔

جواب :- جس مقصد کے لئے آپ کو ان سوالات کے جواب درکار ہیں وہ محض ان سوالات کے جواب سے حاصل ہونا مشکل ہے، سوالات کے انداز سے معلوم ہوتا ہے کہ آپ کو اس سلسلے میں بعض ابتدائی معلومات کی بھی ضرورت ہے، اس لئے بہتر صورت یہ ہے کہ مندرجہ ذیل کتابوں کا مطالعہ فرمایا جائے :-

۱- بابل سے قرآن تک (از مولانا رحمت اللہ کیرانوی)۔

۲- علامات قیامت اور نزول مسیح (از مولانا مفتی محمد شفیع صاحب مدظلہم واحقر محمد رفیع عثمانی)۔

۳- ”ختم نبوت“ (از مولانا مفتی محمد شفیع صاحب مدظلہم)۔

کتاب نمبر ۱ و ۳ آپ کو مل چکی ہوں گی، تاہم نہایت اختصار کے ساتھ سوالات کا جواب بھی نمبر وار لکھتا ہوں، آج کل بیمار ہوں، کتابوں کی مراجعت کا موقع نہیں، کچھ اس وجہ سے بھی کہ جواب میں تاخیر ہو جائے گی اس لئے جو مختصر ہے مختصراً قلم برداشتہ لکھ رہا ہوں۔ اگر کوئی بات تشنہ رہ جائے تو دوبارہ لکھ دیجئے۔

۱- معجزہ ایسے عجیب واقعے کو کہا جاتا ہے جو عقلاً تو ممکن ہو مگر عام قانون قدرت کے خلاف ہونے کی باعث عادتاً ممکن نہ ہو اور کسی نبی کی نبوت و حقانیت کے اظہار کے لئے اللہ جل شانہ اس کو ظاہر فرمائے اور دوسرے لوگ اس کی مثال لانے سے عاجز ہو جائیں۔^(۱)

معجزے کی یہ تعریف حضرت عیسیٰ علیہ السلام کی پیدائش پر پوری طرح صادق آتی ہے اس لئے ان کی پیدائش واضح طور پر ایک معجزہ ہے اور تفصیل اس کی یہ ہے کہ انسان کی پیدائش عقلی طور پر چار طریقوں سے ممکن تھی، ایک یہ کہ وہ ماں اور باپ کے ملاپ سے پیدا ہو۔ دوسرا یہ کہ بغیر ماں باپ کے پیدا ہو، تیسرا یہ کہ بغیر ماں کے پیدا ہو، چوتھا یہ کہ بغیر باپ کے پیدا ہو۔ یہ چاروں طریقے عقلاً ممکن ہیں کیونکہ ہر چیز کی تخلیق کی اصل علت اللہ رب العالمین کا ارادہ ہے جو ہر طریقے پر قادر ہے مگر اللہ تعالیٰ نے کائنات کے عام امور کو اسباب و مسببات کے سلسلے میں مربوط کیا ہوا ہے، اور عام قانون یہی ہے کہ اسباب و آلات کے بغیر کوئی چیز وجود میں نہیں آتی، چنانچہ انسان کی تخلیق کا ذریعہ ماں باپ کو بنایا کہ ان کے ملاپ کے بغیر عموماً کوئی انسان پیدا نہیں ہوتا، مگر اللہ تعالیٰ اظہار قدرت اور بعض دوسری مصلحتوں سے کبھی ظاہری اسباب و آلات کے بغیر بھی کوئی چیز پیدا فرماتا ہے، یہ چیز چونکہ عام طریقے سے ہٹ کر وجود میں آتی ہے، اس لئے انسانی عقل اسے عجیب سمجھتی ہے ورنہ درحقیقت کوئی چیز خواہ اسباب و آلات کے واسطے سے پیدا ہو یا بلا واسطہ، اس کی تخلیق عجیب ہی ہوتی ہے کیونکہ تخلیق عدم سے وجود میں لانے کو کہتے ہیں اور کسی چیز کا عدم سے وجود میں آنا خواہ وہ

(۱) فی شرح العقائد للنسفی ص ۹۸

وہی امر یظهر بخلاف العادة علی يد مدعی النبوة عند تعدی المنکرین علی وجه یعجز المنکرین عن الاتیان بمثلہ۔

کسی بھی طریقے سے ہوا اتنا عجیب ہے کہ اللہ کے سوا کوئی بھی اس پر قادر نہیں، مگر مقررہ اسباب و آلات کے واسطے سے پیدا ہونا چونکہ روزمرہ مشاہدے میں آتا ہے اس لئے وہ ہمیں عجیب معلوم نہیں ہوتا۔

پس اللہ تعالیٰ نے تخلیق انسانی میں اپنی قدرت کا اظہار چاروں طریقے سے فرمایا، پہلا طریقہ تو عام ہے جس سے تمام انسانوں میں تو والد و تناسل کا سلسلہ جاری ہے، اور دوسرے طریقے سے آدم علیہ السلام کو، تیسرے طریقے سے حضرت حوا کو اور چوتھے طریقے سے حضرت عیسیٰ علیہ السلام کو پیدا فرمایا، آخری تینوں طریقے اگرچہ عقلاً ممکن ہیں مگر عادتاً ممکن نہیں اس لئے یہ تینوں واقعی عقل انسانی کے نزدیک عجیب ہیں، اور حضرت عیسیٰ علیہ السلام کی پیدائش کا یہ عجیب طریقہ اللہ تعالیٰ نے ان کی نبوت ظاہر فرمانے کے لئے رونا کیا تھا، کوئی دوسرا اس پر قادر نہیں اس لئے یہ معجزہ ہے۔

حضرت عیسیٰ علیہ السلام خدا کے بیٹے نہیں ہو سکتے اس کے نقلی دلائل بھی ہیں اور عقلی بھی، نقلی دلائل میں قرآن حکیم کی کئی آیات اور رسول اللہ صلی اللہ علیہ وسلم کی احادیث متواترہ بالکل صریح ہیں، لیکن کلام اگر عیسائیوں سے ہو رہا ہو جو قرآن و حدیث کو نہیں مانتے، تو ان کے سامنے قرآن و حدیث کے دلائل کو پیش کرنا مفید نہ ہوگا، انہیں صرف دو قسم کے دلائل مفید ہو سکتے ہیں، ایک وہ جو خود ان کی بائبل سے ثابت ہوں اور خود بائبل کی شہادتیں یہ ثابت کریں کہ حضرت عیسیٰ علیہ السلام خدا کے بیٹے نہ تھے۔ دوسرے وہ دلائل جو محض عقل کی بنیاد پر پیش کئے جائیں یہ دونوں قسم کے دلائل آپ کو پوری شرح و بسط کے ساتھ ”بائبل سے قرآن تک“^(۱) میں اُمید ہے کہ مل جائیں گے، بعض عقلی دلیلیں یہاں ذکر کی جاتی ہیں جو شاید اس کتاب میں نہ ہوں۔

پہلی بات یہ ہے کہ باپ اور بیٹے کے درمیان جزییت کا علاقہ ہونا عقلاً ضروری ہے یعنی بیٹا باپ کے ایک جزء سے پیدا ہوتا ہے۔ اگر یہ جزییت نہ ہو تو یہ دونوں آپس میں باپ بیٹے نہیں ہو سکتے، یہ بات اتنی کھلی ہوئی ہے کہ اس کے لئے کسی دلیل کی ضرورت نہیں، اب اگر عیسیٰ علیہ السلام کو خدا کا بیٹا مانا جائے تو لازم آئے گا کہ وہ خدا کے کسی جزء سے پیدا ہوئے ہوں، حالانکہ اللہ تعالیٰ تمام عقلاء کے نزدیک ازل سے بسیط ہے، مرکب نہیں، اس کا کوئی جزء ہونا عقلاً محال ہے جس کے عقلی دلائل علم کلام میں روز روشن کی طرح واضح ہیں، یہ محال حضرت عیسیٰ کو خدا کا بیٹا ماننے کی وجہ سے لازم آیا اور جو چیز محال کو مستلزم ہو وہ خود محال ہوتی ہے اس لئے حضرت عیسیٰ علیہ السلام کا ابن اللہ ہونا محال ہے۔

دوسری بات یہ ہے کہ بیٹا یا تو باپ کا ہم جنس ہوگا یا ہم جنس نہ ہوگا، اگر ہم جنس نہ ہو تو یہ باپ اور

(۱) بطور نمونہ ملاحظہ فرمائیے: سورۃ نساء آیت: ۱۷۱، سورہ مریم آیت: ۳۴، ۳۵، اور سورۃ مریم آیت: ۳۰۔

..... وفى الجامع الصحيح للبخارى، كتاب الانبياء: عن عبادة رضى الله عنه عن النبي صلى الله عليه وسلم قال: من شهد ان لا اله الا الله وان عيسى عبد الله ورسوله وكلمته القاها الى مريم وروح منه الخ۔

(۲) ملاحظہ فرمائیے ج: ۲، ص: ۲۰۶ تا ۲۰۷۔

بیٹے دونوں کے لئے عیب ہے مثلاً کسی انسان کے نطفے سے اگر گھوڑا پیدا ہو جائے تو پوری دنیا اسے باپ اور بیٹے دونوں کے لئے عیب قرار دیتی ہے اگرچہ گھوڑا فی نفسہ کوئی عیب کی چیز نہیں۔ پس اگر عیسیٰ علیہ السلام کو خدا کا بیٹا مانا جائے تو دو محالوں میں سے ایک ضرور لازم آئے گا کہ یا تو عیسیٰ علیہ السلام خدا کے ہم جنس یعنی خدا ہوں گے یا ہم جنس نہ ہوں گے، اور یہ دونوں باتیں عقلاً محال ہیں۔ ہم جنس ہونا تو اس لئے محال ہے کہ اس سے اللہ جل شانہ کا عیب لازم آتا ہے جیسا کہ اوپر گذرا، اور اللہ تعالیٰ کا عیب دار ہونا تمام عقلاء کے نزدیک محال ہے، اور ہم جنس یعنی خدا ہونا عقلاً ممکن نہیں اور توحید کے تمام عقلی و نقلی دلائل اسے محال ثابت کرنے کے لئے کافی ہیں اور دوسری وجہ یہ ہے کہ عیسائی بھی مانتے ہیں کہ عیسیٰ علیہ السلام پہلے معدوم تھے بعد میں وجود میں آئے، حالانکہ خدا کسی بھی وقت معدوم نہیں ہو سکتا اس کے لئے ضروری ہے کہ وہ ہمیشہ سے ہو اور ہمیشہ رہے، زمانہ ماضی میں ان کا معدوم ہونا ہی ان کے خدا ہونے کی واضح دلیل ہے۔

تیسری وجہ یہ ہے کہ خدا بجز اور جسمانیت سے پاک ہے حالانکہ عیسائی حضرت عیسیٰ علیہ السلام کی مظلومیت کے قائل ہیں جو ان کے بجز کو ظاہر کرتی ہے، اور جسمانیت کے بھی قائل ہیں کہ ان کا جسم تھا اور گوشت پوست والے تھے، معلوم ہوا کہ وہ خدا نہیں ہو سکتے، ان کا خدا ہونا بھی محال ہے۔

پس خدا کا بیٹا ہونے کی صورت میں جب ان کا ”خدا“ ہونا بھی محال ہے اور غیر خدا ہونا بھی محال تو معلوم ہوا کہ بیٹا ہونا بھی محال ہے کیونکہ بیٹا ہونے کی صورت میں ان دو محالوں میں سے ایک ضرور لازم آئے گا، اور جو چیز مستلزم ہو محال کو وہ خود محال ہوتی ہے اس لئے عیسیٰ علیہ السلام کا ابن اللہ ہونا محال ہے۔

واللہ اعلم

۱۸/۳/۱۳۹۳ھ

(فتویٰ نمبر ۳۹۰/۳۲ ج)

حضرات انبیاء میں افضلیت کے ثبوت کا اصول

سوال (۳۳):- بقول عیسائی حضرات کے کہ حضرت آدم علیہ السلام نے یہ گناہ کیا کہ گندم کھائی جبکہ حضرت عیسیٰ علیہ السلام نے زندگی میں کوئی گناہ ہی نہ کیا تھا، لہذا حضرت عیسیٰ علیہ السلام حضرت آدم علیہ السلام سے افضل ہوئے۔

جواب:- کسی بھی نبی سے کوئی گناہ نہ ہوتا ہے اور نہ ہوا ہے نہ حضرت آدم علیہ السلام سے نہ عیسیٰ علیہ السلام سے، حضرت آدم علیہ السلام بھی دیگر انبیاء کرام کی طرح ہر قسم کے گناہ سے پاک اور معصوم تھے^(۱)

(۱) قال ائمة الاصول: الانبياء عليهم الصلوة والسلام كلهم معصومون لا يصدر عنهم ذنب ولو صغيرة سهواً (اليواقيت والجواهر ج: ۲ ص ۲)۔

اور جنت کے ممنوع درخت میں سے کھانے کا جو واقعہ قرآن حکیم میں آیا ہے وہ بھی درحقیقت کوئی گناہ نہیں بلکہ حضرت آدم علیہ السلام کی اجتہادی خطا تھی، اور اجتہادی خطا، خطا تو ہوتی ہے گناہ نہیں ہوتی، چنانچہ آخرت میں اس پر کوئی گرفت بھی نہیں ہوتی، دوسرے بعض انبیائے کرام کے بھی بعض واقعات قرآن حکیم میں اس انداز سے بیان کئے گئے ہیں کہ وہ سرسری نظر سے گناہ معلوم ہوتے ہیں، مگر درحقیقت وہ بھی سب اجتہادی خطائیں تھیں، جنہیں انبیائے کرام کے اعلیٰ مقام کے لحاظ سے اس طرح ذکر کیا گیا جیسے کوئی گناہ سرزد ہو گیا ہو، یہ کہنا کہ اجتہادی خطا تھی اس کی پوری تفصیل مطلوب ہو تو سورہ بقرہ کے چوتھے رکوع میں ”وَلَا تَقْرَبُوا هَذِهِ الشَّجَرَةَ فَتَكُونُوا مِنَ الظَّالِمِينَ ﴿۵﴾ فَإِذَا زُلْزِلَتْهَا خَرْتُمْ خَوَّافًا خَرَجْتُمْ مِمَّا كَانْتُمْ فِيهِ“ کی تفسیر میں ملاحظہ فرمائیں، میرے والد ماجد حضرت مولانا مفتی محمد شفیع صاحب کی مشہور تفسیر ”معارف القرآن“ میں بھی اس پر سیر حاصل بحث کی گئی ہے۔

رہی یہ بات کہ عیسیٰ علیہ السلام سے تو اجتہادی خطا بھی نہیں ہوئی تو ان کا درجہ آدم علیہ السلام سے افضل ہوا کیونکہ ان سے ایک گونہ خطا تو سرزد ہوئی۔ ایک درجے میں یہ بات معقول ہے، اور اس حیثیت سے بلاشبہ آدم علیہ السلام پر عیسیٰ علیہ السلام کی افضلیت ثابت ہوتی ہے۔ اگرچہ ایک دوسری حیثیت سے آدم علیہ السلام کو افضلیت حاصل ہے اور وہ یہ کہ وہ انبیائے کرام سمیت سب انسانوں کے باپ ہیں، خلاصہ یہ کہ ایک حیثیت سے عیسیٰ علیہ السلام کو افضلیت حاصل ہے اور ایک حیثیت سے آدم علیہ السلام کو اور یہ فیصلہ کرنا ہمارا کام نہیں کہ ان میں سے علی الاطلاق کون زیادہ افضل تھا، یہ بات صرف وحی سے معلوم ہو سکتی ہے۔ چنانچہ رسول اللہ صلی اللہ علیہ وسلم کی افضلیت تمام انبیائے کرام پر قرآن و سنت سے معلوم ہو گئی تو ہم بھی اس کا عقیدہ رکھتے ہیں، نہ معلوم ہوتی تو سکوت کیا جاتا۔^(۱)

یہاں یہ بات بھی پیش نظر رکھنی چاہئے کہ ہم مسلمان تمام انبیائے کرام پر ایمان رکھتے ہیں اور ان سب کو حق جانتے ہیں۔ قرآن و حدیث میں ہمیں اس کا حکم دیا گیا ہے، اور کسی بھی نبی کی ادنیٰ توہین کو جائز نہیں سمجھتے، لہذا انبیائے کرام میں کسی ایک کی افضلیت اس طرح بیان کرنا جائز نہیں کہ اس سے کسی دوسرے

(۱) اعلم ان المختار عدم التفاضل بین المرسلین علی التعیین بالعقل مع ایماننا بأن بعضهم افضل من بعض عند اللہ تعالیٰ اذا لخوض فی مقام المرسلین غیر محمد صلی اللہ علیہ وسلم من الفضول فلعلم انا نعتقد تفاضلهم علی الایہام ولا بد لقوله تعالیٰ تلک الرسل فضلنا بعضهم علی بعض ولم یعین لنا من هو الأفضل ومعلوم انه لا ذوق لنا فی مقامات الانبیاء حتی نتکلم علیہا۔۔۔ فلا ینبغی ان یتکلم فی مقام الرسول الا رسول ولا فی مقام الانبیاء الا نبی، ولا فی مقام الوارثین الا رسول او نبی او ولی او من هو متہم ہذا هو الادب الالہی ولولا ان محمدًا صلی اللہ علیہ وسلم اخبرنا انه سید ولد آدم لا ساء لنا ان نفضله بعقولنا (البیواقیت والجواهر ج: ۲ ص: ۴۷)۔

نبی کی ادنیٰ توہین ہوتی ہو، رسول اللہ صلی اللہ علیہ وسلم نے ایسا کرنے سے منع فرمایا ہے۔^(۱)

ہم میں اور اہل کتاب میں ایک بڑا فرق یہ بھی ہے کہ ہم تمام انبیائے کرام پر ایمان لاتے اور ان کی تعظیم کرتے ہیں اور اہل کتاب بعض پر ایمان رکھتے اور بعض کو جھٹلاتے ہیں۔ واللہ اعلم

۱۸ / ۳ / ۱۳۹۳ھ

(فتویٰ نمبر ۳۹۷ / ۲۴ ج)

حضرت عیسیٰ علیہ السلام کے بارے میں ہمارا عقیدہ

سوال (۳۴):- حضرت عیسیٰ علیہ السلام کے اٹھائے جانے کے بارے میں ہمارا عقیدہ یہ ہے

کہ وہ دوبارہ تشریف لائیں گے اگر ایسا ہے تو اس کا کیا انداز ہوگا؟

جواب:- حضرت عیسیٰ علیہ السلام کے بارے میں ہمارا عقیدہ یہ ہے کہ ان کو نہ قتل کیا گیا، نہ سولی

دی گئی، نہ ان کو آب تک موت آئی، سورہ نساء کے اواخر میں ارشاد ہے کہ ”وَمَا قَتَلُوهُ وَمَا صَلَبُوهُ وَلَٰكِنْ شُبِّهَ لَهُمْ“^(۲) یعنی یہودیوں نے نہ ان کو قتل کیا نہ سولی چڑھائی بلکہ یہودیوں کو شبہ میں ڈال دیا گیا، اور کئی مستند

احادیث میں صراحت ہے کہ وہ آسمان پر اٹھائے گئے اور قرب قیامت میں جبکہ دجال کا فتنہ دنیا میں پھیلا ہوا ہوگا، اسے قتل کرنے کے لئے دنیا میں نازل ہوں گے اور مسلمانوں کے ساتھ مل کر دجال اور اس کے ساتھیوں

سے جنگ فرمائیں گے، دجال کو فلسطین کے ایک مقام باب لد پر اپنے ہاتھ سے قتل کریں گے، دجال کے

ساتھی یہودی ہوں گے اور ان کو شکست ہوگی۔ جن کو مسلمان چن چن کر قتل کریں گے، تمام عیسائی اسلام قبول

کر لیں گے، پھر عیسیٰ علیہ السلام کی حکومت پوری دنیا پر قائم ہوگی۔ آپ حضرت محمد مصطفیٰ صلی اللہ علیہ وسلم کے

خلیفہ ہوں گے اور حاکم عادل کی حیثیت سے دنیا میں چالیس سال قیام فرمائیں گے اور قرآن و سنت پر خود بھی

عمل فرمائیں گے اور لوگوں کو بھی اسی پر چلائیں گے، آپ اس وقت بھی نبی ہوں گے، مگر دنیا میں آپ کا قیام

بحیثیت نبی نہ ہوگا۔ اس وقت آپ نکاح بھی فرمائیں گے، آپ کی اولاد بھی ہوگی پھر آپ کا انتقال ہوگا، اور

مسلمان آپ کی نماز جنازہ پڑھ کر آپ کو رسول اللہ صلی اللہ علیہ وسلم کے روضہ اقدس میں دفن فرمائیں گے۔

چنانچہ روضہ اقدس میں ایک قبر کی جگہ انہی کے لئے خالی چھوڑی گئی ہے، یہ سب مستند احادیث

(۱) المشکوٰۃ مع المرقاة ج: ۹ ص ۹۸۸ باب بدء الخلق وذكر الأنبياء وعنه قال استب رجل من المسلمين ورجل من اليهود

فقال النبي صلى الله عليه وسلم لا تخبروني على موسى الخ۔

فی المرقاة تحتہ ج: ۹ ص: ۱۸۹ (علی موسی) ای ونحوہ من اصحاب النبوة تفضیلاً یودی الی الہام المنقصہ او الی تسبب الخصومة۔۔۔ والمانہی النبی صلی اللہ علیہ وسلم عن التفضیل بین الأنبیاء علیہم الصلاۃ والسلام من یقول ذلک من رایہ لا من یقولہ بدلیل او من یقولہ بحیث یودی الی تنقیص المفضول او یجرا الی الخصومة الخ۔

(۲) النساء-۱۵۷۔

نبویہ سے ثابت ہیں اور ان میں سے کوئی بات بھی عقلاً ناممکن نہیں اگرچہ بعض باتیں عجیب ضرور ہیں۔ یہ آپ کے اس سوال کا مختصر جواب ہے، اس کی پوری تفصیل مطلوب ہو تو ”علامات قیامت اور نزول مسیح“ کا مطالعہ کیجئے جو میری اور میرے والد ماجد کی مشترک تالیف ہے۔

واللہ اعلم

۱۸/۳/۱۳۹۳ھ

(فتویٰ نمبر ۹۷۳/۲۳ ج)

حضرت مریم کی شادی ہوئی تھی یا نہیں؟ اور آپ

رفع عیسیٰ کے وقت زندہ تھیں یا نہیں؟

سوال (۳۵):- کوئی ایسی علامت کہ حضرت مریم علیہا السلام حضرت عیسیٰ علیہ السلام کے

صلیب والا واقعہ ہونے کے وقت زندہ تھیں یا نہیں؟

جواب:- حضرت مریم کی شادی نہیں ہوئی تھی، نہ کسی مرد سے ان کا جنسی تعلق قائم ہوا۔ ان کے

بطن سے عیسیٰ علیہ السلام کی ولادت محض ایک معجزہ ہے۔ حضرت عیسیٰ علیہ السلام کو بقول اہل کتاب سولی دیئے

جانے اور بقول ہمارے آسمان پر اٹھائے جانے کے وقت حضرت مریم حیات تھیں یا نہیں؟ قرآن حکیم کی کسی

آیت سے اس کا جواب نہیں ملتا، احادیث میں بھی نظر سے نہیں گذرا۔ ممکن ہے ”بائبل سے قرآن تک“ میں

واللہ اعلم بالصواب

اس پر کچھ روشنی ڈالی گئی ہو۔^(۱)

۱۸/۳/۱۳۹۳ھ

(فتویٰ نمبر ۹۷۳/۲۳ ج)

حضرت عیسیٰ کی حقیقی عظمت کے قائل مسلمان ہیں یا عیسائی؟

سوال (۳۶):- بحیثیت نبی کے ہم حضرت عیسیٰ علیہ السلام کو عیسائیوں سے زیادہ بڑا درجہ کیونکر

دے سکتے ہیں؟

جواب:- عیسائی حضرت عیسیٰ علیہ السلام کے لئے ایک ایسی صفت ”یعنی خدا کا بیٹا ہونے“ کے

مدعی ہیں جس کا انکار خدا تعالیٰ نے بھی فرمایا اور آخرت میں جب عیسیٰ علیہ السلام سے سوال ہوگا کیا تم نے

عیسائیوں کو کہا تھا کہ مجھے خدا کا بیٹا کہو تو وہ بھی انکار اور براءت کریں گے کہ میں نے ہرگز ان سے یہ نہ کہا تھا۔

(۱) تلاش کے باوجود ”بائبل سے قرآن تک“ میں یہ بحث نہیں ملی تاہم انجیل یوحنا سے معلوم ہوتا ہے کہ حضرت مریم علیہا السلام اس وقت زندہ تھیں

مالاحظہ فرمائیں: انجیل یوحنا باب ۱۹ آیت ۲۶، ۲۷:

”یسوع نے اپنی ماں کو اور اس شاگرد کو جسے وہ پیار کرتا تھا پاس کھڑے دیکھا اور اپنی ماں سے کہا اے خاتون! دیکھ تیرا بیٹا، پھر شاگرد سے کہا کہ دیکھ تیری ماں، اور اسی وقت سے اس شاگرد نے اسے اپنے ہاں لے لیا۔“

(سورہ مائدہ آخری رکوع)۔^(۱)

دنیا کی اکثریت بھی ہر زمانے میں اس بات کو مضحکہ خیز سمجھتی رہی ہے کہ عقل انسانی بھی اس کی نفی کرتی ہے جس کا اجمالی بیان پیچھے ہو چکا ہے۔^(۲) تو درحقیقت یہ عیسیٰ علیہ السلام کی تعریف و توصیف اور تحسین نہیں بلکہ ایک قسم کا استہزاء ہے جو عیسائی غیر شعوری طور پر کر رہے ہیں۔ یہی وجہ ہے کہ اس عقیدے کے بارے میں خود عیسائیوں کے مختلف فرقوں کے درمیان اختلاف اور اس کی تفسیروں میں تضاد پایا جاتا ہے ”بائبل سے قرآن تک“ میں اس کی تفصیل موجود ہے۔^(۳)

عیسائیوں کے اس دعویٰ کی مثال ایسی ہے کہ کچھ لوگ نہایت جاہ و جلال والے کنوارے بادشاہ کے کسی دوست کے بارے میں یہ مشہور کرنے لگیں کہ یہ بادشاہ کا بیٹا ہے مگر بادشاہ بھی اس کا منکر ہو اور اسے اپنی توہین کا باعث سمجھتا ہو، دوست بھی اسے غلط قرار دیتا ہو اور بادشاہ کی ناراضگی اور توہین کا باعث سمجھتا ہو، لوگوں کی اکثریت بھی اسے مضحکہ خیز سمجھتی ہو اور عقلی طور پر اسے لوگ ممکن نہ سمجھتے ہوں بلکہ جھوٹ قرار دیتے ہوں تو خود ہی فیصلہ کر لیجئے کہ جنہوں نے اس دوست کو کنوارے بادشاہ کا بیٹا کہا، انہوں نے اس کی تعظیم و توقیر کی یا سخت توہین و ایذا رسانی کے مجرم ہوئے؟

پس عیسائی حضرت عیسیٰ علیہ السلام کے ایسے ہی نادان دوست ہیں کہ تعظیم کی نیت سے وہ اس ذات کی بھی توہین کر رہے ہیں جسے وہ باپ کہتے ہیں اور اس کی بھی جسے وہ بیٹا کہتے ہیں۔ برخلاف مسلمانوں کے کہ وہ عیسیٰ علیہ السلام کو ایک ایسی صفت سے متصف قرار دیتے ہیں جس سے بڑھ کر انسان میں کوئی صفت کمال نہیں ہو سکتی، وہ صفت ”عبدیت“ یعنی بندگی ہے یہی وہ صفت ہے کہ جتنی یہ ترقی کرتی جائے گی انسان اتنا ہی کامل اور اس کا درجہ فرشتوں اور تمام مخلوق سے اتنا ہی افضل و برتر ہوتا جائے گا، یہ صفت سب سے عظیم اس لئے ہے کہ قرآن حکیم میں تخلیق انسان کا مقصد ”عبادت“ یعنی بندگی قرار دیا گیا ہے، سورہ ذاریات کے آخر میں ارشاد ہے ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“^(۴) یعنی میں نے جنات اور انسان کو نہیں پیدا کیا مگر اس لئے کہ وہ میری عبادت کریں۔ اور ظاہر ہے کہ جو صفت کسی چیز کا مقصد وجود ہو وہی اس چیز کا معیار کمال ہے، مثلاً موٹر بنانے کا اصل مقصد یہ ہے کہ وہ چلے اور اس کے ذریعے زیادہ سے زیادہ مسافت کم

(۱) ”وَاذْكُرْ أَنَّ اللَّهَ يُعِيسِي ابْنَ مَرْيَمَ ۖ إِنَّكَ قُلْتَ لِلنَّاسِ اتَّخِذُوا مِنِّي آلِهَةً مِّن دُونِ اللَّهِ ۚ قَالَ سُبْحَانَكَ مَا يَكُونُ لِي أَنْ أَقُولَ مَا لَيْسَ لِي بِشَيْءٍ ۚ إِن كُنْتُ فَعَلْتُ فَإِنَّكَ أَنتَ الَّذِي تَفْعَلُ وَلَا أَعْلَمُ مَا فِي نَفْسِكَ ۚ إِنَّكَ أَنتَ عَلَّامُ الْغُيُوبِ“ (۲) مَا خَلَقْتُ لَهُمْ إِلَّا مَا أَمَرْتُنِي بِهِ أَنْ يَعْبُدُوا اللَّهَ تَعَالَىٰ وَرَبَّهُمْ ۚ وَكُنْتُ عَلَيْهِمْ شَهِيدًا مَّا دُمْتُ فِيهِمْ ۚ فَلَمَّا تَوَفَّيْتَنِي كُنْتُ أَنتَ الرَّقِيبُ عَلَيْهِمْ ۚ وَأَنتَ عَلَىٰ كُلِّ شَيْءٍ شَهِيدٌ“ (سورہ المائدہ)۔

(۲) مراد ہے گذشتہ فتویٰ بعنوان حضرت عیسیٰ کی پیدائش مجرہ کیوں اور وہ خدا کے بیٹے کیوں نہیں؟

(۳) بائبل سے قرآن تک ج: ۲، ص: ۲۳۱ تا ۲۴۴، نیز ملاحظہ فرمائیے مقدمہ ”بائبل سے قرآن تک“ ص: ۵۸، ۵۹۔

(۴) سورہ الذاریات آیت: ۵۶۔

وقت میں باسانی قطع کی جاسکے، یہی وہ فیصلہ کن صفت ہے جس کی بنیاد پر کسی موٹر کار کو بحیثیت موٹر کار کے اچھایا برقرار دیا جاسکتا ہے۔ جس کار میں یہ صفت جتنے کمال کے ساتھ پائی جائے گی وہ ہر عاقل کے نزدیک اتنی ہی کامل کار سمجھی جائے گی، اور جو گاڑی بہت سی خوبیوں کے باوجود چلتی نہ ہو وہ بحیثیت ایک کار کے سب کے نزدیک بے کار اور قابلِ مذمت ہے اگرچہ دیکھنے میں وہ کتنی ہی خوبصورت نظر آئے۔

معلوم ہوا کہ بنیادی طور پر کسی چیز کی وہی صفت معیارِ کمال بن سکتی ہے جو اس کا مقصدِ تخلیق ہو، اور انسان کا مقصدِ وجود اللہ کی بندگی ہے، جس انسان میں یہ صفت جتنی کامل ہوگی وہ اتنا ہی کامل ہوگا، اور انسان کی سب سے بڑی مدح و ستائش یہی ہو سکتی ہے کہ اسے اللہ کا کامل بندہ قرار دیا جائے۔ چنانچہ سورۃ اسراء کی ابتدائی آیات میں جبکہ معراجِ آسمانی کے موقع پر رسول اللہ صلی اللہ علیہ وسلم کے ایک عظیم اعزاز یعنی اسراء کا ذکر کیا گیا ہے تو وہاں رسول اللہ صلی اللہ علیہ وسلم کی دیگر صفات کی بجائے آپ کی صفتِ عہدیت ہی کو بطور امتیازی شان ذکر فرمایا گیا۔

ارشاد ہے ”سُبْحَنَ الَّذِیْ اَسْمٰی بِعَبْدٍ لِّیْلًا مِّنَ الْمَسْجِدِ الْحَرَامِ اِلَى الْمَسْجِدِ الْاَقْصَا“ یعنی پاک ہے وہ ذات جو راتوں رات اپنے بندے کو مسجدِ حرام سے مسجدِ اقصیٰ تک لے گئی، یہاں ”بِعَبْدٍ“ کی بجائے ”بِحَبِیْبِہ“ وغیرہ بھی فرمایا جاسکتا تھا، مگر ”بِعَبْدٍ“ کو خاص طور سے اسی لئے ذکر فرمایا گیا کہ آنحضرت صلی اللہ علیہ وسلم کی یہ صفت تمام صفات میں عظیم ترین اور کامل ترین تھی، رسول یا نبی ہونا بھی اس لئے سب سے بڑی فضیلت ہے کہ رسول اور نبی میں بندگی کی صفت کامل ہوتی ہے۔

اس پوری بحث سے معلوم ہوا کہ انسان کی سب سے بڑی مدح و ثناء یہی ہو سکتی ہے کہ اسے اللہ کا بندہ کامل قرار دیا جائے، اور مسلمان حضرت عیسیٰ علیہ السلام کے لئے اسی صفت کے قائل ہیں، چنانچہ سورۃ مریم کے دوسرے رکوع میں حضرت عیسیٰ علیہ السلام کا یہ ارشاد مذکور ہے کہ: ”قَالَ اِنِّیْ عَبْدُ اللّٰهِ الْاَتِّیْنِ الْکِتٰبَ وَ جَعَلَنِیْ نَبِیًّا“ (۱) وہ بچہ (عیسیٰ علیہ السلام) خود ہی بول اٹھا کہ میں اللہ کا (خاص) بندہ ہوں اس نے مجھے کتاب (یعنی انجیل) دی اور اس نے مجھ کو نبی بنایا۔

یہاں عیسیٰ علیہ السلام کی تین صفات انہی کی زبان سے کہلوائی گئیں، بندہ خاص ہونا، صاحبِ کتاب ہونا اور نبی ہونا مگر ان میں بھی صفتِ بندگی کو سب سے پہلے ذکر فرمایا گیا۔

اور یہ بھی عجیب بات ہے کہ قرآن حکیم میں کئی انبیائے کرام علیہم السلام کا ذکر مختلف اعزاز کی اوصاف کے ساتھ کیا گیا مگر ”عَبْدُ اللّٰهِ“ کی صفت صرف رسول اللہ صلی اللہ علیہ وسلم اور حضرت عیسیٰ علیہ السلام ہی کے لئے استعمال ہوئی۔ اس کا یہ مطلب ہرگز نہیں کہ دوسرے انبیائے کرام اللہ کے بندے نہ تھے،

حقیقت یہ ہے کہ بندے تو تمام انسان ہیں۔ چنانچہ حضرت خضر علیہ السلام کو سورۃ کہف میں ”عَبْدًا مِّنْ عِبَادِنَا“^(۱) فرمایا گیا، اور بخت نصر کے ساتھیوں کو سورۃ بنی اسرائیل کے پہلے رکوع میں ”عِبَادًا لَّنَا“^(۲) اور تمام انبیائے کرام اللہ کے کامل بندے ہیں، لیکن کامل بندگی میں بھی مختلف درجات ہیں۔ چنانچہ خاص طور سے انہی دو انبیائے کرام کے ساتھ اس خاص انداز میں (عبد کی اضافت اللہ کی طرف کر کے) ”اپنا بندہ“ اور اللہ کا بندہ فرمانا ایک قسم کا امتیازی خطاب ہے جو اس بات کی طرف اشارہ ہے کہ ان دونوں انبیاء میں یہ صفت خصوصی کمال کے ساتھ موجود ہے۔

اگرچہ پھر ان دونوں میں بھی اس کمال کے اعتبار سے فرق ہے کہ رسول اللہ صلی اللہ علیہ وسلم میں یہ صفت اور بھی زیادہ کمال کے ساتھ موجود ہے، من جملہ دیگر دلائل کے خود انہی الفاظ میں اس کا اشارہ بھی موجود ہے اور وہ یہ کہ عیسیٰ علیہ السلام کا ”عَبْدُ اللَّهِ“ ہونا تو خود عیسیٰ علیہ السلام کی زبان سے کہلوانے پر اکتفاء کیا گیا اور آنحضرت صلی اللہ علیہ وسلم کے ”عبدہ“ اور ”عبد اللہ“ ہونے کا اعلان خود اللہ جل شانہ نے اپنی طرف سے فرمایا۔ سورہ جن میں بھی ارشاد ہے: ”لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا“^(۳)۔

خلاصہ بحث یہ کہ مسلمان حضرت عیسیٰ علیہ السلام کے لئے سب سے بڑی صفت کمال کے قائل ہیں اور عیسائی اس کا انکار کرتے ہیں۔ اب یہ فیصلہ کر لینا مشکل نہیں کہ ان کی تعظیم ہم زیادہ کرتے ہیں یا عیسائی۔

واللہ اعلم

۱۸/۳/۱۳۹۳ھ

(فتویٰ نمبر ۳۹۷/۲۴ ج)

آنحضرت صلی اللہ علیہ وسلم پر تعدد ازواج کا اعتراض و جواب

سوال (۳۷):- نعوذ باللہ غیر مسلم حضور اکرم صلی اللہ علیہ وسلم پر یہ الزام لگاتے ہیں کہ آپ کی تو کئی بیویاں اور کئی لونڈیاں تھیں، جنگ میں لونڈیوں کا ہاتھ لگنا اور اُن سے بیوی جیسا برتاؤ کرنا کیسا ہے؟

جواب:- صرف رسول اللہ صلی اللہ علیہ وسلم کو قرآن حکیم میں چار سے زیادہ بیویاں بیک وقت نکاح میں رکھنے کی اجازت خصوصی طور پر دی گئی تھی، اُمت کو چار سے زیادہ بیویاں بیک وقت نکاح میں رکھنا جائز نہیں، پس اللہ تعالیٰ کے حکم سے بے شمار وِثِی مصلحتوں کی بنا پر آپ نے چار سے زیادہ بیویاں بیک وقت نکاح میں رکھیں، اس میں اعتراض کی کیا بات ہے؟

اور لونڈیاں رکھنا بھی اسلام نے چند شرائط کے ساتھ جائز رکھا ہے، اُن سے جماع بھی بعض شرائط

کے ساتھ جائز ہے، خود قرآن حکیم میں اُسے جائز قرار دیا گیا ہے، پس رسول اللہ صلی اللہ علیہ وسلم پر کوئی اعتراض نہیں آتا، البتہ اس زمانے میں چونکہ لونڈی بنانے کی شرائط مفقود ہیں اب کسی لونڈی کا وجود نہیں۔

واللہ اعلم

۱۵/۱۱/۱۳۹۴ھ

(فتویٰ نمبر ۲۵۷۴/۲۵ ز)

حضرت عیسیٰ علیہ السلام کے بارے میں مردے زندہ کرنے کا

عقیدہ رکھنا درست ہے؟

سوال (۳۸):- کیا مسلمانوں کو یہ عقیدہ رکھنا چاہئے کہ حضرت عیسیٰ علیہ السلام نے مردے

زندہ کئے؟ برائے کرم رہنمائی فرمائیں۔


جواب:- اللہ جل شانہ نے حضرت عیسیٰ علیہ السلام کو یہ معجزہ عطا فرمایا تھا کہ وہ اللہ کے حکم و ارادہ

سے مردوں کو زندہ کر دیتے تھے، قرآن حکیم (سورہ آل عمران) میں ارشاد ہے: ”وَأَبْيُ الْكَفَّةِ وَالْأَبْرَصِ^(۱) وَأُحْيِي الْمَوْتَىٰ بِإِذْنِ اللَّهِ“ لہذا یہ عقیدہ رکھنا درست ہے۔

واللہ اعلم

۲۹/۷/۱۳۹۵ھ

(فتویٰ نمبر ۱۷۹۹/۲۶ د)



(۱) آیت ۴۹، وقال تعالى ”وَأُحْيِي الْمَوْتَىٰ بِإِذْنِ اللَّهِ“ (المائدة: ۱۱۰)

وفي تفسير البغوي تحته: (واذا تخرج الموتى من قبورهم أحياء۔)

فصل فی السُّنَّة والبدعة

(سنت و بدعت کے بیان میں)

بدعتی کی تعریف

سوال (۳۹):- بدعتی کس کو کہتے ہیں؟

جواب:- ایسا کام عبادت سمجھ کر کرنا جس کا عبادت ہونا قرآن و حدیث اور آثارِ صحابہ یا کسی بھی دلیل شرعی سے ثابت نہ ہو "بدعت" کہلاتا ہے جو شخص اس کا ارتکاب کرے، وہ شرعاً بدعتی ہے۔^(۱)

واللہ تعالیٰ اعلم

(فتویٰ نمبر ۹۹۶/۲۲ الف)

تدفین کے بعد قبر پر اذان دینا

سوال (۴۰):- ہمارے امام صاحب میت دفن کرنے کے بعد قبر پر اذان پڑھتے ہیں اگر ان کو

منع کیا جائے تو اس ممانعت کی کتب سے حوالہ چاہتے ہیں براہ کرم جواب سے نوازیں۔

جواب:- میت کو دفنانے کے بعد قبر پر اذان دینا آنحضرت صلی اللہ علیہ وسلم کی سنت سے ثابت

نہیں ہے، اس لئے یہ فعل بطور ثواب کرنا بدعت ہے جس سے پرہیز واجب ہے،^(۲) اور کتابوں کا حوالہ ان

مولوی صاحب کے ذمہ ہے جو قبر پر اذان دیتے ہیں اگر وہ کسی حدیث سے ثابت نہ کر سکیں تو یہی اس بات کی

دلیل ہے کہ ان کا یہ فعل بدعت ہے جسے رسول اللہ صلی اللہ علیہ وسلم نے گمراہی (ضلالة) قرار دیا ہے اور اس پر

عذابِ نار کی خبر دی ہے۔ اگر یہ امام صاحب اس بدعت سے توبہ نہ کریں تو کسی اور متبع سنت شخص کو امام بنالیا

(۱) والبدعة اصلها ما احدث على غير مثال سابق وتطلق في الشرع في مقابل السنة فتكون مذمومة (فتح الباری باب فضل من قام رمضان تحت قول عمر نعم البدعة ج: ۴ ص: ۳۱۸) ... قال القاضی: المعنى من احدث في الإسلام رايًا لم يكن له من الكتاب والسنة سند ظاهر او خفي ملفوظ او مستنبط فهو مردود (المراقبة، باب الاعتصام بالكتاب والسنة، تحت حديث عائشة "من احدث في امرنا هذا فهو رد")۔

..... نیز ملاحظہ فرمائیے: رسالہ "سنت و بدعت" مؤلفہ حضرت مفتی محمد شفیع صاحب ص: ۱۱۔

(۲) لا یسن الاذان عند ادخال الميت في قبره كما هو المعتاد الآن وقد صرح ابن حجر في فتاويه بانه بدعة وقال ومن ظن انه سنة قبيهاً على نديهما للمولود الحاقاً لخاتمة الأمر بابتدائه فلم يصب (رد المحتار، باب صلاة الجنائز ج: ۲ ص: ۲۳۵ سعید)۔

..... نیز ملاحظہ فرمائیے: امداد الفتاویٰ ج: ۵ ص: ۳۰۱۔

جائے لیکن جنگ وجدال سے ہر حال میں پرہیز کریں جب تک کسی صالح امام کا انتظام نہ ہو موجودہ امام کے پیچھے، تنہا نماز پڑھنے سے نماز پڑھنا بہتر ہے جماعت ترک نہ کریں۔^(۱)

واللہ تعالیٰ اعلم

محمد رفیع عثمانی

(فتویٰ نمبر ۲۹۳ / ۲۳ ب)

الجواب صحیح

بندہ محمد شفیع

بدعات کی تردید کا طریقہ کار

سوال (۴۱):- ایک دیوبندی عالم دین اپنی تقریر و تحریر میں بدعت کے خلاف سخت اپنی نفرت کا اظہار کرتے ہیں وہاں کے لوگ دُعا بعد الجنازہ کے قائل ہیں اور ایسا نہ کرنے والوں سے بیزاری کا اظہار کرتے ہیں ایسی حالت میں اس عالم کو دُعا بعد الجنازہ کرنا چاہئے یا نہیں؟

جواب:- ان عالم دین کو چاہئے کہ نرمی، ہمدردی اور حکمت سے لوگوں کو صحیح مسئلہ سمجھائیں اور لوگ نہیں مانتے تو نماز جنازہ خود نہ پڑھائیں کوئی اور پڑھا دیا کرے یا نماز جنازہ پڑھ کر خود دُعا میں شریک نہ ہوں اور لوگوں سے جھگڑا بھی نہ کریں،^(۲) نماز جنازہ کے بعد اجتماعی دُعا کا التزام بدعت اور ناجائز ہے۔^(۳)

واللہ تعالیٰ اعلم

محمد رفیع عثمانی

۱۳۹۳ / ۸ / ۳ھ

(فتویٰ نمبر ۱۱۳ / ۲۴ د)

الجواب صحیح

محمد عاشق الہی

زندگی میں اپنی قبر بنانا

سوال (۴۲):- کیا فرماتے ہیں علمائے دین کہ قبر کا بنانا اپنی زندگی میں اور کسی بہتر نیت کے ساتھ کہ اس میں ثواب یا زیادہ ثواب کی گنجائش ہو کیا قبر بنانا شرعاً باعثِ ثواب ہے یا نہیں؟ اور اگر نہیں تو کس نیت کے ساتھ باعثِ ثواب بن سکتا ہے؟

(۱) وفي النهر عن المحيط صلی خلف فاسق او مبتدع نال فضل الجماعة (الدر المختار، باب الامامة ج ۱ ص ۵۶۵) ... فی

الشامية تحته: (قوله نال فضل الجماعة) افاد ان الصلوة خلفهما اولی من الانفراد لكن لا ینال كما ینال خلف تقی ورع۔

(۲) قال الله تعالیٰ: "ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ" (النحل: ۱۲۵)۔

فی تفسیر المظہری تحته: (ج ۵ ص ۸۰) ۶ وقیل الموعظة الحسنة القول اللین الرقیق من غیر غلظة ولا تعسف۔

(۳) اذا فرغ من الصلوة لا يقوم بالدعاء (فی الفتاوی السراجية ص: ۷۷ باب الصلوة علی الجنازة)۔

... وقیل بقوله بعد الثالثة لانه لا یدعو بعد التسليم كما فی الخلاصة (البحر الرائق ج ۲ ص ۳۸۹، طبع بیروت)۔

... ولا يقوم الرجل بالدعاء بعد صلاة الجنازة لان اكثر صلوة الجنازة انما هو الدعاء (المحیط البرهانی ج ۳ ص ۱۰۹)۔

جواب :- زندگی میں اپنی قبر بنانا باعثِ ثواب نہیں، اور سنت سے ثابت بھی نہیں، کسی بھی نیت

واللہ اعلم

سے نہیں بنانی چاہئے۔

۱۲/۶/۱۴۰۵ھ

(فتویٰ نمبر ۹۷۵/۳۶ ج)

زندگی میں قبر بنوا کر غلہ بھرنے کا حکم

سوال (۴۳) :- بزرگوں سے سنا ہے کہ زندگی میں قبر بنوانے سے قبر کو خالی نہیں رکھا جاتا ہے،

بلکہ اس میں غلہ بھروا دیا جاتا ہے، اور ہر سال وہ غلہ نکال کر خیرات کر دیا جاتا ہے اور پھر دوبارہ غلہ بھر دیا جاتا ہے، شرع میں کیا مسئلہ ہے؟ اور کیا ہر سال کی قبر بنوانا ضروری ہے؟

جواب :- اس کی کوئی اصل شریعت میں نہیں، بے اصل بات ہے، زندگی میں اپنی قبر بنانا بھی

واللہ اعلم

بے اصل ہے۔

۱۲/۶/۱۴۰۵ھ

(فتویٰ نمبر ۹۷۵/۳۶ ج)

دُعا بعد جنازہ کا حکم

سوال (۴۴) :- ۱- دُعا بعد نماز جنازہ ثابت ہے یا نہیں؟

۲- مُردے کو رکھنا اور جلد دفن نہ کرنا کیسا ہے؟

جواب :- یہ دونوں کام بدعت اور ناجائز ہیں، مُردے کو جس قدر جلد ممکن ہو دفن کرنا

واللہ اعلم

ضروری ہے۔^(۱)

۱۱/۱۰/۱۳۹۲ھ

(فتویٰ نمبر ۱۳۲۱/۲۳ ج)

نماز جنازہ کے بعد دُعا مانگنا

سوال (۴۵) :- دُعا بعد نماز جنازہ کے بارے میں کیا حکم ہے؟

جواب :- نماز جنازہ کے بعد اجتماعی دُعا کا التزام بدعت اور ناجائز ہے۔^(۲) واللہ اعلم

۲۲/۳/۱۳۹۳ھ

(فتویٰ نمبر ۵۸۵/۲۵ ج)

(۱) عن أبي هريرة عن النبي صلى الله عليه وسلم قال: اسرعوا بالجنازة. فإن تك صالحة فخير، تقدمونها. وإن تك سوى ذلك

فشر تضعونه عن رقابكم (صحيح البخاري، كتاب الجنائز، باب السرعة)۔

(۲) قدمو تخريجه تحت عنوان "بدعات کی تردید کا طریقہ کار"۔

مختلف مروّجہ بدعات اور اس کا اصولی جواب

سوال (۴۶): ۱- حضور کے بارے میں علم غیب ثابت کرنا کلی یا جزئی تقسیم۔

۲- اور آپ کو حاضر ناظر سمجھنا۔

۳- غیر اللہ سے دُعا مانگنا۔

۴- آپ کو نور سمجھنا۔

۵- دُعا بعد نماز جنازہ۔

۶- دُعا بعد صلاۃ سنت اجتماعی بیت کے ساتھ تین بار۔

۷- لکھی ختم کھانا اور لینا۔

۸- مروّج دور اسقاط۔

۹- گیارھویں دینا اگرچہ تاریخ گیارہ نہ ہو۔

۱۰- میت کے تین دن بعد میت کو ایصالِ ثواب کے لئے ضیافت کرنا۔

جواب :- جتنی باتیں سوال میں مذکور ہیں یہ جس طرح عوام میں رائج ہو گئی ہیں ان کی کوئی اصل

نہیں، لوگوں نے محض ناواقفیت سے خود گھڑ لی ہیں۔ یہ سب کام بدعت ہیں جسے احادیث میں گمراہی قرار دیا گیا ہے،^(۱) لہذا واجب الترمک ہیں ان سب مسائل کی تفصیل اور دلائل بزرگوں نے مستقل رسائل مثلاً ”مسئلہ علم الغیب“ (از حضرت گنگوہیؒ) اور ”حیلہ اسقاط“ (از حضرت مفتی صاحبؒ)^(۲) وغیرہ میں بیان کی ہیں جس کو دلائل کی ضرورت ہو ان رسائل کا مطالعہ کرے۔

واللہ اعلم بالصواب

محمد رفیع عثمانی

ھ ۱۳۹۱/۱۱/۲۹

(فتویٰ نمبر ۱۳۸/۲۲ د)

الجواب صحیح

بندہ محمد شفیع

چند مروّجہ بدعات

سوال (۴۷): ۱- مُردے کے گھر میں پہلے تین دنوں میں طعام کا پکانا اور اُس کا کھانا کیسا ہے؟

۲- مُردے کے مرنے کے بعد ہر جمعہ تعین کے ساتھ چہلم اور سالگرہ پر خیرات کرنا کیسا ہے؟

(۱) کما جاء فی الحدیث: إياکم و محدثات الأمور فإن کل بدعة ضلالة (المستدرک، کتاب العلم، حدیث ۳۳۲-۳۳۳، سنن ابن ماجہ، باب اتباع سنة الخلفاء الراشدین حدیث: ۴۲)۔

(۲) یعنی حضرت مفتی محمد شفیع صاحبؒ۔

۳- ماہِ صفر کے آخری چہار شنبہ پر خیرات کرنا، یہ سمجھ کر کہ حضور صلی اللہ علیہ وسلم اس دن بیماری سے صحت یاب ہوئے تھے کیا یہ ثابت ہے؟

۴- کسی بزرگ کے نام پر نذر و نیاز کرنا، چوپایوں اور غلے کا اور شیخ عبدالقادر جیلانی کے نام گیارہویں دینا کیسا ہے؟

۵- اولیائے کرام کا عرس کرنا کیسا ہے؟

۶- مُردے کے ایصالِ ثواب کے لئے قرآن پاک کا ختم کرنا اور اُس پر بغیر کسی شرط کے پیسے لینا کھانا کھانا کیسا ہے؟

جواب:- یہ سب اُمور جس طریقے سے آج کل عوام میں رائج ہو گئے ہیں یہ طریقے بدعت اور واجب الترمک ہیں۔

واللہ اعلم

۱۱/۱۰/۱۳۹۲ھ

(فتویٰ نمبر ۱۳۲۱/۲۳)

حیلہ اسقاط

سوال (۴۸):- مال دار آدمی کی وصیت کے بغیر اُس کا مال ایک سے دوسرے مال دار مٹا کو بخش دینا، اور خود اُس میں بڑا حصہ لینا غریبوں مسکینوں کو فدیہ سے کم دینا، یہ فدیہ ادا ہوتا ہے یا نہیں؟

واللہ اعلم

(۱)

جواب:- یہ سب کام بدعت اور ناجائز ہیں۔

۱۱/۱۰/۱۳۹۲ھ

(فتویٰ نمبر ۱۳۲۱/۲۳)

چڑھاوے چڑھانا جائز نہیں

سوال (۴۹):- ”بہشتی زیور“ میں پڑھا ہے کہ پیروں کے قبروں پر مٹھائیاں باٹنا، جانور ذبح کرنا، چڑھاوے چڑھانا، پختہ قبریں بنانا، میلے لگانا سب گناہ ہیں؟

جواب:- ”بہشتی زیور“ میں جو بات لکھی ہے، صحیح ہے۔ جس طرح اس زمانے میں لوگ جہالت سے ان بدعات اور لغو کاموں میں لگے ہوئے ہیں اسی طرح پہلے بھی بعض لوگ لگے رہے، اس زمانے میں بھی علمائے حق ان غلط کاموں کو غلط بتاتے ہیں، پہلے کے علمائے حق بھی ان باتوں کو غلط قرار دے کر فرض ادا کرتے رہے۔ مسئلہ جاننے کے باوجود جو شخص ان لغویات میں مبتلا رہے اس کی ذمہ داری اس پر ہے، علماء پر نہیں۔

واللہ تعالیٰ اعلم

(فتویٰ نمبر ۷۵۱/۲۳)

(۱) تفصیل کے لئے ملاحظہ فرمائیے: جواہر الفقہ ج: ۱ ص: ۳۸۷ تحت عنوان ”حیلہ اسقاط کا حکم“۔

(۲) دیکھئے ”بہشتی زیور“ حصہ اول، بدعتوں اور بُری رسموں اور بُری باتوں کا بیان۔

نماز جنازہ کے بعد اجتماعی دُعا

سوال (۵۰): - میت کی نماز جنازہ کے بعد پھر دُعا مانگنا چاہئے یا نہیں؟

جواب:- نماز جنازہ میں خود میت کے لئے دُعا ہے چنانچہ نماز جنازہ کے بعد اجتماعی طور پر دُعا مانگنا اور اس کی پابندی کرنا کسی حدیث سے ثابت نہیں، صحابہ و تابعین کے تعامل سے بھی اس کا ثبوت نہیں ملتا لہذا اس کا التزام بدعت اور واجب الترتک ہے۔^(۱) ہاں انفرادی طور پر میت کے لئے ہر وقت دُعا کی جاسکتی ہے، اس کے لئے کوئی خاص وقت مقرر نہیں۔

واللہ اعلم

۱۳۹۴/۲/۷ھ

(فتویٰ نمبر ۲۶۲/۲۵ ب)

نماز جنازہ کے بعد اجتماعی دُعا قرآن کریم اور

حضرات صحابہؓ سے ثابت نہیں

سوال (۵۱): ۱- کیا نماز جنازہ کے بعد اجتماعی حالت میں ہاتھ اٹھا کر دُعا کرنا قرآن و حدیث

سے ثابت ہے؟

۲- کیا صحابہ کرامؓ سے نماز جنازہ کے بعد ہاتھ اٹھا کر دُعا کرنا ثابت ہے؟

جواب:- نماز جنازہ کے بعد اجتماعی طور پر ہاتھ اٹھا کر دُعا کرنا قرآن کریم سے ثابت ہے نہ حدیث شریف سے۔ صحابہ کرام کے اقوال و اعمال سے بھی ثابت نہیں لوگوں نے اپنی طرف سے ایجاد کی ہے اس کا التزام بدعت اور واجب الترتک ہے۔^(۲)

واللہ تعالیٰ اعلم

۱۳۹۷/۱/۱۶ھ

(فتویٰ نمبر ۱۰۶/۲۸ الف)

دُعا بعد الجنازۃ بدعت ہے

سوال (۵۲): - ہمارے ملک میں رواج ہے کہ لوگ دفن سے پہلے جنازہ کے بعد بڑے اہتمام

سے دُعا کرتے ہیں اور نہ کرنے والوں کو ملامت کرتے ہیں۔ اس کے شرعی حکم سے مطلع فرمائیں۔

جواب:- یہ چیز بھی دین میں بے اصل ہے، آنحضرت صلی اللہ علیہ وسلم سے زیادہ اُمت پر

(۱) قد مرّ تخریجہ تحت عنوان ”بدعات کی تردید کا طریقہ کار“ نیز ملاحظہ فرمائیے: امداد الاحکام ج: ۱ ص: ۱۰۴، رسالہ ”راہِ سنت“ مولفہ حضرت مولانا سر فراز خان صفدر مدظلہم ص: ۲۰۵ تا ۲۲۰، رسالہ ”دلیل الخیرات فی ترک المنکرات“ مولفہ مفتی کفایت اللہ دہلوی صاحب

ص: ۲۰۳ تا ۲۰۸۔

(۲) بحوالہ بالا۔

مہربان کون ہوگا مگر آپ صلی اللہ علیہ وسلم سے بھی یہ ثابت نہیں، نہ صحابہ کرامؓ اور تابعین سے ثابت ہے، لہذا یہ رسم بھی بدعت اور واجب ترک ہے۔^(۱)

الجواب صحیح

محمد عاشق الہی

واللہ اعلم

محمد رفیع عثمانی

۱۶/۱/۱۳۹۱ھ

(فتویٰ نمبر ۶۸/۲۲ الف)

نماز جنازہ کے بعد دُعا کا التزام

سوال (۵۳): کیا نماز جنازہ کے بعد دُعا پڑھنا جائز ہے؟

جواب :- نماز جنازہ خود میت کے لئے دُعا ہی ہے، نماز کے بعد اجتماعی طور پر التزاما کھڑے

واللہ اعلم

محمد رفیع عثمانی

۲۵/۹/۱۳۹۱ھ

(فتویٰ نمبر ۱۲۵۹/۲۲ ج)

ہو کر یا بیٹھ کر دُعا کرنا سنت کے خلاف اور بدعت ہے اس سے پرہیز کرنا چاہئے۔^(۲)

الجواب صحیح

بندہ محمد شفیع

نماز جنازہ کے بعد دُعا کا ثبوت اور وہابی کا مصداق

سوال (۵۴): نماز جنازہ کے بعد دُعا ہے یا نہیں؟ آنحضرت صلی اللہ علیہ وسلم نے کسی

صحابی کی میت پر دُعا فرمائی ہے اگر نماز کے بعد فرمائی ہے تو وہ دُعا کونسی ہے؟ حضرت خدیجہ رضی اللہ تعالیٰ عنہا کی نماز کے بعد کونسی دُعا فرمائی تھی؟ اگر ہم بھی ثواب سمجھ کر ایسا کریں تو ثواب ہے یا نہیں؟ نیز وہابی کسے کہتے ہیں۔

جواب :- نماز جنازہ خود دُعا ہے اس کے بعد اجتماعی طور پر دُعا کسی حدیث یا صحابہ و تابعین کے

تعال سے ثابت نہیں، اس کا التزام بدعت ہے اس سے روکنے کے باعث کوئی اہل سنت والجماعت سے کیسے خارج ہو سکتا ہے۔ وہابی ان لوگوں کو کہتے ہیں جو شیخ عبدالوہاب نجدی کی پیروی کرتے ہیں۔

واللہ تعالیٰ اعلم

۳۰/۱/۱۳۹۲ھ

(فتویٰ نمبر ۲۱۸/۲۵ ب)

نماز جنازہ کے بعد میت کی چارپائی کو چالیس قدم تک گول چکر میں گھمانا

سوال (۵۵):- ہمارے ملک میں رواج ہے کہ جنازہ کے بعد جب میت کی چارپائی اٹھا کر قبر تک لے جاتے ہیں تو اس کو گول چکر میں چالیس قدم گھماتے ہیں اس صورت کے شرعی حکم سے مطلع فرمائیں۔

جواب:- اس صورت کا بھی کوئی ثبوت نہیں ملتا۔ اگر یہ کوئی ثواب کا کام ہوتا تو آنحضرت صلی اللہ علیہ وسلم اور صحابہ کرامؓ و تابعین سے منقول ہوتا۔ لہذا یہ چکر لگانا اگر ثواب کی نیت سے ہے تو بدعت اور واجب الترتک ہے،^(۱) بغیر نیت ثواب کے ہے تو لایعنی اور عبث کام ہے جس سے مسلمانوں کو بچنے کی ہدایت احادیث میں صریح طور پر موجود ہے۔^(۲)

واللہ اعلم
محمد رفیع عثمانی

۱۲/۱/۱۳۹۱ھ

(فتاویٰ نمبر ۶۸/۲۲ الف)

الجواب صحیح

محمد عاشق الہی

انتقال کے موقع پر اہل میت کو پاچی (نیوتہ) دینا

سوال (۵۶):- ہمارے علاقے میں کافی عرصے سے یہ رسم رائج ہے کہ جب کسی خاندان میں فوتگی ہو جاتی ہے تو میت کے ورثاء نماز جنازہ سے فارغ ہوتے ہی جنازے میں شریک دوست احباب سے پاچی یا فاتحہ کے نام پر روپے وصول کرتے ہیں، اس رقم کا شادی کی طرح باقاعدہ رجسٹر پر اندراج ہوتا ہے اور یہ رسم بجالانے والے کے خاندان میں جب کوئی میت ہو جائے تو رجسٹر کے مطابق یہ رقم ورثاء میت کو پاچی فاتحہ ہی کی شکل میں لوٹادی جاتی ہے۔ عمر رسیدہ بزرگ یہ کہتے سنے گئے ہیں کہ یہ مذکورہ طریقہ انتہائی غربت کے باعث باہمی تعاون کے اصول پر اپنایا گیا تھا اور اس کا مقصد اس سانحے پر اہالیان علاقہ کی مدد کرنا تھا اور بس۔ لیکن اب یہ طریقہ اپنی افادیت کھو چکا ہے اور بجائے امداد کے قرض کی صورت اختیار کر چکا ہے، اس لئے آسودہ حال، دینی سوجھ بوجھ رکھنے والے گھرانوں میں یہ رسم زوال پذیر ہے، لوگ آہستہ آہستہ اس رسم

(۱) البدعة اصلها ما احدث على غير مثال سابق وتطلق في الشرع في مقابل السنة فتكون مذمومة (فتح الباری، باب فضل من قام رمضان تحت قول عمر نعم البدعة)۔

(۲) عن ابی ہریرۃ قال: قال رسول اللہ صلی اللہ علیہ وسلم من حسن اسلام المرء ترکہ ما لا یعنیه (جامع الترمذی، باب بدون الترجمة فی ابواب الزہد، حدیث ۲۳۱۸، ۲۳۱۷، صحیح ابن حبان، کتاب الایمان، باب ما جاء فی صفات المؤمنین حدیث: ۲۲۹)۔

سے آزادی حاصل کر رہے ہیں اور اپنی میت پر شرکاء جنازہ اہالیان علاقہ دوست، احباب، رشتہ داروں سے پاچی یا فاتحہ کے نام پر یہ رقم نہیں لے رہے، جس پر اس رسم کے پابند لوگ بہت شور مچاتے ہیں اور اس رسم سے رستگاری پانے والوں کے خلاف طرح طرح کے پروپیگنڈے کرتے ہیں اور انہیں شرپسند اور فتنہ پرور قرار دیتے ہیں، نیز دوسرے جائز امور میں بھی اس رسم کے عملی مخالفین (تارکین) کو قطع تعلق کی دھمکیاں دیتے ہیں۔ تفصیل طلب امر یہ ہے کہ آیا پابندی رسم زمانہ اور اہالیان علاقہ کے اس رویے کے پیش نظر اس رسم کی پابندی نہ کرنے والے پاچی یا فاتحہ میت کے نام پر وصول کر لیں یا نہ لینے کے موقف پر قائم رہیں، جو صورت بہتر اور اقرب الی السنہ ہو پوری وضاحت اور صراحت کے ساتھ تحریر فرما کر ہماری دعائیں حاصل کریں۔

جواب :- صورت مسئلہ میں دو باتیں قابل غور ہیں :-

۱- ایک یہ کہ جو رقم شرکاء جنازہ سے پاچی یا فاتحہ کے نام سے لی جاتی ہے اس رقم کی کیا حیثیت ہے؟ آیا وہ ہبہ اور امداد ہے یا قرض ہے؟

۲- دوسری بات یہ کہ قطع نظر قرض و ہبہ سے مذکورہ رسم فی نفسہ شرعاً جائز ہے یا نہیں؟ جہاں تک پہلی بات کا تعلق ہے تو مذکورہ طریقہ کار سے واضح ہے کہ یہ رقم ہبہ یا امداد نہیں ہے بلکہ یہ قرض ہے، اگرچہ قرض کا باقاعدہ معاہدہ نہیں ہوتا اور نہ ہی قرض کے نام سے مذکورہ رقم لی جاتی ہے لیکن چونکہ قرض کی طرح اس رقم کے لوٹانے کو ضروری سمجھا جاتا ہے جیسا کہ طریقہ کار سے واضح ہے، اس لئے قاعدہ ”المعروف کالمشروط“ کے مطابق مذکورہ رقم کا حکم قرض کا ہی ہوگا۔ اور اسی مذکورہ قاعدے کی بناء پر شادیوں میں (نیوتہ کے نام سے) جو رقم دی جاتی ہے وہ بھی قرض ہوتی ہے۔

دوسری بات کہ یہ رسم شرعاً جائز ہے یا نہیں؟ تو اس کے متعلق یہ عرض ہے کہ یہ رسم کئی وجوہ سے شرعاً ناجائز اور باطل ہے۔

۱- ایک وجہ تو یہ ہے کہ بلا ضرورت قرض لینا ناجائز ہے، اور صورت مسئلہ میں بلا ضرورت قرض لیا گیا ہے۔

۲- دوسری وجہ یہ کہ قطع نظر قرض سے مذکورہ رقم بعض دینے والے اپنی دلی رضامندی اور خوشی سے نہیں دیتے بلکہ جبراً رسم کی پابندی کی وجہ سے دیتے ہیں، اور کسی شخص کا مال بغیر اس کی رضامندی کے لینا جائز نہیں ہے، جیسا کہ مندرجہ ذیل حدیث شریف میں مذکور ہے :-

قال رسول الله صلى الله عليه وسلم: أَلَا لَا تَظْلَمُوا، أَلَا لَا يَحِلُّ مَالٌ أَمْرِي إِلَّا

(مشکوٰۃ ج: ۱ ص: ۲۷۳)

بطيب نفس منه۔

لہذا مذکورہ مخطورات کی وجہ سے مذکورہ رسم سراسر ناجائز ہے، جو لوگ اس رسم پر مصر ہیں وہ سخت

گناہگار ہیں، انہیں چاہئے کہ اس سے توبہ کریں اور آئندہ کے لئے اس سے بالکل احتراز کریں، اور جو لوگ اس رسم کی مخالفت کرتے ہیں اور اس میں شامل نہیں ہوتے ان کا یہ فعل بالکل درست ہے۔

فی رد المحتار ج: ۵ ص: ۶۹۶ سنل فیما یرسل الشخص الی غیرہ فی
الأعراس ونحوها هل یكون حکمہ حکم القرض فیلزم الوفاء به ام لا؟ فأجاب
ان كان العرف بانهم يدفعونه علی وجه البدل یلزم الوفاء به ان مثلیاً فمثله
وان قیمیاً فقیمته (الی قولہ) والأصل فیہ ان المعروف عرفاً کالمشروط
شرطاً۔ اھ

واللہ اعلم بالصواب

بندہ شبیر احمد غنی عنہ

۱۳۱۲/۱/۲۸ھ

(فتویٰ نمبر ۶۱/۱۲)

جواب صحیح ہے، اور اس رسم میں ایک خرابی یہ ہے کہ اسے ضروری اور لازم سمجھا جاتا ہے، جو اس پر عمل نہیں کرتا اسے ملامت کی جاتی ہے، حالانکہ شریعت نے اسے لازم نہیں کیا، لہذا یہ بدعت بھی ہے۔

محمد رفیع عثمانی عفا اللہ عنہ

۱۳۱۲/۱/۲۹ھ

دوران وعظ باواز بلند دُرود شریف پڑھنا

سوال (۵۷): کسی تقریب یا وعظ میں باواز بلند دُرود شریف پڑھنا جائز ہے یا نہیں؟

جواب:- تقریر کے شروع میں جو مسنون خطبہ پڑھا جاتا ہے اس میں دُرود شریف بھی ہوتا ہے وہ تو مستحب ہے۔^(۱) تقریر کے دوران بھی اگر احیاناً دُرود شریف جبراً پڑھے تو کوئی مضائقہ نہیں مگر کھڑے ہو کر اجتماعی طور پر دُرود و سلام چیخ چیخ کر پڑھنے کی جو رسم لوگوں نے اس زمانے میں ایجاد کی ہوئی ہے وہ بدعت ہے۔

واللہ اعلم

(فتویٰ نمبر ۲۹۲۲/۲۹ الف)

چیخ چیخ کر دُرود و سلام پڑھنا

سوال (۵۸): لوگ چیخ چیخ کر دُرود و سلام "السلام علیک یا رسول اللہ، السلام علیک

یا حبیب اللہ" پڑھتے ہیں یہ پڑھنا کیسا ہے؟

(۱) واما سننہا ای الخطبة فخمسة عشر ... وتاسعها الصلوة علی النبی علیہ السلام (البحر الرائق، کتاب الصلوة، باب الجمعة، فصل شروط صحة الجمعة)۔

جواب :- دُرود و سلام پڑھنا بہت ثواب اور فضیلت کا کام ہے لیکن مسجدوں میں جس طرح چیخ چیخ کر یہ آج کل پڑھا جاتا ہے اس کی کوئی اصل نہ قرآن و سنت میں ہے، نہ یہ طریقہ صحابہؓ و تابعینؓ سے ثابت ہے، اگر یہ کوئی نیک کام ہوتا تو صحابہ کرامؓ کبھی نہ چھوڑتے یہ محض بدعت اور گمراہی ہے اس سے ہر مسلمان کو پرہیز کرنا چاہئے۔

الجواب صحیح

بندہ محمد شفیع

واللہ تعالیٰ اعلم

محمد رفیع عثمانی

۱۳۹۱/۳/۲۵ھ

(فتویٰ نمبر ۳۹۶/۲۲ الف)

مرؤجہ دُرود و سلام کے ناجائز ہونے کی وجوہات

سوال (۵۹) :- نماز کے بعد مسجد میں بلند آواز سے دُرود و سلام کھڑے ہو کر پڑھنا شرعاً

جائز ہے؟

جواب :- مسجد میں جب لوگ نماز اور ذکر و تلاوت میں مشغول ہوں اس وقت بلند آواز سے ذکر و تلاوت کو بھی فقہاء نے ممنوع قرار دیا ہے ^(۱) اور احادیث نبویہ سے بھی یہی معلوم ہوتا ہے۔

مرؤجہ کھڑے ہو کر صلاۃ و سلام پڑھنا ایک اس وجہ سے ناجائز ہے کہ اس سے ذکر و تلاوت اور نماز میں مشغول لوگوں کو تشویش ہوتی ہے اور دوسری وجہ اس کے ناجائز ہونے کی وہ غلط عقائد ہیں جو لوگوں نے اس خاص طریقے کے ساتھ وابستہ کر لئے ہیں۔

خلاصہ یہ ہے کہ مرؤجہ طریقہ جو صرف دُرود و سلام کی نمائش کرنا ہے بالکل ناجائز ہے اور نیکی برباد و گناہ لازم کے قبیل سے ہے۔ اس سے اجتناب کرنا چاہئے البتہ یکسوئی آہستگی کے ساتھ دُرود شریف جتنا زیادہ پڑھا جاسکے اس کا اہتمام کرنا چاہئے کہ دین و دنیا کی خیر و برکت کا موجب ہے۔ ^(۲)

واللہ تعالیٰ اعلم

محمد رفیع عثمانی

۱۳۹۱/۹/۲۱ھ

(فتویٰ نمبر ۱۲۱۲/۲۲ ج)

الجواب صحیح

بندہ محمد شفیع

(۱) اجمع العلماء سلفاً و خلفاً علی استحباب ذکر الجماعة فی المساجد و غیرہا الا ان یشوش جہرہم علی نائم او مصل او قاری (رد المحتار، کتاب الصلوۃ، فصل فی المکروہات ج ۱ ص ۶۶۰ سعید)۔

(۲) قال ابی بن کعب: یا رسول اللہ! انی اکثر الصلاۃ علیک فکم اجعل لک منها قال: ما شئت قال: الربع قال: ما شئت و ان زدت فهو خیر لک قال: النصف قال: ما شئت و ان زدت فهو خیر لک قال: الثلثین قال: ما شئت و ان زدت فهو خیر قال: یا رسول اللہ! اجعلها کنھا لک قال: اذا تکفی ھمک و یغفر لک ذنبک۔ هذا حدیث صحیح الإسناد و لم یخرجہ (المستدرک، کتاب التفسیر، تفسیر سورة الاحزاب)۔

مروّجہ دُرود و سلام کو مساجد میں بند کروانا کیسا ہے؟

سوال (۶۰): - مسجد منصورہ محلّہ عزیز آباد میں ہر جمعہ کو دس سال سے دُرود و سلام ہوتا تھا، کچھ لوگ مودودی جماعت کے مخفی طور پر شامل رہے اور موقع پا کر مسجد مذکور پر قابض ہو گئے اور دُرود و سلام بند کر دیا حتیٰ کہ پولیس اور عدالت تک معاملہ جا چکا ہے، امام نہایت جھگڑالو ہے کیا یہ امام کی ڈیوٹی کے لائق ہے۔

جواب: - اس زمانے کے لوگوں نے دُرود و سلام پڑھنے کا جو نیا طریقہ ایجاد کیا ہے کہ بہت سے آدمی کھڑے ہو کر اجتماعی طور پر گا گا کر بلند آواز سے دُرود و سلام پڑھتے ہیں، اور عقیدہ رکھتے ہیں کہ آنحضرت صلی اللہ علیہ وسلم اس مجلس میں تشریف لاتے ہیں۔ اور جو شخص اس مجلس میں شریک نہیں ہوتا لوگ اس پر لعن طعن کرتے ہیں۔ یہ طریقہ بدعت اور ناجائز ہے، شریعت کی کسی دلیل سے اس کا ثبوت نہیں ملتا، صحابہ و تابعین نے بھی یہ طریقہ اختیار نہیں کیا، اگر یہ طریقہ کوئی نیک کام ہوتا تو صحابہ و تابعین اور ائمہ مجتہدین اس کو ہرگز نہ چھوڑتے۔ پس اگر اس مسجد میں دُرود و سلام مذکورہ بالا طریقے سے پڑھا جاتا تھا تو اس کو بند کرنا لازم تھا جس نے بند کیا ثواب کا کام کیا، اس پر کوئی ملامت نہیں۔ اور اگر دُرود و سلام مسنون طریقے سے پڑھنے کو بھی کوئی منع کرتا ہے تو وہ سخت گنہگار ہے خواہ امام ہو یا کوئی اور۔

واللہ تعالیٰ اعلم

۱۳۹۵/۶/۱۱ھ

(فتویٰ نمبر ۱۳۰۲/۲۶ ج)

مروّجہ صلاۃ و سلام کے جواز پر امداد الفتاویٰ کے

ایک فتویٰ سے استدلال اور اس کا جواب

سوال (۶۱): - آپ کا رسالہ ”سنت و بدعت“ نظر سے گذرا، جس میں فتاویٰ عالمگیری کا بھی حوالہ ہے، مروّجہ صلاۃ و سلام کے غیر شرعی ہونے پر بطور استدلال پیش ہے مگر مدرسہ احسن البرکات کے مفتی خلیل صاحب حضرت حکیم الامت رحمہ اللہ تعالیٰ کا فتاویٰ امدادیہ سے حوالہ نقل کرتے ہیں کہ جس سے ذکر بالجبر جائز معلوم ہوتا ہے تو صلوٰۃ و سلام بھی ذکر ہے حوالہ یہ ہے کہ: ”وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ وَسُئِلَ فِي خَرَابِهَا“ (آیۃ الحج، فتاویٰ امدادیہ جلد چہارم ص: ۴۴ مطبوعہ رحیمہ دیوبند) پس ثابت ہوا کہ ذکر ہر طور سے جائز ہے کسی کو کسی طرح سے منع نہ کریں یہی ارجح اور واضح ہے فتاویٰ امدادیہ۔

جواب: - صلاۃ و سلام کا غیر شرعی ہونا ذکر بالجبر ہونے کی وجہ سے نہیں بلکہ ان غلط عقائد و اعمال کی وجہ سے ہے جو اس میں شامل کر دیئے گئے ہیں، امداد الفتاویٰ کی عبارت سے ذکر بالجبر کی اجازت معلوم

ہوتی ہے مگر ان غلط عقائد و اعمال کا جواز اس سے کہاں ثابت ہوتا ہے جو مروّجہ صلاۃ و سلام میں شامل کر لئے ہیں جن کی کچھ تفصیل حضرت مفتی صاحب مدظلہم کے رسالہ ”مروّجہ صلاۃ و سلام“ میں بھی درج ہے۔ پھر ذکر بالجہر کے جواز میں بھی فقہائے کرام نے یہ شرط بیان کی ہے کہ اس سے نماز پڑھنے والے یا سونے والے کو تشویش نہ ہو، مروّجہ صلاۃ و سلام میں عموماً اس شرط کا بھی لحاظ نہیں رکھا جاتا۔ واللہ تعالیٰ اعلم

۱۳۹۳/۱۲/۱۹ھ

(فتویٰ نمبر ۲۸۱۰/۲۵ ج)

مروّجہ صلاۃ و سلام کی محفل میں پھنس جائے تو کیا کرے؟

سوال (۶۲):- مروّجہ صلاۃ و سلام کی محفل میں اگر پھنس جائے تو کیا کرنا چاہئے؟

جواب:- وہاں سے خاموشی کے ساتھ نکل جانا چاہئے۔^(۱) واللہ اعلم

محمد رفیع عثمانی

۱۳۹۲/۱/۱۹ھ

(فتویٰ نمبر ۹۹/۲۳ الف)

الجواب صحیح

بند محمد شفیع

مروّجہ صلاۃ و سلام کی شرعی حیثیت

سوال (۶۳):- مروّجہ صلاۃ و سلام کا پڑھنا سنت ہے یا مستحب؟

جواب:- نہ فرض و واجب ہے نہ جائز بلکہ بدعت ہے، سنت و مستحب بھی نہیں ہے۔

واللہ تعالیٰ اعلم

۱۳۹۳/۱۲/۲۷ھ

(فتویٰ نمبر ۲۸۸۰/۲۵ ج)

(۱) اجماع العلماء سلفاً وخلفاً علی استحباب ذکر الجماعة فی المساجد وغیرہا الا ان یحوش جہرہم علی نائم او مصل او قاری رد المحتار، کتاب الصلوۃ، فصل فی المکر وہات ج ۱ ص ۶۶۰ سعید۔

(۲) قال اللہ تعالیٰ: ”وَقَدْ نَزَّلَ عَلَيْنَا فِي الْكِتَابِ اَنْ اِذَا سَمِعْتُمْ اِلٰهَ الْغَوَا يُنَادِي بِهَا وَيُسَبِّحُ بِهَا فَلَا تَقْعُدُوا مَعَهَا حَتّٰی يَخْرُجُوا فِي حَدِيثٍ غَيْرٍ“ النساء ۱۰۱۔

فی المظہری (تحت قوله تعالیٰ حتی یخوضوا فی حدیث غیرہ ج: ۳ ص: ۱۸) وفی هذه الآية اشارة الى ما نزل سابقاً بمكة فی سورة الأنعام (واذ رايت الذين یخوضون فی آياتنا فاعرض عنهم) قال الضحاك عن ابن عباس دخل فی هذه الآية كل محدث فی الدین وكل مبتدع الى يوم القيامة۔

فی الدر ج ۲ ص ۳۷۷

دعی الى ولیمۃ وشمۃ لعب وغناء قعد واكل لو المتکر فی المنزل فلو علی المائدة لا ینبغي ان یقعد بل یخرج معرضاً لقوله تعالیٰ ”فلا تقعد بعد الذکری مع القوم الظالمین“ (الدر المختار، کتاب الحظر والاباحۃ ج: ۲ ص: ۳۷۷) فی رد المحتار تحته (قوله ولا ینبغي ان یقعد) ای یجب علیہ ان یقعد اذا کان علی المائدة قوم یفتابون لا یقعد فالغیبة اشد من اللهو واللعب تاتر خانیة۔

جھگڑے والی جگہ صلاۃ و سلام پڑھنا

سوال (۶۴): - مرد جب صلوٰۃ و سلام ایسی مسجد میں پڑھنا جو اس کو بدعت کہتے ہوں کیسا ہے؟
جواب: - کسی بھی جگہ جائز نہیں خصوصاً ایسی مسجد میں کہ جس کا ذکر سوال میں ہے، پڑھنا تو فتنہ پردازی ہے جس کی قرآن و سنت میں شدید ممانعت آئی ہے ارشاد باری ہے: ”وَالْفِتْنَةُ أَشَدُّ مِنَ الْقَتْلِ“^(۱)
یعنی فتنہ قتل سے بھی زیادہ شدید ہے۔
واللہ تعالیٰ اعلم

۱۳/۱۲/۱۳۹۴ھ

(فتویٰ نمبر ۲۸۸۰/۲۵ ح)

لاؤڈ اسپیکر پر صلاۃ و سلام پڑھنا

سوال (۶۵): - آج کل نماز فجر کے بعد مسجد میں لاءؤڈ اسپیکر پر زور زور سے صلوٰۃ و سلام پڑھے جاتے ہیں۔ اسلام میں اس کا کیا حکم ہے؟ کیا ایسا کرنا قرآن و سنت صحابہ سے ثابت ہے اور تابعین کے عمل سے ثابت ہے؟

جواب: - رسول اکرم خاتم النبیین صلی اللہ علیہ وسلم پر زور و سلام پڑھنا نہایت خیر و برکت اور ثواب عظیم کا کام ہے لیکن کھڑے ہو کر زور زور سے گا گا کر صلوٰۃ و سلام پڑھنے کا جو طریقہ لوگوں نے اب نکالا ہے اس کا کوئی ثبوت قرآن و سنت یا صحابہ و تابعین و ائمہ مجتہدین سے نہیں ہے لہذا یہ طریقہ بدعت، واجب الترمک ہے مسلمانوں کو اس سے مکمل پرہیز کرنا لازم ہے۔
واللہ اعلم

۲۶/۹/۱۳۹۴ھ

(فتویٰ نمبر ۱۹۸۰/۲۵ ح)

فرض نماز کے بعد آیت ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“ الخ

باواز بلند دُرود پڑھنا

سوال (۶۶): ۱- امام فرض نماز کے اختتام پر دُعائیں ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا النَّبِيُّ اصْلُوا عَلَيْنَا وَسَلِّمُوا تَسْلِيمًا“^(۱) بلند آواز سے پڑھتے ہیں، امام کے بعد نمازی حضرات بلند آواز سے دُرود شریف پڑھتے ہیں۔ اس آیت کو فرض نماز کے بعد دُعائیں پڑھنے کی شرعی حیثیت کیا ہے؟

۲- فرض نماز کی دُعا کے بعد جب امام صاحب نماز ختم کر لیتے ہیں تو دُعائی کے لئے ہاتھ اٹھا کر دُعا کرتے ہیں اس اجتماعی دُعا کی شرعی حیثیت کیا ہے؟

جواب: ۱- یہ طریقہ بھی اسلام کا نہیں اور کسی دلیل شرعی سے ثابت نہیں، لوگوں کی خود ایجاد کردہ

بدعت اور ناجائز ہے۔

واللہ تعالیٰ اعلم

۲- اس کا جواب وہی ہے جو نمبر ۱ میں بیان ہوا۔

۲۸ / ۳ / ۱۳۹۵ھ

(فتویٰ نمبر ۶۲۷ / ۲۵ ج)

امام نے دُعا کے بعد آیت ”إِنَّ اللَّهَ وَمَلَائِكَتَهُ“ النخ پڑھنے کا وعدہ کیا،
لیکن اب ایسا نہیں کرتا، اس کا حکم

سوال (۶۷): - ایک شخص ایک مسجد میں اس شرط پر مقرر کیا گیا تھا کہ وہ ہمیشہ بعد نماز آیت کریمہ ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“ النخ پڑھے گا، اور وہ شخص اس بات کو تسلیم کر کے آٹھ مہینے تک ایسا ہی کرتا رہا، اب وہ چند دنوں سے کہتا ہے کہ آیت کریمہ پڑھنا حرام ہے اور میں اب نہ پڑھوں گا۔ محلے کے لوگ اور تمام مقتدی امام مذکور سے درخواست کیا ہے کہ آپ اپنے اقرار پر ثابت رہے لیکن وہ کہتا ہے کہ خواہ خون کی ندی بہہ جائے میں ایسا نہیں کر سکتا، اور محلے میں آمادہ فساد ہے، کیا ایسے شخص کو جو عہد شکنی کر اور آمادہ فساد ہو امام بنانا جائز ہے؟ اور امام صاحب اب یہ خیال ظاہر کرتا ہے کہ میں نے اس وقت جو بات طے کی تھی اس کا مقصد یہ تھا کہ اس طرح سے میں اس مسجد پر قبضہ کر کے لوگوں کے عقیدے بدل دوں گا، لیکن یہاں کے لوگ اپنا عقیدہ بدلنے پر تیار نہیں، اس لئے میں نے اپنا پوشیدہ عقیدہ ان کے سامنے ظاہر کر دیا۔

جواب: - کسی بھی نماز کے بعد پابندی سے دُعا کے درمیان مذکورہ آیت شریفہ پڑھنا آنحضرت صلی اللہ علیہ وسلم یا صحابہ کرام رضی اللہ عنہم اجمعین کی سنت سے ثابت نہیں، اور اس طرح کی پابندی کرنا یا امام کو اس کا پابند بنانا جائز نہیں۔ اگر یہ آیت پڑھنا ضروری ہوتا تو آنحضرت صلی اللہ علیہ وسلم ضرور اس کی تعلیم فرماتے اور صحابہ کرام ضرور اس پر عمل کرتے۔ اب اس کے باوجود جو شخص اُسے ضروری قرار دے وہ گویا کہ رسول اللہ صلی اللہ علیہ وسلم پر یہ تہمت لگاتا ہے کہ العیاذ باللہ رسول اللہ صلی اللہ علیہ وسلم نے دین کی پوری تعلیم نہیں دی، ایسے لوگوں کو اپنے اس گناہ سے توبہ کرنی چاہئے۔

اور جن امام صاحب نے لوگوں سے یہ وعدہ کیا تھا کہ وہ دُعا میں یہ آیت ضرور پڑھا کریں گے، یہ وعدہ ان کا اگر اپنی تنخواہ کے لئے تھا تو ناجائز تھا، اب تک جو مولوی صاحب یہ آیت دُعا میں پابندی سے پڑھتے رہے یہ انہوں نے گناہ کیا اور جو لوگ انہیں اس پر مجبور کرتے رہے وہ اور زیادہ گناہگار ہوئے۔ سب کو اپنے اس گناہ سے توبہ کرنی چاہئے اور آئندہ یہ غلط رسم ہمیشہ کے لئے ختم کر دینی چاہئے۔ اور امام صاحب

نے جو وعدہ کیا چونکہ وہ خلاف شریعت کام کا وعدہ تھا اس لئے امام صاحب پر اس وعدے کی پابندی لازم نہیں بلکہ شریعت کے مطابق عمل کرنا ضروری ہے، یعنی اس آیت کے پڑھنے کو ترک کر دینا لازم ہے، اور اب تک جو نمازیں پڑھی گئیں وہ سب صحیح اور درست ہیں، ان کے اعادے کی قطعاً ضرورت نہیں، البتہ دعائیں یہ خلاف شریعت کام جو پابندی سے ہوتا رہا اس کی توبہ کرنی چاہئے۔

واللہ اعلم

محمد رفیع عثمانی

۱۵ / ۳ / ۱۳۹۲ھ

(فتویٰ نمبر ۳۶۳ / ۲۳ ب)

الجواب صحیح

بندہ محمد شفیع

کیا نماز کی قبولیت آیت ”إِنَّ اللَّهَ وَمَلَائِكَتَهُ“ النحر پڑھنے پر معلق ہوتی ہے؟

سوال (۶۸):- ایک امام صاحب کا یہ ارشاد ہے کہ ہر نماز کے بعد دعائیں یہ آیت شریفہ ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“ النحر نہ پڑھا جائے تو نماز معلق رہتی ہے اس لئے آیت شریفہ پڑھنا ضروری ہے۔

جواب:- یہ مضمون تو احادیث سے ثابت ہے کہ جس دعا کے ساتھ درود شریف نہ پڑھا جائے اس کی مقبولیت معلق رہتی ہے^(۱) لیکن یہ بات کسی آیت یا حدیث سے ثابت نہیں کہ نماز بھی معلق ہو جاتی ہے، نیز کسی دلیل شرعی سے یہ بھی ثابت نہیں کہ نماز کے بعد دعائیں آیت ”إِنَّ اللَّهَ وَمَلَائِكَتَهُ“ النحر پڑھنا ضروری ہے، حدیث یا تعامل صحابہ میں کہیں نہیں ملتا کہ نماز کے بعد دعائیں یہ آیت پڑھی جاتی تھی، لوگوں نے یہ اپنی طرف سے ایجاد کر لیا ہے اس لئے یہ بدعت ہے واجب الترمک ہے۔

واللہ تعالیٰ اعلم

۱۵ / ۱ / ۱۳۹۵ھ

(فتویٰ نمبر ۵۰ / ۲۶ الف)

فرضوں کے بعد جہراً دعائیں مانگنا

سوال (۶۹):- ایک امام ”اَللّٰهُمَّ اَنْتَ السَّلَامُ“ جہراً پڑھے تو یہ امام بدعتی ہو سکتا ہے؟ اور اس کے پیچھے نماز جائز ہے؟

(۱) عن عمر بن الخطاب قال: ان الدعاء موقوف بين السماء والأرض لا يصعد منه شيء حتى تصلى على نبيك صلى الله عليه وسلم (سنن الترمذی، ابواب الوتر، باب ما جاء في فضل الصلوة على النبي صلى الله عليه وسلم، حدیث ۳۸۸) فی الکوکب الدرر تحت هذا الحديث: وجه وقوف الدعاء بين السماء والأرض ان جميع شرائع الاسلام وطرأ الدعاء لما وصلت اليها بتوسل النبي صلى الله عليه وسلم فكان من ادب الدعاء ايضاً ان يكون وصوله اليه تبارك وتعالى بتوسله عليه السلام (ج: ۱ ص: ۳۰۵، طبع ادارة القرآن)۔

جواب :- دعائیں اصلاً تو یہ ہے کہ سر اُ کی جائے، لیکن مقتدیوں کو سکھانے کے لئے باواز بلند کی جائے تو گنجائش ہے، بدعت نہیں ہے، ایسے امام کے پیچھے نماز بلا کراہت درست ہے۔

واللہ اعلم بالصواب

محمد رفیع عثمانی

۱۲/۳/۱۳۹۱ھ

الجواب صحیح

بندہ محمد شفیع

(فتویٰ نمبر ۳۸۹/۲۲ الف)

دُعا کا مسنون طریقہ اور بدعت کی حقیقت

سوال (۷۰) :- فرضوں کی نماز کے بعد مساجد میں امام صاحب ”إِنَّ اللَّهَ وَمَلَائِكَتَهُ“ الخ آیت پڑھتے ہیں اور مقتدی بلند آواز سے دُرود پڑھتے ہیں اس کا ثبوت ہے یا نہیں؟

جواب :- مسنون طریقہ یہ ہے کہ دُعا کے شروع اور آخر میں دُرود شریف پڑھا جائے، دُعا کے شروع یا درمیان میں یہ آیت پڑھنا یا دُرود شریف پڑھنا نہ حدیث سے ثابت ہے نہ صحابہ و تابعین کے عمل سے اگر یہ کوئی نیک کام ہوتا تو صحابہ کرام جن سے افضل اس اُمت میں کوئی نہیں ضرور یہ عمل کرتے اور ہر وہ کام جو سنت یا صحابہ و تابعین سے ثابت نہیں (حالانکہ اس کے کرنے سے ان حضرات کو کوئی چیز مانع بھی نہ تھی) اس کو عبادت مقصودہ سمجھ کر کرنا بدعت ہے اعاذنا اللہ منہا، جس پر سخت وعیدیں احادیث صحیحہ میں وارد ہوئی ہیں۔^(۱)

واللہ تعالیٰ اعلم

محمد رفیع عثمانی

۱۲/۱/۱۳۹۱ھ

الجواب صحیح

بندہ محمد شفیع

(فتویٰ نمبر ۱۴۳/۲۲ د)

۱ فضالة بن عبید صاحب رسول اللہ صلی اللہ علیہ وسلم يقول سمع رسول اللہ صلی اللہ علیہ وسلم يدعو فی صلوة لم یحمد اللہ ولم یصل علی النبی صلی اللہ علیہ وسلم فقال رسول اللہ صلی اللہ علیہ وسلم عجل هذا ثم دعا فقال له او لغيره اذا صلی احدکم فلیبدا بتمجید ربه والثناء علیه ثم یصلی علی النبی صلی اللہ علیہ وسلم ثم يدعو بعد ما شاء (السنن لأبی داود، ابواب الوتر، باب الدعاء، حدیث ۱۳۸۳، سنن الترمذی، کتاب الدعوات، باب ایها المصلی ادع تجب، حدیث ۲۸۸)۔
فی الحصن قال الشیخ سلیمان الدردانی اذا سألت اللہ حاجة فابدأ بالصلوة علی النبی صلی اللہ علیہ وسلم ثم ادع بما شئت ثم اختتم بالصلوة علیه فان اللہ سبحانه بکرمه یقبل الصلواتین وهو اکرم من ان یدع ما بینهما (المراقبة المفاتیح ج ۳ ص ۲۴، طبع مکتبة حقانیة)۔

۲ قال القاضی المعنی من احدث فی الاسلام رایا لم یکن له من الکتاب والسنة سند ظاهر او خفی ملفوظ او مستنبط فهو مردود (المراقبة باب الاعتصام بالکتاب والسنة تحت حدیث عائشة من احدث فی امرنا هذا فهو رد)۔

۳ کما جاء فی الحدیث، ایاکم و محدثات الأمور فإن کل بدعة ضلالة (المستدرک، کتاب العلم، حدیث ۳۲۹، ۳۳۲-۳۳۳، سنن ابن ماجه، باب اتباع سنة الخلفاء الراشدين حدیث ۴۲)۔

سنتوں اور نوافل کے بعد اجتماعی دُعا

سوال (۷۱): - فرض نمازوں کے سنن اور نوافل ادا کرنے کے بعد پھر اجتماعی طور پر دُعا کرنا حضور صلی اللہ علیہ وسلم یا صحابہ کرامؓ یا تابعین سے ثابت ہے؟ اگر نہیں تو یہ فعل کیسا ہے؟

جواب: - فرض نماز کے بعد تو اجتماعی طور پر دُعا مانگنا معمول و متواتر ہے، مگر فرض نماز کے بعد کی سنتوں اور نوافل کے بعد اجتماعی دُعا مانگنا کسی حدیث سے ثابت نہیں، اس کو ضروری سمجھنا یا نہ کرنے والے کو مطعون کرنا یا اس خاص طریقے کو سنت و مستحب سمجھنا بدعت اور واجب ترک ہے، اور کبھی کبھی یہ فعل کرنے سے چونکہ بدعت کرنے والوں کی تائید ہوتی ہے اس لئے کبھی بھی نہ کرے۔ واللہ اعلم

محمد رفیع عثمانی عفا اللہ عنہ

الجواب صحیح

نائب مفتی دارالعلوم کراچی ۱۴

محمد عاشق الہی

۱۳۹۴/۱/۲۲ھ

(فتویٰ نمبر ۱۸۱/۲۵ الف)

سنتوں اور نفلوں کے بعد مخصوص طریقے سے دُعا مانگنا

سوال (۷۲): - کراچی کی چند مسجدوں میں یہ دستور ہے کہ جب لوگ فرض، سنت اور نفل نمازوں سے فارغ ہو جاتے ہیں تو امام صاحب مقتدیوں کی طرف متوجہ ہو کر دُعا کے لئے ہاتھ اٹھاتے ہیں اور سب سے پہلے آیت کریمہ ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا“ کی جہراً تلاوت کر کے زور زور سے دُرد و شریف پڑھتے ہیں، جملہ مُصلِّین بھی شرکت کرتے ہیں، اگر کسی امام نے اس دستور کی پابندی نہ کی تو ایسے امام کے پیچھے نماز پڑھنے سے گریز کرتے ہیں، صحابہ کرامؓ وغیرہم کا کیا طریقہ تھا؟

جواب: - سنتوں اور نفل کے بعد اجتماعی دُعا کا یہ طریقہ نہ رسول اللہ صلی اللہ علیہ وسلم کے قول و فعل سے ثابت ہے نہ صحابہ کرامؓ و تابعینؓ و تبع تابعینؓ اور ائمہ مجتہدینؒ سے، یہ طریقہ بدعت ہے اور اس کا ترک کرنا واجب ہے، اگر یہ کوئی دین کا طریقہ ہوتا تو رسول اللہ صلی اللہ علیہ وسلم پر یہ الزام لگانا چاہتے ہیں کہ رسول اللہ صلی اللہ علیہ وسلم نے نعوذ باللہ اُمت کو دین پہنچانے میں کوتاہی کی ہے۔ واللہ اعلم

۱۳۹۴/۳/۱۹ھ

(فتویٰ نمبر ۵۸۲/۲۵ ج)

فرض نماز کے بعد ”إِنَّ اللَّهَ وَمَلَائِكَتَهُ“ الخ پڑھنا کیسا ہے؟

سوال (۷۳): - فرض نماز کے بعد ”إِنَّ اللَّهَ وَمَلَائِكَتَهُ“ الخ پڑھنا کیسا ہے؟

جواب :- قرآن شریف کی ہر آیت کی تلاوت کا بڑا ثواب ہے مگر نماز کے بعد خاص طور سے اس آیت کو پڑھنا کسی حدیث یا تعامل صحابہ و تابعین سے ثابت نہیں، جس پابندی اور خاص انداز میں نماز کے بعد یہ آیت پڑھنے کا اب رواج ہو گیا ہے اور اس کی ایسی پابندی کی جاتی ہے جیسی فرض و واجب کی جو اس میں شریک نہیں ہوتا اس پر ملامت کی جاتی ہے یہ رواج بدعت اور ناجائز ہے اسے ترک کرنا لازم ہے۔

واللہ اعلم

۲۶ / ۴ / ۱۳۹۳ھ

(فتویٰ نمبر ۸۳۵ / ۲۵)

اذان سے پہلے دُرود و سلام پڑھنا

سوال (۷۴) :- اذان سے پہلے صلوٰۃ و سلام پڑھنا شرعاً کیسا ہے؟

۲- ایک امام صاحب سے یہی مسئلہ پوچھا، اُن کے جواب سے پہلے درمیان میں ایک شخص بولا کہ ضرور پڑھا جائے گا اور جس کو اعتراض کو وہ اس مسجد میں نماز نہ پڑھے۔ مداخلت کرنے والے کے بارے میں کیا حکم ہے؟ نیز میں نے اُس مسجد میں نماز پڑھنا چھوڑ دیا ہے، میرا یہ فعل درست ہے یا نہیں؟ اسی بات پر دوسرے نمازیوں نے بھی نماز پڑھنی چھوڑ دی ہے جبکہ وہ اسی محلے کے رہنے والے ہیں۔

جواب :- مرقہ صلوٰۃ و سلام جو اذان سے پہلے و نمازوں کے بعد چیخ چیخ کر پڑھا جاتا ہے، حضور اقدس صلی اللہ علیہ وسلم سے یا آپ کے صحابہؓ سے یا ائمہ مجتہدینؒ سے اس کا ثبوت نہیں، یہ ایجاد نو ہے اور بدعت ہے، جو شخص یہ کہتا ہے کہ ”سلام ضرور پڑھا جائے گا، جس کو اعتراض ہو وہ مسجد میں نماز نہ پڑھے“ ایسا کہنے والا سخت غلطی پر ہے، اس نے جاہلانہ بات کہی، آپ نے جو مسجد مذکور چھوڑ دی ہے، اگر دوسری مسجد میں نماز باجماعت پڑھتے ہیں تو یہ جائز ہے۔

واللہ سبحانہ اعلم

محمد عاشق الہی عفا اللہ عنہ

۷ / رجب ۱۳۹۳ھ

جواب صحیح ہے، اور اگر دوسری مسجد میں باجماعت نہیں پڑھ سکتے تو اسی مسجد میں باجماعت پڑھتے

واللہ اعلم

رہیں، جماعت ترک نہ کریں۔^(۱)

محمد رفیع عثمانی عفا اللہ عنہ

۸ / ۷ / ۱۳۹۳ھ

(۱) یکرہ امامہ عبد و اعرابی و فاسق (الدر المختار) ...

فی رد المحتار تحته فإن أمکن الصلوٰۃ خلف غیرہم فهو افضل وألا فالإقتداء بأولی من الأفراد۔ (باب الإمامۃ ج ۱ ص ۵۵۹ طبع سعید)۔

آذان سے پہلے صلوٰۃ وسلام پڑھنا

سوال (۷۵):- کراچی کی مسجدوں میں یہ بھی دستور ہے کہ آذان سے پہلے لاؤڈ اسپیکر پر

”الصلوٰۃ والسلام یا رسول اللہ، والصلوٰۃ والسلام یا حبیب اللہ“ بلند آواز سے پڑھتے ہیں کیا یہ صحیح ہے؟

جواب:- آذان دینے کا یہ طریقہ نہ عہد رسالت میں تھا نہ صحابہ و تابعین کے دور میں، ائمہ

مجتہدین میں سے بھی کسی سے یہ طریقہ منقول نہیں، یہ بھی بدعت ہے جو سخت گناہ ہے اور اس کا ترک کرنا

واجب ہے۔^(۱)

واللہ اعلم

(فتویٰ نمبر ۵۸۲/۲۵ ج)

ضروری سمجھے بغیر آذان سے پہلے صلوٰۃ وسلام پڑھنا

اور بدعت و عقیدت میں فرق

سوال (۷۶):- آذان سے پہلے بلند آواز سے دُرود شریف پڑھنا کیسا ہے جبکہ اس طریقے کو نہ

فرض اور نہ سنت و واجب سمجھا جائے؟ بدعت کی صحیح تعریف فرمائیں۔

امام مالکؒ مدینہ منورہ میں گھوڑے پر کبھی سوار نہیں ہوئے مولانا رشید احمد گنگوہیؒ کے بارے میں

تحریر ہے کہ جہاں سے روضہ اقدس نظر آتا تھا وہاں سے ننگے پاؤں چل کر جاتے۔

جواب:- بدعت کی جامع اور مختصر تعریف یہ ہے کہ جو چیز شریعت میں ثابت نہیں اسے شریعت کا

جزء و ثواب سمجھ کر کیا جائے، اگر دین کا جزء سمجھ کر اور ثواب کی نیت سے نہیں کیا جاتا تو وہ بدعت نہیں ہے۔^(۲)

آذان سے قبل بلند آواز سے دُرود شریف پڑھنا شریعت میں ثابت نہیں، اگر ایک امر مباح کی حیثیت سے

(۱) لا کلام فی ان الصلوٰۃ والسلام علی النبی صلی اللہ علیہ وسلم عقب الاذان مطلوبان شرعاً وانما الخلاف فی الجہر بیہما علی کیفیۃ المعروفة والصواب انہا ہرۃ مذمومۃ بظہرہ کیفیۃ التي جرت بہا عادۃ المؤذنین من رفع الصوت بیہما کلا الاذان والتمطیط والتغنی فان ذلك احداث شعار دینی علی خلاف ما عہد عن رسول اللہ صلی اللہ علیہ وسلم واصحابہ والسلف الصالح من ائمة المسلمین ... ومن ثم قال العلامة ابن حجر فی فتاویہ الکبریٰ من صلی علی النبی صلی اللہ علیہ وسلم قبل الاذان او قال محمد رسول اللہ بعدہ معتقداً سنیتہ فی ذلك المحل ینہی ویمنع منه لانه تشریع بغير دلیل ومن شرع بغير دلیل یرجر ویمنع وهذا العلامة بن حجر حکم علی من صلی علی النبی صلی اللہ علیہ وسلم قبل الاذان بانہ شرع فی دین اللہ تعالیٰ وانہ یمنع من ذلك ویزجر وما ذاک الا لقیح ما فعل (الابداع فی مضار الابداع) تحت المسئلة ”السلام عقب الاذان“ (ص ۷۷، ۷۸) نیز ملاحظہ فرمائیے: المدخل لابن الحاجہ ج ۲ ص ۲۵۵ تا ۲۵۸، فصل فی النہی عما احدثہ باللیل۔

(۲) والبدعة اصلها ما احدث علی غیر مثال سابق وتطلق فی الشرع فی مقابل السنة فتكون مذمومة (فتح الباری، باب فضل من قام رمضان تحت قول عمر نعم البدعة ج ۲ ص ۳۱۸)۔

..... نیز ملاحظہ فرمائیے: المرقاة باب الاعتصام بالکتاب والسنة (تحت حدیث من احدث فی امرنا هذا ما لیس منه فہو رد ج ۱ ص ۳۶۵) رسالہ ”سنت و بدعت“ مؤلفہ حضرت مفتی محمد شفیع صاحب رحمہ اللہ۔

اس پر عمل ہوتا تو اس کی گنجائش تھی لیکن لوگوں نے اسے شریعت کا جزء سمجھا اور اس موقع پر درود شریف کا پڑھنے کو خاص طور سے ثواب سمجھے لگے اور ایسا نہ کرنے والے کو لعن طعن کا ہدف بنایا جاتا ہے ظاہر ہے کہ ایک امرِ مباح کے لئے کسی کو لعن طعن کرنا، اہل سنت والجماعت سے خارج قرار دینا کسی طرح درست نہیں، اسی لئے اسے بدعت کہا گیا۔

رہا یہ کہ اگر کوئی فرض و واجب اور خاص اس موقع کے لئے مستحب سمجھے بغیر اس پر عمل کرے تو جائز ہے یا نہیں؟ سو اس وقت اس پر اس طرح عمل کرنا بھی درست نہیں کیونکہ اب یہ بدعت کا شعار بن چکا ہے۔ فقہاء نے تو یہاں تک صراحت کی ہے کہ اگر کسی سنت پر عمل کرنے سے بدعت پھیلنے کا خطرہ ہو تو وہ سنت بھی واجب الترتک ہو جاتی ہے، یہاں تو سنت بھی نہیں صرف مباح اور پھر وہ بدعت کا شعار بن چکا ہے اس لئے اس پر بالکل عمل نہ کریں^(۱)۔

امام مالکؒ اور حضرت گنگوہیؒ کے عمل پر اس کو قیاس کرنا صحیح نہیں، کیونکہ یہ حضرات جو کچھ کرتے تھے وہ شریعت اور دین کا جزء سمجھ کر نہیں بلکہ محض عقیدت کی بنا پر کرتے تھے، تو یہ ایک امرِ مباح ہے اگر آج کوئی اسے شریعت کا حکم اور جزء سمجھ کر کرے گا یا خود ثواب نہ سمجھے مگر لوگ اسے شریعت کا جزء سمجھتے ہوں تو اس کا ترک لازم ہے۔

واللہ اعلم

۱۳۹۵/۶/۱۸ھ

(فتاویٰ نمبر ۱۳۳۳/۲۶ ج)

نماز جمعہ کے بعد صلوٰۃ وسلام کا مروّجہ طریقہ

سوال (۷۷):- اکثر مساجد میں نماز جمعہ کے بعد امام اور نمازی مل کر صلوٰۃ وسلام پڑھتے ہیں اس کی شرعی حیثیت کیا ہے اس کی ایجاد کس زمانے میں ہوئی؟

جواب:- یہ طریقہ نہ عہد رسالت میں تھا نہ عہد صحابہ و تابعین میں، اور ائمہ مجتہدین یا کتب فقہ سے بھی منقول نہیں۔ لوگوں نے کچھ عرصے سے یہ طریقہ از خود ایجاد کر لیا ہے جو بدعت اور ناجائز ہے۔ درود شریف پڑھنے کا صحیح طریقہ یہ ہے کہ خاموشی سے انفرادی طور پر جتنا زیادہ سے زیادہ ہو سکے درود شریف پڑھا

(۱) قال الطیبی: من اصر علی امر مندوب وجعلہ عزماً ولم یعمل بالرخصة فقد اصاب منه الشیطان من الاضلال فکیف من اصر علی بدعة او منکر (المراقبة باب الدعا فی التشهد ج: ۲ ص: ۳۱) تحت حدیث لا یجعل احدکم للشیطان شیئاً من صلاته یرى ان حقاً علیہ ان لا ینصرف الا عن یمینہ (الخ)۔

.... اذا تردد الحکم بین سنة وبدعة کان ترک السنة راجحاً علی فعل البدعة (فی الشامیة ج: ۱ ص: ۶۴۲) مطلب اذا تردد الحکم بین سنة وبدعة۔

کرے اس کے لئے کوئی خاص وقت یا اجتماع شرعاً ثابت نہیں ہے، اجتماعی طور پر دُرود شریف پڑھنا صرف نماز باجماعت میں تشہد کے بعد ثابت ہے اور چیخ چیخ کر دُرود شریف پڑھنا کسی وقت بھی ثابت نہیں۔^(۱)

واللہ اعلم

۱۳۹۴/۳/۲۴ھ

(فتویٰ نمبر ۶۲۷/۲۵ ج)

ہر فرض نماز کے بعد دُرود پڑھنا

سوال (۷۸): ہر فرض نماز کے بعد دُرود پڑھنا کیسا ہے؟

جواب: فرضوں کے بعد اجتماعی دُعا کے درمیان جس طرح دُرود پڑھنے کا رواج ہو گیا ہے یہ

واللہ تعالیٰ اعلم

۱۳۹۴/۳/۲۴ھ

(فتویٰ نمبر ۵۸۵/۲۵ ج)

بدعت ہے۔^(۲)

فرض نمازوں کے بعد اجتماعی طور پر ذکر بالجہر کا التزام

سوال (۷۹): ہماری مسجد میں پہلے کوئی بات نہیں تھی اب چند مقتدی شریعت پر رہے

ہیں ان کا منشا ہے کہ ہر فرض نماز کے بعد لا الہ الا اللہ کی ضرب لگائیں با آواز بلند اور دُعا میں قال اللہ تعالیٰ فی شان حبیبہ إِنَّ اللّٰهَ وَمَلَائِكَتُهُ يُصَلُّونَ سے تَسْلِيْمًا تک دُرود شریف بلند آواز سے پڑھیں۔ ایسا کرنا کہاں تک

درست ہے۔ موجودہ امام دُعا میں اوّل و آخر میں دُرود شریف پڑھتے ہیں یہ درست ہے؟

جواب: فرض نماز کے بعد اجتماعی طور پر با آواز بلند حق لا الہ الا اللہ کی ضرب لگانا یا دُعا میں

آیت إِنَّ اللّٰهَ وَمَلَائِكَتُهُ پڑھنا کسی حدیث سے ثابت نہیں۔ صحابہ کرام و تابعین و مجتہدین سے بھی ثابت نہیں، جو طریقہ عہد رسالت و عہد صحابہ میں عبادت نہیں سمجھا گیا اسے عبادت سمجھنا اپنی طرف سے دین میں

(۱) ملاحظہ فرمائیے: جواهر الفقہ ج ۱ ص: ۲۱۱ تا ۲۱۸ وقد صح عن ابن مسعود انه سمع قومًا اجتمعوا فی مسجد یہتلون ویصلون علیہ الصلاۃ والسلام جہراً فرأى علیہم فقال: ما عهدنا ذلک علی عہدہ علیہ السلام وما اراکم الا مبتدعین فما زال ینکر ذلک حتی اخرجہم عن المسجد (البزازیة علی هامش الہندیة ج ۱ ص: ۳۷۸)۔

انظر ایضاً رد المحتار ج ۱ ص: ۳۹۸ (سعید)۔

ان ذکر اللہ تعالیٰ اذا قصد بہ التخصیص بوقت دون وقت او بشی دون شی لم یکن مشروعاً حیث لم یرد الشرع بہ لانه خلاف المشروع (البحر الرائق ج ۲ ص: ۲۷۹) (طبع بیروت)۔

(۲) فالصلوة والتسليم علی النبی صلی اللہ علیہ وسلم احد ثوہا فی اربعة مواضع لم تکن تفعل فیہا فی عہد من مضی والخیر کذلک فی الاتباع لہم رضی اللہ تعالیٰ عنہم الصلوة والسلام علی النبی صلی اللہ علیہ وسلم لا یثبت مسلم انہا من اکبر العبادات وأجلہا وان کان ذکر اللہ تعالیٰ والصلوة والسلام علی النبی صلی اللہ علیہ وسلم حساناً وعنا لکن لیس لنا ان نضع العبادات الا فی مواضعہا التی وضعہا الشارع فیہا ومضی علیہ سلف الأمة (المدخل لابن الحاج المالکی، فصل فی النهی عما أحدثہ بالیل ج ۲ ص: ۲۵)۔

زیادتی اور بدعت ہے اس کا ترک لازم ہے،^(۱) البتہ دُعا کے اول و آخر میں درود شریف پڑھنا سنت سے ثابت ہے اور قبولیت دعا کے لئے بہت مفید اور باعث اجر و برکت ہے،^(۲) ویسے بھی اٹھتے بیٹھتے چلتے پھرتے جس قدر درود شریف پڑھنے کی توفیق ہو، دین و دنیا کی کامیابی کا بہترین نسخہ ہے زیادہ سے زیادہ پڑھنا چاہئے۔

واللہ تعالیٰ اعلم

محمد رفیع عثمانی

۱۹/۵/۱۳۹۳ھ

الجواب صحیح

محمد عاشق الہی

(فتویٰ نمبر ۶۸۱/۲۴۴)

بدعتیوں کی مساجد میں امامت کرنا

سوال (۸۰): میں ایک مسجد کا امام ہوں، میرا تعلق علمائے دیوبند سے ہے، اس مسجد میں اکثر لوگ بریلوی خیال کے ہیں، تقریباً چار سال سے کام کر رہا ہوں اذان سے پہلے درود شریف بند ہو گیا ہے اب صرف **إِنَّ اللَّهَ وَمَلَائِكَتَهُ** والی آیت پڑھتے ہیں، گشت وغیرہ کی تعلیم کتاب کی تبلیغی نصاب بچوں کو بھی پڑھاتا ہوں آیا اس مسجد میں میرا رہنا ٹھیک ہے یا نہیں؟

جواب:- اگر اس مسجد میں امامت جاری رکھنے کی صورت میں بدعت کا ارتکاب خود نہ کریں اور آئندہ یہ امید ہو کہ رفتہ رفتہ باقی بدعات بھی مسجد میں ترک ہو جائیں گی تو موجودہ ملازمت برقرار رکھنا جائز ہے۔^(۳)

واللہ تعالیٰ اعلم

۱۹/۱/۱۳۹۹ھ

(فتویٰ نمبر ۱۵۷/۳۰ الف)

نماز فجر کے بعد پابندی سے دانوں پر ختم پڑھنا

سوال (۸۱): ایک مسجد میں عرصہ تقریباً ایک سال یا اس سے کم و بیش فجر کی نماز کے بعد چند

۱۔ ولیحذر جمیعاً من الجهر بالذکر فان ذلك من البدع لما تقدم ذكره (المدخل لابن الحاج، تحت المسئلة كراهة التنفل عقب الجمعة فی المسجد، ج ۲، ص ۲۸۸)۔
ومن هذا ظهر لك حال ما تبعد به الناس من قراءة العشر جهر اقبل الشروع فی الصلوة خصوصاً العصر وكذلك الجهر بختم الصلوة المعروف فان كل ذلك على هذه الكيفية المعروفة من البدع المكروهة (الایداء، ص ۸۳، تحت المسئلة رفع الصوت بالذکر)۔

۲۔ عن عبد الله قال كنت اصلي والنبي صلى الله عليه وسلم وابو بكر وعمر معه فلما جلست بدات بالشاء على الله ثم الصلوة على النبي صلى الله عليه وسلم ثم دعوت لنفسي فقال النبي صلى الله عليه وسلم سل تعطه سل تعطه (سنن الترمذی، باب ما ذكر فی الشاء على الله والصلوة على النبي صلى الله عليه وسلم قبل الدعاء، ج ۱، ص ۱۳۰)۔

۳۔ (ولكن ذكرى) استدرات من النفي السابق اى ولكن عليهم ان يذكرهم ويمنعهم عما هم فيه من القبائح بما يمكن من العظة والتذكير ويظهر والهم الكراهة والنكير (رو ۳ المعاني، تحت قوله تعالى اذ ارايت الذين يخوضون الى قوله تعالى ولكن ذكرى لعلهم يتقون، ج ۷، ص ۱۸۵)۔

نمازی اہتمام کے ساتھ روزانہ بلا ناغہ کیڑا بچھا کر کوئی ختم کے دانے اس پر ڈال کر ختم پڑھتے ہیں یعنی ایک مرتبہ پورے دانوں پر بسم اللہ الرحمن الرحیم، دوسری بار کلمہ طیبہ، تیسری بار لا حول ولا قوۃ الا باللہ العلیٰ العظیم پھر چوتھی بار آیہ کریمہ، چنانچہ یہ عمل عرصہ دراز سے ہو رہا ہے، ابھی چند روز پیشتر ایک مولانا صاحب جو اپنے آپ کو مستند مولوی فرماتے تھے، انہوں نے کہا یہ طریقہ بدعت ہے، ہر شخص ذاتی طور پر جس قدر بھی چاہے پڑھ لے لیکن یہ طریقہ جو اہتمام سے کیا جاتا ہے بدعت ہے، اس مسئلہ پر فتویٰ عنایت فرمادیں مشکور رہوں گا۔

جواب :- یہ تمام اذکار عظیم الشان ثواب کے موجب ہیں مگر جس طرح خاص اہتمام واجتماع کے ساتھ پابندی سے پڑھنے کا معمول بنایا گیا ہے فی نفسہ تو اس میں بھی قباحت نہیں لیکن اگر اس خاص ہیئت اور اجتماع کو زیادہ ثواب یا واجب سمجھا جائے تو یہ خاص ہیئت واجتماع بدعت ہوگا۔^(۱) واللہ اعلم

۱۳۹۸/۱۰/۱۵ھ

(فتویٰ نمبر ۲۰۳۰/۲۹ ج)

پابندی سے اجتماعی طور پر درود شریف پڑھنا

سوال (۸۲) :- محلہ کی مسجد میں کچھ نمازیوں نے بعد نماز عشاء درود شریف اس طرح پڑھنا شروع کیا کہ ایک چادر بچھا دی جاتی ہے اور درمیان میں املی کے بیج ڈال دئے جاتے ہیں، چاروں طرف لوگ بیٹھ کر درود شریف پڑھتے ہیں مگر اکثر لوگ اس کے مخالف ہیں اور کہتے ہیں کہ درود شریف پڑھنا انفرادی عبادت ہے اور مل کر پڑھنا بدعت ہے کیا یہ صحیح ہے؟

جواب :- یہ بدعت نہیں ہے مگر جو لوگ اس میں شریک نہ ہوں ان کو طعن و تشنیع کرنا جائز نہیں، نیز اگر درود شریف پڑھنے کے اس خاص طریقہ کو واجب اور ضروری سمجھنے لگیں گے تو بھی یہ بدعت ہو جائے گا۔

واللہ تعالیٰ اعلم

۱۳۹۵/۳/۲۹ھ

(فتویٰ نمبر ۱۰۲۸/۲۶ ج)

”یا رسول اللہ“ یا ”یا شیخ عبدالقادر جیلانی“ کہنے کا حکم

سوال (۸۳) :- ”یا رسول اللہ“ کہنا بطریقہ استعانت یا ”یا شیخ عبدالقادر جیلانی“ کہنا کیسا ہے؟

جواب :- آنحضرت صلی اللہ علیہ وسلم اور شیخ عبدالقادر جیلانی رحمۃ اللہ علیہ کو متصرف بالذات

(۱) والبدعة اصلها ما احدث على غير مثال سابق وتطلق في الشرع في مقابل السنة فتكون مذمومة (فتح الباری باب فضل

من قام رمضان تحت قول عمر نعم البدعة ج ۲ ص ۳۱۸

نیز ملاحظہ فرمائیے: رسالہ ”سنت و بدعت“ مؤلفہ حضرت مفتی محمد شفیع صاحب ص: ۱۱

سمجھتے ہوئے بطریق استعانت ایسا کہنا شرک و بدعت ہے، اور صحیح عقیدے سے کہنا بھی اچھا نہیں کیونکہ سننے والوں کو اس سے غلط عقیدے کا وہم ہو سکتا ہے، البتہ آنحضرت صلی اللہ علیہ وسلم کے روضہ اطہر پر حاضری کے وقت ”یا رسول اللہ“ کہہ کر سلام عرض کرنا بلاشبہ جائز ہے۔^(۱)

واللہ اعلم

۱۱/۱۰/۱۳۹۲ھ

(فتویٰ نمبر ۱۳۲۱/۲۳ و)

مزارات پر گنبد بنانا، چراغ جلانا، جھنڈے لگانا وغیرہ

سوال (۸۴):- کسی بزرگ، ولی کے مزار شریف پر چونہ گردانی کرنا،^(۲) اس پر گنبد بنانا،^(۳) چراغ جلانا،^(۴) جھنڈے لگانا اور غلاف چڑھانا اور مزار کا طواف کرنا ثابت ہے یا نہیں؟

واللہ اعلم

۱۱/۱۰/۱۳۹۲ھ

(فتویٰ نمبر ۱۳۲۱/۲۳ و)

جواب :- یہ سب کام بدعت ہیں۔

قبر پر پھول ڈالنا یا بتی سلگانا

سوال (۸۵):- قبر پر پھول ڈالنا یا گلاب چھڑکنا یا اگر بتی سلگانا شرعاً کہاں تک صحیح ہے؟ اور ان سب چیزوں کا نہ کرنا ثواب سے محرومیت ہے؟ رہنمائی فرمائیں۔

واللہ اعلم

۱۶/۶/۱۴۰۵ھ

(فتویٰ نمبر نہیں مل سکا)

جواب :- سنت سے ثابت نہیں، یہ کام نہیں کرنا چاہئے۔

مروّجہ حیلہ اسقاط

سوال (۸۶):- ہمارے ملک میں رواج ہے کہ لوگ جب نماز جنازہ سے فارغ ہو جاتے ہیں تو ایک گول دائرہ کی شکل میں ہو جاتے ہیں اور قرآن کریم پر کچھ نقدی رکھ کر موائی صاحب کے ہاتھ میں رکھ دیا

(۱) قال النبی صلی اللہ علیہ وسلم من صلی علیّ عند قبری سمعته ومن صلی علیّ نائلاً ابلغته (شعب الایمان للبیہقی الخامس عشر من شعب الایمان وهو باب فی تعظیم النبی صلی اللہ علیہ وسلم، حدیث ۱۵۴۴)۔

(۲، ۳) اما قوله: چونہ گردانی کرنا، گنبد بنانا فیلماً فی الدرد المختار: "ولا یجصص للنہی عنہ ولا یطین ولا یرفع علیہ البناء" قال ابن عابدین تحقّق: وعن ابی حنیفہ یکرہ ان ینبغی علیہ بناء من بیت او قبة او نحو ذلك لما روى جابر عنہ نہی النبی صلی اللہ علیہ وسلم عن تجصيص القبور وان یکتب علیہا وان یبني علیہا، رواه مسلم (رد المحتار، باب صلوٰۃ الجنائزہ ج ۲ ص ۲۳)۔

(۴) عن ابن عباس رضی اللہ عنہ قال: لعن رسول اللہ صلی اللہ علیہ وسلم زائرات القبور والمتخذین علیہا المساجد والمرجہ رواه ابو داود والترمذی والنسائی (مشکوٰۃ المصابیح، کتاب الصلوٰۃ، باب المساجد ومواضع الصلوٰۃ)۔

(۵) ما یفعله اکثر الناس من وضع ما فیہ رطوبة من الرياحین والبقول ونحوہما علی القبور لیس بشیء (عمدة القاری، کتاب الوضوء، قبیل ما جاء فی غسل البول)

ویکرہ الستور علی القبور (رد المحتار، کتاب الکراہیۃ، قبیل فصل فی النظر والممس ج ۱ ص ۳۱۳ طبع سعید)۔

جاتا ہے اور وہ کچھ دعا پڑھ کر اس کے بعد مولوی صاحب اس دائرہ میں چکر لگواتے ہیں۔ یہ لوگ کہتے ہیں ہم میت کی مغفرت کے لئے حیلہ کرتے ہیں۔

جواب :- یہ صورت ناجائز و حرام اور بدعت ہے بہت ساری قباحتیں شرعاً پائی جاتی ہیں اس رسم سے فوراً توبہ و استغفار کرنا واجب ہے اس مسئلہ کے بارے میں مفصل و مدلل بحث حضرت مفتی شفیع صاحب مدظلہم العالی نے اپنے رسالہ ”حیلہ اسقاط“ میں فرمائی ہے اس کا مطالعہ کر لیا جائے۔^(۱) ۱۲ پیسے میں مل جاتا ہے اس کا ایک نسخہ ہم اسی لفافہ میں آپ کو بھیج رہے ہیں۔

واللہ تعالیٰ اعلم

محمد رفیع عثمانی

۱۶/۱/۱۳۹۱ھ

الجواب صحیح

محمد عاشق الہی

حیلہ اسقاط میں امام کا رقم وغیرہ وصول کرنا

سوال (۸۷) :- میت کا اسقاط امام کے لئے جائز ہے یا نہیں؟

جواب :- اسقاط کا مروّجہ طریقہ بالکل ناجائز ہے۔ امام کو لینا بھی جائز نہیں اور دینا بھی جائز نہیں۔^(۲)

واللہ اعلم

۲۱/۳/۱۳۹۲ھ

(فتویٰ نمبر ۵۷۹/۲۵ ج)

نماز جنازہ کے بعد سورہ فاتحہ اور اخلاص پڑھ کر

اجتماعی دُعا اور حیلہ اسقاط

سوال (۸۸) :- زید کا تعلق جمعیت علماء اسلام ہزاروی گروپ سے ہے۔ زید ایک مسجد کا امام و خطیب بھی ہے جب وہ نماز جنازہ پڑھاتا ہے تو نماز پڑھنے کے بعد خود بھی بیٹھ جاتا ہے باقی لوگوں کو بھی بیٹھ جانے کا حکم دیتا ہے اور چند بار الحمد شریف اور سورہ اخلاص پڑھنے کا حکم دیتا ہے پھر سب لوگوں کے ساتھ مل کر

(۱) اب یہ رسالہ ”جواہر الفقہ“ ج: ۱ ص: ۳۸۷ تا ۳۹۲ پر بھی شائع ہو چکا ہے۔

... نیز ملاحظہ فرمائیے: عزیز الفتاویٰ ص: ۱۲۲، ۱۲۳، امداد الاحکام ج: ۱ ص: ۹۰ تا ۹۲، راہ سنت مؤلفہ حضرت مولانا سرفراز خان حنفی صاحب مدظلہم ص: ۲۸۷ تا ۲۹۲

ونص علیہ فی تبیین المحارم لا یجب علی ولی فعل الدور وان اوصی بہ المیت لانہا وصیۃ بالتبرع والواجب علی المیت ان یوصی بما یشی بما علیہ ان لم یضق الثلث عنہ فان اوصی باقل و امر بالدور وترك بقیۃ الثلث للورثۃ او تبرع بہ لغيرہم فقد اثم بترك ماوجب علیہ وبہ ظہر حال وصایا اهل زماننا فان الواحد منهم یکون فی ذمۃ صلوات کثیرۃ وغیرہا من زکوۃ وایمان ویوصی لذلك بدرہم سیرۃ وان الآخذو المعطى اثمان لان ذلك يشبه الاستنجار علی القراءة ونفس الاستنجار علیہا لا یجوز (رد المحتار، باب قضاء الفوائت ج: ۲ ص: ۷۳، سعید)

(۲) قد مرّ تخریجہ تحت عنوان ”مرّجہ حیلہ اسقاط کا حکم“۔

دعا کرتے ہیں پھر اس کے بعد حیلہ اسقاط مروجہ بھی کرتا ہے اور کہتا ہے کہ اسقاط کا ثبوت شامی سے ملتا ہے۔ اس لئے اپنی رائے تحریر فرمائیے۔

جواب :- نماز جنازہ خود میت اور تمام زندہ مردہ مسلمانوں کے لئے دُعا ہے، نماز جنازہ کے بعد اجتماعی طور پر التزاماً دُعا کرنا سنت سے ثابت نہیں ہے، نہ تعامل صحابہ سے اس طرح کا التزام شرعاً بدعت ہے لہذا اس سے پرہیز واجب ہے، اور مروجہ حیلہ اسقاط میں اس کی رعایت نہیں کی جاتی اس مسئلے کی تفصیل مطلوب ہو تو حضرت مفتی محمد شفیع صاحب مدظلہم العالی کا رسالہ حیلہ اسقاط ”مکتبہ دارالعلوم کراچی نمبر ۱۴“ سے منگا کر مطالعہ کیا جاسکتا ہے۔^(۱)

ماضی میں جمعیت ہزاروی گروپ نے سوشلزم کی حمایت کی تھی یا نہیں، یہ ایک واقعاتی مسئلہ ہے جس کے فیصلے کے لئے فتویٰ کی ضرورت نہیں، پچھلے اخبارات و رسائل دیکھ کر اس کا فیصلہ غیر عالم بھی کر سکتے ہیں مگر ہر مسلمان کا وقت بہت قیمتی ہے ماضی کے جھگڑوں میں وقت ضائع کرنے کی بجائے حال و مستقبل کو دیکھنا چاہئے، یہ جماعت اگر کوئی اچھا کام کرے اس میں تعاون کرنا چاہئے غلط کام کرے تو اس سے پرہیز کرنا چاہئے۔

واللہ تعالیٰ اعلم بالصواب

محمد رفیع عثمانی

۱۵/۲/۱۳۹۲ھ

(فتویٰ نمبر ۲۳۰/۲۳ ب)

الجواب صحیح

محمد عاشق الہی

مریدین کا اپنے مرحوم شیخ کو ایصالِ ثواب کا بہترین طریقہ

سوال (۸۹) :- ایک باکمال اور باشریعت پیر مرحوم کے مریدین ان کی روح کو ایصالِ ثواب کا مناسب اور مسنون طریقہ معلوم کرنا چاہتے ہیں رہبری فرمائیے، کیا پیر مرحوم کی وصال کی تاریخ کے علاوہ کوئی اور تاریخ مقرر کر کے مریدین عقیدت مند و معتقدین و غرباء اور دیگر حاضرین کے اجتماع میں کھانا پکا کر کھلانا جائز ہے؟

جواب :- مرحوم کی روح کو ایصالِ ثواب کا سب سے بہتر طریقہ یہ ہے کہ انہوں نے قرآن و سنت کی جن تعلیمات کی تلقین اپنے مریدوں کو اپنے قول و عمل سے فرمائی ہے اس پر سب مرید عمل کریں اور ان کی دوسروں کو تبلیغ کریں، اس طرح جو جو شخص بھی نیک عمل کرے گا اس کا ثواب جتنا عمل کرنے والے کو

(۱) قد مرّ تخریجہ تحت عنوان ”بدعات کی تردید کا طریقہ کار“۔

(۲) قد مرّ تخریجہ تحت عنوان ”مروجہ حیلہ اسقاط کا حکم“۔

ملے گا اتنا ہی پیر صاحب مرحوم کو ملے گا، اس کے علاوہ جتنا ہو سکے صدقہ و خیرات اور تلاوت قرآن کریم کر کے ایصالِ ثواب کر سکتے ہیں، ایصالِ ثواب کے لئے کوئی خاص تاریخ یا دن یا وقت یا مقام مقرر نہیں، بلکہ مقرر کرنا خلاف سنت ہے،^(۲) انفرادی طور پر بھی لیکن اجتماعی طور پر کرنے میں آجکل چونکہ لوگ طرح طرح کی قیدیں اپنی طرف سے لگا کر بدعت کے مرتکب ہو جاتے ہیں لہذا ایصالِ ثواب کے لئے اجتماع نہ کرنا ہی بہتر ہے، دعوت اگر اتفاقی طور پر ایک مرتبہ کر دیں تو مضائقہ نہیں ہمیشہ کے لئے کوئی مہینہ یا تاریخ مقرر نہ کریں۔

واللہ تعالیٰ اعلم بالصواب

محمد رفیع عثمانی

۱۲/۸/۱۳۹۲ھ

(فتویٰ نمبر ۱۰۱۷/۲۳ ج)

الجواب صحیح

محمد عاشق الہی

اگر تیجہ یتیموں کے مال سے کیا جائے تو یہ بدعت کے ساتھ ظلم بھی ہے

سوال (۹۰):- میت کے بعد جو ہم تیجہ کرتے ہیں اگر یتیموں کا مال بھی شامل ہو تو جائز ہے یا

نہیں اگر یتیموں کا مال شامل نہ ہو تو کیا حضرت صلی اللہ علیہ وسلم کی سنت یا صحابہ کرام کا طریقہ ہو سکتا ہے؟

جواب:- تیجہ منانے کا کوئی ثبوت قرآن و سنت اور تعامل صحابہ و تابعین سے نہیں، اگر اس میں

یتیموں کا مال خرچ نہ کیا جائے تب بھی یہ بدعت ہونے کے باعث واجب الترتک ہے،^(۳) اگر یتیموں کا مال اس میں خرچ کیا جائے تو ظلم بھی ہے اس طرح یہ دوہرا گناہ ہو جائے گا۔^(۴)

واللہ اعلم

۱۳۰/۱/۱۳۹۲ھ

(فتویٰ نمبر ۲۱۸/۲۵ ب)

(۱) عن ابی ہریرۃ رضی اللہ تعالیٰ عنہ ان رسول اللہ صلی اللہ علیہ وسلم قال اذا مات الانسان انقطع عنه عمله الا من ثلاثة الا من صدقة جاریۃ او علم ينتفع به او ولد صالح یدعوله (الصحيح لمسلم) کتاب الوصیۃ۔ باب ما یدحق الانسان من الثواب الخ۔ حدیث ۴۳۱۰

قال النووی تحت هذا الحدیث: قال العلماء معنی الحدیث الا فی هذه الاشياء الثلاثة لكونه كان سببها فان الولد من كسبه وكذلك العلم الذي خلفه من تعليم او تصنيف۔ وفيه دليل لصحة اصل الوقف وعظيم ثواب وبيان فضيلة العلم والحث على الاستكثار منه والترغيب في توريثه بالتعليم والتصنيف والايضاح وإنه ينبغي أن يختار من العلوم الأنفع فالأنفع۔

(۲) ويكره اتحاد الطعام في اليوم الاول والثالث وبعد الاسبوع والاعیاد ونقل الطعام الى القبر في المواسم (البزازیة علی هامش الہندیۃ ج ۲ ص ۸۲، رشیدیہ)

(۳) ملاحظہ فرمائیے اگلے مسئلہ کا حاشیہ

(۴) قال اللہ تعالیٰ: إِنَّ الَّذِينَ يَكْفُونَ أَمْوَالَهُمْ لَأَنْتَئِبُوا عَنْهَا كُفُونًا فِي بُطُونِهِمْ نَارًا وَسَيَصْفُونَ سَعِيرًا (النساء، آیت ۱۰)۔

فی تفسیر القرطبی تحتہ: (إِنَّمَا كُفُونٌ فِي بُطُونِهِمْ نَارًا) لان ذلك يؤديهم إلى النار۔

صدقہ و خیرات کے لئے تیسرے دن کی پابندی

سوال (۹۱):- مرنے کے بعد تیسرے دن خیرات کرنا جائز ہے یا نہیں؟

جواب:- تیسرے دن کی کوئی قید یا پابندی نہیں، صدقہ و خیرات ہر دن ہر وقت اور ہر جگہ کر سکتے ہیں، اپنی طرف سے تیسرے یا کسی اور دن کی پابندی کو ضروری یا زیادہ ثواب کا موجب سمجھنا بدعت ہے جس سے اجتناب لازم ہے۔^(۱)

واللہ اعلم

۱۳۹۸/۶/۱۲ھ

(فتویٰ نمبر ۵۹۲/۲۹ ب)

کھانا سامنے رکھ کر فاتحہ پڑھنا؟

سوال (۹۲):- کھانے پر فاتحہ پڑھنا کیسا ہے؟

جواب:- کھانے پر فاتحہ پڑھنا بالکل بے اصل ہے، نہ آنحضرت صلی اللہ علیہ وسلم سے کہیں ثابت ہے نہ صحابہ و تابعین سے نہ ائمہ مجتہدین سے، یہ محض بدعت ہے اور ہر بدعت گمراہی ہے سمجھ لینے کے لئے اتنی بات کافی ہے کہ اگر یہ کوئی ثواب کا کام ہوتا تو صحابہ جو ایسے کاموں کے عاشق تھے کبھی نہ چھوڑتے اور ہزاروں واقعات ان کے اس بارے میں منقول ہوتے، حالانکہ تاریخ و سیرت کی کتابوں میں اس کا ایک واقعہ بھی پیش نہیں کیا جاسکتا کہ مروجہ طریقہ پر کچھ آپ نے کھانے پر فاتحہ پڑھی ہو اس لئے یہ کھلی گمراہی ہے۔^(۲) صحیح حدیث میں ارشاد ہے کہ "کل بدعہ ضلالة وکل ضلالة فی النار مشکوۃ"۔^(۳)

واللہ تعالیٰ اعلم

محمد رفیع عثمانی

۱۳۹۱/۳/۱۵ھ

(فتویٰ نمبر ۳۹۶/۲۲ الف)

الجواب صحیح

بندہ محمد شفیع

(۱) کذا لک یحذر مما أحدثہ بعضهم من فعل الثالث للمیت و عملہم الاطعمۃ فیہ حتی صار عندهم کأنہ امر معمول بہ (المدخل لابن الحاجہ ج ۳ ص ۲۹۲ تحت البدع المحدثۃ فی الخاتم)

ولایبایح اتخاذ الضیافۃ عند ثلاثۃ ایام کذا فی التاریخ الخانیۃ (الہندیۃ، الفصل السادس فی القبر والدفن الخ ج ۱ ص ۱۶۷، رشیدیہ)

انظر ایضاً البیازیۃ علی هامش الہندیۃ ج ۲ ص ۸۱ (فی الجنائز)

(۲) ویکبر اتخاذ الدعوة بقراءة القرآن و جمع الصلحاء والقراء للختم او لقراءۃ سورۃ الانعام او الاخلاص (البیازیۃ علی هامش الہندیۃ ج ۲ ص ۸۱، الجنائز)

نیز ما حظ فرمایئے: فتاویٰ رشیدیہ ص ۱۱۸، عزیز الفتاویٰ ص ۱۲۲، مجموعہ فتاویٰ عبدالحق ج ۳ ص ۷۷

(۳) کتاب الایمان، باب الاعتصام بالکتاب السنۃ۔

کھانے کے اوپر کلام پاک کا پڑھنا

سوال (۹۳): - کھانے کے اوپر کلام پاک کی آیت جو پڑھی جاتی ہے اور کھانے کی چیز مولوی

صاحب کے سامنے رکھی رہتی ہے اور یہ عام رواج ہے اگر کوئی ایسا نہ کرے تو اہل سنت سے خارج ہے۔

جواب :- ایصالِ ثواب کا طریقہ جو دلائل شرعیہ سے ثابت ہے صرف اتنا ہے کہ کوئی کارِ خیر

کر کے مثلاً صدقہ خیرات فقراء و مساکین کو دے کر اللہ تعالیٰ سے دعا کی جائے کہ اس عمل کا ثواب فلاں

کی روح کو پہنچا دیا جائے^(۱)، باقی خاص اوقات یا خاص مقام کی قید جو لوگوں نے اپنی طرف سے لگا رکھی ہے

یا یہ پابندی کہ کھانا سامنے رکھ کر کچھ پڑھا جائے یہ سب بے اصل باتیں ہیں، شریعت سے ثابت نہیں،

واللہ اعلم

(۲)

بدعت ہیں۔

۱۳۹۴/۱/۳۰ھ

(فتویٰ نمبر ۲۱۸/۲۵ ب)

تدفین کے بعد تین دفعہ دعا کو ضروری قرار دینا

سوال (۹۴): - میت کو دفن کرنے کے بعد تین دفعہ دعا کرنا کیسا ہے بعض مولوی اسے ضروری

قرار دیتے ہیں۔

واللہ اعلم

جواب :- اس کو ضروری سمجھنا بھی بدعت ہے۔

۱۳۹۸/۶/۱۲ھ

(فتویٰ نمبر ۵۹۲/۲۹ ب)

ایصالِ ثواب کے لئے قرآن خوانی

سوال (۹۵): - قرآن خوانی جو ایصالِ ثواب کے لئے کی جاتی ہے از روئے شریعت اس

بارے میں کیا حکم ہے؟

جواب :- قرآن شریف کی تلاوت کر کے اس کا ثواب میت کو پہنچانا جائز ہے اور اخلاص

کے ساتھ یہ کام صحیح طریقے سے کیا جائے تو میت کو ثواب پہنچتا ہے مگر اس کے لئے اجتماع یا شیرینی کی

پابندی یا یہ پابندی کہ انتقال کے تیسرے یا چالیسویں دن ہی ہو، یہ بدعت ہے جس سے اجتناب لازم

(۱) ان الدعاء يحصل ثوابه الى الميت وكذلك الصدقة وهما مجمع عليهما (شرح النووي لصحيحه لمسلم ج ۲ ص ۲۱ باب

ما يلحق من الثواب)

(۲) قد مرّ تخريجہ تحت عنوان "صدقہ و خیرات کے لئے تیسرے دن کی پابندی"۔

(۱) ہے، نیز اجرت دے کر قرآن ختم کرانے سے نہ پڑھنے والے کو ثواب ہوتا ہے نہ میت کو اور نہ اجرت دے کر پڑھوانے والے کو۔ (۲)

واللہ اعلم

۱۳۹۷/۱۱/۲۵ھ

(فتویٰ نمبر ۱۳۳۱/۲۸ ج)

مخلوط اجتماع کے ساتھ قرآن خوانی

سوال (۹۶):- آج کل عورت و مرد شامل ہو کر قرآن خوانی کرتے ہیں، اکثر جگہ صرف مرد یا صرف عورتوں کی ہوتی ہے، کیا یہ قرآن خوانی جائز ہے؟

جواب:- نامحرم مرد و عورت کا بے پردہ مخلوط اجتماع تو ہر حال میں ناجائز ہے، اور قرآن خوانی کے موقع پر اور زیادہ گناہ ہے کہ اس میں قرآن حکیم کی بے حرمتی بھی ہے، لہذا ایسے اجتماع میں شرکت جائز نہیں، البتہ صرف مردوں یا صرف عورتیں قرآن خوانی کے لئے جمع ہو جائیں تو اگر اس میں دوسرے منکرات مثلاً ریاء، نمود و غیرہ نہ ہوں اور اجتماع کو لازمی نہ سمجھا جائے تو ایسی قرآن خوانی میں شرکت کی گنجائش ہے، مگر تنہائی میں تلاوت قرآن کرنا زیادہ ثواب ہے۔

واللہ اعلم بالصواب

۱۳۹۲/۹/۴ھ

(فتویٰ نمبر ۱۳۸۷/۲۳ ج)

بوقت تدفین سوئم کا اعلان کرنا اور اخبارات میں اشتہار دینا

سوال (۹۷):- کچھ عرصہ سے یہ رواج ہو گیا بلکہ بڑھتا جا رہا ہے کہ میت کو دفن کرتے وقت اعلان کیا جاتا ہے اور اخبار میں بھی اشتہار دیا جاتا ہے کہ تیسرے دن سوئم ہوگا لوگ قرآنی خوانی میں شرکت کریں۔ آیا اس رسم میں شرکت کرنا جائز ہے یا ناجائز؟

جواب:- یہ رسم خلاف سنت اور بدعت ہے، اس سے پرہیز لازم ہے، ہر شخص کو جہاں اور جس

(۱) الاصل ان كل من اتى بعبادة ماله جعل ثوابها لغيره وان نواها عند الفعل لنفسه لظاهر الادلة والدر المختار، باب الحج عن الغير، ج ۲ ص ۵۹۵، سعید

فی رد المحتار تحتہ: (قوله بعبادة ماله) سواء كانت صلاة او صوماً او صدقة او قراة او ذكراً او طوافاً الى قوله وجميع انواع البر كما في الهندية۔

(۲) وصار القاري منهم لا يقرأ شيئاً لوجه الله تعالى خالصاً بل يقرأ للأجرة وهو الرياء المحض الذي هو ارادة العمل لغير الله تعالى فمن اين يحصل له الثواب الذي طلب المستأجر ان يعطيه لميته وقد قال الامام قاضي خان ان اخذ الأجر في مقابلة الذكر يمنع استحقاق الثواب (مجموعه رسائل ابن عابدين، الرسالة الثانية شرح عقود، ج ۱ ص ۱۴) ان القرآن بالأجرة لا يستحق الثواب لا للميت ولا للقاري (رد المحتار، كتاب الإجارة، باب الإجارة الفاسدة، ج ۲ ص ۵۶، طبع سعید)۔

وقت جتنی تلاوت یا صدقہ خیرات کی توفیق ہو وہ کر کے اس کا ثواب میت کو پہنچا دیا جائے۔^(۱) واللہ اعلم

۱۴۰۱/۸/۲۲ھ

(فتویٰ نمبر ۱۳۲۳/۲۲۲ ب)

کفن و دفن میں اس شرط پر شریک ہونا کہ ان کے لئے
کھانے کا انتظام کیا جائے، خلاف شرع ہے

سوال (۹۸):- ہمارے علاقہ میں یہ رواج ہے کہ جب کوئی مرجائے تو وہاں کے لوگ اس کے
دفن کرنے اور جنازہ کے لوازمات میں تب شرکت کرتے ہیں کہ اس کے ورثاء سب شرکاء جنازہ کے لئے
طعام کا انتظام کریں، بالفرض سر دست اگر کوئی اور بھی کر دے تو بعد میں یہ اس کو ادا کرتا ہے، قبرستان چونکہ دور
ہے اس لئے شرکاء کی ضرورت بھی ہوتی ہے لہذا شرعی مسئلہ کیا ہے؟

جواب:- یہ رواج اسلامی اخلاق اور شریعت کے یکسر خلاف ہے، ہر مسلمان کو کفننا دفننا، نماز
جنازہ پڑھنا مسلمانوں پر فرض کفایہ ہے خواہ وہ میت کے رشتہ دار ہوں یا اجنبی، اس فرض کفایہ کے بدلے میں
کھانا طلب کرنا اور کھانا نہ ملے تو فرض سے پہلو تہی کرنا جائز نہیں ایسا کرنے والے گنہگار ہوں گے، تاہم اگر
لوگ اس غلط اور ناجائز رواج کو نہیں چھوڑتے اور اولیاء میت کی معاونت اس کے بغیر نہیں کرتے اور اولیاء
میت ان کی معاونت حاصل کرنے پر مجبور ہیں تو اتنے لوگوں کو کھانا کھلانے کی گنجائش ہے کہ جن کے بغیر
ضروری معاونت حاصل نہ ہو سکے، اس صورت میں یہ کھانا، کفن و دفن کی اجرت ہوگا جو حکم قبر کھودنے والے اور
غسل دینے والے کی اجرت کا ہے وہی اس کا بھی ہوگا کہ اس کا ضروری خرچ تقسیم ترکہ، ادائے دیون
اور انفاذ وصیت پر مقدم ہوگا۔^(۲)

واللہ اعلم

محمد رفیع عثمانی

۱۴۰۱/۹/۱۳ھ

(فتویٰ نمبر ۱۱۸۷/۲۲ ج)

الجواب صحیح

بندہ محمد شفیع

(۱) قد مرّ تخریجہ تحت عنوان ”صدقہ و خیرات کے لئے تیسرے دن کی پابندی“۔

(۲) (۳۰۲) والأفضل ان يغسل الميت مجاناً فان ابتغى الغاسل الاجر جاز ان كان ثمة غيره والا لا لتعيينه عليه وينبغي ان يكون

حكم الحمال والحفار كذلک (الدر المختار، باب صلاة الجنائز، ج ۲ ص ۱۹۹، سعید)

فی رد المحتار تحتہ: (قوله لتعيينه عليه) ای لانه صار واجبا عليه عينا ولا يجوز اخذ الاجرة علی الطاعة كالمعصية ولا يجوز الاستنجار علی غسل الميت ویجوز علی الحمل والدفن واجازه بعضهم فی الغسل ایضاً فلیتأمل۔

یبدأ من ترکة الميت الخالصة عن تعلق حق الغير بعینها تجهیزه یعم التکفین ثم تقدم دیونه الخ (الدر المختار، کتاب الفرائض، ج ۶ ص ۷۵۹)

جنازے کے ہمراہ گڑ لے جا کر قبرستان میں تقسیم کرنا

سوال (۹۹):- ہمارے علاقے میں جب میت ہو جاتی ہے تو مردہ کے ورثاء جنازہ کے ہمراہ گڑ قبرستان لے جاتے ہیں اور پھر وہاں قبرستان پر نماز جنازہ کے بعد سب شرکاء جنازہ کے درمیان گڑ تقسیم کرتے ہیں اور اسے خیرات کرتے ہیں کیا ایسا کرنا درست ہے؟

جواب:- میت کو صدقہ و خیرات کے ذریعہ ایصال ثواب کرنا بہت اچھی بات ہے مگر اس کے لئے خاص طور سے گڑ کو مقرر کر لینا اور قبرستان کو اور بعد دفن کے وقت کو مقرر کر لینا بدعت ہے، صدقہ کسی بھی مال یا کھانے پینے کی چیز کا کیا جاسکتا ہے ہر جگہ کیا جاسکتا ہے ہر وقت کیا جاسکتا ہے، اپنی طرف سے خاص وقت یا خاص جگہ یا خاص چیز کو اس طرح مقرر کر لینا کہ اس میں زیادہ ثواب سمجھا جائے بدعت ہے اور واجب ترک ہے۔^(۱)

اور اگر یہ گڑ میت کے مال سے صدقہ کیا جاتا ہے تو اس میں ایک خرابی یہ ہے کہ میت کا مال سب وارثوں کی ملکیت ہو گیا ان سب کی اجازت کے بغیر صدقہ کیا جائے گا تو غیر کے مال میں ناجائز تصرف ہوگا،^(۲) اور اگر وارثوں میں کوئی نابالغ ہے تو اس کی اجازت سے بھی اس کے حصہ میں تصرف جائز نہ ہوگا نہ صدقہ کرنے والے کو ثواب ملے گا نہ میت کو بلکہ صدقہ کرنے والا خود گنہگار ہوگا۔^(۳)

واللہ تعالیٰ اعلم

محمد رفیع عثمانی

۲۲/۵/۱۳۹۳ھ

(فتویٰ نمبر ۷۱۱/۲۳ د)

الجواب صحیح

محمد عاشق الہی

میت کے ساتھ کھجور یا مٹھائی لے جا کر قبرستان میں تقسیم کرنا

سوال (۱۰۰):- بعض حضرات میت کے ساتھ کھجور یا مٹھائی قبرستان لے جاتے ہیں، دفن کے بعد اس مٹھائی کو لوگوں میں تقسیم کر دیتے ہیں، اس کا ثبوت قرآن و حدیث سے ہے؟

(۱) ولم یحذر من هذه البدعة بفعلها وهي انهم يحملون امام الجنائز مع الحاملين في الاقفاص الخرفان والخبز ويسمون ذلك بعشاء القبر فاذا اتوا الى القبر ذبحوا ما اتوبه بعد الدفن وفرقوه مع الخبز ويقع بسبب ذلك مزاحمة وضرب ويأخذ ذلك من لا يستحقه ويحرمه المستحق في الغالب وذلك مخالف للسنة من وجوه الاول ان ذلك من فعل الجاهلية والثاني ما فيه من الرياء والسمعة والمباہاتة والفخر اعني ان يتخذ ذلك سنة او عادة لانه لم يكن من فعل مضي والخير كلهم في اتباعهم (المداخل لابن الحاج، تحت البدع في المائت، ج ۳ ص ۲۸۰)

(۲) عن ابي حرة الرقاشي عن عمه ان رسول الله صلى الله عليه وسلم قال لا يحل مال امرئ مسلم الا بطيب نفس منه (سنن البيهقي، كتاب الغصب، باب من غصب لوحا الخ)

(۳) لا وصية لوارث الا ان يجهزها الورثة (وهم كبار) عقلاء فلم تجز اجازة صغيرة ومجنون (الدر المختار، كتاب الوصايا، ج ۲ ص ۶۵۶، سعيد)

جواب :- یہ خود ساختہ رسم ہے قرآن و سنت میں اس کا ثبوت نہیں، بدعت ہے اس سے اجتناب

لازم ہے۔^(۱)

واللہ اعلم

۱۳۹۸/۶/۱۲ھ

(فتویٰ نمبر ۵۹۲/۲۹ ب)

تدفین سے قبل اہل میت اور دیگر افراد کا ہلکا پھلکا کھانا کیسا ہے؟

سوال (۱۰۱) :- میری ہمشیرہ صاحبہ کا کراچی میں ۲۰ اور ۲۱ جون کی درمیانی شب میں انتقال

ہو گیا ہے، ان کے بڑے صاحبزادہ نے اپنے چھوٹے بھائی جو گوجرانوالہ میں ملازم ہے، کو فون پر اطلاع دی ہے جواب ملا کہ وہ ہوائی جہاز سے ۲۱ جون کی دوپہر کو کراچی پہنچے گا، لہذا مرحومہ کو چار بجے سہ پہر دفن کر دیا گیا میرے بڑے بھانجے میری بیوی کو جو ان کی پھوپھی بھی ہوتی ہے اپنے ہمراہ رات میں اپنے مکان پر لے گئے تھے جہاں بھانجے کا قیام ہے وہاں شب میں تجہیز و تکفین کا انتظام کرنا ممکن نہیں تھا یہ سب انتظامات دن نکلنے پر ۲۱ جون کو کئے گئے۔ گھر میں ضعیف، بچہ، جو ان سب ہی ہوتے ہیں میری بیوی کو گھر والوں نے اپنے ساتھ معمولی ناشتہ کروایا جس کا کوئی انتظام نہیں کیا گیا تھا میت کو دفن کرنے کے بعد شام کو ایک ہمسایہ نے چائے اور کچھ نمکین بھیج دیا تھا اور جو لوگ موجود تھے ان میں سے کچھ نے چائے پی لی تھی، کراچی میں موت کے گھر لوگ میلوں دور سے آتے ہیں اور میت کو دفن کرنے کے بعد ہی گھر آ کر بیٹھتے ہیں۔

سوال یہ ہے کہ

۱- میری بیوی کا معمولی ناشتہ کرنا جبکہ میت دفن نہیں ہوئی تھی شرعاً غلط تھا؟

۲- گھر کے لوگ مجبوری یا کمزوری محسوس کریں تو میت دفن کرنے سے قبل کچھ تھوڑا خاموشی سے

اپنے گھر کا کھانا کھا سکتے ہیں اور بعض لوگ جو ان کے مکان پر آ کر گھنٹوں سے بیٹھے ہوتے ہیں ان کو بھی بغیر

کسی خاص انتظام کے کچھ تھوڑا خاموشی سے کھا سکتے ہیں؟

جواب ۱:- نہیں۔^(۲)

واللہ اعلم

۲- گنجائش ہے، دعوت نہ کی جائے۔^(۳)

۱۳۹۸/۸/۲۲ھ

(فتویٰ نمبر ۱۳۲۳/۳۲ ب)

(۱) قد مرّ تخریجہ تحت عنوان "جنازہ کے ہمراہ لے جا کر تقسیم کرنا"۔

(۲) وکذلک یحذر مما أحدثہ بعضہم وهو ان المیت اذا مات لا یأکل اہلہ حتی یفرغوا من دفنہ (المدخل لابن الحاج، تحت البدع فی المائت، ج ۳ ص ۲۹۰)

(۳) فلو جاءهم الطعام من مواضع متعددة فینبغی ان یتصدقوا بما فضل عنہم او یهدوه لمن یتخارون (فی المدخل لابن الحاج ج ۳ ص ۲۸۹)

ویکفرہ اتخاذ الضیافۃ من الطعام من اہل المیت لانه شرع فی السرور لا فی الشرور وہی بدعة مستقبحة (فتح القدیر، فصل فی الدفن، ج ۲ ص ۱۵۱)

اہل میت کا تعزیت کے لئے باقاعدہ بیٹھنا اور اس موقع پر رسم فاتحہ خوانی

سوال (۱۰۲):- ہمارے علاقہ پنجاب میں رواج ہے کہ اگر کوئی مسلمان فوت ہو جائے تو کئی کئی روز تک لوگ آتے رہتے ہیں اور وارثان میت کے گھر باقاعدہ صفوف وغیرہ ڈالی جاتی ہیں روز آنے والے اصحاب ہاتھ اٹھا کر بطور دعا فاتحہ خوانی کرتے ہیں۔ بعض اقوام چالیس یوم تک اور بعض تین ماہ تک، بعض چھ ماہ تک اور بعض ہفتہ عشرہ یہ سلسلہ جاری رکھتی ہیں، اگر کوئی مسلمان ان کے رواج کے مطابق ہاتھ نہ اٹھائے تو اس کو مطعون کیا جاتا ہے۔ پھر اٹھتے وقت بھی دعا کی جاتی ہے جسے ”دعاء خیر“ کہتے ہیں براہ کرم اس مسئلہ کی پوری وضاحت فرمائیں تاکہ اصل شریعت کا حکم معلوم ہو سکے نیز ہمارے ہاں یہ بھی رواج ہے کہ میت کے دفن کرنے کے تیسرے دن شہر میں ایک آدمی اعلان کرتا ہے جو کہ ایسے موقع پر خاص مخصوص ہوتا ہے جن کو اطلاع دی جاتی ہے وہ اکٹھے ہوتے ہیں محلے کی مسجد کے امام آیات قرآنی کی تلاوت کرتے ہیں۔ دیگر حضرات کچھ پڑھتے ہیں کچھ خاموش رہتے ہیں امام صاحب آیات قرآنی کا ثواب میت کی روح کو باواز بلند یا خاموشی سے بخش دیتے ہیں، اس رسم کو یہاں قل کہتے ہیں، میت کی مستعمل اشیاء امام صاحب کو دیدی جاتی ہیں۔

جواب:- اس طرح کی فاتحہ خوانی اور اس کی پابندی بدعت واجب ترک ہے کیونکہ کسی شرعی دلیل سے اس کا ثبوت نہیں ملتا، یہی حال اس مروجہ ”دعاء خیر“ کا ہے کہ اس کی ایسی پابندی کرنا کہ جو نہ کرے اس کو مطعون کیا جائے، بدعت ہے جو واجب ترک ہے،^(۱) اس میں علاوہ بدعت ہونے کے ایک خرابی یہ ہے کہ امام صاحب دعا کرنے کی اجرت گندم اور دیگر سامان کی صورت میں لیتے ہیں اور دعاء یا

(۱) وكذلت يحذر بما أحدثه بعضهم من فرش البسط وغيرها في التربة لمن يأتي الي الصبيحة وغيرها وقد تقدم الكلام على ذلك ومنعه (في المدخل لابن الحاج تحت البدع في المآثم، ج ۳ ص ۲۹۲)
واما اجتماع الرجال في المآثم لداعية الحزن على الميت فمعلوم ايضاً ما يستلزمه هذا الاجتماع عادة من النفقات الطائفة لغرض المباهات والرياء بأعداد محل الاجتماع واحضار البسط والسجاجيد ولا شك في حرمة ذلك لما فيه من اضاعة المال بغير غرض صحيح هذا اذا لم يكن في الورثة قاصر فما بالث اذا كان فيهم قاصر وقد يتكلفون ذلك بالقرض بطريق الرياء وان ما يقع بعد الدفن من اعمال المآثم ليلة او ثلاثاً مثلاً لانزاع في انه بدعة ولم يثبت من الشرع ولا عن السلف انهم جلسوا بقصد ان تذهب الناس الي تعزيتهم وكود جلوس للتعزية بان يجلس المصاب بمكان يعزى او يجلس المعزى عند المصاب بعدها لانه استدامة للحزن ومما لا شك فيه ان الزيادة على الثلاث بدعة سيئة فان النبي صلى الله عليه وسلم قد جعل نهاية الحزن ثلاثة ايام من حين الموت . . . وصفة القول ان المآثم اليوم لا تخلوا عن المنكرات ومخالفة سنة النبي صلى الله عليه وسلم ونهايت ما يكون من القراءة وتلاوة القرآن وما يفعله المستمعون في المآثم من الخروج عن حد الادب حال تلاوته من رفع اصوات الاستحسان او الاشغال عن استماعه او شرب الدخان الى غير ذلك مما يحول بين المجلس ونزول الرحمة (الابداء، تحت بدع المآثم، ص ۱۱۴)

تلاوت پر اجرت دینا حرام ہے، اس سے نہ میت کو ثواب پہنچتا ہے نہ پڑھنے والے کو بلکہ ایسا کرنے والے گنہگار ہوتے ہیں^(۱)۔

نیز اس میں ایک خرابی یہ ہے کہ میت کے استعمال کے کپڑے جوتے وغیرہ امام کو دیئے جاتے ہیں حالانکہ یہ سب چیزیں میت کے انتقال کے بعد سب وارثوں کی مشترکہ ملکیت ہو گئیں۔ ہو سکتا ہے کہ بعض وارث یہ چیزیں دینے پر دل سے راضی نہ ہوں مگر لوگوں کی شرم سے خاموش رہتے ہوں نیز وارثوں میں بسا اوقات نابالغ بھی ہوتے ہیں وہ اگر یہ چیزیں امام صاحب کو دینے پر راضی بھی ہوں تب بھی نابالغ کا ہبہ (عطیہ) کسی کو لینا جائز نہیں۔^(۲)

واللہ اعلم بالصواب

محمد رفیع عثمانی

۱۱/۳/۱۳۹۲ھ

(فتویٰ نمبر ۳۶۰/۲۳ ب)

الجواب صحیح

بندہ محمد شفیع

بوقت انتقال اہل میت کو بھاجی (نیوتہ) دینا

سوال (۱۰۳):- ہمارے علاقہ پنجاب میں رواج ہے کہ کسی کی میت پر آنے والے تمام رشتے دار میت والوں کو ایک ایک روپیہ حوالے کرتے ہیں جن کا اندراج کر کے گھروں میں باقاعدہ حساب رکھا جاتا ہے پھر یہ رقم جہاں جہاں سے آتی ہے ان کے یہاں میت ہونے پر واپس کر دی جاتی ہے یہاں کی زبان میں اس کو ”بھاجی“ کہتے ہیں۔ کیا یہ درست ہے؟

جواب:- بھاجی کی رسم بے اصل ہے جسے ترک کرنا ضروری ہے ہاں اگر یہ طریقہ ہو کہ حاضرین میں سے جو لوگ بخوشی دیں تو ان کا عطیہ قبول کر لیا جائے اور جو نہ دے اسے مطعون یا مجبور نہ کیا جائے تو اس کی گنجائش ہے۔^(۳)

واللہ اعلم

محمد رفیع عثمانی

۱۱/۳/۱۳۹۲ھ

(فتویٰ نمبر ۳۶۰/۲۳ ب)

الجواب صحیح

بندہ محمد شفیع

(۱) قد مرّ تخریجہ تحت عنوان ”ایصال ثواب کے لئے قرآن خوانی“۔

(۲) قد مرّ تخریجہ فی حاشیۃ رقم ۳ تحت عنوان ”جنازے کے ہمراہ گزّے جا کر قبرستان میں تقسیم کرنا“۔

(۳) مسئلہ نمبر ۵۶ بعنوان ”انتقال کے موقع پر اہل میت کو پاجی (نیوتہ) دینا“ کے تحت اس پر تفصیلی کلام گزر چکا ہے۔

اہل میت کے لئے کھانا تیار کرنا اور مہمانوں کا اس میں

شریک طعام ہونا

سوال (۱۰۴): ۱- میرے جہاں تک علم میں ہے کہ انتقال سے تین دن تک عزیزوں و اقارب کو موت والوں کے گھر جانیکی کوشش کرنا چاہئے تاکہ ان کا غم کم ہو اور تسکین ہو اور کھانا پکوا کر تین دن تک موت کے گھر پہنچانا چاہئے کیا یہ صحیح ہے، اور اس آئے ہوئے کھانے کو جو تعزیت کے لئے آئے ہوئے ہیں اہل خانہ کے مدعو کرنے پر کھا سکتے ہیں۔

(۱۰۵): ۲- بعض لوگ کہتے ہیں کہ موت سے تین دن تک تعزیت کے لئے آئے ہوئے لوگوں کو میت کے گھر والوں کا کھانا جائز نہیں۔

جواب: ۱- میت کے گھر والوں کے لئے دوسرے لوگوں کو چاہئے کہ کھانا بھیجیں نہ یہ کہ ان کے اوپر اپنے کھانے کا بار ڈالیں، البتہ دوسروں کا بھیجا ہوا کھانا اگر اہل میت کے کہنے پر تعزیت کے لئے آنے والے بھی کھالیں تو مضائقہ نہیں مگر اس کو بھی دعوت کا رنگ نہ دیا جائے پس جو کھانے کے وقت موجود ہوں ان کو کھانے میں بشرط گنجائش شریک کیا جاسکتا ہے۔^(۱)

۲- علی الاطلاق یہ کہنا صحیح نہیں، تفصیل اوپر گزر چکی ہے۔

واللہ اعلم

۱۴۰۱/۸/۲۲ھ

ختم قرآن کے بعد روزانہ اجتماعی طور پر سورہ فاتحہ

اور اخلاص پڑھ کر ایصال ثواب کرنا

سوال (۱۰۶): - ہمارے شہر کے ایک مذہبی رہنما روزانہ صبح بعد فجر درس قرآن مجید کے بعد ایک مرتبہ سورہ فاتحہ اور تین مرتبہ سورہ اخلاص پڑھ کر تمام انبیاء کرام علیہم السلام اور صحابہ کرام علیہم الرضوان اور جملہ بزرگان دین اور اپنے اساتذہ کرام اور والدین کے لئے ایصال ثواب کرتے ہیں۔ حاضرین بھی اس میں

(۱) عَنْ عَبْدِ اللَّهِ بْنِ جَعْفَرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اصْنَعُوا لِأَهْلِ جَعْفَرٍ طَعَامًا فَإِنَّهُ قَدْ أَتَاهُمْ أَمْرٌ شَغَلَهُمْ (سنن ابی داؤد، کتاب الجنائز، باب صنعة الطعام لأهل الميت، حدیث: ۳۱۳۳، سنن الترمذی، کتاب الجنائز، باب ما جاء فی الطعام یصنع لأهل الميت، حدیث: ۱۰۱۳، سنن ابن ماجہ، کتاب الجنائز، باب ما جاء فی الطعام یبعث الی أهل الميت، حدیث: ۱۹۷۸)

ویکرہ اتخاذ الضیافۃ من الطعام من أهل الميت عن جریر بن عبد اللہ قال کنا نعد الاجتماع الی أهل الميت وصنعهم الطعام من النیاحۃ ویستحب لجیران أهل الميت والاقرباء الا بأعد تهنیة طعامهم یسبغهم یومهم ولیلتهم لقولہ صلی اللہ علیہ وسلم اصنعوا لآل جعفر طعام فقد جاءهم ما یسبغون (فتح القدیر، فصل فی الدفن ج ۳ ص ۱۵۱)

فلو جاءهم الطعام من مواضع متعددة فینبغی ان یتصدقوا بما فضل عنهم او یتصدقوا لمن یختارون (المدخل لابن الحاج، تحت بدع المائت، ج ۳)

شریک ہو جاتے ہیں۔ کیا یہ طریقہ شرعاً صحیح ہے؟

جواب :- ایسا کرنا فی نفسہ جائز ہے، لیکن اس خاص وقت اور طریقہ کو مسنون سمجھنا یا اس کی ایسی پابندی کرنا کہ دیکھنے والے اس خاص وقت اور طریقہ کو مسنون سمجھنے لگیں، درست نہیں^(۱) واللہ اعلم

۱۳۹۵/۱/۲۸ھ

(فتویٰ نمبر ۲۳۴/۲۶۱ الف)

چند مروّجہ بدعات سے متعلق ایک تنازعہ اور اس کا تصفیہ

سوال (۱۰۷) :- زید امام ہے جس محلّہ میں رہتا ہے لوگ وہاں جنازہ کے بعد حیلہ اسقاط کرتے ہیں زید کہتا ہے کہ یہ بدعت ہے، مولوی عمر اس کو کارِ ثواب کہتے ہیں۔ صحیح حکم کیا ہے؟

(۱۰۸) :- میت کے گھر تین دن کے بعد یا چار دن کے بعد یا اول دن ایک لکھی ختم کراتے ہیں جس میں لوگ ”لا الہ الا اللہ“ پڑھتے ہیں اس کے بعد میت کا وارث ان کو کھانا کھلاتا ہے زید اس کو بھی حرام کہتا ہے۔

(۱۰۹) :- زید کہتا ہے نیک بندوں کو مرنے کے بعد پکارنا غائبانہ طور پر حاجت روائی کے لئے صریح شرک ہے عمر اس کو شرک نہیں کہتا کہ ہم اس لئے پکارتے ہیں کہ خدا کے آگے سفارش کرتے ہیں۔

جواب :- سوال ۱ تا ۳ کا جواب یہ ہے کہ زید کا قول درست ہے اور عمر کا قول درست نہیں ہے۔^(۲)

واللہ اعلم

۱۳۹۶/۱/۲۱ھ

(فتویٰ نمبر ۲۳۱۲/۲۷۷ د)

نماز فجر اور عصر کے بعد مصافحہ کرنا؟

سوال (۱۱۰) :- بعد نماز فجر اور عصر بڑے اہتمام سے لوگ مصافحہ کرتے ہیں اور اس بارے میں پابندی کا خیال رکھتے ہیں جبکہ اس سے بچنے والوں کو وہابی گردانتے ہیں اور سمجھتے ہیں کہ یہ عمل خلاف شرع نہیں ہے چونکہ مسجد میں جمع ہونے کی یہ ہی حکمت ہے کہ مسلمان آپس میں ملاقات کریں۔

(۱) ہواذلک الا لکونہما لم توتر فی خصوص هذا الموضع فالمواظبة علیہا فیہ توہم العوام بأنہا سنة فیہ (رد المحتار، باب الجنائز، بعد مطلب فی دفن الميت، ج ۲ ص ۲۳۵، سعید)۔

(۲) حیلہ اسقاط کے لئے ملاحظہ فرمائیے سوال نمبر ۴۷، بعنوان ”حیلہ اسقاط کا حکم“ کا حاشیہ اور میت کے گھر سے طعام کے لئے ملاحظہ فرمائیے گزشتہ سے پیوستہ مسئلہ بعنوان ”اہل میت کے لئے کھانا تیار کرنا... الخ“ کا حاشیہ۔

غیر اللہ کو حاجت روائی کے لئے پکارنے سے متعلق درج ذیل حوالہ جات ملاحظہ ہوں: قال اللہ تعالیٰ وَلَا تَدْعُوا مِنْ دُونِ اللَّهِ مَا لَا يَنْفَعُكُمْ وَلَا يَضُرُّكُمْ فَإِنْ فَعَلْتُمْ تَأْتِكُمُ الظَّالِمِينَ ﴿۵۰﴾ (سورۃ یونس)

فی التفسیر الکبیر تحت هذه الآية یعنی لو اشتغلت بطلب المنفعة والمضرة من غیر اللہ فانت من الظالمین الخ (ج ۱ ص ۱۳۹)

کیا صحابہ کرام اسی طرح نماز کے بعد مصافحہ کا اہتمام کرتے تھے یا نہیں۔ دوسری صورت میں اس کا جواز کیا ہے جب کہ ایک خاص طبقہ ہر نماز کے بعد اس مصافحہ کا اہتمام کرتا ہے اور خصوصی امتیاز سمجھتا ہے اور نہ کرنے والوں کو ملامت کرتا ہے۔ بینوا تو جروا۔

جواب:- کسی بھی نماز کے بعد مصافحہ کا خاص طور پر اہتمام کرنا یا اس کی پابندی کرنا نہ کسی حدیث سے ثابت ہے نہ صحابہ کرام کے عمل سے، لہذا اس کو ضروری سمجھنا یا اس کی پابندی کرنا اور مصافحہ نہ کرنے والے کو ملامت کرنا سب بدعت ہے۔^(۱) اس سے احتراز لازم ہے، حدیث میں بدعت پر سخت وعید آئی ہے اللہ تعالیٰ ہر مسلمان کو اس سے محفوظ رکھے۔

واللہ اعلم
محمد رفیع عثمانی

الجواب صحیح
بندہ محمد شفیع

۱۸/۲/۱۳۹۶ھ

(فتویٰ نمبر ۲۴۴/۲۳ ب)

نمازوں کے بعد مروّجہ مصافحہ؟

سوال (۱۱۱):- نماز کے بعد مسجدوں میں جو رواج ہے کہ نماز کے بعد لوگ آپس میں یا پیش امام صاحب سے مصافحہ کرتے ہیں یہ جائز ہے یا نہیں؟

جواب:- ملاقات کے وقت مصافحہ مستحب ہے کسی اور موقع پر مصافحہ کا مستحب ہونا ثابت نہیں۔ نماز کے بعد مصافحہ کرنے کا جو رواج ہو گیا ہے کہ اس وقت مصافحہ کرنے کو زیادہ ثواب سمجھتے ہیں یہ رواج بدعت ہے، جائز نہیں۔^(۲)

واللہ اعلم

۲۶/۳/۱۳۹۴ھ

(فتویٰ نمبر ۸۳۵/۲۵)

(۱) وقد صرح بعض علمائنا وغيرهم بکراهة المصافحة المعتادة عقب الصلوات مع ان المصافحة سنة وما ذالك الا لكونها لم تؤثر في خصوص هذا الموضوع فالمواظبة عليها فيه توهم العوام بانها سنة فيه رد المحتار، صلاة الجنائز، ج ۲ ص ۲۳۵، سعید، لکن قد يقال ان المواظبة عليها بعد الصلوات خاصة قد يؤدي الجهلة الي اعتقاد سنيتها في خصوص هذا الموضوع وان لها خصوصية زائدة علي غيرها مع ان ظاهر كلامهم انه لم يفعلها احد من السلف في هذه المواضع - ونقل في تبیین المحارم عن الملتقط انه تکرر المصافحة بعد اداء الصلوة بكل حال لان الصحابة رضی اللہ تعالیٰ عنہم ماصافحوا بعد اداء الصلاة ولا انها من سنن الروافض ثم نقل عن ابن حجر انها بدعة مکروهة لا اصل لها في الشرع وانه يتبعها فاعنيها اولاً ويعذر ثانياً - لما تاتي به من خلاف السنة (رد المحتار، کتاب الحظر والا باحة، باب الاستبراء وغيره ج ۱ ص ۳۸۱، سعید)

انظر ايضاً المدخل لابن الحاج، تحت قوله البدع في المساجد، ج ۲ ص ۲۲۳، الاعتصام للشاطبي ج ۱ ص ۲۱۱، عزيز الفتاوى ص ۱۲۸، امداد الفتاوى ج ۵ ص ۲۶۰، امداد الاحكام ج ۱ ص ۱۰۳

(۲) بحوالہ بالا۔

نماز کے بعد امام سے مصافحہ کا التزام بدعت ہے

سوال (۱۱۲): - پانچوں وقت نماز کے بعد بلا ناغہ امام صاحب سے مصافحہ کرنا کیسا ہے؟

جواب: - نماز کے بعد امام سے مصافحہ کا التزام کرنا سنت کے خلاف اور بدعت ہے، احادیث نبویہ اور تعامل صحابہ و تابعین و ائمہ مجتہدین میں کہیں اس کا ثبوت نہیں ملتا، مصافحہ ملاقات کے وقت سنت ہے امام کی یا نماز سے پہلے یا بعد کی کوئی خصوصیت نہیں^(۱)۔ مصافحہ دونوں ہاتھ سے کرنا چاہئے، صرف ایک ہاتھ سے بھی کیا جاسکتا ہے۔^(۲)

واللہ اعلم

۱۳۹۳/۳/۱۷ھ

(فتویٰ نمبر ۱۰۴/۵۴۴)

ہر نماز اور بالخصوص فجر کے بعد امام سے مصافحہ کرنا

سوال (۱۱۳): - ہر نماز کے بعد خصوصاً فجر کی نماز کے بعد مصافحہ کرنا کیسا ہے؟

جواب: - ہر نماز کے بعد امام سے مصافحہ کرنا سنت سے اور تعامل صحابہ سے ثابت نہیں، اسے

ضروری سمجھ کر کرنا یا اس وقت مصافحہ کرنے میں زیادہ ثواب سمجھنا بدعت اور ناجائز ہے۔^(۳) واللہ اعلم

محمد رفیع عثمانی

الجواب صحیح

۱۳۹۳/۱/۲۰ھ

محمد عاشق الہی

عید پر معانقہ کا التزام بدعت ہے

سوال (۱۱۴): - عید کے موقع کے وقت معانقہ کا التزام بدعت ہے یا نہیں؟

جواب: - عید پر معانقہ کرنا سنت سے ثابت نہیں لہذا اس کا التزام بدعت ہے، اگر کوئی یہ عقیدہ

(۱) قد مرّ تخریجہ تحت عنوان ”نماز فجر اور عصر کے بعد مصافحہ کرنے کا حکم“۔

(۲) وَصَافَحَ حَمَّادُ بْنُ ذَرٍّ ابْنَ الْمُبَارَكِ بِيَدَيْهِ (صحيح البخاری، کتاب الاستبذان، باب الأخذ باليدين)

وَفِي الْقُنْيَةِ: الشُّنَّةُ فِي الْمَصَافَحَةِ يَكِلَتَا يَدَيْهِ وَتَمَامُهُ فِيهَا عَلَّقَتْهُ عَلَى الْمُتَقَى (الدر المختار، کتاب الحظر والاباحة، باب الاستبراء وغيره)۔

فِي رد المحتار تحتہ: (قَوْلُهُ وَتَمَامُهُ إِلَیْهِ) وَنَصُّهُ: وَهِيَ الصَّافِحَةُ الْكَفُّ بِالْكَفِّ وَإِقْبَالُ الْوَجْهِ بِالْوَجْهِ فَتَأْخُذُ الْأَصَابِعُ لَيْسَ بِمَصَافِحَةٍ إِلَّا لِأَنَّهَا لَيْدَرٌ وَافِضٌ وَالشُّنَّةُ أَنْ تَكُونَ بِكِلْتَا يَدَيْهِ وَبِغَيْرِ حَائِلٍ مِنْ ثَوْبٍ أَوْ غَيْرِهِ وَعِنْدَ الْمَقَاءِ بَعْدَ السَّلَامِ وَأَنْ يَأْخُذَ الْإِبْهَامَ فَإِنْ فِيهِ عِرْقَانِ يَنْبَغِي الْمَحَبَّةُ كَذَا جَاءَ فِي الْحَدِيثِ ذِكْرُهُ الْقَهْطَانِي وَغَيْرُهُ اهـ۔

(۳) قد مرّ تخریجہ تحت عنوان ”نماز فجر اور عصر کے بعد مصافحہ کرنے کا حکم“۔

رکھتا ہے کہ عید پر معافقہ سنت ہے یا عید کے ساتھ معافقہ کی شرعاً کوئی خصوصیت ہے تو شرعاً ایسے شخص کے ساتھ معافقہ نہیں کرنا چاہئے۔^(۱)

واللہ اعلم
محمد رفیع عثمانی

الجواب صحیح

بندہ محمد شفیع

۱۳۹۱/۱۰/۸ھ

(فتویٰ نمبر ۱۳۱۱/۲۲)

عیدین پر معافقہ اور اس کا مسنون وقت اور طریقہ

سوال (۱۱۵): - معافقہ ایک دفعہ سنت ہے یا تین دفعہ، اس کا سنت طریقہ کیا ہے؟ نیز عیدین پر

معافقہ کرنا کیسا ہے؟

جواب :- عیدین پر معافقہ سنت سے ثابت نہیں، اسے ضروری سمجھنا یا عیدین پر معافقہ کرنے کو

باعث ثواب سمجھنا بدعت ہے،^(۲) احادیث سے طویل جدائی اور سفر سے واپسی پر معافقہ کا ثبوت ملتا ہے،^(۳) ایک

دفعہ یا تین دفعہ کی کوئی قید نہیں، دونوں صورتیں بلا کراہت جائز ہیں، اس بارے میں روایات میں کچھ نہیں ملتا۔

واللہ اعلم

محمد رفیع عثمانی

۱۳۹۲/۱۱/۲۶ھ

(فتویٰ نمبر ۱۵۹۴/۲۳)

الجواب صحیح

محمد عاشق الہی

عیدین میں معافقہ کو ضروری سمجھنا

سوال (۱۱۶): - ہمارے یہاں لوگ عید کے روز معافقہ بہت ضروری سمجھتے ہیں۔ اس سے منع

کیا تو لوگ برا مان لیتے ہیں، اور مجھے بد دین کہا اور بہت سے لوگوں نے میرے پیچھے نماز پڑھنا بھی چھوڑ دیا ہے اس کا شرعی حکم کیا ہے۔

جواب :- عیدین پر معافقہ کی پابندی کرنا اور اس کو ثواب سمجھنا بدعت اور واجب ترک ہے۔

(۱) وأما المعافقة فقد كرهها مالك وأجازها ابن عيينة أعني عند اللقاء من غيبة كانت وأما في العيد لمن هو حاضر معث فلا المدخل لا بن الحاج، فصل في سلام العيد، ج ۲ ص ۳۹۵

انظر أيضاً أمداد المفتين ص ۲۰۳، مجموعة الفتاوى (مترجم اردو) ص ۱۰۷

(۲) بحوالہ بالا۔

(۳) عن عائشة رضي الله عنها قالت: قدم زيد بن حارثة المدينة ورسول الله صلى الله عليه وسلم في بيتي فأتته فقرء الباب فقام إليه رسول الله صلى الله عليه وسلم فاعتنقه وقبله (سنن الترمذی، کتاب الاستیذان، باب ما جاء في المعافقة والقبلة)

شریعت کی کسی دلیل سے اس کا ثبوت نہیں ملتا، ^(۱) معانقہ سفر سے آنے پر حدیث سے ثابت ہے، ^(۲) عیدین پر ثابت نہیں۔
واللہ اعلم

محمد رفیع عثمانی

۱۳۹۳/۱۱/۲۳ھ

الجواب صحیح

محمد عاشق الہی

مسجد میں نماز اور عیدین کے بعد مصافحہ کرنا

سوال (۱۱۷): ۱- مسجد میں بعد نماز مصافحہ کرنا جائز ہے یا نہیں؟

(۱۱۸) ۲- اور عیدین کے بعد بھی مصافحہ کرنا کیسا ہے؟

جواب:- مسلمان بھائی سے مصافحہ کرنا بڑا کارِ ثواب اور باعثِ محبت ہے لیکن اس کے لئے نماز کے بعد کوئی خصوصیت یا اہمیت نہیں بلکہ نماز کے بعد مصافحہ کو خاص طور سے ثواب سمجھ کر مصافحہ کرنا بدعت ہے۔ عید کے بعد مصافحہ کا بھی یہی حکم ہے۔ ^(۳)

واللہ تعالیٰ اعلم

محمد رفیع عثمانی

۱۳۹۲/۱۰/۱۵ھ

الجواب صحیح

محمد عاشق الہی

(فتویٰ نمبر ۱۳۴۹/۲۳ و)

خوش اخلاق امام مسجد کا سنت سمجھے بغیر ہر نمازی سے مصافحہ کرنا

سوال (۱۱۹): ۱- ایک مسجد کا پیش امام بہت ہی بااخلاق آدمی ہے، جب نماز کے لئے حاضر ہوتا ہے جماعت کے ہر فرد سے ہاتھ ملاتا ہے یہ ان کی طبیعت ہو گئی ہے، بعض احباب کہتے ہیں یہ رویہ باتکلف ہے ہر نماز میں ایسا کرنے سے بعض نمازیوں پر شاق گذرتا ہے۔ شرعاً ایسا کرنا کیسا ہے؟

جواب:- جن لوگوں پر یہ مصافحہ شاق ہوتا ہے ان سے مصافحہ نہ کریں اور اگرچہ امام صاحب اس وقت کے مصافحہ کو سنت کا درجہ نہیں دیتے مگر عوام اسے جماعت کی سنت سمجھتے ہیں اور اس طرح بدعت

(۱) قد مرّ تخریجہ تحت عنوان ”عید کے موقع پر معانقہ کا التزام بدعت ہے۔“

(۲) ملاحظہ فرمائیے: گزشتہ مسئلہ کا حاشیہ۔

(۳) واما المصافحة فانها وضعت في الشرع عند لقاء المؤمن لا خيه واما في العیدین علی ما اعتاده بعضهم عند الفراغ من الصلوة يتصافحون فلا اعرفه لكن قال الشيخ الامام ابو عبد الله النعمان رحمه الله تعالى انه ادرك بمدينة ناس والعلماء العاملون بعلمهم بها متوافرون انهم كانوا اذا فرغوا من صلاة العید صافح بعضهم بعضاً فان كان يساعده النقل عن السلف فياحيذا وان لم ينقل عنهم فترکہ اولی (المدخل لابن الحاج (فصل فی سلام العید) ج ۲ ص ۲۹۶)۔

کے مرتکب ہوتے ہیں، لوگوں کو غلط فہمی سے بچانے کے لئے ضروری ہے کہ کبھی کبھی ترک کر دیا کریں، نیز از خود مصافحہ کا کبھی بھی اہتمام نہ کریں کہ ایک ایک سے مصافحہ کرتے پھریں۔ واللہ اعلم

۱۶/۸/۱۳۹۴ھ

(فتویٰ نمبر ۱۵۸۰/۲۵)

عشرہ محرم میں عورتوں کی مجلس

سوال (۱۲۰):- ماہ محرم میں پہلی تاریخ سے دسویں تاریخ تک عورتوں کی مجلس قرار پاتی ہے، اس میں مرثیہ پڑھا جاتا ہے اور آہ و بکا کیا جاتا ہے، شہادت نامہ اور دس مجلس جیسی کتابیں پڑھی جاتی ہیں اور فروٹ تقسیم کیا جاتا ہے، قیام بھی کیا جاتا ہے، کیا عورتوں کی ایسی مجلس جائز ہے؟

جواب :- کتابیں اگرچہ مستند ہوں لیکن جو حالات اس مجلس کے سوال میں تحریر ہیں ان کا مجموعہ بدعت اور حرام ہے، اس لئے یہ مجلس واجب ترک ہے، یہ فروٹ بھی نہیں کھانا چاہئے۔ واللہ اعلم

۱۶/۱۲/۱۳۹۴ھ

(فتویٰ نمبر ۲۷۲۵/۲۵ ج)

ربیع الاول میں عرس منانا

سوال (۱۲۱):- آج کل ہمارے یہاں ربیع الاول کے مہینے میں عرس کا مسئلہ ایک عظیم اختلافی مسئلہ بن چکا ہے حتیٰ کہ عشق رسول کے لئے کسوٹی بن گیا ہے۔ بعض علماء کہتے ہیں کہ عرس کرنا عظیم علامت کُپ رسول ہے جتنا ہو سکے اس ماہ میں کھاؤ، کھلاؤ اور جونہیں کرنا، چاہے وہ کتنا ہی بڑا عالم دین ہو اس کے اوپر دشمن رسول اور کفر کا فتویٰ صادر کرتے ہیں دوسری طرف علماء دیوبند اس کو بدعت کہتے ہیں۔ لہذا آپ اس کی وضاحت کریں۔

جواب :- آنحضرت صلی اللہ علیہ وسلم کی سیرت پاک کا ذکر جتنا زیادہ سے زیادہ ہو سکے بہت بڑا کارِ ثواب اور خیر و برکت کا باعث ہے مگر اس کے لئے کسی مہینہ یا تاریخ کی خصوصیت نہیں، ہر مہینہ اور ہر تاریخ میں کرنے کا ثواب یکساں ہے اور آنحضرت صلی اللہ علیہ وسلم کی محبت کا تقاضا بھی یہ ہے کہ یہ ذکر صرف ایک مہینہ میں کر کے فارغ نہ ہو جائیں۔ ربیع الاول کے مہینہ میں جس طرح اب عرس منایا جانے لگا ہے اس کا ثبوت قرآن کریم اور حدیث یا صحابہ کرام و تابعین کے تعامل سے کہیں نہیں ملتا اگر یہ طریقہ کوئی ثواب کی چیز ہوتا تو آنحضرت صلی اللہ علیہ وسلم اس کی تعلیم ضرور دیتے، کیا اس خاص طریقہ کو دین کا جزء قرار دینے والے حضرات آنحضرت صلی اللہ علیہ وسلم پر یہ الزام لگانا چاہتے ہیں کہ نعوذ باللہ آنحضرت صلی اللہ علیہ وسلم نے

دین کی تبلیغ میں کوتاہی کی ہے اور کیا یہ حضرات صحابہ و تابعین سے زیادہ حب رسول رکھتے ہیں اگر یہ عرس حب رسول ہوتا تو صحابہ و تابعین اسے کیسے ترک کر سکتے تھے۔ عرس کا یہ طریقہ قطعاً بدعت اور واجب الترتک ہے۔^(۱)

واللہ اعلم

۱۳/۳/۱۳۹۲ھ

(فتویٰ نمبر ۵۰۴/۲۵ ج)

محفل میلاد کا انعقاد

سوال (۱۲۲):- جو لوگ ماہ ربیع الاول میں محفل میلاد منعقد کرتے ہیں اس کے بارے میں فقہی حکم کیا ہے۔ دیوبندی حضرات بھی اس ماہ میں سیرت کے جلسے منعقد کراتے ہیں اور خطبہ جمعہ میں بالمعمول واقعات سرکارِ دو عالم صلی اللہ علیہ وسلم ولادت وغیرہ بیان کرتے ہیں۔ اس بارے میں حضرت حکیم الامت مولانا اشرف علی تھانوی قدس سرہ کا مسلک کیا ہے؟

جواب:- ان محفلوں میں اگر کوئی مہینہ یا تاریخ معین اور ضروری نہ سمجھی جائے، شیرینی کو ضروری نہ سمجھیں، روایات غلط نہ بیان کی جائیں، نظم پڑھنے والے بے ریش لڑکے نہ ہوں اور گانا نا جائے اس طرح اور دوسری رسوم بدعت سے خالی ہوں تو جائز ہے اور مذکورہ بالا شرائط کے بغیر جائز نہیں اور تعینات و تخصیصات کے ساتھ کیا جائے تو بدعت ہے، حضرت حکیم الامت مولانا تھانوی رحمہ اللہ کا یہی مسلک ہے۔^(۲)

واللہ اعلم

۲/۲/۱۳۹۳ھ

(فتویٰ نمبر ۱۹۸/۲۴ ب)

ربیع الاول میں جلوس نکالنا شیعوں کی نقالی ہے

سوال (۱۲۳):- علامہ خالد محمود صاحب پروفیسر ایم اے او کالج لاہور نے طبقات من باب

(۱) ومن جملة ما حدثوه من البدع مع اعتقادهم ان ذلك من اكبر العبادات و اظهار الشعائر ما يفعلونه في شهر ربيع الاول من المولد وقد احتوى على بدع ومحرمات جملة — وهذه المفاسد مركبة (لعل الصحيح مترتبة) على فعل المولد اذا عمل بالسماع فان خلا منه وعمل طعاما فقط اذن ذلك زيادة في الدين وليس من عمل السلف الماضين واتباء السلف اولي بل اوجب من ان يزيد نية مخالفة لما كانوا عليه — ولم ينقل عن احد منهم انه نوى المولد ونحن لهم تبع فيسعدنا ما وسعهم (المدخل لابن الحاجر فصل في المولد ص ۲ ص ۳)

ومنها التزام الكيفيات والهيئات المعينة كالذكر بهيئة الاجتماع على صوت واحد واتخاذ يوم ولادة النبي صلى الله عليه وسلم عيداً وما اشبه ذلك في القول المعتمد (بحواله راه سنت) قد اتفق علمائنا المذاهب الاربعة بدم هذا العمل (الاغتصام ج ۱ ص ۳۹ الباب الاول في تعريف البدع)

نیز ملاحظ فرمائیے: الابداع الفصل الرابع في بدع الموالد ۱۲۶ تا ۱۳۰، فتاویٰ رشیدیہ ص ۱۰۳، عزیز الفتاویٰ ص ۹۹، امداد الفتاویٰ ج ۵ ص ۲۴۹، امداد المفتیین ص ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱۰، ۱۴۱۱، ۱۴۱۲، ۱۴۱۳، ۱۴۱۴، ۱۴۱۵، ۱۴۱۶، ۱۴۱۷، ۱۴۱۸، ۱۴۱۹، ۱۴۲۰، ۱۴۲۱، ۱۴۲۲، ۱۴۲۳، ۱۴۲۴، ۱۴۲۵، ۱۴۲

الاستفسارات ص ۷۵ پر لکھا ہے کہ ماہ ربیع الاول میں ذکر ولادت امر شرعی نہیں، امر انتظامی ہے کیونکہ تذکار سیرت بعض اوقات ۱۲ ربیع الاول کے بعد بھی ہوتے رہتے ہیں اور اس میں جو جلوس نکالتے ہیں اسے بھی ایک دنیوی اظہار مسرت کا باعث سمجھتے ہیں، امر شرعی نہیں چنانچہ ایک سال بطور احتجاج ناروال اور سیالکوٹ میں نہیں نکالے گئے تھے، باقی جلوسوں میں جو عمل ہوتے ہیں وہ مبرا عن البدعت اور بعید عن الحرمت نہیں اس کے متعلق حضور کا کیا خیال ہے؟

جواب :- جلوسوں اور ذکر ولادت کا حکم تو اوپر بیان ہوا اور جلوسوں کا معاملہ یہ ہے کہ اگر امر شرعی اور ثواب سمجھ کر نکالے جائیں تو بدعت ہیں اور اگر محض اظہار خوشی کے لئے ہیں امر شرعی سمجھ کر نہیں نکالتے اور دوسرے منکرات سے بھی خالی ہیں تب بھی ان میں ایک قباحت یہ ہے کہ یہ شیعوں کی نقالی ہے ومن تشبه بقوم فهو منهم^(۱) لہذا ان سے اجتناب کرنا چاہئے خصوصاً اس زمانے میں جبکہ جلوسوں میں دیگر خلاف شرع امور کی اتنی کثرت کہ خود منتظمین جلوس بھی ان پر قابو نہیں کر سکتے۔

واللہ اعلم

۱۳۹۳/۲/۲۷ھ

۱۹۸۰/۲۳ب

عید میلاد النبی منانا

سوال (۱۲۴) :- ہمارا ایک چھوٹا گاؤں ہے جس میں ہم مقیم ہیں اور مسجد بھی ہے، پانچ وقت کی نماز بھی ہوتی ہے، پیش امام صاحب فرض نماز پڑھنے کے بعد دُعا مانگتے ہیں بعد سنتیں پڑھی جاتی ہیں اور سنتیں اور نفل پڑھنے کے بعد تین دفعہ ضروری دُعا مانگتے ہیں جس پر ہم نے اعتراض کیا کہ فرض کے بعد کی دُعا تو لازمی ہے لیکن سنتیں پڑھنے کے بعد کی دُعا اگر مانگی جائے تو ایک دفعہ کسی بیمار وغیرہ کے لئے ہو تو ٹھیک ہے لیکن بلا ضرورت سنتوں کے بعد دُعا مانگنا ٹھیک نہیں ہے، شرعاً کیا حکم ہے؟

۲- عید میلاد النبی کی شرعی حیثیت سے آگاہ فرمائیں۔

جواب :۱- سنتوں کے بعد اجتماعی طور پر پابندی سے دُعا کرنا کسی دلیل شرعی سے ثابت نہیں، آنحضرت صلی اللہ علیہ وسلم یا صحابہ کرامؓ کے عمل سے بھی اس کا ثبوت نہیں ملتا، لہذا اس کی پابندی کرنا بدعت اور ترک کرنا واجب ہے۔

۲- شریعت نے عید کے صرف دو دن مقرر کئے ہیں: عید الفطر اور عید الاضحیٰ، آنحضرت صلی اللہ علیہ وسلم کی ولادت باسعادت بلاشبہ ایک عظیم الشان مسرت کا موقع ہے لیکن صحابہ کرامؓ جو آنحضرت صلی اللہ علیہ وسلم سے محبت کرنے میں سب مسلمانوں سے آگے اور یکے تھے انہوں نے بھی یہ دن کے طور پر نہیں منایا،

اگر یہ کوئی نیک کام ہوتا تو تمام صحابہ کرامؓ اس کو چھوڑنے پر متفق نہ ہوتے، پھر جلوس نکالنے میں تو شیعوں کی نقالی اور مشابہت بھی ہے، بینڈ باجا بجانا از روئے حدیث حرام ہے، حدیث میں رسول اللہ صلی اللہ علیہ وسلم کا ارشاد ہے کہ مجھے گانے بجانے کا سامان اور صلیب (پرستی) اور بت پرستی کو مٹانے کے لئے بھیجا گیا ہے۔^(۱) یہ بڑی شرم کی بات اور سخت گستاخی ہے کہ جو اجتماع آنحضرت صلی اللہ علیہ وسلم کی یاد منانے کے لئے ہوا اس میں کھلم کھلا آنحضرت صلی اللہ علیہ وسلم کے احکام کی خلاف ورزی کی جائے۔

واللہ اعلم بالصواب

محمد رفیع عثمانی عفا اللہ عنہ

۱۸ / ۳ / ۱۳۹۲ھ

(فتویٰ نمبر ۴۰۱ / ۲۳)

الجواب صحیح

بندہ محمد شفیع

جشن عید میلاد النبی عیسائیوں کی نقالی ہے

سوال (۱۲۵):- حضرت خاتم الانبیاء محمد رسول اللہ صلی اللہ علیہ وسلم کے یوم ولادت کی خوشی منانا، چراغاں کرنا، غرباء و مساکین کو کھانا کھلانا بدعت ہے؟ مسکئی نور محمد صاحب جمعہ کے خطبہ سے قبل مشکوٰۃ شریف اردو مترجم سے بیان کرتے ہیں اور خود بھی واعظانہ طور پر اظہار خیال فرماتے ہیں اور کہتے ہیں نصاریٰ نے عیسیٰ علیہ السلام کی یوم ولادت سے سن عیسوی کی بنیاد ڈالی لیکن حضور اکرم صلی اللہ علیہ وسلم کی ہجرت سے مسلمانوں کا سن ہجری شروع ہوتا ہے اور اس کی بھی تعیین حضرت عمر فاروق رضی اللہ تعالیٰ عنہ کے زمانہ میں ہوئی تھی، نہ تو حضور کی یوم ولادت ان کی زندگی میں منایا گیا اور نہ صحابہ کرام نے منایا لیکن جس اہتمام سے منایا جا رہا ہے یہ بدعت ہے اور گمراہی ہے اور بدعت گناہ ہے اور جہنم کی طرف لے جاتا ہے کیا یہ صحیح ہے؟

جواب:- آنحضرت صلی اللہ علیہ وسلم کی حیات طیبہ کے حالات پڑھنا، دوسروں کو سنانا یا خود سننا بڑے خیر و برکت کا کام ہے، سیرت طیبہ ایسی مبارک چیز ہے کہ اسے جس قدر پڑھا جائے اور سنا جائے خیر ہی خیر ہے اس لئے بغیر کسی قید و شرط اور ماہ و تاریخ کی پابندی کے جب چاہیں ذکر رسول کریں اور ذکر رسول صلی اللہ علیہ وسلم سنیں۔

ذکر رسول صلی اللہ علیہ وسلم کے سلسلہ میں بے شمار قیود و شرائط لوگوں نے اپنی طرف سے بڑھا کر انہیں دین کی شکل دیدی ہے اور ان کے کرنے کو ثواب اور نہ کرنے کو موجب عذاب جانتے ہیں اور نہ کرنے

(۱) مسند احمد بن حنبل، باقی مسند الأنصار، مسند ابی امامۃ الباہلی، حدیث: ۲۳۳۶۱، حدیث کے الفاظ یہ ہیں: ان اللہ بعثنی رحمة للعالمین وهدی للعالمین وامرنی ربی عزوجل بمعق المعازف والمزامیر والأوثان والصلب وامر الجاہلیۃ۔

والوں کو ملامت کرتے ہیں اور مستحب چیزوں کو فرض و واجب کا درجہ دیدیا ہے اس لئے حدود شریعت سے آگے نکل گئے۔

اور ولادت کے دن کی پابندی کرنا اور پھر سال بھر کے لئے بھول جانا اور راتوں رات سیرت کے نام پر جلسے کر کے صبح کو نماز چھوڑ دینا اور زینت کے لئے روشنی کرنا جو اسراف ہے اور حضور صلی اللہ علیہ وسلم کو حاضر و ناظر جان کر سلام پڑھنا سلام کو اجتماعی طور پر چیخ چیخ کر پڑھنے کو ضروری سمجھنا یہ سب امور واجب الترتیب ہیں اور بدعت ہے، یہ بات درست ہے کہ صحابہ کرام نے ذکر رسول صلی اللہ علیہ وسلم کے لئے کبھی ربیع الاول کو مخصوص نہیں کیا اور یوم ولادت منانا کسی صحابی سے یا کسی امام سے ثابت نہیں۔ واللہ اعلم

بندہ عبدالرؤف سکھروی

۱۳۹۴/۴/۲۹ھ

(فتویٰ نمبر ۸۸۶/۲۵۰)

جواب صحیح ہے اور یوم ولادت کو تہوار کے طور پر منانا عیسائیوں کی نقالی ہے جو کرمس کی صورت میں حضرت عیسیٰ علیہ السلام کے یوم ولادت پر مناتے ہیں۔

محمد رفیع عثمانی

۱۳۹۴/۴/۳۰ھ

خواتین کے لئے مروّجہ محفل میلاد کی متبادل صورت

سوال (۱۲۶):- میری بیوی عورتوں کی میلاد کے لئے عورتوں کو بلاتی ہے کیا حکم ہے؟

جواب:- میلاد کا مروّجہ طریقہ بدعت ہے، پردہ کے ساتھ عورتیں جمع ہوں اور کوئی خاتون کوئی

واللہ اعلم

(۱)

مستند دینی کتاب پڑھ کر سنا دیا کرے تو بہت اچھی بات ہے۔

۱۳۹۳/۸/۱۱ھ

(فتویٰ نمبر ۱۱۹۸/۲۴۰)

محفل میلاد کی ابتداء

سوال (۱۲۷):- میلاد شریف کی محفل میں سلام پڑھنا اور پڑھتے وقت با آداب کھڑے ہو جانا

اس کی بنیاد کس ملک میں اور کب پڑی؟

(۱) اس میں اس بات کو ملحوظ رکھنا چاہئے کہ خواتین کا یہ اجتماع میلاد کے نام پر نہ ہو بلکہ مجلس وعظ وغیرہ کے نام پر ہو جو اس میں ولادت با سعادت کا تذکرہ بھی ہو جائے چنانچہ امداد الفتاویٰ میں حضرت تھانوی فرماتے ہیں "تداعی غیر اشعار کے لئے مکروہ ہے اس لئے اگر یہ صورت ہو کہ تداعی وعظ کے عنوان سے ہو، مولد شریف کے نام سے نہ ہو، پھر بعد اجتماع نشر الطیب بھی نہ دی جائے اور کچھ نساء بھی کی جائیں اس کا مضائقہ نہیں" (امداد الفتاویٰ ج ۵ ص ۲۵۱)۔

جواب:- یہ طریقہ نہ عہد رسالت میں تھا نہ عہد صحابہ و تابعین میں، ائمہ مجتہدین سے بھی منقول نہیں، بعد میں لوگوں نے خود ایجاد کر لیا ہے نہ معلوم کس نے ایجاد کیا ہے۔^(۱)

واللہ اعلم

۱۹/۴/۱۳۹۲ھ

(فتویٰ نمبر ۷۵۹/۲۵۰)

محفل میلاد میں قیام

سوال (۱۲۸):- مولود شریف کی محفل میں اختتام پر حضور صلی اللہ علیہ وسلم کے ادب و تعظیم کے لئے قیام کرنا اور آپ کی روح پاک پر صلوٰۃ و سلام بھیجنا شرعاً کیسا ہے؟

جواب:- آنحضرت صلی اللہ علیہ وسلم کی سیرت طیبہ کا بیان خواہ نثر میں ہو یا قصیدہ میں اور آپ پر درود شریف جتنا زیادہ ہوا اتنا ہی کار خیر اور عظیم ثواب کا کام ہے اور باعث برکت ہے لیکن اس کے لئے کوئی خاص مہینہ یا تاریخ یا دن مقرر کرنا یا کھڑے ہو کر کرنے کا التزام یا کھڑے ہونے کو مستحب سمجھنا یا یہ عقیدہ رکھنا

(۱) مجلس میلاد کی ایجاد کے سلسلے میں حضرت مولانا رشید احمد گنگوہی فتاویٰ رشیدیہ میں تحریر فرماتے ہیں: اس کا ایجاد چھ سو سال کے بعد ایک بادشاہ نے کیا، اس کو اکثر اہل تاریخ فاسق لکھتے ہیں۔

حضرت مولانا سرفراز صاحب مدظلہم العالی راہ سنت میں تحریر فرماتے ہیں:

یہ بدعت ۶۰۴ھ میں موصل کے شہر میں مظفر الدین کوکری بن اربل التونی ۶۳۰ھ کے حکم سے ایجاد ہوئی جو ایک مسرف اور دین سے بے پرواہ بادشاہ تھا۔

الشیخ علی محفوظ المدرس بقسم التخصص بالازھر الشریف اپنی کتاب "الابداع فی مضار البداع" میں محفل میلاد کی ایجاد کی تاریخ تحریر فرماتے ہوئے لکھتے ہیں:

یہ بدعت سب سے پہلے قاہرہ میں فاطمی خلفاء نے چوتھی صدی ہجری میں ایجاد کی چنانچہ انہوں نے چھ میلاد قائم کرنے کی بدعت جاری کی: (۱) نبی کریم صلی اللہ علیہ وسلم کا میلاد (۲) حضرت علی رضی اللہ تعالیٰ عنہ کا میلاد (۳) حضرت فاطمہ رضی اللہ تعالیٰ عنہا کا میلاد (۴، ۵) حضرات حسین رضی اللہ تعالیٰ عنہما کا میلاد (۶) خلیفہ وقت کا میلاد۔

پھر افضل بن امیر الجیوش نے ان موالید کو ختم کیا پھر ۵۲۴ھ میں الحاکم بامر اللہ کے دور خلافت میں ان بدعات کی دوبارہ ترویج ہوئی اور شہر اربل میں سب سے پہلے ساتویں صدی ہجری میں الملک المظفر ابوسعید نے اس بدعت کی ایجاد کی اور اس کے بعد سے یہ امت میں آج تک جاری و ساری ہے اور ہر علاقہ کے لوگ اس میں اپنی مرضی سے اضافے کرتے آئے ہیں۔ بالترتیب عبارات ملاحظہ ہوں:

فی وفیات الاعیان لابن خلکان (تحت ترجمة عمر بن الحسن) ۳۹ھ و قدّم مدینة اربل فی سنة اربع و ستمائة و هو متوجه الی حر اسان فرای صاحبها الملک المعظم مظفر الدین بن زین الدین رحمہ اللہ تعالیٰ مولدا بعمل مولدی النبی صلی اللہ علیہ وسلم اعظم الاحتفال به کما هو مذکور فی ترجمته فی حرف الکاف من هذا الکتاب فی القول المتعمد (بحوالہ راہ سنت) کأن ملکاً مسرفاً و يحتفل لمولد النبی صلی اللہ علیہ وسلم فی الربیع الاول و هو اول من احدث من الملوك هذا العمل۔

فی الابداع، الفصل الرابع فی بدع الموالد ۱۲۶۔

قبل اول من احدثها بالقاهرة الخلفاء الفاطميون فی القرن الرابع فابتدعوا سنة مولد النبی صلی اللہ علیہ وسلم و مولد الامام علی رضی اللہ تعالیٰ عنہ و مولد السيدة فاطمة الزهراء رضی اللہ تعالیٰ عنہا و مولد الحسن و الحسين رضی اللہ تعالیٰ عنہما و مولد الخليفة الحاضر و بقيت هذه الموالید علی رسومها الی ان ابطالها الافضل بن امیر الجیوش ثم اعيدت فی خلافة الحاکم بامر اللہ فی سنة اربع و عشرين و خمسمائة بعد ما کاد الناس ينسونها و اول من احدث المولد النبی بمدینة اربل الملک المظفر ابو سعید فی القرن السابع و قد استمر العمل بالموالید الی یومنا هذا و توسع الناس فیها و تبدعوا یکل ماتھوا و انفسهم و یوحیه الیهم الشیطان۔ ۱۲۷م

کہ آپ اس مجلس میں تشریف لائے ہیں یہ سب باتیں بے اصل ہیں، شریعت میں ان کا کوئی ثبوت نہیں، بدعت اور واجب التکرک ہیں۔^(۱)

واللہ اعلم
محمد رفیع عثمانی

الجواب صحیح

محمد عاشق الہی

۱۳۹۳/۸/۴ھ

(فتویٰ نمبر ۱۱۵۵/۲۴ و)

ربیع الاول کا حلوہ؟

سوال (۱۲۹):- ایام ربیع الاول میں جو حلوہ وغیرہ دیتے ہیں یا کچھ چیز کھلاتے ہیں کیا یہ بدعت ہے؟

جواب :- ماہ ربیع الاول میں حلو ا پکانے اور کھلانے کا کوئی ثبوت صحابہ، تابعین اور سلف صالحین میں نہیں ملتا، اگر یہ کوئی نیک کام ہوتا تو وہ یہ کام ضرور کرتے، معلوم ہوا کہ یہ ایک بے اصل کام ہے جس کا شریعت میں کوئی ثبوت نہیں، لہذا اگر کوئی ربیع الاول میں حلو ا بنانا، کھانا اور کھلانا شرعاً ضروری سمجھ کر یہ کام کرتا ہے یا یوں سمجھتا ہے کہ خاص اس مہینہ میں ایسا کرنا ثواب ہوگا باقی مہینوں میں نہ ہوگا تو یہ بدعت ہے، اس سے پرہیز لازم ہے،^(۲) اور جو شخص ایسا سمجھ کر یہ کام نہیں کرتا تو اس کے لئے یہ کام اگرچہ فی نفسہ بدعت نہیں لیکن عوام میں چونکہ بدعات کا رواج ہے اور وہ غلط عقیدہ سے ایسا کرنے لگتے ہیں اسلئے صحیح العقیدہ اشخاص کو بھی اس سے پرہیز لازم ہے۔

واللہ اعلم

محمد رفیع عثمانی عفا اللہ عنہ

الجواب صحیح

بندہ محمد شفیع

۱۳۹۱/۳/۱۹ھ

(فتویٰ نمبر ۱۹/۴۲ الف)

بارہ ربیع الاول کو چندہ کر کے کھانا پکا کر تقسیم کرنا

سوال (۱۳۰):- ۱۲ ربیع الاول ۱۳۹۲ھ کو مارکیٹ کے دکانداروں سے چندہ جمع کر کے کھانا پکوا کر لوگوں میں تقسیم کیا جاتا ہے براہ کرم یہ بتائیں کہ شرعاً جائز اور درست ہے یا نہیں؟

(۱) وما يفعلون من الجهال على رأس كل حول في شهر ربيع الاول ليس بشئ، ويقومون عند ذكر مولده صلى الله عليه وسلم ويترعمون ان روحه صلى الله عليه وسلم يحيى، وحاضر فرغمهم باطل بل هذا الاعتقاد شرك وقد منع الائمة مثل هذا التحفة القضاة للقاضي شهاب الدين، بحوالہ فتاویٰ رشیدیہ ۱۲۴۔

(۲) ”کھانے شیرینی کی بحث تو چند دفعہ ہو چکی کہ اصل اس کی مباح اور تخصیص اور تاکد مروج سے کراہت و بدعت پیدا ہوئی ہے الخ“ (برائین قاطعہ از حضرت مولانا خلیل احمد سہارنپوری، ص: ۱۸۸) نیز ملاحظہ فرمائیے: فتاویٰ عزیزی، ص: ۹۶۔

جواب :- لوگوں کو کھانا کھلانا بڑا کارِ ثواب ہے مگر لوگ کارِ ثواب کو بھی بدعت اور گناہ کا ذریعہ بنا لیتے ہیں پس اگر مندرجہ ذیل شرائط کے ساتھ کھانا کھلایا جائے تو کوئی مضائقہ نہیں۔

۱- لوگوں کو چندہ دینے پر مجبور نہ کیا جائے۔

۲- جو چندہ نہ دے اسے ملامت نہ کی جائے اور گنہگار نہ سمجھا جائے۔

۳- خاص ۱۲ ربیع الاول کو کھانا کھلانے کو واجب یا مستحب نہ سمجھا جائے۔

۴- اس کی ایسی پابندی نہ کی جائے جیسی واجب کی کی جاتی ہے کبھی کسی اور تاریخ میں کھلادیا کریں

واللہ تعالیٰ اعلم

کبھی مانگہ کر دیا کریں۔

۱۱/۳/۱۳۹۲ھ

(فتویٰ نمبر ۳۹۰/۲۵ ج)

شبِ برأت کو حلوہ اور دیگر کھانا پکا کر خیرات کرنا

سوال (۱۳۱):- امام مسجد نے شبِ برأت کی تقریر میں فرمایا کہ شبِ برأت میں تخصیص کے

ساتھ خیرات کرنا، حلوہ پکانا، بریانی چاول گوشتِ ثواب کی نیت سے پکانا، یہ ثواب نہیں بلکہ گناہ ہے اس رات میں حد سے زیادہ خرچ کرنا فضول خرچی ہے، جس کی ممانعت قرآن کریم میں آئی ہے۔ مولوی صاحب نے یہ دلیل دی کہ نبی کریم صلی اللہ علیہ وسلم نے جس کام کے لئے حکم دیا ہے وہ کریں جس کے لئے نہیں حکم فرمایا اس میں عقل کو شامل نہ کریں۔ ہم لوگوں کو شبہ ہو گیا کہ اس سے باز رہیں یا کرتے رہیں جس طرح نوافل کے لئے یہ رات مخصوص ہے، خیرات کا بھی کیا وہی ثواب ملے گا جتنا کہ نوافل کا ملتا ہے۔

جواب :- امام صاحب نے شبِ برأت کی عبادات جو بتائی ہیں صحیح ہیں، اگرچہ صدقہ خیرات فی

نفسہ بڑے ثواب کا کام ہے، مگر صدقہ و خیرات کے لئے اس رات کی کوئی خصوصیت کسی دلیل شرعی سے ثابت نہیں، اپنی طرف سے اس خصوصیت کا اضافہ بدعت اور واجب الترتیب ہے اور اس رات میں حلوہ پکانے اور کھلانے کا بھی کوئی ثبوت کسی دلیل شرعی سے نہیں^(۱) یہ بھی محض بدعت ہے۔

واللہ اعلم

۸/۸/۱۳۹۲ھ

(فتویٰ نمبر ۱۵۸۱/۲۵ ج)

شبِ برأت میں مسجد کو برقی قہقہوں اور جھنڈیوں وغیرہ سے سجانا

سوال (۱۳۲):- شبِ برأت میں مسجد کو برقی قہقہوں سے سجانا، آرائش و زیبائش کرنا،

جھنڈیوں، محرابوں، غباروں اور چمکدار کاغذ وغیرہ سے سجانا کہاں تک درست ہے؟

(۱) ملاحظہ فرمائیے مجموعہ فتاویٰ عبدالحی اردو، ص: ۱۱۰، شتی زبور حصہ ۶ ص: ۶۰، فضائل و احکام شبِ برأت، مؤلفہ مفتی محمد شفیع صاحب۔

جواب :- ایسا کرنا اسراف ہے جس کی ممانعت قرآن حکیم میں صراحت سے آئی ہے ارشاد ہے ”وَلَا تُسْرِفُوا“^(۱) لہذا یہ افعال حرام ہیں اور اگر ثواب کی نیت سے کئے جائیں تو بھی بدعت ہے۔^(۲)

واللہ اعلم

محمد رفیع عثمانی

۱۰/۹/۱۳۹۱ھ

الجواب صحیح

بندہ محمد شفیع

(فتویٰ نمبر ۱۱۵۲/۲۲ ج)

رمضان المبارک میں مروّجہ شبینہ؟

سوال (۱۳۳) :- رمضان المبارک میں شبینہ سننایا سنانا جائز ہے یا نہیں؟

جواب :- قرآن شریف جتنا زیادہ سے زیادہ تلاوت کیا جائے اتنا ہی موجب ثواب و خیر و برکت ہے، خواہ نماز میں ہو یا غیر نماز میں، نماز میں اور زیادہ ثواب ہے لیکن نقلی نماز کی جماعت دو تین آدمیوں سے زیادہ کی مکروہ ہے۔^(۳) بغیر جماعت کے تنہا یا دو تین آدمیوں کی جماعت میں پورا قرآن شریف تین یا زیادہ راتوں میں ختم کرنا بہت بڑا ثواب کا کام ہے، لیکن جس طرح کے شپینے اب رائج ہو گئے ہیں کہ نقلی جماعت کے لئے لوگوں کو دعوت دی جاتی ہے اور جماعت بھی تین سے زیادہ آدمیوں کی ہوتی ہے، جو لوگ نماز میں شامل نہیں ہوتے وہ باتیں کرتے رہتے ہیں، قرآن شریف سننے کی طرف دھیان نہیں کرتے، مسجد

(۱) سورة اعراف آیت: ۳۱

(۲) بخلاف ما أحدثه بعض الناس اليوم من زيادة وقود القناديل الكثيرة الخارجة عن حد المشروع لمافيه من اضاعة المال والسرف والخیلاء سيما اذا اضاف الى ذلك مايفعله بعضهم من وقود الشمع ومايركز فيه وهذا الذي ذكر لا يختص بليلة الختم بل هو عام في كل ليلة فعلوا ذلك فيها مثل مايفعلونه في ليالي الاعياد وليلة النصف من شعبان فمن لم يحضر ذلك منهم كانه فاتته شعيرة من شعائر الدين (المدخل لابن الحاجر، فصل في وقود القناديل ليلة الختم، ج ۲ ص ۳۱۱) نیز مزید تفصیل کے لئے ملاحظہ فرمائیں: امداد المفتین ص ۲۰۶ تا ۲۱۱۔

(۳) والجماعة سنة مؤكدة للرجال وفي وتر غيره (ای رمضان) وتطوع على سبيل التداعي مكروهة (الدر المختار كتاب الصلوة، باب الامامة، ج ۱ ص ۵۵۲، سعید)

في رد المحتار تحته: (قوله على سبيل التداعي) بان يقتدى اربعة فاكثر بواحد۔

التطوع بالجماعة اذا كان على سبيل التداعي يكره (الهندية الباب الخامس في الامامة، ج ۱ ص ۸۴)

انظر ايضاً رد المحتار، باب الوتر والنوافل، ج ۲ ص ۳۸

(۳) يجب الاستماع للقراءة مطلقاً لان العبرة لعموم اللفظ (الدر المختار، قبيل باب الامامة، ج ۱ ص ۵۴۲)

في رد المحتار تحته: (قوله يجب الاستماع للقراءة مطلقاً) اي في الصلاة وخارجها لان الآية وان كانت واردة في الصلاة على ما مر فالعبرة لعموم اللفظ لالخصوص السبب ثم حيث لا عذر ولذا قال في القنية صبي يقرأ في البيت واهله مشغولون بالعمل يعذرون في ترك الاستماع ان افتتحوا العمل قبل القراءة والا فلا وفي الفتح عن الخلاصة رجل يكتب الفقه ويجنبه رجل يقرأ القرآن فلا يمكنه استماع القرآن فلا ثم على القارى وعلى هذا لو قرأ على السطح والناس نيام يائم اي لانه يكون سبباً لا عراضهم عن استماعه او لانه يؤذيهم بايقاظهم تأمل فاذا قرأه فيها كان هو المضيع لحرمة فيكون الاثم عليه دون اهل الاشتغال دفعا للحرج۔

انظر ايضاً للتفصيل تفسير المظهرى ومعارف القرآن (تحت قوله تعالى) واذا قرأ القرآن فاستمعوا له الآية سورة الاعراف

آیت: ۲۰۴)

میں چراغاں ہوتا ہے اور لاؤڈ اسپیکر ایسی جگہ لگاتے ہیں کہ پورے محلہ میں آواز جاتی ہے، کوئی سنتا ہے کوئی نہیں سنتا، بیماروں اور سونے والوں کی نیند اور آرام میں خلل پڑتا ہے اور تنہا عبادت کرنے والوں کی عبادت میں بھی خلل پڑتا ہے^(۱) بسا اوقات نمود و نمائش پیش نظر ہوتی ہے، ان سب دینی خرابیوں کی وجہ سے مروجہ شبینوں کو علماء محققین نے منع فرمایا ہے کیونکہ یہ مذکورہ بالا بہت سے گناہوں پر مشتمل ہو جاتے ہیں۔

واللہ تعالیٰ اعلم

۱۳۹۷/۱۰/۹ھ

(فتویٰ نمبر ۱۰۴۹/۲۸ ج)

کیا لاؤڈ اسپیکر پر مروجہ شبینہ پڑھنا زیادہ ثواب کا باعث ہے؟

سوال (۱۳۴):- آج کل ہمارے ملک میں ایک عجیب رواج ہے کہ چند حفاظ کرام جمع ہو کر تمام کلام پاک کو ایک رات میں پڑھتے ہیں جس کا نام شبینہ رکھتے ہیں اور اسپیکر کا انتظام بھی لازمی طور پر کیا جاتا ہے اور لوگ کہتے ہیں جتنی دور تک آواز جائے زیادہ ثواب ہوتا ہے بظاہر للہیت کے قائل ہیں، قرآن خوانی کے درمیان باتیں بھی بہت کرتے ہیں، روکنے والوں پر منکر قرآن کا فتویٰ لگاتے ہیں۔

جواب:- قرآن کریم کی تلاوت سراسر نور اور برکت اور باعث ثواب ہے، لیکن مروجہ شبینوں میں بہت سی منکرات شامل ہو گئی ہیں، جن میں سے بعض سوال میں بھی مذکور ہیں نیز عموماً ریاء اور تصنع بھی ان میں ہوتا ہے اور نفل نماز کی جماعت تداعی کے ساتھ ہوتی ہے۔ اگر یہ سب منکرات جمع نہ ہوں تو ان میں سے بعض منکرات کا ہونا بھی باعث ترک ہے اس لئے جہاں ان میں سے کسی ایک منکر کا بھی احتمال یا وقوع ہو ایسے شبینے سے اجتناب کرنا ضروری ہے اور یہ کہنا کہ لاؤڈ اسپیکر اس لئے لگائے جاتے ہیں کہ دور تک آواز جائے شرعاً کوئی معقول بات نہیں، تلاوت اتنے زور سے کرنا کہ سونے والوں کی نیند میں یا عبادت گزاروں کی عبادت میں خلل ہو جائز نہیں۔^(۲)

واللہ تعالیٰ اعلم

محمد رفیع عثمانی

۱۳۹۳/۳/۲۸ھ

(فتویٰ نمبر ۳۳۰/۲۴)

الجواب صحیح

محمد عاشق الہی

(۱) ملاحظہ فرمائیے امداد الفتاویٰ باب الترویج ص ۳۲۲ تا ۳۲۴ ج ۱۔

(۲) اجماع العلماء سلفاً وخلفاً علی استحباب ذکر الجماعة فی المساجد وغیرھا الا ان یشوش جہرہم علی نائم او مصل او قاری الخ (رد المحتار ج ۱ ص ۶۶۰، مطلب فی رفع الصوت بالذکر)

(۳) ملاحظہ فرمائیے: گذشتہ مسئلہ کا حاشیہ۔

پیرانِ پیر کی گیارہویں منانا

سوال (۱۳۵):- گیارہویں والے پیر کی لوگ گیارہویں پکا کر دیتے ہیں۔ اس کے کھانے کے کون کون لوگ مستحق ہوتے ہیں، دیہات میں ہر چاند کی گیارہویں پر بھینس دودھ والی ہوتی ہے تو لوگ ایک وقت کا دودھ دیتے ہیں پانچ چھٹا تک آٹا یا گیہوں دیتے ہیں اس کھانے کے کون مستحق ہوتے ہیں، کچھ لوگ کہتے ہیں کہ صرف سید کے لئے یہ چیزیں ہوتی ہیں اور گیارہویں شریف کی ابتداء کیسے اور کیونکر ہوئی؟

جواب:- گیارہویں شریف منانا کسی دلیل شرعی سے ثابت نہیں، لوگوں نے اپنی طرف سے تاریخ مقرر کر کے طرح طرح کی رسمیں نکال لی ہیں جن کی شریعت میں کوئی اصل نہیں^(۱)۔ واللہ اعلم

محمد رفیع عثمانی

۱۰/۱۱/۱۳۹۲ھ

(فتویٰ نمبر ۲۸/۲۳ الف)

الجواب صحیح

بندہ محمد شفیع

شبِ برأت کے مسنون اعمال اور اس میں اجتماعی پروگرام؟

سوال (۱۳۶):- شعبان کی پندرہ کو شبِ برأت سمجھ کر نعت خوانی کا اہتمام کرنا، تقریر کرنا، لوگوں کو بلانا، اس کے بعد آیت کریمہ کا ختم کرنا اور تمام کو مراقبہ کرانا اور اس کے بعد نوافل وغیرہ پڑھنے کو کہنا جائز ہے یا نہیں؟

جواب:- احادیثِ نبویہ سے شعبان کی پندرہویں شب میں صرف مندرجہ ذیل اعمال کا ثبوت ملتا ہے: ۱۔ رات کو جاگ کر نفل پڑھنا۔ ۲۔ تلاوت قرآن مجید کرنا۔ ۳۔ دیگر اذکار تسبیح و تہلیل وغیرہ۔

اس رات میں جلسے کرنا یا لوگوں کو جمع کر کے ایک جگہ اجتماعی طور پر مذکورہ بالا اعمال کرنا احادیث سے ثابت نہیں۔ مستحب یہ ہے کہ مذکورہ بالا عبادتیں تنہائی اور یکسوئی میں کی جائیں۔^(۲) واللہ تعالیٰ اعلم

محمد رفیع عثمانی

۱۰/۸/۱۳۹۱ھ

(فتویٰ نمبر ۱۰۱۳/۲۲ ج)

الجواب صحیح

بندہ محمد شفیع

(۱) تفصیل کے لئے ملاحظہ فرمائیں ۳ ایضات رشیدیہ مع فتاویٰ رشیدیہ ص: ۱۳۱، امداد المفتیین ص: ۱۷۱، امداد الفتاویٰ ج ۵ ص: ۳۰۱

(۲) عن علی ابن ابی طالب کرم اللہ وجہہ قال قال رسول اللہ صلی اللہ علیہ وسلم اذا كانت لیلة النصف من شعبان فقوموا لیلہا وصوموا نهارہا فان اللہ تعالیٰ ینزل فیہا لغروب الشمس لیلہا الی سماء الدنیا فیقول الا من یتستغفر فی غفرلہ الا من یتترقی فترزقہ الا من مبتلی فاعاقبہ الا کذا الا کذا حتی یطلع الفجر (سنن ابن ماجہ، کتاب اقامۃ الصلوۃ و السنۃ، باب ما جاء فی لیلة النصف من شعبان، حدیث ۱۳۵۱)

و یحصل القیام بالصلاۃ نفلًا فرادی من غیر مخصوص و بقراءۃ القرآن و بالتسبیح و الثناء — تتمہ اشار بقولہ فرادی الی ما ذکرہ بعد فی متنہ من قولہ و یکرہ الاجتماع علی احیاء لیلة من هذه الیالی فی المساجد و تمامہ فی شرحہ و صرح بکراہۃ ذلك فی الحاوی القدسی قال و ما روی من الصلوات فی هذه الاوقات یصلی فرادی غیر التراویح (رد المحتار، باب الوتر و النوافل، تحت مطلب فی احیاء لیلالی العیدین و النصف الخ ص ۲۵، ۲۶)

یوم عاشوراء کے اعمالِ مشروعہ اور بدعات مثل قبروں کی لپائی اور ماتم وغیرہ

سوال (۱۳۷):- محرم شریف کی نو دس تاریخ کو قبروں کی لپائی یا پانی چھڑکنا ثواب کہتے ہیں اور سمجھتے ہیں اس سے مردوں کو فائدہ ہوتا ہے کیا یہ صحیح ہے اور ان تاریخوں کو اچھا اچھا کھانا پکاتے ہیں کیا یہ صحیح ہے؟

جواب:- محرم الحرام کی نو دس تاریخوں میں قبروں کی لپائی کو خاص طور سے زیادہ ثواب سمجھنا بھی بے اصل اور بدعت ہے، ان تاریخوں میں ایسا کرنا کسی حدیث سے ثابت نہیں، ہاں نویں اور دسویں کا روزہ رکھنا اور اس کی فضیلت احادیث میں آئی ہے،^(۱) اور دسویں تاریخ کو اپنے اہل و عیال کے نفقہ میں دوسرے دنوں کے مقابلہ میں حسب استطاعت وسعت کرنا بھی مباح اور رزق میں برکت کا موجب ہے جیسا کہ احادیث میں آیا ہے،^(۲) اس کے علاوہ ان تاریخوں میں کوئی اور خاص عمل کسی دلیل شرعی سے ثابت نہیں۔
ماتم نہ حضرت حسین رضی اللہ تعالیٰ عنہ کا جائز ہے نہ کسی اور کا، ماتم اسلام میں قطعاً ممنوع اور حرام ہے، ہاں حضرت حسین رضی اللہ تعالیٰ عنہ کی مظلومانہ شہادت پر ہر مومن کو غم ہوتا ہے جس کے لئے کوئی خاص تاریخ مقرر نہیں۔

اسی طرح دوسرے صحابہ کرام اور صالحین کی موت کا غم ہونا بھی محبتِ ایمانی کی وجہ سے ہے۔ مگر سینہ کو بی، بلند آواز سے رونا وغیرہ سب ناجائز کام ہیں اور ماتم میں عملاً شریک ہونا لافاسق ہے۔^(۳)

واللہ اعلم

۱۳۹۴/۱/۳۰ھ

(فتویٰ نمبر ۲۱۸/۲۵ ب)

(۱) سمعت عبد اللہ بن عباس حین صام رسول اللہ صلی اللہ علیہ وسلم یوم عاشوراء وامر بصیامہ قالو یا رسول اللہ انہ یوم یعظمہ الیہود والنصارى فقال رسول اللہ صلی اللہ علیہ وسلم فاذا کان العام المقبل ان شاء اللہ صمنا الیوم التاسع الخ (الجامع الصحیح لمسلم، کتاب الصیام، باب ای صوم یصام یوم عاشوراء، حدیث ۲۷۲۲، سنن ابی داؤد، کتاب الصوم، باب ماروی ان عاشوراء الیوم التاسع، ۲۳۶۷)

(۲) عن ابی ہریرۃ قال: ان النبی صلی اللہ علیہ وسلم قال من وسع علی اہلہ و عیالہ یوم عاشوراء وسع اللہ علیہ سائر سنتہ (شعب الایمان، للبیہقی، باب فی الصیام، فصل من وسع علی اہلہ یوم عاشوراء وسع اللہ علیہ، حدیث: ۱۶۳۱، ۳۶۳۲، ۳۶۳۳، ۳۶۳۴)

ثم قال البیہقی عقیب ہذہ الاحادیث: وھذہ الاسانید وان کانت ضعیفۃ لکنھا اذا ضم بعضها الی بعض اخذت قوۃ (۳) وایاہ ثم ایاء ان یشغل ببدع الرافضۃ ونحوہم من الندب والشیاحۃ والحزن اذ لیس ذلک من اخلاق المؤمنین والا لکان یوم وفات رسول اللہ صلی اللہ علیہ وسلم اولی ہذلک و آخری (فی مائتہ بالسنة للشیخ الدہلوی ص: ۷)

انظر ایضاً الابداع (الموسم الرابع یوم عاشوراء) ص: ۱۳۹، الغنیۃ للشیخ عبدالقادر الجیلانی ص: ۶۳، مجلس فی فضائل (یوم عاشوراء)

تعزیه، علم وغیرہ کا جلوس نکالنا یا اس میں شریک ہونا

سوال (۱۳۸):- ماہ محرم میں شیعہ حضرات جو تعزیه یا علم وغیرہ نکالتے ہیں ان کے مقابلے میں اہل سنت والجماعہ بھی تعزیے مع جلوس نکالتے ہیں کیا یہ فعل جائز ہے؟

جواب:- شیعہ حضرات کے جلوس اور مجالس میں جو کہ عشرہ محرم میں کئے جاتے ہیں شریک ہونا یا اس طرح کے جلوس خود نکالنا جائز نہیں، بدعت ہے جسے رسول اللہ صلی اللہ علیہ وسلم نے گمراہی قرار دیا ہے اور عذاب جہنم کا سبب قرار دیا ہے نیز حدیث میں ارشاد ہے کہ ”من تشبه بقوم فهو منهم“^(۱) یعنی جو شخص کسی قوم کی مشابہت اختیار کرتا ہے وہ انہی میں سے ہے اعاذنا اللہ منہ۔

واللہ تعالیٰ اعلم

محمد رفیع عثمانی

۱۳/۸/۱۳۹۲ھ

الجواب صحیح

محمد عاشق الہی

(فتویٰ نمبر ۱۰۲/۵۲۳)

محرم میں شربت کی سبیل لگانا

سوال (۱۳۹):- محرم میں رواج ہے کہ سات تاریخ سے دس تک شراب خیرات کرتے ہیں کیا یہ جائز ہے؟

جواب:- شراب سے آپ کی مراد غالباً شربت ہے کیونکہ شراب پینا پلانا تو شیعوں کے نزدیک بھی حرام ہے اور شربت ان دنوں میں پینے پلانے کو خاص طور پر ثواب سمجھنا یا اس کی پابندی کرنا بدعت اور ناجائز ہے۔^(۲)

واللہ اعلم

محمد رفیع عثمانی

۸/۱/۱۳۹۲ھ

الجواب صحیح

محمد عاشق الہی

(فتویٰ نمبر ۲۵/۹۷ الف)

ماہ صفر کے آخری بدھ کو چھٹی منانا

سوال (۱۴۰):- آخری چہار شنبہ کے متعلق آنجناب مذہبی، شرعی، اور روایتی واقعات پر روشنی ڈالیں تاکہ اس کی روشنی میں عمل کیا جائے لوگ اس کو مذہبی دن قرار دے کر چھٹی مناتے ہیں، کیا یہ صحیح ہے؟

(۱) مشکوٰۃ المصابیح کتاب الدیاس الفصل الثانی رقم: ۵۳۴۷۔

نیز تعزیه سازی وغیرہ بدعات سے متعلق تفصیل کے لئے ملاحظہ فرمائیے: فتاویٰ رشیدیہ، ص: ۶۲، عزیز الفتاویٰ ص: ۱۰۲، بہشتی زیور حصہ ۶ ص: ۶۱، امداد الفتاویٰ ج: ۵ ص: ۲۸۶، ۲۸۷، ۲۹۳، امداد المغتبین ص: ۱۵۳، ۱۵۶، امداد الاحکام ج: ۱ ص: ۹۳۳، ۸۸۔

(۲) ملاحظہ فرمائیے: فتاویٰ رشیدیہ ص: ۱۳۷، بہشتی زیور حصہ ۶ ص: ۶۱، عزیز الفتاویٰ ص: ۱۲۶، ۱۲۷۔

جواب :- آخری بدھ سے کونسے مہینہ کا آخری بدھ مراد ہے،^(۱) یہ سوال میں واضح نہیں کیا گیا تاہم کسی مہینہ کے آخری بدھ کی کوئی خصوصیت شریعت میں نہیں ہے اس کی چھٹی کرنا بھی ثابت نہیں۔

واللہ اعلم

۳۳/۳/۱۳۹۴ھ

(فتویٰ نمبر ۲۵۱/۳۳۱ ب)

صفر المظفر میں چوری خیرات کرنے کی رسم

سوال (۱۴۱) :- ہمارے اس علاقہ میں قدیم سے یہ عمل جاری ہے کہ لوگ ماہ صفر کے آخری چہار شنبہ (بدھ) کے دن روٹی پکا کر اس میں شکر لگی ملا کر چوری بنا لیتے ہیں اور محلہ میں ایک دوسرے کے گھروں میں بہ غرض ثواب تقسیم کرتے ہیں۔ ان لوگوں کا یہ عمل صرف اسی ماہ اور اسی تاریخ کو اس غرض سے نہایت عقیدت سے اس لئے کیا جاتا ہے کہ ان کے یہاں کے بعض مولویوں سے باور کرایا گیا ہے کہ اس ماہ اور اسی روز حضور اکرم صلی اللہ علیہ وسلم نے چوری بنا کر صدقہ کیا تھا۔ کیا یہ واقعہ صحیح ہے اور بی بی عائشہ رضی اللہ تعالیٰ عنہا نے چوری بنا کر صدقہ کیا تھا اسی روز صدقہ کرنا ضروری ہے، کیا دوسرے روز نہیں دیا جاسکتا ہے؟

جواب :- اول تو ماہ صفر کے آخری چہار شنبہ کو یہ واقعہ ہونا کسی مستند حدیث سے ثابت نہیں، اگر بالفرض ثابت بھی ہوتا تو امت کو اس خاص دن چوری بنا کر صدقہ کرنا کسی شرعی دلیل سے ثابت نہیں۔ محض بے اصل ہے، لوگوں نے اختراع کر لیا ہے، اگر ان قیود اور خصوصیتوں کے ساتھ ایسا کرنا کوئی نیک کام ہوتا تو عہد رسالت اور عہد صحابہ و تابعین میں ضرور کیا جاتا، مگر ایسا کرنا نہ صحابہ و تابعین سے ثابت ہے نہ ائمہ مجتہدین سے، یہ بدعت ہے اور اس کا ترک لازم ہے، صدقہ کرنا بہت خیر و برکت کا کام ہے مگر اس کے لئے کوئی مہینہ

(۱) غالباً ماہ صفر کی آخری بدھ مراد ہے کیونکہ اسی مہینہ کی آخری بدھ کو بعض لوگ خوشی میں چھٹی مناتے ہیں اور اس کی وجہ یہ بیان کرتے ہیں کہ اس روز جناب رسول اللہ صلی اللہ علیہ وسلم کو مرض سے شفا ہوئی تھی اور آپ نے غسل فرما کر سیر و تفریح فرمائی تھی، اسلئے مسلمانوں کو اس کی خوشی منانی چاہئے۔ حضرت مولانا رشید احمد گنگوہی قدس سرہ تحریر فرماتے ہیں کہ بلکہ اس دن میں جناب رسول اللہ صلی اللہ علیہ وسلم کو شدت مرض واقع ہوئی تھی تو یہودیوں نے خوشی کی تھی وہ اب جاہل ہندوؤں میں رائج ہو گئی۔ (فتاویٰ رشیدیہ، ص: ۱۳۹) نیز خود بریلوی کے بزرگ مولوی احمد رضا خان بریلوی صاحب احکام شریعت میں ایک سوال کے جواب میں لکھتے ہیں: آخری چہار شنبہ کی کوئی اصل نہیں نہ اس دن صحت یابی حضور سید عالم صلی اللہ علیہ وسلم کا کوئی ثبوت ہے بلکہ مرض اقدس جس میں وفات مبارک ہوئی اس کی ابتداء اسی دن سے بتلائی جاتی ہے۔ (احکام شریعت ج ۲ ص ۵۰ بحوالہ فتاویٰ رحیمیہ ج ۲ ص ۶۹)

(۲) حضرت مفتی محمد شفیع صاحب اپنی تالیف سیرت خاتم الانبیاء جس ۱۳۴ پر یوں رقمطراز ہیں: ”۲۸ صفر ۱۱ھ چہار شنبہ (بدھ) کی رات میں آپ نے قبرستان بقیع غرقہ میں تشریف لے کر اہل قبور کے لئے دعا و مغفرت کی اور فرمایا: اے اہل مقابر تمہیں اپنا یہ حال اور قبروں کا قیام مبارک ہو کیونکہ اب دنیا میں تاریک فتنے ٹوٹ پڑے ہیں وہاں سے تشریف لائے تو سر میں دروہا اور پھر بخار ہو گیا اور یہ بخار صحیح روایات کے مطابق تیرہ روز تک متواتر رہا اور اسی میں وفات ہو گئی۔“

یادن یا خاص کھانا مقرر نہیں ہے جس چیز کا صدقہ کرنے کی توفیق ہو خالص اللہ تعالیٰ کے لئے کر دیا جائے۔^(۱)

واللہ اعلم

محمد رفیع عثمانی

۱۶/۹/۱۳۹۴ھ

(فتویٰ نمبر ۱۹۰۶/۲۵)

الجواب صحیح

بندہ محمد شفیع

مکان کی تعمیر کی ابتداء میں جانور قربان کرنا

سوال (۱۴۲):- بعض لوگ مکان بناتے وقت یا مکان کی بناء رکھتے وقت بکرے کی قربانی

کرنا کیوں ضروری سمجھتے ہیں اس کی شرعی نوعیت کیا ہے؟

جواب :- تعمیر مکان کی تکمیل یا بنیاد رکھنے کے وقت بکرے کی قربانی نہ واجب ہے، نہ مستحب،

اگر کوئی واجب یا مستحب سمجھ کر کرتا ہے تو ایسا کرنا بدعت اور ناجائز ہے، ہاں فقراء و مساکین کو گوشت یا پکا ہوا

کھانا صدقہ و خیرات کرنا بہر حال ثواب و برکت ہے، لوگ تحصیل برکت کے لئے ایسا کرتے ہوں گے۔^(۲)

واللہ تعالیٰ اعلم

۴/۳/۱۳۹۴ھ

(فتویٰ نمبر ۴۲۱/۲۵ الف)

امام جعفر کے کونڈے

سوال (۱۴۳):- عرصہ کی بات ہے کہ میں نے مولانا حضرت اشرف علی تھانوی کی خدمت

میں تھانہ بھون لکھا تھا کہ یہاں ایک رسم امام جعفر صادق کے کونڈے بھرنے کی ہے۔ اس وقت میں نوشہرہ

چھاؤنی ضلع پشاور میں تھا اور میرے ایک دوست عباس کے ہاں یہ رسم تھی انہوں نے مجھے وہ کہانی لکھ دی اور

میں نے وہ مولانا موصوف کی خدمت میں اپنی طرف سے لکھ دیا کہ کیا اس کا کوئی شرعی ثبوت ہے تو مولانا نے

جواب میں تحریر فرمایا تھا جو مجھے یاد ہے ”یہ قصہ گھڑا ہوا ہے اور رسم بدعت ہے۔“

خدا کا شکر ہے کہ اس جواب پر میرے دوست نے اس رسم کو ترک کر دیا مگر وہ فتویٰ میں نے اپنے

دوست کو دیدیا تھا۔ اس نے تقریباً ۴۰ سال ہو گئے ہونگے پہلے تو یہ رسم میرے گاؤں میں نہ تھی مگر مہاجرین

(۱) ومنها التزام العبادات المعينة في اوقات معينة لم يوجد لها ذلك التعيين في الشريعة (الاغتصام للشاطبي، الباب الاول في

تعريف البدع ج ۲ ص ۳۹)

۱۔ نیز ملاحظہ فرمائیے فتاویٰ رشیدیہ، ص: ۱۴۹

(۲) (قوله والشارق) ای بین ما اهل به لغير الله بسبب تعظيم المخلوق وبين غيره وعلى هذا فالذبح عند وضع الجدار او

عروض مرض او شفاء منه لا شك في حله لأن القصد منه التصديق حموي (رد المحتار، كتاب الذبائح ج ۶ ص ۳۰۹، سعید)۔

نے یہ رسم شروع کر دی ہے اس لئے مجھے آپ کا فتویٰ درکار ہے شاید یہ لوگ راہ راست پر آجائیں۔
جواب:- امام جعفر صادق کے کونڈوں کی رسم بے اصل، من گھڑت اور بدعت ہے۔ شریعت میں اس کا کوئی ثبوت نہیں۔^(۱)

واللہ اعلم

محمد رفیع عثمانی

۱۳۹۱/۸/۲ھ

الجواب صحیح

بندہ محمد شفیع

(فتویٰ نمبر ۹۶۵/۲۲ ب)

والد یا استاد کے آنے پر کھڑا ہونا

سوال (۱۳۴):- ایک شخص کا والد یا استاذ المکرم کسی مجلس میں آجائے تو اس کا ولد (بیٹا) یا شاگرد اس کے آنے پر کھڑا ہو جائے تو اس کو بدعتی کہا جاتا ہے، طلباء نے فتویٰ دیا ہے کہ بدعتی ہے؟
جواب:- ایسا شخص بدعتی نہیں ہے۔^(۲)

واللہ اعلم

۱۳۹۱/۳/۱۲ھ

(فتویٰ نمبر ۳۸۹/۲۲ الف)

مسجد میں دوران تقریر اشعار پڑھنا

سوال (۱۳۵):- کوئی مقرر مسجد میں دوران تقریر میں ایسے اشعار پڑھتا ہے جو اللہ و رسول کی مدح اور ترغیب الی الآخرة سے متعلق ہوں تو کیا یہ شخص بدعتی ہے۔
جواب:- مدح اگر حد و شرعیہ کے اندر ہو تو ایسے اشعار پڑھنا دوران تقریر ہوں یا بغیر دوران تقریر ہوں، بدعت نہیں۔^(۳)

واللہ اعلم

۱۳۹۱/۳/۱۲ھ

(فتویٰ نمبر ۳۸۹/۲۲ الف)

(۱) تفصیل کے لئے ملاحظہ فرمائیں: کونڈوں کی حقیقت مرتبہ مولانا محمود الحسن بدایونی اور احسن الفتاویٰ ج ۱ ص ۳۶۷، ۳۶۸۔

(۲) وفی الوہیانیۃ یجوز بل یندب القیام تعظیماً للمقام کما یجوز القیام ولو للقاری بین یدی العالم وسمیعی نظام (رد المحتار) کتاب الحظر والاباحۃ باب الاستبراء وغیرہ) ج ۶ ص ۳۸۴

فی رد المحتار تحتہ: (قوله یجوز بل یندب الخ) ای ان کان ممن یتحقق التعظیم قال فی القنیۃ قیام الجالس فی المسجد لمن دخل علیہ تعظیماً وقیام قارئ القرآن لمن یجیء تعظیماً لا یکرہ اذا کان ممن یتحقق التعظیم وفی مشکل الآثار القیام لغيرہ لم یس بمکر وہ لعینہ انما المکر وہ محبة القیام لمن یقام له فان قام لمن لا یقام له لا یکرہ وماورد من التواعد فی حق من یحب القیام بین یدیہ کما یفعلہ الترت والاعاجم۔

(۳) (قوله او شعر)۔ سئل عنه صلی اللہ علیہ وسلم فقال کلام حسنہ حسن وقبیحہ قبیحہ ومعناہ ان الشعر کالنثر یحمد حین یحمد ویذم حین یذم۔ فاما کان منه فی الوعظ والحکم و ذکر نعم اللہ تعالیٰ وصفہ المتقین فهو حسن۔ وقد اخرج الامام الطحاوی فی شرح المجمع الآثار انہ صلی اللہ علیہ وسلم نہی ان تنشد الاشعار فی المسجد ثم وفق بینہ وبين ماورد انہ صلی اللہ علیہ وسلم وضع لسان منیراً ینشد علیہ الشعر یحمل الاول علی ما کانت قریش تہجوہ بہ ونحوہ مما فیہ ضرر او ما یقلب علی المسجد حتی یکون اکثر من فیہ متشاعلاً بہ الخ (رد المحتار، مطلب فی انشاء الشعر، ج ۱ ص ۲۶۰، سعید)

مساجد کی صد سالہ تقریب منانا

سوال (۱۴۶):- قرآن کریم اور حدیث نبوی کی روشنی میں مساجد کا صد سالہ یا سو سالہ سالگرہ

منانا ثابت ہے یا نہیں؟ اگر ثابت نہیں ہے تو کیا بدعت ہے؟ اگر رسم ثابت نہ ہو تو یہ رسم منائی جائے یا نہیں؟
جواب:- مساجد کا صد سالہ یا سو سالہ جشن یا سالگرہ منانا شریعت میں ثابت نہیں، نہ حدیث نبوی علی صاحبہ الصلوٰۃ والسلام سے ثابت ہے نہ صحابہ کرام کے تعامل سے۔ پس اس کو اگر عبادت یا ثواب (مقصود شرعی) سمجھ کر منایا جائے تو بدعت ہے، جس کی سخت وعیدیں اور ممانعت قرآن و حدیث میں وارد ہوئی ہیں اس سے اجتناب لازم ہے اور اگر اسے مقصود شرعی اور عبادت سمجھ کر نہیں منایا جاتا بلکہ محض دل خوش کرنے یا شہرت طلبی کے لئے منایا جاتا ہے تو بدعت تو نہ ہوگا مگر اسراف اور ریاء ہونے کی وجہ سے شرعاً ممنوع اور مذموم ہے۔ اس صورت میں بھی اجتناب لازم ہے، اور اگر مساجد کی کسی معتد بہ مصلحت اور فائدے کے لئے منایا جاتا ہے تو وہ مصلحت اور فائدہ جب تک معلوم نہ ہو اس کے متعلق کچھ لکھنا مشکل ہے۔^(۲)

واللہ اعلم

۱۳۹۷/۲/۸ھ

(فتویٰ نمبر ۱۹۷/۲۸ الف)

حج، موت، شادی وغیرہ کے موقع پر نیوٹہ لینا

سوال (۱۴۷):- ہمارے علاقے کا رواج ہے جب کوئی حج سے واپس آتا ہے تو لوگ بڑی

تعداد میں اُن سے ملنے جاتے ہیں اور تواضع و مبارک بادی کے طور پر حاجی صاحب کو لوگ پانچ دس روپے دیتے ہیں، اگر آدمی بڑا ہوتا ہے تو سو روپے تک دیتے ہیں، حاجی صاحب لوگوں سے پیسے بخوشی لے لیتے ہیں، لیکن یہ خیال ہوتا ہے کہ اگر پیسہ دینے والا حج کو گیا اور واپس آیا تو اُس کے پیسے واپس دے دیئے جائیں گے۔ ہمارے علاقے کے مولوی بھی ایسا کرتے ہیں، اُن سے پوچھا گیا کہ ایسا کیوں کرتے ہیں؟ تو وہ کہتے ہیں کہ یہ رواج ہے اور اس سے حاجی کا دل خوش ہوتا ہے۔ کیا یہ رواج جائز ہے؟

۲- اسی طرح کسی کے مرنے پر لوگ تعزیت کے لئے جاتے ہیں اور صاحب میت کو پیسے پانچ دس

روپے دیتے ہیں، پھر یہ آدمی اس طرح دوسرے گھروں میں بھی صاحب میت کو دیتے ہیں، کیا یہ جائز ہے؟

۳- اسی طرح شادی کے موقع پر شادی کے گھر میں لوگ پیسے دیتے ہیں، پھر یہ بھی شادی کے موقع

پر دینے والوں کو دیتا ہے، اسی طرح سلسلہ چلتا رہتا ہے، کیا یہ جائز ہے؟

(۱) قال اللہ تعالیٰ: وَلَا تَسْرِقُوا إِنَّكَ لَا تُحِبُّونَ السَّرِقَةَ (سورة الاعراف آیت نمبر ۳۱)۔

(۲) تفصیل کے لئے ملاحظہ فرمائیے امداد الفتاویٰ ج ۳ ص ۲۵ تا ۷۰۔

جواب: ۱ تا ۳- حج، موت، شادی کے مواقع پر روپے لینے دینے کی جو تفصیل سوال میں مذکور ہے شرعاً اس کی کوئی اصل نہیں، یہ کام ثواب یا واجب سمجھ کر کیا جائے گا تو بدعت اور حرام ہے، ثواب یا واجب سمجھ کر نہ کیا جائے تب بھی اس کی پابندی سے اجتناب کرنا چاہئے، کیونکہ پھر لوگ رفتہ رفتہ ان رسموں کو وہی درجہ دے دیتے ہیں جو واجب کا ہے، اور ایسا درجہ دینا حرام ہے، ہاں ایسے خاص مواقع کی تعینات کے بغیر ایک مسلمان دوسرے کو ہدیہ دے تو یہ بہت ثواب کی بات ہے۔

واللہ اعلم

محمد رفیع عثمانی عفا اللہ عنہ

الجواب صحیح

محمد عاشق الہی

۱۳۹۴/۱/۲ھ

(فتویٰ نمبر ۴۹/۲۵ الف)

شادی کے موقع پر گانا باجا

سوال (۱۴۸):- شادی کے موقع پر گھر والے گانا باجا کراتے ہیں کیا یہ اسلامی قانون کے منافی ہے؟
جواب:- یہ حرام ہے۔^(۱)

واللہ اعلم

۱۳۹۵/۳/۵ھ

(فتویٰ نمبر ۵۲۰/۲۶ ج)

شادی کے موقع پر سہرہ بندھوانا اور رسم مہندی وغیرہ

سوال (۱۴۹):- شادیوں کی مروجہ رسومات مثلاً باجا بجانا، گانا گانا، سہرہ بندھوانا، مہندی لگانا وغیرہ وغیرہ کا کیا حکم ہے؟

جواب:- یہ سب رسمیں ناجائز ہیں ان سے خود بھی باز رہیں دوسروں کو بھی نرمی اور ہمدردی سے رکنے کی تلقین کریں، ان رسموں کی دینی، معاشی، اور معاشرتی خرابیاں ذہن نشین کرائیں اور جہاں یہ رسمیں ہوتی ہوں وہاں شریک نہ ہوں۔^(۲)

واللہ اعلم

۱۳۹۵/۶/۲۰ھ

(فتویٰ نمبر ۱۴۶۲/۲۶ ج)

(۱) ومن الناس من يشتري لهو الحديث الآية على ماصح في تفسيره عبد الله بن مسعود رضي الله تعالى عنه حيث قال هو والله الغناء عن ابن عباس بلفظ هو الغناء واشباهه وروايات الاحاديث الدالة على تحريم الغناء فالاول منها ما رواه البخاري الخ (احكام القرآن للمفتي محمد شفيع رحمه الله تعالى ج ۳ ص ۲۰۴)

(۲) گانا باجا حرام ہونے کے حوالہ جات کے لئے ملاحظہ فرمائیے گذشتہ مسئلہ کا حاشیہ۔ سہرہ بندھوانے سے متعلق حضرت شاہ محمد اسحاق صاحب قدس سرہ مسائل اربعین ص ۱۸ پر تحریر فرماتے ہیں:

سہرہ کے اذکار فقرہ و طلا باشد مردان را اصلاً جائز نیست و زنان را استعمال ہر دو جائز است مگر وہ سہرہ کہ استعمال آن زمان را ہم مکروہ است بہت مشابہت کفار و مشابہت کفار حرام است قال النبی صلی اللہ علیہ وسلم من تشبه بقوم فهو منهم اما سہرہ کہ از گل تیاری کنند آن ہم بسبب مشابہت کفار جائز نیست بلکہ ہار گل کہ بر سر نوشت و عروں وقت نکاح یا بعد از آن می بندند بدعت است و مشابہت با گیاراں و از مشابہت کافراں و گیاراں احتراز لازم است نیز ملاحظہ فرمائیے اصلاح الرسوم ص ۹۳، ۹۴ نیز رسم مہندی کے لئے ملاحظہ فرمائیے اصلاح الرسوم ص ۸۶۔

شادی کا اسلامی طریقہ اور مرد و جہ رسومات

سوال (۱۵۰):- شادی میں کون سی چیزیں حلال ہیں اور کونسی حرام، شادی میں گانا بجانا کیسا ہے، اپنی بیٹی کو فروخت کرتے ہیں اور لڑکے سے روپیہ لے کر شادی میں خرچ کرتے ہیں اور لوگوں کی دعوت کرتے ہیں اس میں شرکت اور وہاں کھانا حرام ہے یا حلال؟

جواب:- نکاح کا جو طریقہ رسول اللہ صلی اللہ علیہ وسلم نے بتایا ہے اس میں بھی بہت تفصیلات ہیں وہ سب یہاں نہیں لکھی جاسکتیں، آپ بہشتی زیور کا مطالعہ کریں، ضرورت کے مطابق سارے مسائل اس سے معلوم ہو جائیں گے۔^(۱)

گانا بجانا شادی میں بھی حرام ہے اور غیر شادی میں بھی،^(۲) بیٹی کو فروخت کرنا بھی حرام ہے،^(۳) اور ریاء و شہرت کے لئے شادی میں روپیہ خرچ کرنا بھی حرام ہے، اسلام نے سادگی کی تعلیم دی ہے، سادگی سے نکاح کرنا چاہئے ہاں لڑکے کی شادی میں ولیمہ کرنا سنت ہے،^(۴) مگر اس میں بھی تکلفات کرنا، گنجائش سے زیادہ خرچ کرنا جائز نہیں۔

جس شادی میں خلاف شریعت کام ہوتے ہوں اس میں شرکت کی گنجائش ہے مگر ان خلاف شریعت کاموں میں شریک ہونا جائز نہیں،^(۵) ان سب چیزوں کی تفصیلات بھی آپ کو بہشتی زیور میں مل جائیں گی۔

واللہ اعلم

۷/۴/۱۳۹۴ھ

(فتویٰ نمبر ۶۹۱/۲۵)

عید کارڈ کا حکم

سوال (۱۵۱):- کیا قرآنی آیات والا عید کارڈ یا صرف مساجد و تفریح گاہوں والا عید کارڈ خریدنا

اسراف ہے؟ اس میں خرچ کرنا کیسا ہے؟

(۱) حصہ ۶ ص ۳۲-۳۳

(۲) قد مرّ تخریجہ تحت عنوان ”شادی کے موقع پر گانا بجانا“۔

(۳) بطل بیع مائیس بمال کالدم والحر والبیع بہ ای جعلہ ثمنًا بآخیال الباء عنیہ لان رکن البیع المال بالمال ولم یوجد الدر المختار، باب البیع الفاسد، ج ۵ ص ۵۲، سعید

(۴) لا حظ فرمایئے: اگلا مسئلہ بعنوان ”عید کارڈ کا حکم“ کا حاشیہ نمبر ۲۔

(۵) ان النبی صلی اللہ علیہ وسلم رأى علی عبد الرحمن بن عوف اثر صغرة قال بآذک اللہ لک اولم ولو بشاة (المشکوۃ مع المرقاة باب الولیمة الفصل الاول ج ۱ ص ۲۶۵) فی المرقاة تحتہ (قوله اولم) قال ابن المثلک تمسک بظاہرہ من ذہب الی ایجابہا والا کثر علی ان الامر للندب واستحب اصحاب مالک ان تكون سبعة ايام والمختار انہ علی قدر حال الزوج۔

(۶) وثمہ لعب او غناء قعد واکل لو المنکر فی المنزل فلو علی المائدة لا ینبغي ان یقعد بل یرجر وان علم اولاً بالعب لا یحضر اصلاً (فی الدر المختار کتاب الحظر والا باحة)

فی رد المحتار تحتہ (قوله لا یحضر اصلاً) الا اذا علم انہم یرکون ذلک احتراماً لہ فقلیہ ان یرکون۔ (ج ۱ ص ۳۴۸)۔

جواب :- عیدین صرف تہوار نہیں بلکہ شعار اسلام میں سے ہے، جن کے واجبات و سنن اور آداب رسول اللہ صلی اللہ علیہ وسلم نے مقرر فرمادیئے ہیں اور صحابہ کرام و سلف صالحین ان پر عمل پیرا رہے ہیں۔ عید کارڈ بھیجنا عیدین کے اعمال میں سے نہیں ہے، نہ رسول اللہ صلی اللہ علیہ وسلم کی سنت سے ثابت ہے، نہ سلف صالحین کے تعامل سے۔ اگر یہ کام عیدین کے اعمال و آداب سے سمجھ کر کیا جائیگا تو بدعت ہے جو حرام ہے،^(۱) اور اگر محض خوشی منانے کے اظہار کے طور پر کیا جائے گا تو اسراف بھی ہے اور تشبہ بالکفار بھی کیونکہ یہ طریقہ عیسائیوں کا ہے جو کرسمس کے موقع پر کرسمس کارڈ ایک دوسرے کو بھیجتے ہیں اور اسراف اور تشبہ بالکفار دونوں ممنوع ہیں،^(۲) لہذا عید کارڈوں کے اس مشغلہ سے اجتناب کرنا چاہئے۔ اعداد و شمار جمع کئے جائیں تو معلوم ہوگا کہ عید کارڈ چھاپنے خریدنے اور ڈاک سے بھیجنے پر ہر سال قوم کا لاکھوں روپیہ ضائع ہوتا ہے، جس قوم کے بے شمار لوگ پیٹ بھرنے کے لئے روٹی سے، بدن ڈھانپنے کے لئے کپڑے سے، سر چھپانے کے لئے مکان سے، صحت کے لئے علاج سے اور آبرو مند اند زندگی کے لئے تعلیم سے محروم ہوں اس قوم کے لئے اسراف کی شناعیت اور بڑھ جاتی ہے۔

واللہ اعلم

۱۳۹۶/۱۲/۲۳ھ

(فتویٰ نمبر ۱۹۷/۲۸ الف)

عید کارڈ پر قرآنی آیات لکھنا

سوال (۱۵۲): ۱- ڈاک کے ذریعہ بھیجا ہوا عید کارڈ دو مرتبہ زمین پر رکھ کر چھانٹی کی جاتی ہے۔ اکثر ڈاکے زمین پر بھی پھینک دیتے ہیں اس کا گناہ کس کو ہوگا؟

۲- قرآنی آیات کو بلا وضو چھونا جائز نہیں ہے جبکہ کارڈ خریدنے والا وصول کرنے والا بے وضو لیتا ہے اور دوسروں کو دکھاتا ہے، یہ عمل کیسا ہے؟

جواب :- عید کارڈ پر قرآنی آیات لکھنے میں ان کی بے حرمتی اور بے وضو چھونا بکثرت پیش آتا ہے لہذا اس سے بھی اجتناب کرنا چاہئے۔^(۳)

واللہ اعلم

۱۳۹۶/۱۲/۱۳ھ

(۱) قد مرّ تخریجہ تحت عنوان: "بدعتی کی تعریف"۔

(۲) قال اللہ تعالیٰ: وَلَا تَبْذُرُوا مَتَاعِيَا ۖ إِنَّ الْبَذْرَ بَيْنَ كَثَلِ الْإِخْوَانِ الشَّيْطَانِ ۖ وَكَانَ الشَّيْطَانُ لِرَبِّهِمْ كَفُورًا ۝ (الاسراء)۔

فی تفسیر القرطبی تحتہ: قوله تعالیٰ: وَلَا تَبْذُرُوا مَتَاعِيَا لَا تَسْرِفُوا فِي الْأَنْفَاقِ فِي غَيْرِ حَقٍّ۔ قال الشافعی رضی اللہ عنہ: والتبذیر إنفاق المال في غير حقه ولا تبذير في عمل الخير وهذا قول الجمهور۔ فی المشکوٰۃ کتاب اللباس الفصل الثانی وعنه (ای ابن عمر) قال قال رسول اللہ صلی اللہ علیہ وسلم من تشبه بقوم فهو منهم رواہ احمد وابوداؤد۔

(۳) بساط او غیرہ کتب علیہ الملک للہ یکرہ بسطہ واستعمالہ لا تعلیقہ للزینۃ۔ قلت وظاہرہ انتفاء الکراہۃ بمجرد تعظیمہ وحفظہ علی اولا زین بہ اولا وهل ما یکتب علی المراسم وجدد الجوامع کذا یحذر (فی الدر المختار قبیل باب المیاء ج ۱ ص ۷۸ سعید)

فی الشامۃ تحتہ: (قوله یحذر) اقول فی فتح القدیر تکرہ کتابۃ القرآن واسماء اللہ تعالیٰ علی الدہام والمحاریب والجدران وما یفرش۔

عید کارڈ کے جواب میں عید کارڈ بھیجنا

سوال (۱۵۳): - عید کے موقع پر کسی کو عید کارڈ وصول ہوا وہ یہ جان کر کہ اس کو جوابی عید کارڈ

بھیجنا واجب ہے، اس کو عید کارڈ بھیجتا ہے۔ وجوب سمجھ کر عید کارڈ پر رقم خرچ کرنے والے کا کیا حکم ہے؟

جواب :- عید کارڈ کے جواب میں عید کارڈ بھیجنا واجب نہیں، عید کارڈ جواباً بھیجنا جائز ہے۔

واللہ اعلم

۱۳۹۶/۱۲/۲۵ھ

(فتویٰ نمبر ۲۸۲۷/۲۷)

دلہن کا نکاح کے بعد محرم کا پہلا چاند سسرال میں دیکھنے کو منحوس سمجھنا

سوال (۱۵۴): - نکاح کے بعد ماہ محرم الحرام کا پہلا چاند دلہن اپنے سسرال میں نہ دیکھے، اگر

میکہ نہ آ سکے تو پڑوس میں یا دلہن کا کوئی عزیز وہاں رہتا ہو وہاں دکھا دیا جائے، ان کے مکان پر چاند دکھائی

دینے سے کچھ پہلے بھجوا دی جائے اور بعد نماز مغرب دلہن کو لے آئیں کیا وجہ ہے یہ عورتوں کی باتیں ہیں اگر

دلہن چاند کے وقت سسرال میں رہے گی تو اس کی تمام عمر رنج و غم میں گزر جائے گی کیونکہ یہ غم کا چاند ہے ایسا

عقیدہ رکھنے والا اور عمل کرنے والے کا شرعی حکم کیا ہے؟

واللہ تعالیٰ اعلم

(۱)

جواب :- یہ عقیدہ بدعت اور واجب الترمک ہے۔

۱۳۹۴/۱۱/۲۹ھ

(فتویٰ نمبر ۲۶۸۳/۲۵ ج)

بوقت نکاح دلہن والوں کا دولہا کو مخصوص قسم کا دودھ پلانا

سوال (۱۵۵): - ایک صاحب کا عقیدہ اور عمل: نکاح کے ہوتے ہی دولہا کو دولہن والوں کا

عزیز ایک پیالہ دودھ وغیرہ کا پلا دیتا ہے۔ دولہا کے عزیز واقارب اور دولہا کو ذرا روکنے کی مہلت نہیں دیتا

ہے۔ ایک دوسرے صاحب نے بتلایا کہ دودھ میں دو چیزیں ملاتے ہیں چیزوں کا نام نہیں بتایا۔ یہ پیالہ اس

لئے پلاتے ہیں کہ آج سے دولہا سسرال والوں کا ہو کر رہے اور اپنوں سے دوری اختیار کرتا رہے۔ ایسا عقیدہ

رکھنا اور اس پر عمل کرنا شرعاً کیسا ہے؟

(۱) فی المشکوٰۃ مع المرقاة باب الفال والظیر ج ۸ ص ۳۱: عن ابی ہریرۃ رضی اللہ تعالیٰ عنہا قال سمعت رسول اللہ صلی

اللہ علیہ وسلم یقول لا ظیرہ ولا ظیرۃ وخیرھا الفال۔

فی المرقاة تحتہ لا یجوز العمل بالظیرۃ وہی التفاول بالظیر والتشاؤم بہا کأنوا یجعلون العبرۃ فی ذلک تارة باسماء وتارة

باصوات وتارة بالسفوح والبروح وکانو یمہجونہا من اماکنہا ذلک۔

نیز ملاحظہ فرمائیے اصلاح الرسوم از حکیم الامت مولانا اشرف علی تھانوی ص ۱۱۹ رسم نمبر ۸۹

جواب :- شریعت میں اس کی کوئی پابندی نہیں، لوگوں نے یہ رسم از خود اختراع کر لی ہے اگر اسے سنت سمجھ کر کریں گے تو بدعت کے مرتکب ہوں گے۔^(۱)

واللہ تعالیٰ اعلم

۱۳۹۴/۱۱/۲۹ھ

(فتویٰ نمبر ۲۶۸۳/۲۵ ج)

بارات کی روانگی سے پہلے یا نکاح کے بعد دولہا کا اپنی خواتین کو سلام کرنا

سوال (۱۵۶) :- بعض قوموں اور برادریوں میں یہ رسم رائج ہے کہ بارات کی روانگی سے قبل یا نکاح کے بعد دولہا اپنی والدہ بہنوں وغیرہ کو سلام کرنے کے لئے گھر میں جاتا ہے، کیا یہ صحیح ہے اور اگر والدہ بہنیں وغیرہ جن میں نامحرم عورتیں نہ ہوں ایک الگ مقام پر جمع ہو جائیں اور وہاں ان کو دولہا سلام کرے تو کیا اس میں کوئی حرج اور قباحت ہے۔

جواب :- اس میں کوئی قباحت نہیں بشرطیکہ خاص اس وقت میں سلام کرنے کو مسنون نہ سمجھے۔ ہر ملاقات کے وقت سلام مسنون ہے، اس ملاقات پر بھی مسنون ہے مگر اس وقت کی کوئی خصوصیت سنت سے ثابت نہیں۔^(۲)

واللہ اعلم

۱۳۹۴/۴/۵ھ

(فتویٰ نمبر ۶۷۰/۲۵ ج)

مختلف بدعات سے متعلق اصولی جواب

سوال (۱۵۷) :- سائل نے بدعت اور سنت کے بارے میں بہت سے سوالات کئے تھے جن کے تفصیلی جواب سے صرف نظر کرتے ہوئے ذیلی اصولی جواب دیدیا گیا او کتب مطبوعہ کی طرف محول کر دیا گیا۔

جواب :- ان سائل کے متعلق حضرات اکابر علماء دیوبند کے فتاویٰ اور رسائل طبع ہو چکے ہیں ان کا مسلک ان سے واضح ہے، ان کے ہوتے ہوئے کسی نئے فتویٰ کی ضرورت نہیں جو ان تحریروں کو نہیں مانتا، وہ نیا فتویٰ کیسے مان لے گا؟ نیز اس وقت جبکہ صریح اور متفق علیہ کفر و الحاد و زندقہ ہر مسلم فرقہ کے برسرِ پیکار ہے مجمع علیہ منکرات تیزی سے پھیل رہے ہیں جن کے حرام اور خلاف اسلام ہونے میں کسی اسلامی فرقہ کا اختلاف نہیں، ایسے وقت میں ان اختلافات میں مسلمانوں کو مشغول کرنا ہم دین کی مصلحت نہیں سمجھتے، صحیح

(۱) قد مرّ تخریجہ تحت عنوان ”بدعتی کی تعریف“۔

(۲) قد مرّ تخریجہ تحت عنوان ”نماز فجر اور عصر کے بعد مصافحہ کرنے کا حکم“۔

مسئلہ مطبوعہ فتاویٰ اور رسائل سے معلوم ہو سکتا ہے، چند کتب فتویٰ و رسائل کے نام یہاں لکھے جاتے ہیں ان کی مراجعت فرمائی جائے: ۱- امداد الفتاویٰ جلد چہارم و پنجم، ۲- فتاویٰ دارالعلوم دیوبند (عزیز الفتاویٰ جلد اول و امداد المفتین جلد اول)، ۳- حیلہ إسقاط (مصنفہ حضرت مولانا مفتی محمد شفیع مدظلہم)، ۴- سنت و بدعت (مصنفہ حضرت مولانا مفتی محمد شفیع مدظلہم)، ۵- راہِ سنت (مولانا سرفراز خان صفدر صاحب)، ۶- حق السماع، ۷- مسئلہ علم غیب (حضرت گنگوہیؒ)، ۹- حضرت مولانا مرتضیٰ حسن صاحب کے رسائل، ۱۰- مولانا منظور احمد نعمانی مدظلہم کے رسائل۔

واللہ اعلم
محمد رفیع عثمانی

۱۳۹۳/۸/۹ھ

الجواب صحیح

محمد عاشق الہی

(فتویٰ نمبر ۱۱۹۷/۲۳)

دُہن والوں کا کھانا کھلانے اور جہیز دینے کے لئے لڑکے والوں سے رقم لینا

سوال (۱۵۸): ۱- نکاح کے بعد لڑکی کے والدین کی طرف سے بارات میں شریک لوگوں کو کھانا کھلانے کا عام رواج ہے، شریک لوگ رقم دیتے ہیں، اُن کا نام فہرست میں رقم کے ساتھ درج کیا جاتا ہے۔

(۱۵۹) ۲- لڑکی والا، لڑکے والے سے رقم لے کر کھانا کھلائے یا جہیز دیوے تو یہ اسلامی قانون

کے منافی ہے؟

جواب: ۱- اس کی ایسی پابندی کرنا جیسی فرض و واجب کی جاتی ہے یا اس کو سنت سمجھنا اور کھانا نہ

کھلانے والوں کو طعنہ دینا اور ملامت کرنا بالکل ناجائز ہے۔

البتہ اگر دُولہا اور بارات اتنی دُور سے آئی ہے کہ واپس اپنے گھر پہنچنے کے وقت تک اتنی دیر

ہو جائے گی کہ اُس وقت تک بھوکا رہنا مشکل ہے تو ایسی صورت میں دُولہا اور بارات کو کھانا کھلا دینے میں

کوئی مضائقہ نہیں، اور اس کو ولیمہ کی طرح سنت جانا صحیح نہیں۔

۲- دُوسروں کو کھلانے یا لڑکی کو جہیز دینے کے لئے لڑکے والوں سے رقم لینا جائز نہیں۔

واللہ اعلم

۱۳۹۵/۳/۵ھ

(فتویٰ نمبر ۵۲۰/۲۶)

شادی کی تقریب میں دعوت کھلا کر معاوضہ لینا

سوال (۱۶۰):- لڑکے اور لڑکی والے برادری کو کھانا کھلا کر پانچ یا دس روپے حساب سے فی آدمی یا فی گھر لیتے ہیں باقاعدہ تحریر کیا جاتا ہے، نہ دینے والے کو لعن طعن کیا جاتا ہے اس کا شرعی حکم کیا ہے؟
جواب:- یہ رسم بھی ناجائز ہے،^(۱) اور ولیمہ مسنونہ رخصتی کے بعد لڑکے کی طرف سے ہوتا ہے۔^(۲)

واللہ اعلم

۱۳۹۵/۶/۲۰ھ

(فتویٰ نمبر ۱۳۶۲/۲۶ ج)

تقاریب میں مردوں اور عورتوں کا اجتماع اور لین دین کا رواج

سوال (۱۶۱):- خوشی کے موقع پر مردوں اور عورتوں کی محفلیں ہوا کرتی ہیں اس وقت روپیہ کا لین دین ہوتا ہے یعنی محفل میں آنے والے بلانے والے کو دیتے ہیں کیا یہ جائز ہے۔

جواب:- روپیہ کے لین دین کی ایسی پابندی کرنا جیسی کہ فرض و واجب کی جاتی ہے یا اس موقع پر اس لین دین کو سنت سمجھنا اور نہ دینے والے کو طعنہ دینا ملامت کرنا، بالکل ناجائز ہے اس لئے اس رسم سے اجتناب لازم ہے،^(۳) ان تقریبات میں نامحرم مردوں اور عورتوں کا بلا پردہ جمع ہونا بہر حال حرام ہے،^(۴) اور نیوتے کی رسم کے طریقے پر لینا دینا ممنوع ہے۔^(۵)

واللہ اعلم

۱۳۹۵/۳/۵ھ

(فتویٰ نمبر ۵۲۰/۲۶ ج)

(۱) تفصیل کے لئے ملاحظہ فرمائیے اگلا مسئلہ بعنوان ”تقاریب میں مردوں اور عورتوں کا اجتماع اور لین دین کا رواج“ کا حاشیہ نمبر ۳۔

(۲) واختلف العلماء فی ولیمۃ العرس هل هی واجبة أم مستحبة والأصح عند اصحابنا انها سنة مستحبة ويحملون هذا الأمر فی هذا الحدیث علی التدب وبہ قال مالک وغیرہ وأوجبها داود وغیرہ واختلف العلماء فی وقت فعلها فحکى القاضي أن الأصح عند مالک وغیرہ انه يستحب فعلها بعد الدخول (شرح النووی، کتاب النکاح، باب الصداق وكونه تعلیم القرآن)۔

انظر أيضاً: المرقاة (تحت قوله صلى الله عليه وسلم اولم ولو بشاة) باب الولیمۃ، ج ۶ ص ۳۶۲

(۳) قد مرّ تخریجه تحت عنوان ”بدعتی کی تعریف“۔

(۴) تقریبات میں مردوں اور عورتوں کے اجتماع کے مفاسد کے لئے ملاحظہ فرمائیے بہشتی زیور حصہ ۶ ص ۱۶ تا ۱۹

(۵) آج کل شادی بیاہ کی تقریبات میں نیوتہ اور سلامی وغیرہ کے نام سے جو رقم لی دی جاتی ہے وہ متعدد مفاسد پر مشتمل ہے اختصار کے ساتھ انہیں ذیل میں پیش کیا جاتا ہے: (۱) نیوتہ اور سلامی وغیرہ کے نام پر دی ہوئی رقم کو چونکہ واپس لینا ہوتا ہے اور اس کے لئے باقاعدہ حساب کتاب رکھا جاتا ہے اس لئے اس کی شرعی حیثیت قرض کی ہے اور بلا ضرورت قرض لینا شرعاً ممنوع ہے۔ (۲) قرض کے متعلق شرعی حکم یہ ہے کہ جو نبی ادا کی ممکن ہو ادا کی جائے لیکن یہ قرض کی ایسی صورت ہے کہ اس کو انسان مالی کشادگی کے باوجود اپنی مرضی سے ادا نہیں کر سکتا اور یوں قدرت کے باوجود ادا کی میں تاخیر کے باعث گنہگار ہوتا رہتا ہے (۳) بسا اوقات یہ قرض ادا کئے بغیر لوگ رخصت ہو جاتے ہیں اور قرض خواہ یہ رقم معاف بھی نہیں کرتے اور عام طور پر اس قرض کے متعلق وصیت بھی نہیں کی جاتی اور بسا اوقات اولاد اس کو ادا بھی نہیں کرتی اور یوں یہ شخص ہمیشہ کے لئے قرض کے بوجھ تلے رہتا ہے اور قرض کی ادا کی یا قرض خواہ کی معافی کے بغیر کسی صورت میں بھی قرض ساقط نہیں ہوتا حتیٰ کہ شہید سے بھی یہ ساقط نہیں ہوتا۔..... (باقی اگلے صفحے پر)

مزارات پر قوالی، منتیں ماننا اور عرس وغیرہ کرنا؟

سوال (۱۶۲):- اولیاء اللہ کی قبروں پر قوالی کرنا، منت ماننا اور عرس وغیرہ کرنا اور غلاف پکڑ کر

رونا جائز ہے یا نہیں؟

جواب:- یہ سب کام شریعت میں بے اصل اور لغو ہیں، گانے بجانے کی سخت ممانعت احادیث

(بقید حاشیہ نسخہ کوشش)..... علامہ شامیؒ نے فتاویٰ خیر یہ کے حوالہ سے اسی طرح کی صورت کو تحریر فرمایا ہے اور اسے قرعہ شمار کر کے ادا نہیں کروا جب قرار دیا ہے۔

فی الشاہیة ج ۴ ص ۵۱۴ عن الخیریہ سنل فیما یرسل الشخص الی غیرہ فی الاعراس ونحوها هل یکون حکمہ حکم القرع فیلزم الوفاء بہ ام لا فاجاب ان کان العرف بانہم یدفعونہ علی وجہ البدل یلزم الوفاء بہ ان مثلہا فمثلہ وان قیما ققیمتہ۔
(۴) نیوہ کی یہ رسم قرع بشرط القرع ہے کیونکہ یہ بات طے شدہ ہے کہ جب یہ قرع ادا ہوگا تو اپنے ساتھ ادھر سے مزید رقم کھینچ کر لائے گا اس طرح یہ قرع ایک طرح کا نفع لانے والا بن گیا اور یہ سود کی ایک صورت ہے۔

حضرت مفتی محمد شفیع صاحب قدس سرہ نے معارف القرآن میں قرآن کریم کی آیت ”وما اتیم من ربالی ربوا فی اموال الناس الخ“ کی تفسیر کرتے ہوئے اس کو سود کی ایک صورت قرار دیا ہے ملاحظہ فرمائیے ج ۶ ص ۷۳۸ اور علامہ آلوسی رحمہ اللہ نے اپنی تفسیر روح المعانی اسی آیت کی تفسیر میں مذکورہ بالا مفہوم کو ادا کیا ہے اور اس کو سود کی ہی ایک صورت قرار دیا ہے۔

فی روح المعانی ج ۲ ص ۳۵

وما اتیم من رب الظاہر انه ارید بہ الزیادۃ المعروفة فی المعاملۃ التي حرمها الشارع والیہ ذهب الجبانی وعن ابن عباس ومجاهد انه ارید بہ الزیادۃ العطیۃ التي يتوقع بها مزيد مكافاة وعلیہ فتسمیہا رباً مجازاً لانها سبب للزیادۃ وقیل لانها فضل لا یجب علی المعطى وعن النخعی ان الایۃ نزلت الی قوم یعطون قریباتہم واخوانہم علی معنی نفعہم وتمویلہم والتفصیل علیہم ولیزیدوا فی اموالہم علی جهة النفع لہم وہی روایۃ عن ابن عباس فالمراد بالربا العطیۃ التي تعطى للاقارب للزیادۃ فی اموالہم۔

(۵) یہ رقم معاشرے اور رواج کے جبر سے لی جاتی ہے اس لئے کہ نہ دینے کی صورت میں طعن و تشنیع اور ملامت کا نشانہ بننا پڑتا ہے یا کم از کم براوری میں گری ہوئی نظروں سے دیکھا جاتا ہے اور اس معاشرتی دباؤ کی وجہ سے اس کی خوشدلی شامل نہیں ہوتی اور حدیث کی رو سے کسی کی خوشدلی کے بغیر اس کا مال لینا حرام ہے۔ فی مشکوٰۃ باب الغصب والعیار ج ۲ ص ۲۵۵ قال رسول اللہ صلی اللہ علیہ وسلم الا لا تظلموا الا لا یحل مال امرء الا بطیب نفس متہ۔

(۶) بسا اوقات دینے والے کی نیت ریا، اور نام و نمود کی ہوتی ہے اور شرعاً جائز کام بھی ریا اور نمود کی وجہ سے ناجائز ہو جاتا ہے۔

حدیث میں ہے: عن ابن عمر رضی اللہ تعالیٰ عنہ قال قال رسول اللہ صلی اللہ علیہ وسلم من لبس ثوب شہرة فی الدنیا البسہ اللہ ثوب مذلة یوم القیامة (مشکوٰۃ کتاب اللباس)۔

علاوہ ازیں مذکورہ بالا مناسد کے عقلاً بھی ذرا غور کرنے سے اس رسم کی قیاحت واضح ہو جاتی ہے چونکہ شادی بیاہ وغیرہ خوشی کے مواقع ہیں اور جس کو یہ خوشی حاصل ہوتی ہے وہ اظہار مسرت کے لئے دعوت کھلاتا ہے اور دعوت کھلا کر اس کا عوض وصول کرنا عقل سلیم کے نزدیک باعث عار ہے۔

مذکورہ تفصیل، مفسرین کے اقوال، احادیث و آثار، فقہاء کی عبارات سے یہ بات واضح ہو گئی کہ مذکورہ لین دین ناجائز اور اس میں بہت سے مناسد ہیں لہذا تمام مسلمانوں کو اس رسم بد سے اجتناب کرنا چاہئے اور اس مد میں جو رقم کسی کے ذمہ ہو اس کو فوراً ادا کرے یا معاف کر دے اور اگر دوسرے کے ذمہ اس کی رقم ہو تو اسے وصول کرنا چاہئے تو کر لے ورنہ معاف کر کے معاملہ پاک صاف کرے۔

(ماخذ تہذیب فتاویٰ دارالعلوم کراچی ۱۱۳/۱۳۱ اور نیوہ کی رسم البلاغ جمادی الثانیہ ۱۴۰۱ میں جو تفصیلی فتویٰ شائع ہوا تھا)۔

میں آئی ہے، سخت حرام ہے اور جو باتیں سوال میں لکھی گئی ہیں، ان سے مسلمان کو مکمل پرہیز کرنا واجب ہے۔^(۱)

واللہ اعلم

محمد رفیع عثمانی

۱۳/۳/۱۳۹۱ھ

الجواب صحیح

بندہ محمد شفیع

(فتویٰ نمبر ۹۶۳/۳۰ الف)

پہلی مرتبہ حاملہ ہونے پر گودی کی رسم کی ادائیگی

اور بوقت ولادت ہدایا دینا

سوال (۱۶۳):- نکاح کے بعد لڑکی کے حاملہ ہونے پر لڑکی کے والدین وہاں جا کر لڑکی کو دوپٹہ ایک جوڑی کپڑا اور سات قسم کا میوہ اس کی گود میں رکھ کر گودی کی رسم ادا کرتے ہیں اور لڑکے والے جانے والوں کو کھانا کھلاتے ہیں۔ بچہ پیدا ہونے پر بچہ کے لئے پالنا، جوڑے اور زیور بچہ کو دیتے ہیں کیا یہ شرعاً صحیح ہے؟

جواب:- گودی کی رسم کی شریعت میں کوئی اصل نہیں، اسے ترک کرنا لازم ہے، ہاں پہلی زچگی

(۱) توالی سے متعلق حوالہ جات:

والحاصل ان اجتماع شرائط الجواز فی هذا العصر اعز من الکبریت الاحمر والیاقوت الاخضر بل مما لا یمکن عادة وان سلمنا اجتماع الشرائط وخلوه عن المنکرات فی شاذ من المجالس فهو ایضا ذریعة والتسبب الی المعصیة معصیة وان سلمنا عدم تسببه ایضا فای حاجة فی هذا الاهتمام وتجشم المشاق..... ولهذا لا ینبغی ان یفتی بجوازه للاهل فی زماننا لانه قد بلغ من فساد الزمان الی حیث یدعی کل احد اھله... وحاصل هذا کله ان الواجب علی المؤمن التقی الاجتناب عن الغناء المحرم والمختلف فیہ کل الاجتناب فان الاسلام خلوه عن المنکرات والمعاصی فی بعض الاحیان فهو مظنة الوقوع فیھا له او لغيره فی المستقبل ومع هذا لم یس فیہ کثیر منفعة بل المحقق عند المحققین انه یضر بالمبتدی ولا یحتاج الیہ المتنبھی (احکام القرآن للتعانوتی ج: ۳، ص: ۲۵۹)

نیز مزید تفصیل کے لئے ملاحظہ فرمائیے رسالہ ”حق السماع“ مؤلفہ حضرت تھانویؒ، ”اسلام اور موسیقی“ مؤلفہ حضرت مولانا مفتی محمد شفیع صاحب اور ”اسلام اور توالی“ مؤلفہ مفتی حفظ الرحمن صاحب۔

سنت سے متعلق حوالہ جات:

واعلم ان النذر الذی یقع للاموات من اکثر العوام وما یؤخذ من الدراهم الی ضرائح الاولیاء الکرام تقریبا الیہم فهو بالاجماع باطل وحرام مالم یقصد واصرفھا لفقراء الانام (الدر المختار، قبیل باب الاعتکاف، ج ۲ ص ۴۳۹، سعید) فی رد المحتار تحتہ: (قوله باطل وحرام لوجود منھا انه نذر لمخلوق والنذر للمخلوق لا یجوز لانه عبادة والعبادة لا تكون لمخلوق ومنھا ان المنذور له میت والمیت لا یملک ومنھا انه ان ظن ان المیت یتصرف فی الامور دون الله تعالیٰ واعتقاده ذلک کفر۔

عرس سے متعلق عبارت:

لا یجوز ما یفعله الجهال بقبور الاولیاء والشهداء من السجود ومن الاجتماع بعد الحول کالاعیاد ویسمونه عرسا (تفسیر المظہری (تحت قوله تعالیٰ قل یا اھل الکتاب تعالوا الی کلمة الخ) ج ۲ ص ۶۸)

نیز عرس کا تفصیلی حکم دیکھنے کے لئے ملاحظہ فرمائیے: ”سنت و بدعت“ مؤلفہ مفتی محمد شفیع صاحب ص ۷۲-۷۸۸۔

کے موقع پر لڑکی کے آرام اور دل بستگی کی خاطر میکے میں لے آنے میں کوئی مضائقہ نہیں، بچے کی ولادت کے بعد بچے اور اس کے والدین کو تحفے دینے کی جو رسم ہے اس کو فرض واجب کی طرح لازم سمجھنا اور نہ دینے والوں کو طعنہ زنی کرنا جائز نہیں، بہت سے لوگ محض ملامت کے خوف سے تحفے دیتے ہیں، ایسا تحفہ لینا حرام ہے۔^(۱)

واللہ اعلم

۱۳۹۵/۳/۵ھ

(فتویٰ نمبر ۲۶/۵۲۰)

شادی کے بعد بہنوں کا دولہا کی دعوتیں کرنا

سوال (۱۶۴):- شادی کے بعد دولہا کی بہنیں اپنے بھائی کی دعوت کرتی ہیں۔ دعوت فی نفسہ کیسی ہے اور جب بھائی بہن کی دعوت میں جاتا ہے تو کچھ تحفہ بہن کے لئے لے جاتا ہے۔

جواب:- اس رسم کو اگر مسنون نہ سمجھیں اور کبھی کبھی ناغہ بھی کر دیا کریں ایسی پابندی نہ کریں جیسی واجب کی ہوتی ہے اور کوئی شخص اگر یہ رسم نہ کرے تو شکایت نہ کریں اس کو بُرا نہ سمجھیں تو ایسا کرنے میں کوئی مضائقہ نہیں۔^(۲)

واللہ اعلم

۱۳۹۴/۳/۵ھ

(فتویٰ نمبر ۲۵/۶۷۰)

منگنی سے پہلے اور بعد کی رسومات

سوال (۱۶۵):- ۱- لڑکا اور لڑکی کے والدین نکاح سے پہلے رشتہ جوڑنے لڑکے کے والدین لڑکی کے گھر جاتے ہیں ایک سیر مٹھائی، اور دو پٹہ وغیرہ دیتے ہیں کیا یہ رسم اسلامی قوانین کے منافی ہے؟
۲- رشتہ قبول ہو جانے کے بعد منگنی کی رسم ہے اس لڑکے کے والدین اور قریبی رشتہ دار لڑکی کے والدین کے گھر جاتے ہیں جوڑا، کپڑا اور زیور دیتے ہیں اور روپے دئے جاتے ہیں کیا یہ رسم اسلامی قانون کے منافی ہے۔

۳- منگنی ہو جانے کے بعد لڑکے کے والدین لڑکی کو اپنے گھر بلاتے ہیں اور اس خوشی میں لڑکی کو دوپٹے، اور نقد رقم قریبی رشتہ دار اور لڑکے کے والدین کو دیتے ہیں کیا یہ خلاف شرع رسم ہے؟
۴- منگنی ہو جانے کے بعد ہر سال عید کے موقع پر لڑکے کے والدین لڑکی کو عیدی میں ایک جوڑا کپڑا دینے کا رواج ہے کیا یہ بھی خلاف شرع ہے؟

(۱) لما جاء في الحديث لا يحل مال امرئ إلا بطيب نفس منه (سنن البيهقي، كتاب الغصب، باب من غصب لوطاً)۔

یہ مزید تفصیل کے لئے ملاحظہ فرمائیے: بشتی زیور حصہ ۶ ص ۳۵۵ تا ۳۶۰ اور اصلاح الرسوم

(۲) ملاحظہ فرمائیے: بشتی زیور حصہ ۶ ص ۳۷۳ نمبر ۱۹۶ اور اصلاح الرسوم (از حضرت تھانوی)۔

جواب: ۱- مٹھائی اور دوپٹہ دینے کی ایسی پابندی کرنا جیسی کہ فرض و واجب کی کی جاتی ہے یا اس موقع پر یہ چیزیں دینے کو سنت سمجھنا اور نہ دینے والے کو طعنہ دینا ملامت کرنا بالکل ناجائز ہے اس لئے اس رسم سے اجتناب لازم ہے۔^(۱)

۲- اس کا جواب بھی وہی ہے جو نمبر ۱ میں بیان ہوا ہے۔

۳- اس کا جواب بھی وہی ہے جو نمبر ۱ میں بیان ہوا۔

۴- اس کا جواب بھی وہی ہے جو نمبر ۱ میں بیان ہوا۔

واللہ اعلم

۵/۳/۱۳۹۵ھ

۱- گھنہ کی رسم

۲- بوقتِ نکاح دوستوں کا دولہا کو ہدایا دینا

۳- نکاح سے دو تین روز قبل دوستوں کا دولہا سے جیب خرچ مانگنا

سوال (۱۶۶):- شادی اور رخصتی کرنے کے بعد لڑکی والے لڑکی کو تین یا چار ماہ ایک مقررہ مدت کے لئے گھر لے جاتے ہیں اسے گھنہ کہتے ہیں کیا یہ رسم صحیح ہے اور جب گھنہ کی مدت ختم ہو جاتی ہے تو لڑکی والے دولہا کو بلاتے ہیں اور پھر لڑکی کو بھیجتے ہیں کیا یہ رسم بھی صحیح ہے۔ اس کا یہ جواب آپ کی طرف سے موصول ہوا کہ گھنہ کی رسم غیر شرعی ہے البتہ ایسا کرنے میں کوئی حرج نہیں کہ مہینہ دو مہینہ انس و الفت پیدا کرنے کے لئے نئی دولہن ماں باپ کے یہاں زیادہ آتی جاتی رہے، اتنی عبارت نا کافی ہے اس کی وضاحت فرمادیں۔

۲- نکاح کے بعد دولہا کو اس کے دوست و احباب تحفے تحائف پیش کرتے ہیں یہ تحفے پیش کرنا اور قبول کرنا کیسا ہے؟

سوال (۱۶۷):- ۳- نکاح کے ایک دو روز پہلے سے نکاح کے دو تین روز تک دولہا سے اس کے دوست و غیرہ جیب خرچ مانگتے ہیں کیا یہ صحیح ہے؟

جواب:- یہ سب اور جو سوال نمبر ۱ میں جو آپ نے درج کئے ہیں فی نفسہ ان میں کوئی قباحت نہیں بشرطیکہ ان کو رسم نہ بنایا جائے یعنی ان کی ایسی پابندی نہ کی جائے جیسے کہ سنت یا فرض و واجب کی کی جاتی ہے، اگر کوئی ان کے خلاف کرے تو اسے ملامت نہ کی جائے اور برا نہ سمجھا جائے ان کی سنت یا فرض

(۱) تفصیل کے لئے ملاحظہ فرمائیے: ہشتی زیور حصہ ۶ ص ۲۰۳ اور اصلاح الرسم باب دوم فصل پنجم رسم منگنی ص ۷۳

وواجب کی سی پابندی کرنا اور اس کے خلاف کرنے والے کو ملامت کرنا اور برا سمجھنا جائز نہیں۔^(۱)

۲- اس کا جواب بعینہ وہی ہے جو سوال نمبر ۱ میں بیان ہوا۔

۳- اس کا جواب بعینہ وہی ہے جو سوال نمبر ۱ میں بیان ہوا، البتہ اس میں اتنی اور بات سمجھ لیں کہ

اس جیب خرچ مانگنے کے جائز ہونے کے لئے ایک شرط یہ بھی ہے کہ مانگنے والوں کو یقین ہو کہ دولہا اس مانگنے سے تنگدلی یا ناراضگی دل میں نہ لائے گا بلکہ خوش دلی سے دے گا اگر یہ یقین نہ ہو تب بھی مانگنا ہرگز جائز نہیں۔^(۲)

واللہ اعلم

۱۳۹۵/۹/۷ھ

(فتویٰ نمبر ۲۰۸۲/۲۶)

رسم گہنہ کے بعد سسرال والوں کا دولہا کی دعوت کرنا اور اس کا ہدایا لے کر جانا

سوال (۱۶۸):- اس طرح جب گہنہ کے بعد اپنی بیوی کو سسرال لینے جانا ہوتا ہے تو سسرال

والے دعوت کرتے ہیں اور خاوند خالی ہاتھ نہیں جاتا؟

جواب :- اس رسم کو اگر مسنون نہ سمجھیں اور کبھی کبھی ناغہ بھی کر دیا کریں ایسی پابندی نہ کریں

جیسی واجب کی ہوتی ہے اور کوئی شخص اگر یہ رسم نہ کرے تو شکایت نہ کریں، اس کو برا نہ سمجھیں تو ایسا کرنے میں کوئی مضائقہ نہیں۔

واللہ اعلم

۱۳۹۴/۴/۵ھ

قومی ترانہ سننا اور اس کے لئے کھڑا ہونا

سوال (۱۶۹):- قومی ترانے کی شرعی حیثیت کیا ہے؟ اگر ترانہ ساز کی دھنوں پر گایا جا رہا ہو تب

اور اگر کوئی شخص اپنی زبان سے گارہا ہو تب، دونوں صورتوں میں قومی ترانے کے لئے مؤذّب کھڑے ہونا کیسا ہے؟

جواب :- قومی ترانہ اگر ساز کے ساتھ نہ پڑھا جائے تو اس کا پڑھنا اور سننا دونوں جائز ہے، اور

ساز کے ساتھ پڑھنا اور سننا دونوں ناجائز ہیں۔ جب ترانہ بغیر ساز کے گایا جا رہا ہو تو اس کے لئے کھڑے ہونے کی اس شرط کے ساتھ گنجائش ہے کہ اس کھڑے ہونے کو نہ تو ثواب سمجھا جائے اور نہ شرعاً ضروری سمجھا

(۱) قد مرّ تخریجہ تحت عنوان ”بدعتی کی تعریف“۔

(۲) عَنْ أَبِي حُرَيْرَةَ الرَّقَاشِيِّ عَنْ عَمِّهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا يَحِلُّ مَالُ امْرِئٍ مُسْلِمٍ إِلَّا بِطَيْبِ نَفْسٍ مِنْهُ (سنن البيهقي، کتاب الغصب، باب من غصب لوحاً المشكوة باب الغصب والعارية الفصل الاول ج ۲ ص ۲۵۵)

جائے، اور جو شخص کھڑا نہ ہو اس پر نکیر نہ کی جائے جیسی کسی فعل واجب کے ترک پر کی جاتی ہے، اگر ان میں سے ایک شرط بھی فوت ہوگئی تو یہ کھڑا ہونا بدعت اور ناجائز ہو جائے گا، اور جب ترانہ ساز کے ساتھ گایا جا رہا ہو تو اس کی تعظیم کے لئے کھڑا ہونا جائز نہیں، کیونکہ ساز سننا اور بجانا از روئے شریعت ناجائز ہیں اور فعل ناجائز کی تعظیم گناہ ہے۔

واللہ اعلم بالصواب

محمد رفیع عثمانی

۱۳۸۷/۱۲/۷ھ

الجواب صحیح

محمد عاشق الہی بلند شہری

(فتویٰ نمبر ۱۳۱۶/۱۸ الف)



فصل فی کلمات و افعال الکفر (کفر کے افعال و اقوال کے بارے میں)

نا جائز کام کے شروع میں بسم اللہ پڑھنا

سوال (۱۷۰):- چند آدمی تاش کھیل رہے تھے، میں بھی بیٹھا تھا، کھیل کے درمیان ایک شخص بسم اللہ کہتا تھا، کئی بار اُس نے ایسا کیا، ایسا کہنا کس درجے کا گناہ ہے؟ اور کیا کفار ہے؟ اور سننے والوں کو کس قسم کا گناہ ہوا؟

جواب:- بسم اللہ پڑھنا کسی نیک یا جائز کام شروع کرتے وقت تو بہت ثواب اور خیر و برکت کا باعث ہے، نہ پڑھیں تو اس کام میں برکت نہیں ہوتی۔ لیکن کسی ناجائز کام کے شروع میں بسم اللہ پڑھنا حرام ہے، اور اگر خدا نخواستہ کسی نے تمسخر کے طور پر ایسا کیا تو کافر ہو جاتا ہے، ان صاحب نے گناہ کیا ہے اس کا کفارہ بس یہی ہے کہ توبہ و استغفار کریں۔

واللہ اعلم

۱۱/۲۱/۱۳۹۴ھ

(فتویٰ نمبر ۱۶۲۷/۲۵)

لا علمی میں کلمہ کفر کہنے سے کفر لازم نہیں آتا

سوال (۱۷۱):- میں حال ہی میں روپنڈی آیا ہوں، دو سال پیشتر ماسکو میں پاکستانی سفارت خانے میں تھا، آج سے دو سال پہلے کی بات ہے کہ معمولی معمولی باتوں پر مجھے کفر کا خدشہ ہو جاتا تھا، اور بیوی کے کچھ کلمات کہنے پر میں فوراً ان کلمات کو کفر یہ سمجھتا تھا، اور یہ سمجھتا تھا کہ نعوذ باللہ نکاح ٹوٹ گیا ہوگا، انہیں دنوں کی بات ہے کہ ایک مرتبہ بیوی نے ایسی بات کہی کہ مجھے خدشہ کفر ہو گیا، اور غصے میں میں نے بیوی سے کہا کہ تم اگر اس طرح کفر یہ کلمات کہتی رہیں تو آئندہ ہمارا اٹھنا بیٹھنا مشکل ہو جائے گا، بیوی رونے لگی، میں نے اُس سے کہا کہ روتی کیوں ہو؟ میں نے تمہیں کوئی طلاق تھوڑے ہی دے دی ہے؟ وہ تو جب پڑے

۱۱۱ وتكسره عند كشف العورة أو محل النجاسات — وتحريم عند استعمال محرم، بل في البزازية وغيرها يكفر من بسم عند مباشرة كل حرام قطعي الحرمة (رد المحتار، مقدمة)۔

گی کہ تم کفر کی بات کہو گی۔ اس کا جواب آپ کی طرف سے مل گیا تھا کہ اب کفر یہ کلمہ کہنے پر ایک طلاق ہو گی۔ آپ کا یہ خط ملنے سے پہلے (کہ جس میں کفر لازم ہونے کی وجوہات تحریر تھیں) بیوی نے میرے خیال کے مطابق کفر یہ بات کہی تھی تو میں اپنے ذہن میں سمجھا تھا کہ ایک طلاق پڑ چکی ہے، بعد ازاں مجھے شک پڑا تو میں نے سوچا کہ ہو سکتا ہے کہ شرعاً بیوی کو بتانا ضروری ہو، میں نے مفتی جمیل احمد صاحب کو تحریر کیا کہ میرے خیال میں طلاق پڑ چکی ہے، تو کیا یہ بات بیوی بتانا ضروری ہے (خدا کرے کہ طلاق نہ پڑی ہو آمین ثم آمین) کہ نہیں؟ بلکہ سوچا کہ چلو بیوی کو نہیں بتاتا، رجوع تو کر ہی لیا جائے یہ بھی ساری داستان جس کو پڑھ کر آپ تحریر فرما سکیں گے کہ کیا طلاق پڑی تھی یا نہیں؟

اب چند ہی دنوں کی بات ہے کہ ماسکو میں میری بیوی نے مجھے غصے میں بجائے حرامی کے ”حرام“ کہا، جواب میں نے کہا ”تو“ یہاں طلاق وغیرہ کی نیت بلکہ خیال تک ذہن میں نہ تھا، بلکہ گالی کے جواب میں منہ سے لفظ ”تو“ نکل گیا، میں نے مفتی جمیل احمد صاحب کو لکھا، انہوں نے جواب دیا کہ ایک طلاق بائن پڑ گئی ہے کہ لفظ ”حرام“ صاف لفظ ہے نیت کی ضرورت نہیں، جب مفتی جمیل صاحب کا یہ خط ملا تو میں نے بیوی کو بتایا کہ تم نہ کہو اس کرتیں اور نہ یہ نوبت آتی، تو بیوی کہنے لگی کہ کیا مفتی صاحب نے کہا ہے کہ طلاق بیوی کو دے دو؟ میں نے کہا کہ نہیں، پڑ چکی ہے، اور ایک پہلے پڑ چکی ہے، جس کا تذکرہ کفر یہ والے مسئلے میں اوائل میں کیا ہے، لہذا آئندہ مجھے غصہ نہ چڑھانا۔ براہ کرم مندرجہ بالا تحریر کو پڑھ کر جواب عنایت فرمائیں، اللہ کی قسم لفظ ”تو“ کہتے وقت طلاق وغیرہ کا خیال تک ذہن میں نہیں تھا۔

جواب :- کفر کا کلمہ زبان سے لاعلمی میں نکل جانے سے کفر عائد نہیں ہوتا، اگر کفر اختیار کرنے کی نیت سے کفر کا کلمہ کہے تو اس سے کفر لازم آتا ہے،^(۱) ہمیں نہیں معلوم کہ سائل کی بیوی نے کیا کلمہ کہا تھا؟ اور کس نیت سے کہا تھا اور کیوں کہا تھا؟ اس لئے ہم کچھ نہیں کہہ سکتے کہ وہ کافر ہوئی یا نہیں؟ لہذا نیا نکاح کرنے کے بارے میں بھی ہم کچھ نہیں کہہ سکتے۔ البتہ اگر شوہر بیوی کو یہ کہہ دے ”تو مجھ پر حرام ہے“ اور یا ”میں تجھ پر حرام ہوں“ تو اس سے بائن طلاق واقع ہو جاتی ہے،^(۲) لیکن سائل نے لکھا ہے کہ لفظ ”حرام“ بیوی نے کہا تھا اور میں نے صرف لفظ ”تو“ کہا تھا، اگر صورت حال اسی طرح سے ہے تو اس سے کوئی طلاق واقع نہیں ہوئی

(۱) وفي التتارخانية ج: ۵ ص: ۲۱۲ وإن لم يكن قاصداً في ذلك بأن اراد أن يتلفظ بلفظ آخر فجري على لسانه لفظ الكفر من غير قصد وذلك نحو أن اراد أن يقول لا إله إلا الله فجري على لسانه أن مع الله إلهة أخرى أو اراد أن يقول بحق أينكه تو خدائي وما يندكان تو فجري على لسانه العكس لا يكفر۔

(۲) وفي الشامية ج: ۲ ص: ۴۵۰ وفي الذخيرة ولو طلق الحرة واحدة ثم قال لها أنت علي حرام ينوي ثنتين لا تصح نيته ولو نوى الثلاث تصح نيته وتقع تطليقتان أخريان فافهم۔

واللہ اعلم

اور ”حرام زادی“ کہنے سے بھی طلاق واقع نہیں ہوتی۔

العبد المین اشرف عفا اللہ عنہ

۱۳۹۵ھ / ۲۸ / ۴

جواب صحیح ہے، آپ کو یہ سب پریشانی اس وجہ سے پیش آتی ہے کہ کبھی کسی عالم سے مسئلہ پوچھتے ہیں کبھی کسی سے، ہر عالم آپ کے خصوصی حالات سے واقف نہیں، لہذا جوابات کبھی کبھی مختلف ہو جاتے ہیں۔

۱- آئندہ کفر اور طلاق کے مسائل میں غور کرنا اور کتابوں میں ان کا مطالعہ بالکل ترک کر دیں، پچھلے جو فتوے ان مسائل کے متعلق اب تک حاصل کئے ہیں ان سب کو ضائع کر دیں اور ہرگز ان کا مطالعہ نہ کریں۔

۲- آئندہ اس قسم کے مسائل کے لئے کسی ایک مفتی کو منتخب کر لیجئے جس پر آپ کو سب سے زیادہ اطمینان ہو، صرف اُسی سے پوچھا کریں، کسی اور سے ہرگز نہ پوچھیں ورنہ آپ سخت پریشانی میں مبتلا رہیں گے، ان ہدایات کی خلاف ورزی ہوئی تو آئندہ ہم جواب لکھنے سے معذور ہوں گے۔ والسلام

محمد رفیع عثمانی عفا اللہ عنہ

الجواب صحیح

۱۳۹۵ھ / ۲۹ / ۴

بندہ محمد شفیع

اللہ تعالیٰ کو گالی دینے والا کافر ہے

سوال (۱۷۲): - ایک شخص نے قرآن مجید کے اوراق آگ میں غلطی سے نہیں بلکہ جان بوجھ کر جلائے اور اللہ تعالیٰ کو گالیاں دیں، اب شرعاً ایسے شخص کا دین رہا یا نہیں۔ ہم مسلمان اس سے عام مسلمانوں کا سا برتاؤ اور بول چال کریں یا نہیں، جنازہ پڑھنا چاہئے یا نہیں؟

جواب :- جس شخص نے اللہ عز وجل کو گالی اپنے اختیار اور ہوش و ہواس میں دی ہے وہ کافر ہو چکا، اس کی بیوی اس کے نکاح سے نکل گئی، اس کے ساتھ ایسے معاملات کرنا جو مسلمانوں ہی کے ساتھ مخصوص ہیں جائز نہیں اگر ملک میں اسلامی قانون ہوتا تو تو بہ نہ کرنے کی صورت میں اسے قتل کیا جاتا، اس کو نرمی اور ہمدردی سے تبلیغ کریں، جہنم کے عذاب سے ڈرائیں اگر تو بہ کر لے تو نبھا اگر تو بہ کئے بغیر مر گیا تو اس

(۱) یکفر اذا وصف الله بما لا ينطق به - او نسبة الى الجهل او العجز او النقص (الہندیۃ ۲/ ۲۵۸، رشیدیہ) انظر ایضاً البزازیۃ ۲/ ۳۲۳۔

(۲) وارتداد احدهما ای الزوجین فسخر (الدر المختار، کتاب النکاح ۳/ ۱۹۳، سعید)

(۳) ويحبس ثلاثة ايام فان اسلم والا قتل هذا اذا استمهل قاعاً اذا لم يستمهل قتل من ساعته (الغز الہندیۃ ۲/ ۲۵۳)

پر نماز جنازہ نہ پڑھی جائے، نہ مسلمانوں کے قبرستان میں دفن کیا جائے جب تک وہ توبہ نہیں کرتا اسے سلام کرنا یا اس سے دوستانہ تعلقات رکھنا بھی جائز نہیں۔

الجواب صحیح

محمد عاشق الہی عفا اللہ عنہ

محمد رفیع عثمانی عفا اللہ عنہ

۲۹ / ۳ / ۱۳۹۳ھ

(فتویٰ نمبر ۴۴۴ / ۲۴ ج)

غیر اللہ کی خوشنودی کے لئے جانور ذبح کرنا

سوال (۱۷۳):- ایک شخص نے کہا کہ اگر یہ جانور بڑا ہو جائے تو میں اس کو فلاں ولی کے نام سے ذبح کرونگا کیا یہ صحیح ہے؟

جواب :- اگر یہ ذبح کیا تو اللہ ہی کے لئے کہ اس کا ثواب اللہ دیگا اور ساتھ ہی یہ نیت کی کہ اس کا ثواب فلاں بزرگ کو پہنچاؤنگا پھر ذبح کے وقت صرف بسم اللہ، اللہ اکبر کہا تو یہ ذبیحہ حلال اور اس کا گوشت بھی حلال ہے اور ایصال ثواب بھی جائز ہے اور اگر یہ نیت کی کہ فلاں بزرگ کے لئے ذبح کرتا ہوں تاکہ وہ خوش ہوں اور میری مراد پوری کریں تو ایسا کرنا شرک ہے کہ عبادت صرف اللہ کا حق ہے اس میں دوسرے کو شریک کر دیا اگر کسی نے ایسا کیا تو فوراً توبہ کرنی چاہئے اور کلمہ طیبہ پڑھنا چاہئے اس طرح کا ذبح کیا ہوا جانور مردار ہے اس کا گوشت کسی کے لئے حلال نہیں۔^(۲)

واللہ اعلم

محمد رفیع عثمانی عفا اللہ عنہ

۱۵ / ۳ / ۱۳۹۱ھ

(فتویٰ نمبر ۳۹۶ / ۲۲ الف)

الجواب صحیح

بندہ محمد شفیع

غیر اللہ کے نام پر جانور ذبح کرنا اور چڑھاوے کی

دیگر اشیاء کو کھانے پینے کا حکم

سوال (۱۷۴):- ایک شخص غیر اللہ کے نام پر کسی جانور کو ذبح کرتا، یا غیر اللہ کے نام پر دیتا ہے

اور اس کا عقیدہ یہ ہے کہ اگر میں نے گیارہویں کا دودھ نہ دیا تو پیر صاحب میری بھینس مار دیں گے اور مجھ

(۱) وشرطها اسلام الميت (الہندیۃ، کتاب الصلوٰۃ، الفصل الخامس فی الصلوٰۃ علی الميت ۱/ ۱۶۳)۔

(۲) تفسیر نیشابوری (تحت قوله تعالیٰ وما اهل به لغير الله) لو ان مسلما ذبح ذبیحۃ وقصد بذبیحہا التقرب الی غیر الله تعالیٰ صار مرتداً وذبیحۃ ذبیحۃ مرتداً

ذبح لقعود الامیر ونحوہ کواحد من العظماء یحرم لانه اهل به لغير الله ولو وصلیۃ ذکر اسم الله تعالیٰ الغر الدر المختار

سے ناراض ہو جائیں گے، دودھ دینے یا جانور کو اس کے نام پر ذبح کرنے کو تقرب سمجھتا ہے اور یہ سمجھتا ہے کہ پیر صاحب اب میرے سے راضی ہیں ایسے جانور کا گوشت کھانا یا دودھ پینا حلال ہے یا حرام ہے؟

جواب :- عبادت کے لائق صرف اللہ تعالیٰ ہے، اللہ تعالیٰ کے سوا کسی کی عبادت کرنا یا اللہ تعالیٰ کے ساتھ عبادت میں کسی کو شریک کرنا شرک ہے، نیز نفع و ضرر کا مالک و مختار غیر اللہ کو سمجھنا بھی شرک ہے پس کسی نبی یا ولی اللہ کے بارے میں یہ عقیدہ رکھنا کہ وہ ناراض ہو گیا تو مجھے فلاں نقصان پہنچا دے گا اور راضی ہو گیا تو فلاں فائدہ پہنچا دے گا، یہ مشرکانہ عقیدہ ہے جس جانور کو ذبح کرتے وقت اللہ تعالیٰ کے علاوہ کسی اور کا نام لیا گیا ہو وہ جانور بھی مردار ہے اس کا گوشت کھانا کسی کو حلال نہیں۔^(۱)

البتہ اگر کوئی شخص اس عقیدہ سے صدقہ و خیرات کرے کہ یہ خیرات میں اللہ تعالیٰ کی خوشنودی کے لئے کر رہا ہوں اور اس کا ثواب کسی بزرگ کی روح کو پہنچا دے اور یہ عقیدہ رکھے کہ نفع و ضرر صرف اللہ تعالیٰ ہی کے قبضہ میں ہے، اللہ اگر مجھ سے راضی ہو گیا تو مجھے فائدہ ہوگا تو اس میں کوئی مضائقہ نہیں بلکہ کار ثواب ہے مگر اس میں بھی گیارہویں تاریخ کی تخصیص جائز نہیں کیونکہ یہ تخصیص بدعت ہے۔ واللہ اعلم

۱۱/۳/۱۳۹۵ھ

(فتویٰ نمبر ۵۷۵/۲۶ الف)

”مجھے جو کچھ ملا ہے فلاں پیر نے دیا ہے“ کہنے کا حکم

سوال (۱۷۵):- ایک شخص نے کہا مجھے جو کچھ ملا ہے فلاں پیر نے دیا ہے کیا ایسا کہنا

درست ہے؟

جواب :- یہ کہنا کہ مجھے جو کچھ ملا ہے فلاں پیر صاحب مرحوم نے دیا ہے ناجائز و حرام ہے، اگر اس شخص کا یہ عقیدہ ہو کہ پیر صاحب مرنے کے بعد جس کو جو چاہیں دے سکتے ہیں تو یہ شرک ہے قال فی البحر ان ظن الميت يتصرف فی الامور دون الله تعالى واعتقاده ذلك كفر (۳۲۱ ج ۲)۔^(۲)

واللہ اعلم

۱۱/۳/۱۳۹۵ھ

(فتویٰ نمبر ۳۱۸/۲۶)

(۱) فی الدر المختار واعلم ان التذ الذی یقع للاموات من اکثر العوام وما یؤخذ من الدھام والشمع والزیت ونحوھا الی ضرب النحر والا ولیاء الکرام تقر با البھم فهو بالاجماع باطل حرام مالم یقصدوا صرفھا للفقراء الانام وقد ابتلی الناس بذلك (الدر المختار، کتاب الصوم، مطلب فی صوم الست من شوال)۔

نیز ملاحظہ فرمائیے حارف القرآن ۲۲۱/۳۲۳ ج ۱ اور ص ۲۹، ۳۰ ج ۳

(۲) ومنہا ان ظن الميت يتصرف فی الامور دون الله واعتقاده ذلك كفر (در المختار، ۳۲۹/۲، سعید)

صحیح العقیدہ شخص کا منذر اللہ جانور کو کسی مزار پر ذبح کرنا کیسا ہے؟

سوال (۱۷۶):- کوئی شخص خاص اللہ کے لئے نذر مانتا ہے، غیر اللہ کا تصور بالکل نہیں کرتا، عقائد بھی درست ہیں لیکن وہ شخص منذر وہ جانور کو ذبح کرنے کے لئے کسی بزرگ کے مزار پر لے جاتا ہے جہاں مشرکانہ افعال بکثرت ہوتے ہیں اسکے فعل کے نیک یا بد ہونے کے علاوہ مذبحہ جانور کا گوشت حلال ہے یا حرام؟

جواب :- صورت مذکورہ میں اس مذبحہ جانور کا گوشت حرام تو نہ ہوگا، اور نذر بھی ادا ہو جائے گی، لیکن ایسے مزار پر لے جا کر ذبح کرنا مشابہ شرک ہے لہذا اس فعل کا گناہ ہوگا۔^(۱) واللہ تعالیٰ اعلم
 ۱۳۹۳/۸/۹ھ
 (فتویٰ نمبر ۱۵۰۹/۲۵)

مسلمانوں کا اللہ تعالیٰ کو بھگوان یا گاڈ کہنا

سوال (۱۷۷):- ایک پاکستانی مسلمان کسی دباؤ کی وجہ سے خدا وحدہ لا شریک کو خدا وحدہ لا شریک سمجھ کر بھگوان یا رام کہہ دے یا انگریزی زبان میں گوڈ (God) کہہ دے تو کیا وہ شخص دین سے خارج ہو جائے گا۔ یا کوئی کفارہ تو لازم نہیں آتا، جس شخص کا یہ واقعہ ہے وہ صدق دل سے ۲۵،۲۰ آدمیوں کے درمیان کلمہ طیبہ پڑھتے ہوئے اقرار کرتا ہے کہ خدا وحدہ لا شریک ہے اور محمد صلی اللہ علیہ وسلم کے سچے رسول ہیں پھر بھی اگر کوئی شخص یہ کہے کہ بھگوان، رام کہنے کہ وجہ سے تم کافر ہو گئے اس کا کیا حکم ہے؟

جواب :- اللہ تعالیٰ کو اللہ ہی کہنا چاہئے بھگوان یا گوڈ کے لفظ سے اجتناب کرنا چاہئے،^(۲) لیکن ایسا کہنے سے شخص مذکور کافر نہیں ہوا آئندہ احتیاط رکھے اور جس شخص نے اسے کافر کہا وہ بھی اپنی بات سے توبہ کرے، کسی کے کافر ہونے کا فیصلہ صرف اہل فتویٰ علماء کرام ہی کر سکتے ہیں کسی اور کو اس کی جسارت نہیں کرنی چاہئے۔

واللہ تعالیٰ اعلم

۱۳۹۷/۴/۲۵ھ

(فتویٰ نمبر ۳۱۵/۲۸ ب)

(۱) اللهم الا ان قال يا الله اني نذرت لك ان شفيت مريضى اور رددت غائبى او قضيت حاجتى ان اطعم الفقراء الذين يباب السيدة نفيسة او الامام الشافعى او امام الليث مما يكون فيه نفع للفقراء والنذر لله عز وجل وذكر الشيخ انما هو محل لصرف النذر لمستحقه القانطين برباطه او مسجده فيجوز بهذا الاعتبار النظر ايضا البحر ۲/۲۹۸ (رد المحتار، ۲/۳۳۹، سعيد) انظر ايضا: البحر الرائق، ۲/۲۹۸، امداد الفتاوى ۳/۱۰۰، ۹۹.

(۲) قال المبحث الثاني لا خلاف في جواز اطلاق الاسماء والصفات على الباري تعالى اذ ورد اذن الشرع وعدم جواز اذ ورد منعه وانما الخلاف فيما لم يرد به اذن ولا منعه وكان موصوفا بمعناه ولم يكن اطلاقه موهما بما يستحل في حقه فعندنا لا يجوز وعند المعتزلة يجوز اليه مال القاضى ابو بكر منا وتوقف امام الحرمين قالوا اهل كل لغة يسمونه باسم مختص بلغتهم كقولهم "خدای وتنكرى" وشاع ذلك وذاع من غير تكبر وكان اجماعا قلنا كفى بالاجماع دليلا على الاذن الشرعى وهذا ما يقال انه لا خلاف فيما يرادف الاسماء الواردة في الشرع (شرح المقاصد للتفتازانى، ۱/۱۷۵).

حضور صلی اللہ علیہ وسلم کے نام سے پہلے ”یا“ حرفِ نداء لکھنا

سوال (۱۷۸):- حضور صلی اللہ علیہ وسلم کے نام سے پہلے حرف ”یا“ لکھنا چاہئے یا نہیں جیسے ”یا محمد“ یا صرف اللہ پاک کی ذات کے لئے مخصوص ہے جیسے ”یا اللہ“۔

جواب:- جب رسول اللہ صلی اللہ علیہ وسلم کے روضہ اقدس پر حاضر ہو کر سلام عرض کریں تو اس وقت لفظ ”یا“ کہنا ٹھیک ہے، دوسرے مواقع میں اگر لفظ ”یا“ اس عقیدہ سے لگایا گیا کہ آنحضرت صلی اللہ علیہ وسلم حاضر و ناظر ہیں تو یہ مشرکانہ عقیدہ ہے اور حرام ہے^(۱)، اور اگر اس عقیدہ سے نہ لگایا تب بھی چونکہ سننے والے کو اس سے حاضر و ناظر کے عقیدے کا گمان ہوتا ہے اس لئے اس سے احتیاط لازم ہے۔^(۲)

واللہ تعالیٰ اعلم

۱۳۹۵/۲/۸ھ

(فتویٰ نمبر ۳۰۶/۲۶ الف)

حضور علیہ السلام کو حرفِ نداء سے خطاب کرنا

سوال (۱۷۹):- ایک مذہب کا خیال ہے کہ ”یا محمد“ صلی اللہ علیہ وسلم کہنا چاہئے یا کالفظ اللہ پاک کی ذات کے لئے استعمال کرنا چاہئے۔

جواب:- اللہ تعالیٰ کے سوا کسی نبی یا رسول کے لئے ”یا“ لفظ کا استعمال کرنا اگر اس عقیدہ سے ہو کہ وہ حاضر و ناظر ہیں ہماری ہر بات ہر وقت سنتے ہیں یا عالم الغیب ہیں بالکل شرک ہے^(۳)، اگر اس عقیدہ سے نہ ہو تب بھی مشابہہ شرک ہونے کی وجہ سے احتیاط کرنی چاہئے۔

واللہ اعلم

محمد رفیع عثمانی

۱۳۹۰/۸/۲ھ

الجواب صحیح

بندہ محمد شفیع

(فتویٰ نمبر ۹۶۳/۲۲ ب)

(۱) قال علمائنا من قال (رواح المشائخ حاضرة يكفر) فتاوى البزازية ۳۲۶/۶

(۲) اما العرفي الذي جرى عليه اصطلاح الملاحدة والقلندرية فهو ان جميع الاشياء مباحة لك فالحق يكفر القائل وغاية الامر ان لا يرخص في التكلم بامثال هذه المقالة قلت فينبغي ان يحجب التباعد عن هذه العبارة ورد المحتار، باب المرتد، ۲۵۹/۲ (سعيد)

(۳) وفي الخلاصة والخانية لو تزوج بشهادة الله ورسوله لا ينعقد ويكفر لا اعتقاده ان النبي يعلم الغيب (لبحر الرائق، ۱۵۵/۳) حضرت شاہ عبدالعزیز صاحب محدث دہلوی تفسیر فتح العزیز میں تحریر فرماتے ہیں: انبیاء مرسلین را لازم الوہیت از علم غیب و شنیدن فریاد ہر کس و ہر چاند نہ است بر جمع مقدمات ثابت کنند۔

مسجد میں لکھے ہوئے ”یا محمد“ سے لفظ ”یا“ مٹانے والا قابل ملامت نہیں

سوال (۱۸۰):- اکثر مسجدوں کی دیواروں اور محراب پر لکھا ہوا ہے یا اللہ یا محمد۔ زید ایک مسجد کا پیش امام ہے اور زید نے یا حرف نداء یا محمد سے منادیا اور کہا کہ ندا مافوق الاسباب اللہ ہی کو ہوتا ہے، غیر اللہ کے لئے جائز نہیں۔ قوم نے انکار کیا اور کہنے لگے کہ آپ غلطی پر ہیں اس کو پھر لکھوا لیں، کیا زید اس فعل میں مصاب ہے یا غلطی پر جیسا کہ قوم والے کہتے ہیں اور قوم میں بعض یوں کہتے ہیں کہ ہم حضور صلی اللہ علیہ وسلم کو حاضر و ناظر مانتے ہیں تو پھر نداء لکھنے میں کیا جرم ہے بقول ان کے اگر تسلیم بھی کر لیا جائے تو صحابہ کرام کے خطاب کا طریقہ حضور صلی اللہ علیہ وسلم کے ساتھ کس طرح تھا؟ قرآن کریم میں حضور صلی اللہ علیہ وسلم کے نام عبد یا نبی یا رسول لیا گیا ہے اس میں امت مسلمہ کے لئے احترام کا سبق پایا جاتا ہے۔

جواب:- آنحضرت صلی اللہ علیہ وسلم کے نام مبارک کے ساتھ لفظ ”یا“ (حرف نداء) کا استعمال صرف اس صورت کے ساتھ خاص ہے جبکہ آدمی روضۂ اقدس پر حاضر ہو کر سلام عرض کرے، صحابہ کرام بھی یہ لفظ اسی وقت استعمال کرتے تھے جب کہ وہ رسول اللہ صلی اللہ علیہ وسلم سے براہ راست خطاب کر رہے ہوں۔ باقی موقع پر اس لفظ کے استعمال سے پرہیز کرنا چاہئے کیونکہ اس لفظ سے شرک کا وہم پیدا ہوتا ہے پس امام صاحب نے اگر لفظ یا منادیا ہے تو ان کو ملامت نہیں کرنی چاہئے۔

واللہ اعلم

۱۳/۱/۱۳۹۵ھ

(فتویٰ نمبر ۱۹۵/۲۶ الف)

عقیدہ حاضر و ناظر، حرف نداء سے صلوٰۃ و سلام پڑھنا

اور یاد شکیں لکھنا

سوال (۱۸۱):- میرے خیال میں ہمارے محلے کی مسجد کے امام صاحب شرک میں مبتلا ہیں اور

میں اس کی مندرجہ ذیل وجوہات سمجھتا ہوں:

۱- اللہ تعالیٰ کے علاوہ حضور صلی اللہ علیہ وسلم کو حاضر و ناظر مانتے ہیں۔ ۲- نماز سے دس پندرہ منٹ پہلے (عشاء اور فجر) الصلوٰۃ والسلام علیک یا رسول اللہ اور اسی طرح کے تین جملے کہتے ہیں جبکہ حضور صلی اللہ علیہ وسلم کا وصال ہو چکا ہے۔ ۳- مسجد میں مختلف جگہ پر یاد شکیں اور اسی قسم کے بہت سے جملے لکھے ہوئے ہیں مسجد میں اکثر و بیشتر کھڑے ہو کر سلام پڑھتے ہیں مجھے شرک کی صحیح تعریف معلوم ہوئی تو میں نے ان کے

پیچھے نماز پڑھنا چھوڑ دی ہے زیادہ تر بغیر جماعت کے نماز پڑھتا ہوں شرعاً کیا حکم ہے؟

جواب :- آنحضرت صلی اللہ علیہ وسلم کو اللہ تعالیٰ کی طرح حاضر و ناظر جاننا مشرکانہ عقیدہ ہے اور اس عقیدے سے یا رسول اللہ کہنا بھی شرک ہے اور یاد تکبیر بھی اگر دستگیر سے مراد اللہ تعالیٰ ہے تو یہ کلمہ کہنا جائز ہے، اور اگر غیر اللہ مراد ہے تو جو مراد ہے اس کے بارے میں یہ عقیدہ رکھنا کہ وہ اس آواز کو سنے گا اور مدد کو پہنچے گا مشرکانہ عقیدہ ہے اور اگر یا رسول اللہ اور یاد تکبیر محض تحصیل برکت کی نیت سے کہا جائے تو گنجائش ہے تاہم ایسے موہم الفاظ سے پرہیز لازم ہے اور کھڑے ہو کر سلام پڑھنا بدعت ہے جسے احادیث نبویہ علی صاحبہا الصلوٰۃ والسلام میں ضلالت اور موجب عذاب قرار دیا ہے خصوصاً کھڑا ہونا اگر اس عقیدے سے ہو کہ آنحضرت صلی اللہ علیہ وسلم اس مجلس میں حاضر ہوئے ہیں کیونکہ آپ حاضر و ناظر ہیں تو اس عقیدہ مشرکانہ کی وجہ سے یہ قیام بھی بُرا ہے۔^(۱)

جن امام صاحب کا ذکر آپ نے کیا ہے چونکہ ان کے عقائد یقینی طور پر معلوم نہیں، ہو سکتا ہے کہ وہ اپنے اقوال کی تاویل کرتے ہوں اس لئے ان پر کفر کا فتویٰ نہیں لگایا جاسکتا، البتہ جس کے اقوال و افعال یہ ہوں اس کے بدعتی ہونے میں کوئی شبہ نہیں، ایسے شخص کے پیچھے نماز مکروہ تحریمی ہے مگر جماعت کے بغیر نماز پڑھنا اس سے زیادہ بُرا ہے، اس لئے یا تو کسی صحیح العقیدہ امام کے پیچھے نماز پڑھ لیا کریں اور جب یہ ممکن نہ ہو تو اسی امام کے پیچھے نماز پڑھ لیا کریں۔^(۲)

واللہ اعلم

محمد رفیع عثمانی عفا اللہ عنہ

۱۲/۱۲/۱۳۹۲ھ

(فتویٰ نمبر ۱۵۸۲/۲۳)

الجواب صحیح

محمد عاشق الہی

غیر اللہ کے لئے علم غیب کا حصول؟

سوال (۱۸۲) :- ماسوائے اللہ تعالیٰ کسی کو علم غیب حاصل ہے یا نہیں؟

جواب :- بیشتر لوگ علم غیب کا صحیح مطلب نہیں جانتے، ناواقفیت میں جھگڑتے رہتے ہیں،^(۳)

علم غیب کا جو اصطلاحی مطلب ہے اس کے لحاظ سے علم غیب ماسوائے اللہ تعالیٰ کسی کو حاصل نہیں،^(۴) البتہ غیب

(۱) قد مرتہ تخریجہ تحت عنوان ”حضور صلی اللہ علیہ وسلم کو نام سے سے پکارنا“۔

(۲) وفی النہر عن المحیط صلی خلف فاسق او مبتدع نال فضل الجماعة (الدر المختار، کتاب الصلوٰۃ ۱/۵۶۲، سعید) فی رد المحتار تحتہ: (قوله نال فضل الجماعة) افاد ان الصلوٰۃ خلفہما اولی من الانفراد

(۳) تفصیل کے لئے ملاحظہ فرمائیے: حضرت مدظلہم کی کتاب درس مسلم، ج ۱ ص ۲۵۶-۲۵۸۔

(۴) قال اللہ تعالیٰ: قُلْ لَا یَعْلَمُ مَنْ فِی السَّمٰوٰتِ وَالْاَرْضِ الْغَیْبَ اِلَّا اللّٰهُ وَمَا یُخْشَوْنَ اَنْ یَّعْلَمُوْا ۝ (النمل) وقال تعالیٰ: وَجَعَلْنَا مَقَاتِلَ الْغَیْبِ اَنْ یَّجْتَبَا اَوْ یَخْتَارَا ۝ (الانعام: ۵۹)۔

کی بہت سے باتیں اللہ تعالیٰ نے اپنے انبیاء کو بتلائی ہیں، رسول اللہ صلی اللہ علیہ وسلم کو سب سے زیادہ بتلائی ہیں ان کا علم رسول اللہ صلی اللہ علیہ وسلم کو تھا۔
واللہ اعلم

والله اعلم

1392/10/11

(فتویٰ نمبر ۱۳۲۱/۲۳۲۷)

اللہ کے سوا کوئی مشکل کشا، حاجت روا اور کارساز نہیں

سوال (۱۸۳):- ماسواء اللہ تعالیٰ کوئی پیغمبر، ولی، بزرگ، پیر، کارساز، مشکل کشا، حاجت روا ہو سکتا ہے یا نہیں؟

جواب :- اللہ تعالیٰ کے سوا خود بخود کوئی بھی کارساز اور مشکل کشا نہیں، یہ صفت صرف اللہ تعالیٰ کی ہے، لیکن اللہ تعالیٰ جس تصرف کی قدرت اپنے خاص بندوں کو دیدیں اس کا ظہور ان بندوں کی طرف سے ہو جاتا ہے مگر درحقیقت وہ تصرف بھی اصالتہ اللہ جل شانہ کا ہی ہے۔ واللہ اعلم

والله اعلم

1597/10/11

(فتویٰ نمبر ۱۳۲۱/۲۳)

سماع موتی کا عقیدہ

سوال (۱۸۴):- زندہ کے لئے کسی مردے کو بلانا خواہ نزدیک ہو یا دور، اور یہ کہ مردہ سنتا ہے یا نہیں۔ یہ کہیں سے ثابت ہے؟

جواب :- بعض مردوں کا بعض کلام کو سننے کی صراحت تو احادیث معتبرہ کے اندر موجود ہے مثلاً مقتولین بدر کو آنحضرت صلی اللہ علیہ وسلم کا خطاب کرنا اور ان کا سننا،^(۲) نیز قبر پر جا کر سلام کرنا اور مردوں

(۱) قَالَ اللَّهُ تَعَالَى: وَلَا تَكُونُوا مِنْ دُونِ اللَّهِ عَالِينَ يَقْعُدُوا وَلَا يُمْسِكُوا ۖ وَإِنِ فَعَلْتُمْ فَانْتَكِبُوا ۖ إِذَا مَنِ الظَّالِمِينَ ۖ (يونس)۔

ففي تفسير الطبري تحت هذه الآية: قال أبو جعفر: يقول تعالى ذكره: ولا تدع يا محمد من دون معبودك وخالقك شيئاً لا ينفعك في الدنيا ولا في الآخرة ولا يضرك في دين ولا دنيا يعني بذلك الآلهة والأصنام - يقول لا تعبدوا راجياً نفعها أو خائفاً ضررها فإنها لا تنفع ولا تضر -

یہ تصوف کی حقیقت سے متعلق تفصیل جاننے کے لئے ملاحظہ فرمائیے شریعت و تصوف مولانا مسیح اللہ صاحب ۳۳۴۳۴۰

(٢) عن ابي طلحة ان نبي الله صلى الله عليه وسلم امر يوم بدر باربعة وعشرين رجلا من صناديد قريش فقدوا في طور من اطواء بدر حتى قام على شفة الركي فجعل يناديهم باسمائهم واسماء آباءهم فقال عمر يارسول الله ماتكلم من اجساد لا ارواح لها فقال النبي صلى الله عليه وسلم والذي نفس محمد بيده ما انتم باسمع لما اقول منهم الجامع الصحيح للبخاري، كتاب المغازي، باب قتل ابي جهل، ٣٩٤٦.

عن أنس بن مالك أن رسول الله صلى الله عليه وسلم ترك قتلى بدر ثلاثاً ثم أتاهم فقام عليهم فناداهم فقال يا أبا جهل بن هشام يا أمية بن خلف يا عتبة بن ربيعة يا شيبة بن ربيعة اليس قد وجدتم ما وعد ربكم حقاً فإني قد وجدت ما وعدني ربي حقاً. فسمع عمر قول النبي صلى الله عليه وسلم فقال يا رسول الله كيف يسمعون وأنى يجيبوا وقد جيفوا قال والذي نفسي بيده ما أنتم بأسمع لما أقول منهم ولكنهم لا يستطيعون أن يجيبوا أصحابه مسلم، كتاب الجنة، صفة نعيمها، باب عرض مقعد الميت من الجنة، ٢٣، ٤٢.

کا اسے سننا اور جواب دینا احادیث سے ثابت ہے،^(۱) اور جن مردوں کا سننا کسی شرعی دلیل سے ثابت نہیں اس میں عقلاً و شرعاً دونوں احتمال ہیں کہ سنتے ہوں یا نہ سنتے ہوں۔ اس قسم کے مسائل پر ہمارا کوئی شرعی عمل موقوف نہیں نہ آخرت میں ہم سے سوال ہوگا کہ اس کے بارے میں ہمارا عقیدہ کیا تھا لہذا ایسے مسائل میں وقت خرچ کرنا اور لڑنا جھگڑنا کسی طرح مناسب نہیں۔

واللہ تعالیٰ اعلم

۱۱/۱۰/۱۳۹۲ھ

(فتویٰ نمبر ۱۳۲۱/۲۳ و)

نور و بشر اور حاضر و ناظر کا مسئلہ

سوال (۱۸۵): رسول اللہ صلی اللہ علیہ وسلم نور ہیں یا بشر اور حاضر و ناظر ہیں یا نہیں؟

جواب:- آنحضرت صلی اللہ علیہ وسلم حاضر و ناظر نہیں ہیں، یہ صفت صرف اللہ جل شانہ کی ہے،^(۲)

آپ بشر ہیں مگر ہر انسان اور فرشتے سے افضل ہیں، آپ نور معنوی ہیں اس طرح ظاہری نور نہیں جیسا کہ آفتاب یا چاند کا ہوتا ہے۔

واللہ تعالیٰ اعلم

۱۱/۱۰/۱۳۹۲ھ

(فتویٰ نمبر ۱۳۲۱/۲۳ و)

نام کے ساتھ مہدی اور محمد صلی اللہ علیہ وسلم بطور لقب لکھنا

سوال (۱۸۶): ایک شخص تعلیم یافتہ ہے، عقل سلیم اور اپنے ہوش و حواس خمسہ کی موجودگی

میں اپنے نام کے ساتھ مہدی یا محمد صلی اللہ علیہ وسلم لکھتا ہے کیا از روئے شرع یہ لکھنا صحیح ہے؟ اور کیا یہ تعزیر ہو سکتی ہے؟

جواب:- اپنے نام کے ساتھ اپنا لقب ”مہدی“ اور ”محمد صلی اللہ علیہ وسلم“ لکھنا بالکل جائز

نہیں۔ تعزیر جاری کرنے کا اختیار صرف حکومت کو ہے عوام کو نہیں، اس کو ہمدردی اور نرمی سے سمجھائیں اگر نہ مانے تو اس سے دوستانہ تعلقات منقطع کر لئے جائیں۔

واللہ تعالیٰ اعلم

۱۴/۳/۱۳۹۴ھ

(فتویٰ نمبر ۵۱۱/۲۵ ج)

(۱) عن بریدۃ قال کان رسول اللہ صلی اللہ علیہ وسلم یعلمہم اذا خرجوا الی المقابر فکان قائلہم یقول فی روایۃ ابی بکر السلام علی اہل الدار وفی روایۃ زہیر السلام علیکم الخ (صحیحہ مسلم، کتاب الجنائز، باب ما یقول عند دخول القبور، حدیث، ایضاً فی مشکوٰۃ، باب زیارۃ القبور ج ۱ ص ۵۰، قدیمی)

فی المرقۃ تحت هذا الحدیث ج ۳ ص ۲۵۲ علی ان الصواب ان المیت اهل للخطاب مطلقاً لما سبق من حدیث ما من احد یمر بقبر اخیه المؤمن یعرفہ فی الدنیا فیسلم علیہ الا عرفہ ورد علی السلام۔

(۲) كما قال تعالى: وَهُوَ مَعَكُمْ اَبْنِ مَا تُلْتَمِسُ (الحديد: ۴)، وَنَحْنُ أَكْثَرُ لَيْتٍ مِنْ حَبْلِ الْوَرِيدِ (سورة قی)۔

قوالی سے وجد میں آ کر پیر کو سجدہ کرنا؟

سوال (۱۸۷): - ایک شخص قوالی کراتا ہے اور حاضرین جوش و خروش سے ناپتے ہیں۔ پیر صاحب کو یا اس کے پاؤں میں بعض سر رکھ کر سجدہ کرتے ہیں، سجدہ کرنے اور کرانے والوں کا شرعاً کیا حکم ہے؟

جواب :- جس قوالی میں باجا، طبلہ، سارنگی وغیرہ بجایا جاتا ہے وہ ناجائز اور حرام ہے، احادیث میں اس کی سخت ممانعت آئی ہے، اس میں شرکت کرنے والے بھی گنہگار ہیں انہیں فوراً توبہ و استغفار کرنا چاہئے اور اپنے اختیار سے قوالی کے دوران ناچنا بھی گناہ ہے، البتہ اگر کوئی اتفاقاً قوالی سنتے سنتے ایسا مست ہوا کہ بالکل ہوش نہ رہا اور بے ہوشی کی حالت میں بے اختیار ناپنے لگا اور اسی بے ہوشی کی حالت میں پیر صاحب کے پاؤں میں سجدہ بھی کر دیا تو ایسا شخص اس بات پر تو گنہگار ہوگا کہ وہ ایسی قوالی میں شریک ہوا لیکن جو حرکتیں بے ہوشی کی حالت میں اس سے صادر ہوئیں ان کا اس سے کوئی مواخذہ نہیں^(۱)، اور اگر خدا نخواستہ اس نے اپنے ہوش اور اختیار سے پیر صاحب کو سجدہ کیا تو یہ فعل بلاشبہ شرک ہے۔ اسے فوراً توبہ کر کے اپنے ایمان کی تجدید کرنی چاہئے۔^(۲)

واللہ تعالیٰ اعلم

الجواب صحیح

بند محمد شفیع

محمد رفیع عثمانی عفا اللہ تعالیٰ عنہ

۱۳۹۱/۱۱/۱۸ھ

(فتویٰ نمبر ۷۷۳۳/۲۲ د)

اولیاء اللہ یا ان کی قبروں کو سجدہ تعظیمی کرنا؟

سوال (۱۸۸): - اولیاء کی قبروں کو یا خود اولیاء کو سجدہ تعظیمی کرنا جائز ہے یا نہیں؟ اگر حرام جاننے کے باوجود کوئی سجدہ کرے تو کیا وہ کافر ہے؟

(۱) الرخصة فيما ذكر من الاوضاع عند الذكر والسماء للعارفين الصارفين اوقاتهم الى احسن الاعمال (رد المحتار: ۲۵۹/۳، سعید)

وفي التسهيل في الوجد مراتب وبعضه يسلب الاختيار فلا وجه للانكار بتفصيل انتهى (مجمع الانهر: ۲۲۰/۳ کتاب الکراهية فصل في المتفرقات)

وشرائط صحتها العقل والصحو والطوع فلا تصح ردة مجنون ومعتوه وموسوس وضبي لا يعقل وسكران ومكره عليها الدر المختار: ۲۲۲/۳

مزید تفصیل کے لئے ملاحظہ فرمائیے: حق السماع مؤلفہ حکیم الامت حضرت مولانا اشرف علی تھانوی اور اسام ام اور موسیقی جالیف حضرت مفتی محمد شفیع صاحب رحمہ اللہ تعالیٰ

(۲) ملاحظہ فرمائیے اگلا مسئلہ بعنوان 'اولیاء اللہ یا ان کی قبروں کو تعظیمی سجدہ کرنا کیسا ہے'۔

جواب:- قال الله تعالى: لَا تَسْجُدُوا لِلشَّمْسِ وَلَا لِلْقَمَرِ وَاسْجُدُوا لِلَّهِ الَّذِي خَلَقَهُنَّ إِن كُنتُمْ إِيَّاهُ تَعْبُدُونَ^(۱)

۲- حدیث شریف میں ہے کہ صحابہ کرام نے اونٹ کو آنحضرت صلی اللہ علیہ وسلم کے سامنے سجدہ کرتے ہوئے دیکھا تو عرض کیا یا رسول اللہ تسجد لك البهائم والشجر فنحن احق ان نسجد لك فقال اعبدوا ربكم واکرموا ائحاکم ولو كنت امر احدا ان يسجد لأحد لأمرت المرأة ان تسجد لزوجها، یہ حدیث میں صحابہ کرام کی روایت سے ثابت ہے۔ (تفسیر معارف القرآن ج: ۱، ص: ۱۳۱)

۳- فتاویٰ عالمگیریہ میں ہے: من سجد للسلطان علی وجه التحية لو قبل الارض لا یکفر ولكن یأثم لارتکابه الكبيرة هو المختار قال الفقيه ابو جعفر وان سجد للسلطان بنية العبادة اولم تحضره النية فقد كفر کذا فی جواهر الاخلاطی وفي الجامع الصغير تقبيل الارض بين یدی العظماء حرام وان الفاعل والراضي آثمان کذا فی التاتارخانية تقبيل الارض بين یدی العلماء والزهاد فعل الجهال والفاعل والراضي به آثمان^(۲)

۴- درمختار میں ہے: وكذا ما يفعلونه من تقبيل الارض بين یدی العلماء والعظماء فحرام والفاعل والراضي به آثمان لانه يشبه عبادة الوثن وهل یکفر ان علی وجه العبادة والتعظیم کفر وان علی وجه التحية لا وصار آثمان مرتکبا للکبيرة^(۳)

۵- رد المحتار (شامی) میں ہے: قال القهستانی وفي الظهيرية یکفر بالسجدة مطلقا (الی قوله) اختلفوا فی سجود الملائكة قيل كان لله تعالى والتوجه الی آدم للتشريف کاستقبال القبلة وقيل بل لآدم علی وجه التحية والا کرام ثم نسخ بقوله علیه السلام لو امرت احدا ان يسجد لا حدلا مرت المرأة ان تسجد لزوجها (تاتارخانية) قال فی تبیین المحارم والصحيح الثاني ولم یکن عبادة له بل تحية واکراما ولذا امتنع عنه ابليس وكان جائزا فیما مضی کما فی قصة یوسف علیه السلام^(۴)

۶- تفسیر مدارک میں ہے: وكان سجود التحية جائزا ثم نسخ بقوله علیه السلام لسلیمان رضي الله تعالى عنه حين اراد ان يسجد له لا ینبغي لمخلوق ان يسجد لأحد الا لله تعالى^(۵)

(۱) سورة حم السجدة آیت: ۳۷۔

(۲) مشکوٰۃ المصابیح، باب عشرة النساء، و مالک واحد من الحقوق ج ۲ ص ۲۸۲ و ۲۸۳۔ انظر ایضا السنن الصغير للبيهقي، کتاب النکاح، ابواب الصداق۔

(۳) ج ۳ ص ۶۸۰، ۹ الباب الثامن والعشرون فی ملاقة الملوك، رشیدیہ۔

(۴) کتاب الحظر والإباحة، باب الاستبراء، ج ۲ ص ۳۸۳، سعید۔

(۵) کوالہ بالا۔

(۶) ج ۱ ص ۲۲ المكتبة العلمية لاہور۔

۷۔ معالٰم التزیل میں ہے: وکان ذالک سجود تعظیم و تحیة لاسجود عبادة کسجود

(۱)

اخوة یوسف (الی قوله) فلما جاء الاسلام ابطال ذالک بالسلام۔

مذکورہ بالا عبارات و نصوص سے واضح ہوا کہ غیر اللہ کو سجدہ جو عبادت کی نیت سے ہو وہ مطلقاً کفر ہے اور کسی بھی شریعت میں جائز نہیں رہا، اولیاء کرام یا انکی قبور کو سجدہ بہ نیت عبادت کرنے سے انسان کافر ہو جاتا ہے۔

البتہ غیر اللہ کے لئے جو سجدہ محض تعظیم کے لئے ہو وہ بعض پچھلی امتوں میں جائز تھا مثلاً ملائکہ کا سجدہ حضرت آدم علیہ السلام کو اور یوسف علیہ السلام کے بھائیوں کا سجدہ یوسف علیہ السلام کو مگر شریعت محمدیہ علی صاحبھا الصلوٰۃ والسلام میں اس کو بھی حرام کر دیا گیا۔ پیچھے نمبر ۲ میں جو حدیث ذکر کی گئی ہے یہ بیس صحابہ کرام کی روایت سے ثابت ہے اور اس کا مضمون درجہ تواتر کو پہنچا ہوا ہے، اس حدیث سے اس امت میں سجدہ تعظیمی بھی مطلقاً حرام کر دیا گیا اس کے حرام ہونے پر تمام فقہائے کرام کا اتفاق ہے۔

رہا یہ سوال کہ غیر اللہ کو سجدہ تعظیمی کرنے سے انسان کافر ہو جاتا ہے یا نہیں؟ تو بعض فقہاء کے نزدیک کافر ہو جاتا ہے اور بعض کے نزدیک کافر تو نہیں ہوتا مگر فاسق گنہگار اور مرتکب کبیرہ ہو جاتا ہے بہر حال اس کے حرام ہونے پر سب متفق ہیں جیسا کہ اوپر کی عبارات سے واضح ہے۔ واللہ تعالیٰ اعلم

محمد رفیع عثمانی عفا اللہ تعالیٰ عنہ

الجواب صحیح

محمد عاشق الہی

۱۳۹۳/۱۲/۲۵ھ

(فتویٰ نمبر ۶۱/۱۲۵ الف)

اسلام کو تنگ نظر، ترقی کی راہ میں رکاوٹ اور اسلام کے نام پر

زندگی کو ناممکن قرار دینا

سوال (۱۸۹):- ایک مولوی صاحب اور ایک روشن خیال نوجوان کے درمیان نئے فیشن کے بال رکھنے کے متعلق یوں گفتگو ہوئی، مولوی صاحب نے کہا کہ تم نے نئے فیشن کا بال کیوں رکھا ہے؟ نوجوان نے کہا کہ ہم نوجوان ہیں، زمانہ کے ساتھ دے رہے ہیں، مولوی صاحب نے کہا تمہارے والد صاحب بھی تو اسی زمانہ میں رہ رہے ہیں۔ نوجوان نے کہا وہ پرانے آدمی ہیں، ترقی کو کیا جانیں، اس پر مولوی صاحب نے کہا کہ دراصل تمہارے والد اسلامی اقدار کو اپنائے ہوئے ہیں، نوجوان نے کہا کہ اسلام تو ایک محدود اور تنگ نظر مذہب ہے آئندہ اسلام کا نام لے کر زندہ رہنا بھی مشکل ہوگا، اور اسلام کا نام لے کر ہماری قوم ترقی

نہیں، کبھی، کیا ایسا نظریہ رکھنے والا دائرہ اسلام میں داخل ہے؟

جواب :- نئے فیشن کے بال رکھنا تو الگ مسئلہ ہے، لیکن جو شخص اسلام کو تنگ نظر مذہب کہے، اسلام کے نام کو ترقی کی راہ میں رکاوٹ قرار دے، اسلام کے نام کے ساتھ زندہ رہنے کو ناممکن کہے اس کے یہ کلمات کفر کے کلمات کے ہیں، ایسے شخص کو فوراً تجزیہ اسلام اور صدقِ دل کے ساتھ توبہ کرنی لازم ہے۔^(۱)

واللہ اعلم

۱۳۹۳/۱۲/۲۵ھ

(فتویٰ نمبر ۱۹۷۵/۲۳۴ ج)

اسلام کو دورِ جدید کے لئے کافی نہ سمجھنا کفر ہے

سوال (۱۹۰) :- میری لڑکی کے رشتہ کے بارے میں ماموں زاد بھائی کی طرف سے زور دیا گیا ہے، مجھے بھی رشتے میں انکار نہیں، آج کل ویسے بھی موزوں رشتے نہیں ملتے اور یہ تو اپنی کفو کا اور اچھا رشتہ ہے مگر پریشانی یہ ہے کہ لڑکا جس کی عمر ۲۵ سال اور کنوارا ہے وہ موجودہ تحریک کمیونیزم اور لینن سے کافی متاثر ہے اور اسلام کو دورِ جدید کے لئے کافی نہیں سمجھتا اور کہتا ہے کہ چودہ سو سال پرانے زمانے کے لئے تو ٹھیک ہوگا مگر موجودہ دور میں لینن کے خیالات ٹھیک ہیں، اس سے پہلے بھی ایک رشتہ ہو کر انہیں خیالات کی وجہ سے لڑکی والوں نے انکار کر دیا۔ لوگ کہتے ہیں کہ آج کل خیالات تبدیل ہو رہے ہیں، کسی رشتہ دار کے یہاں گیا تو غلافوں میں رکھے ہوئے قرآن مجید کو دیکھ کر کہنے لگا کہ دیکھو تو کتنی مٹی چڑھ گئی ہے صاف کر دو، یا کعبہ کی طرف پاؤں نہ کرو۔ اب دل کی بات خدا ہی جانتا ہے مجھ سے تبادلہ خیال کا موقع نہیں ملا۔ اب ان حالات میں آپ مشورہ دیں کہ مجھے کیا راستہ اختیار کرنا چاہئے لڑکے کے والد حافظ قرآن تھے، موزوں رشتہ نہ ملنے کی وجہ سے پریشان خاطر ہوں۔

جواب :- اسلام کو دورِ جدید کے لئے (نعوذ باللہ) مناسب نہ سمجھنا اور موجودہ دور میں لینن کے خیالات اسلام کے مقابلے میں ٹھیک کہنا یہ عقیدہ کافرانہ ہے، جو شخص یہ عقیدہ رکھتا ہو وہ دین اسلام سے خارج اور کافر ہے،^(۲) اور اس سے کسی مسلمان عورت یا لڑکی کا نکاح نہیں ہو سکتا۔ اور صرف اتنی بات سے کہ قرآن کریم کے غلاف سے مٹی صاف کر دو اور کعبہ کی طرف پاؤں نہ کرو، کوئی شخص مسلمان نہیں ہو سکتا، مسلمان ہونے کے لئے ضروری ہے کہ وہ ہر اس تعلیم کو ہمیشہ کے لئے حق جانے اور اس کا اقرار کرے جو

۱۔ من امان الشریعة او المسائل المتی لا بد منها کفر (مجمع الانہر ۲/۵۰۹)۔

۲۔ ایضاً شرح الفقہ الاکبر، فصل فی العلم والعلماء، ص: ۲۸۸، ۲۸۹۔

۳۔ او قال من یقدر علی ان یعمل بما امر العلماء بہ کفر ای لانه یلزم منه امان تکلیف صلا یطابق او کذب العلماء علی الالہاء ہو کفر من قائل الشرع وامثاله لا یفسدنی ولا یتغذ عندی کفر الجواهر والبیواقیات ص: ۲۹۰۔

رسول کریم صلی اللہ علیہ وسلم سے ہم تک بالکل یقینی اور قطعی ذریعہ سے پہنچی ہے،^(۱) جب تک اس شخص کے عقائد صحیح نہ ہوں اس سے نکاح نہ کریں، اللہ تعالیٰ پر بھروسہ رکھیں مناسب رشتہ کی تلاش میں رہیں ان شاء اللہ تعالیٰ مشکل حل ہو جائے گی۔

الجواب صحیح
بندہ محمد شفیع

واللہ تعالیٰ اعلم بالصواب
محمد رفیع عثمانی عفا اللہ عنہ

۱۸/۳/۱۳۹۲ھ

(فتویٰ نمبر ۳۹۴/۲۳ ب)

ختم نبوت کا منکر کافر ہے

سوال (۱۹۱):- زید کہتا ہے کہ رسول اللہ صلی اللہ علیہ وسلم کے بعد بھی خدا ایسے بندے نامزد کرتا رہا ہے اور کریگا جن سے کوئی غلطی نہیں ہوتی اور جن کے قول فعل اتنے ہی قابل تقلید ہیں جتنے رسول کریم صلی اللہ علیہ وسلم کے قول و فعل، کیا ہم ایسے شخص کو صرف کلمہ پڑھنے کی بنا پر مسلمان کہہ سکتے ہیں؟

جواب:- یہ تو صراحتاً سلسلہ نبوت خاتم النبیین کے بعد جاری رہنے کا عقیدہ ہے جو قرآن کریم کے صریح خلاف اور کفر ہے۔^(۲)

واللہ اعلم

۹/۹/۱۳۹۱ھ

(فتویٰ نمبر ۱۱۴۶/۲۲ ج)

”آپ صلی اللہ علیہ وسلم سب سے آخر مبعوث ہوئے“

کے قائل کو کافر کہنا

سوال (۱۹۲):- ایک عالم دین نے اپنی تقریر کے درمیان یہ بیان کیا کہ اللہ تعالیٰ نے حضرت محمد صلی اللہ علیہ وسلم کو پیدائش (عالم نور) میں سب سے اول، بعثت میں سب انبیاء سے آخر اور قیامت کے روز فیصلہ میں سب سے مقدم بنایا ہے، ایک شخص نے کہا کہ محمد صلی اللہ علیہ وسلم بعثت میں مؤخر ہرگز نہیں۔ مولوی صاحب نے قرآن شریف کی آیت ”وَإِذْ قَالَ عِيسَى ابْنُ مَرْيَمَ... إِلَى... يَأْتِي مِنْ بَعْدِي أَسْمَاءُ أَحْمَدُ“ پڑھ کر سنایا پھر بھی انکار کرتے ہوئے کہنے لگا کہ مولوی صاحب مسلمان ہیں اور نہ حاضرین، شرعاً اس شخص کا کیا حکم ہے اس کا نکاح باقی رہا ہے یا نہیں؟

(۱) واما في الشرع فهو التصديق بما علم محيى النبي صلى الله عليه وسلم به ضرورة تفصيلا فيما علم أجمالا وهذا مذهب جمهور المحققين (مقدمه فتح الملهم ۱/۴۲۷، طبع مكتبة دارالعلوم کراچی)

(۲) واما الایمان بسید علیہ الصلاة والسلام فيجب بانه رسولنا في الحال وخاتم الانبياء والرسول فاذا امن بانه رسول ولم يؤمن بانه خاتم الرسول لا ينسخر دينه الى يوم القيامة لا يكون مؤمنا (البزازیة علی هامش الهندیة ۶/۳۲۷، رشیدیہ)

نیز تفصیل کے لئے ملاحظہ فرمائیے حضرت مفتی محمد شفیع کی کتاب ختم نبوت

جواب :- اعتراض کرنے والے شخص کی بات غلط ہے اور ناواقفیت پر مبنی ہے اور اس نے مولوی صاحب اور حاضرین کو جو کافر کہا یہ کہنا سخت حرام ہے، مسلمان کو کافر کہنے پر سخت وعید حدیث شریف میں آئی ہے،^(۱) یہ شخص اپنی بات سے فوراً توبہ واستغفار کرے اور سکون اور اطمینان سے مولوی صاحب کی پوری بات سمجھ لے، تقریر کرنے والے حضرات کو بھی تقریر میں ایسی بات کہنے سے پرہیز کرنا لازم ہے جو عوام اور ناواقف لوگ نہ سمجھ سکیں یا اس سے غلط فہمی کا شکار ہو جائیں، اگرچہ بات فی نفسہ حق ہو۔^(۲) واللہ تعالیٰ اعلم

۱۳۹۳/۱/۲۴

(فتویٰ نمبر ۱۸۲/۲۵ الف)

خدا رسول اور قرآن کریم کے منکر کافر ہے

سوال (۱۹۳) :- جو عورت خدا کو نہ مانے اور نہ ہی اس کے رسول پر ایمان رکھتی ہو اور نہ ہی کلام مجید پر ایمان رکھتی ہے، اس عورت کا کیا حکم ہے؟ اس کا خاوند اس عورت کو کس صورت میں رکھ سکتا ہے؟

جواب :- جو عورت خدا اور رسول صلی اللہ علیہ وسلم اور قرآن کریم پر واقعی ایمان نہ رکھتی ہو، کافر ہے مگر کسی کے اوپر یہ حکم لگانا کہ وہ خدا تعالیٰ اور رسول اللہ صلی اللہ علیہ وسلم اور قرآن شریف پر ایمان نہیں رکھتا اس وقت تک جائز نہیں جب تک وہ واضح طور پر ان کا انکار نہ کرے۔ اگر اس نے کوئی ایسی بات کہی ہے جس سے آپ نے اس کا یہ عقیدہ سمجھا ہے تو وہ الفاظ لکھ کر بھیجیں خود اس کے کافر ہونے کا حکم نہ لگائیں۔ اگر عورت پہلے مسلمان تھی بعد میں کافر ہو گئی تو نکاح ختم ہو گیا۔^(۳) واللہ اعلم

۱۳۹۳/۵/۲۲

(فتویٰ نمبر ۹۸/۷۵ د)

(۱) ائہ سمع ابن عمر يقول قال رسول الله صلى الله عليه وسلم ايما امرئ قال لا خيه كافر فقد باء احدهما ان كان كما قال والارجعت عليه (الجامع الصحيح لمسلم، كتاب الایمان، باب بيان من قال لا خيه المسلم یا کافر)

(۲) (فذكر ان نفعت الذکری) ای ذکر حیث تنفع الذکرة ومن هنا یؤخذ الادب فی نشر العلم فلا یضعه عند غیر الله كما قال امیر المومنین علی رضی الله تعالیٰ عنه ما انت بمحدث قوما حدیثا لا تبلغه عقولهم الا كان فتنة لبعضهم وقال حدث الناس بما یعرفون اتحبون ان یکذب الله ورسوله (التفسیر لابن کثیر ۴/۳۶۷)

(۳) وقال علی حدثوا الناس بما یعرفون (صحیح البخاری، کتاب العلم، باب من خص بالعلم قوما دون قوم کراهية ان لا یفهموا)

فتح الباری ۳۰۰/۱ (قوله حدثوا الناس بما یعرفون) ای ینفون ودعوا ینکرون ای یشتبہ علیهم فہم۔

(۳) والكفر لغة الستر وشرعا تکذیبہ صلی الله عليه وسلم فی شيء مما جاء به من الدين ضرورة (الدر المختار، باب المرتد ج ۲ ص ۲۴۳، سعید)

من لم یقر ببعض الانبياء عليهم الصلاة والسلام فقد كفر اذا انکر الرجل آية من القرآن او تسخر بایة من القرآن الکريم وفي الخزانة او عاب کفر کذا فی التآثر خانیة (الہندیہ ج ۲/۲۱۳، ۲۱۶)

یہاں کے مولویوں کی ڈاڑھی سکھوں کی جھانٹوں کی مانند ہے،
کہنے والے کا حکم

سوال (۱۹۴): - ایک شخص جس نے روبرو شاہدین کے مندرجہ ذیل الفاظ کہے ہیں۔ ”یہاں کے مولویوں کی ڈاڑھی سکھوں کی جھانٹوں کی مانند ہے۔“ اس کے بارے میں کیا حکم ہے؟
جواب :- یہ جملہ بول کر اس شخص نے گناہ کبیرہ کا ارتکاب کیا ہے جس کے باعث وہ فاسق ہو گیا اس پر فوراً توبہ واستغفار کرنا لازم ہے۔ حدیث شریف میں رسول کریم صلی اللہ علیہ وسلم کا ارشاد ہے کہ ”سبب المسلم فسوق“ یعنی مسلمانوں کو گالی دینا فسق ہے العیاذ باللہ۔^(۱)
واللہ تعالیٰ اعلم

۱/۶ / ۱۳۹۴ھ

(فتویٰ نمبر ۵۲/۲۵ الف)

مسلمان کو کافر کہنے والے، ڈاڑھی کی توہین کرنے والے
اور کتب حدیث کے منکر کا حکم

سوال (۱۹۵): - محمد شریف ولد کرم داد خان نے اپنے محلہ کے امام اور استاد کو ایک مسئلہ پر بحث کرتے کرتے ایسی گالیاں دیں جو قابل بیان نہیں ہیں بلکہ چند مسلمانوں کے سامنے یہ کہا کہ مولوی نہیں ہے شیطان ہے بلکہ سکھ ہے، کافر ہے ڈاڑھی تو سکھوں کو بھی ہوتی ہے بلکہ اس کو گرا کر اس کی ڈاڑھی میں پیشاب کرونگا۔ ایسے الفاظ استعمال کرنے والے کا شرعاً کیا حکم ہے؟

حدیث شریف میں مسلم شریف، بخاری شریف، موطا امام مالک اور فتاویٰ میں فتاویٰ ہندیہ، فتاویٰ بدیع الدین صاحب وغیرہ میں ہے کہ مسلمان کو ایسے الفاظ کہنے پر کفر لازم آتا ہے چہ جائیکہ امام اور استاد۔
جواب :- مسلمان کو کافر کہنا ایسا سخت گناہ ہے کہ کہنے والے کے کافر ہو جانے کا خطرہ ہے،^(۲) اور ڈاڑھی کی توہین اگر اس عقیدہ سے کی جائے کہ چونکہ یہ رسول کریم صلی اللہ علیہ وسلم کی سنت ہے اس لئے قابل اہانت ہے تو اس عقیدے والا شخص شرعاً کافر ہے،^(۳) مسلمانوں کو شیطان کہنا بھی حرام ہے، اور یہ جانتے ہوئے کہ یہ کتابیں احادیث نبویہ ہیں یہ کہنا میں کہ ان کو نہیں مانتا کلمہ کفر ہے، اگر اس کا عقیدہ بھی یہی تھا کہ

(۱) الجامع الصحیح لمسلم، کتاب الایمان، باب بیان قول النبی صلی اللہ علیہ وسلم سبب المسلم فسوق، حدیث (۲۳۰)

(۲) ومن شتم عالماً أو فقیہاً من غیر سبب خیف علیہ الکفر (الفتاویٰ التاتاریخانیہ، ۳۴۵/۵)

(۳) وقص الشارب من سنن الانبیاء فتقبیحہ کفر بلا اختلاف بین العلماء (شرح الاکبر ص ۲۱۳ فصل فی العلم والعلماء)

حدیث کو نہیں مانتا تو کافر ہو گیا تجدید ایمان کرے۔^(۱)

اور اگر عقیدہ کفر یہ نہیں تھا تب بھی یہ کلمات مجموعی طور پر کفر یہ ہیں ایسا شخص فوراً اللہ تعالیٰ کے حضور صدقِ دل سے توبہ کرے اور جن لوگوں کے سامنے یہ باتیں کہی تھیں ان کے سامنے اعلان کرے کہ میں نے یہ کلمات کفر یہ عقیدے سے نہیں کہے اور یہ کلمات غلط تھے، میں نے ان سے توبہ کر لی ہے۔ یہ اعلان اس لئے ضروری ہے کہ لوگوں کو معلوم ہو جائے یہ شخص کافر نہیں ہے، اس اعلان سے نہ شرمائے، دنیا کی ندامت آخرت کے دائمی عذاب کے مقابلے میں کچھ نہیں، معاملہ اللہ کے ساتھ ہے، اگر نکاح میں بیوی ہے تو تجدید نکاح بھی کرے۔

الجواب صحیح

محمد عاشق الہی

محمد رفیع عثمانی عفا اللہ عنہ

۱۶ / ۲ / ۱۳۹۳ھ

(فتویٰ نمبر ۱۴۴۱ / ۲۴ ب)

ڈاڑھی والے کو بکرا کہنے اور صحابہ کی توہین کرنے کا حکم

سوال (۱۹۶):- مسٹی سید مظہر حسین شاہ نے صوفی محمد زرداد اور مولوی احسان الحق (جنہوں نے شرعی داڑھیاں رکھی ہوئی ہیں) کو دیکھ کر مسٹی مظہر حسین نے روبرو گواہان کہا کہ وہ دونوں بکرے جارہے ہیں، حالانکہ ماسوائے ہم دونوں کے وہاں نہ تو بکری تھی اور نہ بکرا تھا، آج سے دو ماہ پیشتر سید مظہر حسین شاہ ایک ایسے شخص کا عملی معاون و مددگار رہ چکا ہے جس نے صحابہ ثلاثہ کی شان میں توہین کی اور بروئے فتویٰ وہ علاقہ بدر کیا گیا۔ سید مظہر حسین شاہ اپنے آپ کو شیعہ فرقہ سے منسلک بیان کرتا ہے، صحابہ کی بھی توہین کا ارتکاب کر چکا ہے، کل کا اس کا یہ فعل ہمارے نزدیک شرمناک ہے کیونکہ اس نے داڑھی والوں کو بکرا کہا ہے اور ہم لوگ اہل سنت والجماعت سے تعلق رکھتے ہیں ایسے شخص کے ساتھ تعلقات، از قسم مشترکہ نماز یا جنازہ پڑھنی جائز ہے یا نہیں؟ اسی طرح اسکے جو مددگار لوگ ہیں ان کے ساتھ ہمارا تعلق رہنا چاہئے یا نہ، کیا توہین سنت اور توہین رسول میں کچھ فرق ہے؟

جواب :- اس شخص نے یہ جملہ بول کر سخت گناہ کبیرہ کا ارتکاب کیا ہے اور صحابہ کرام کی توہین بھی سخت گناہ کبیرہ ہے، اہل سنت والجماعت مسلمانوں کو حق ہے کہ ایسے شخص سے دوستانہ تعلقات منقطع کر لیں اور جب تک وہ اپنی ان فتنہ جحرکاتوں سے توبہ نہ کرے اپنی مسجد میں نہ آنے دیں اور اس کی شادی بیاہ میں

(۱) والحاصل انه اذا استخف بسنة او حديث من احاديثه عليه السلام كفر (البزازية على هامش الهندية ۲/ ۳۲۸)

.. انظر أيضًا: شرح الفقه الاكبر - فصل في العلم والعلماء، ص ۲۱۵

شرکت نہ کریں مگر جب تک اس کا صریح کفر ثابت نہ ہو، اسے کافر نہیں کہا جاسکتا جو جملہ اس نے کہا ہے محتمل التاویل ہے۔^(۱)

واللہ اعلم

۱۳۹۳/۱۲/۲۹ھ

(فتویٰ نمبر ۲۶۱ الف)

قرآن مجید اور احادیث رسول کو کہانی کہنے والے کا حکم

سوال (۱۹۷):- کیا فرماتے ہیں علماء امت ان مسائل میں کہ کسی شخص کا قرآن شریف و حدیث شریف کو کہانی کہنا کفر میں داخل ہے یا نہیں؟

جواب:- قرآن شریف اور حدیث شریف کو کہانی کہنا سخت بے ادبی ہے اگر استہزاء کے طور پر کہے یا کہانی کی طرح جھوٹا کہنا مراد ہے تو کفر ہے، العیاذ باللہ۔^(۲)

واللہ تعالیٰ اعلم

۱۳۹۲/۳/۱۸ھ

(فتویٰ نمبر ۲۹۲ الف)

نماز، حدیث کا منکر، ڈاڑھی کو نکما کام اور قرآن کریم کی بعض سورتوں کو

اہل محلہ کی موت کا سبب قرار دینے والا کافر ہے

سوال (۱۹۸):- ۱- ایک شخص نماز پنج گانہ نہیں پڑھتا اور کہتا ہے کہ قرآن کریم میں نماز کا حکم پڑھنا نہیں بلکہ دل میں قائم کرنا ہے اس لئے صرف صبح کی نماز پڑھتا ہے اور باجماعت بھی نہیں پڑھتا۔
۲- حدیث میں آیا ہے کہ حضور صلی اللہ علیہ وسلم کا ارشاد گرامی ہے کہ ان لوگوں کے گھروں کو جلا دوں جو اذان سن کر نماز پڑھنے مسجد میں نہیں آتے، اس حدیث کو سن کر کہتا ہے کہ جھوٹ ہے۔
۳- اب اس شخص کی عمر ۶۰، ۷۰ سال کی ہے ڈاڑھی نہیں رکھتا اور کہتا ہے کہ ان بالوں میں کچھ نہیں، نکما کام ہے۔

۴- امام مسجد جماعت کراتے وقت قراءت پڑھتا ہے تو اس کا مذاق اڑاتا ہے کہ مولوی ہر روز ایک دو سورتیں پڑھتا ہے جس میں لوگوں کے مارنے کی دُعا ہے، ابھی بستی میں چند موتیں ہوئی ہیں ان کی وجہ یہی سورتیں ہیں۔

(۱) واعلم انه لا یفتی بکفر مسلم امکن حمل کلامہ علی محمل حسن او کان فی کفر خلاف الخ (الدر المختار ج ۲ ص ۲۲۹)۔

(۲) اذا انکر الرجل آية من القرآن او تسخر بآية من القرآن وفي الخزنة او غاب کفر کذا فی التآخر خاتمة (الہندیہ ج ۱ ص ۲۶۶)۔

والحاصل انه اذا استخف بسنة او حدیث من احادیثہ علیہ السلام بکفر (الہندیہ ج ۲ ص ۲۸۸)۔

جواب :- از نمبر ایک تا نمبر ۴ جو عقائد بیان کئے گئے ہیں سب ملحدانہ اور کافرانہ عقائد ہیں، اگر اس شخص کے یہی عقائد ہیں کہ پانچوں نمازیں روزانہ پڑھنا فرض نہیں سمجھتا، ڈاڑھی رکھنے کو نکما کام سمجھتا ہے، قرآن مجید کی بعض سورتوں کو محلہ کی اموات کا سبب سمجھتا ہے اور ان باتوں کا صریح طور پر اقرار کرتا ہے تو یہ شخص کافر ہے^(۱)۔ اگر صریح طور پر ان عقائد کا اقرار نہیں کرتا، تاویلات سے کام لیتا ہے تب بھی فاسق ضرور ہے ایسے شخص سے دوستانہ تعلقات رکھنا جائز نہیں۔

واللہ تعالیٰ اعلم

محمد رفیع عثمانی عفا اللہ عنہ

۱۶/۹/۱۳۹۴ھ

الجواب صحیح

بندہ محمد شفیع

(فتویٰ نمبر ۱۹۱۲/۲۵)

قرآن حکیم اور انبیاء کی توہین کرنا اور حضرت حسین کو انبیاء سے افضل قرار دینا

سوال (۱۹۹) :- اخبار کا ایک تراشہ ارسال خدمت ہے جس میں انبیائے کرام علیہم السلام اور قرآن کریم کی توہین کی گئی ہے اور سیدنا حضرت حسین کو انبیاء سے افضل بتایا گیا ہے، کیا حضرت حسین رضی اللہ تعالیٰ عنہ کو انبیائے کرام سے افضل ماننے والے مسلمان ہیں، اگر یہ مسلمان نہیں ہیں تو مکہ مکرمہ میں دوسرے مسلمانوں کی طرح ان کے داخلہ پر پابندی کیوں نہیں ہے؟

جواب :- پوری امت کا اجماع ہے کہ نبی سے اونچا درجہ کسی انسان صحابی، ولی، صدیق وغیرہ کا نہیں ہو سکتا، جو شخص صراحۃً کسی غیر نبی (صحابی وغیرہ) کو نبی سے افضل قرار دیتا ہو، کافر ہے۔^(۲) منسلک تراشے کا مضمون اگرچہ غیر محتاط انداز بیان پر مشتمل ہے اور اس کے متعدد جملوں سے انبیائے کرام علیہم السلام کی شان میں ایک گونہ گستاخی مترشح ہوتی ہے جو بہت فتنہ اور سخت ناجائز حرکت ہے، لیکن محض ان جملوں کی بنا پر

(۱) من قال لا اصلی بحدوداً او استخفافاً او علی انه لم یومر اولیس بواجب انتہی فلا شک انه کفر فی النکد (شرح الاکبر فصل فی القراءۃ والصلوۃ ۲۸۳) وفیہ ص ۲۸۹ من قال لفقیہ ینذکر شیئاً من العلم او یروی حدیثاً صحیحاً ای ثابتاً لا موضوعاً هذا لیس یثنی مرداً کفر۔

ولو قال ابن چہ رسم است سبقت کتبت کردن و دستار بزرگوار آوردن (ماہذہ العادۃ تقصیر الشرب و ارجاء الطیلان تحت الرقبۃ) فان قال ذالک علی سبیل الطعن فی سنۃ رسول اللہ صلی اللہ علیہ وسلم فقد کفر کذا فی المحیط (الہندیۃ ۲/۲۶۵)

وفیہ ایضاً اذا انکر الرجل آیۃ من القرآن او تسخر بایۃ من القرآن وفي الخزانۃ اوعاب کفر کذا فی التاتاریخانیۃ۔

(۲) اجمعت الامۃ علی ان الانبیاء افضل الخلیفۃ وان نبینا علیہ الصلوۃ والسلام افضلہم الخ (رد المحتار ج ۱ ص ۵۲)

(۳) ان الولی لا یمثل درجۃ النبی لان الانبیاء علیہم السلام معصومون مأمون عن خوف الخائفۃ ومکرمون بالوحي فمانقل عن بعض الکرامیۃ من جواز کون الولی افضل من النبی کفر ضلالۃ والحاد و جہالۃ (شرح الفقہ الاکبر ص ۱۲۱)

کسی کو کافر نہیں کہا جاسکتا کیونکہ ان جملوں کی تاویل ممکن ہے اور جب تک کسی کے کلام میں تاویل ممکن ہو اس کی تکفیر سے فقہاء نے منع کیا ہے۔^(۱)

واللہ اعلم
محمد رفیع عثمانی عفا اللہ عنہ

۱۰/۱۱/۱۳۹۴ھ

الجواب صحیح
محمد عاشق الہی

(فتویٰ نمبر ۸۵/۲۵ الف)

”پانی پتی لہجے کے علاوہ تلاوت کرنے والے قرآن کریم کے ساتھ زنا کرتے ہیں“ کہنے والے کا حکم

سوال (۲۰۰): - ایک شخص قاری القرآن ہو اور باقی علوم دینیہ سے بھی واقف ہو اور وہ یہ کہے کہ جو قاری پانی پتی کے علاوہ قرآن حکیم کی شب و روز تلاوت کرتے ہیں اور تعلیم و تعلم کا طریقہ اختیار کئے ہوئے ہیں وہ (نقل کفر کفر نباشد) قرآن حکیم کے ساتھ زنا کرتے ہیں، ایسے جاہل حیوان نما انسان کے متعلق کیا حکم ہے؟

جواب: - یہ کلمہ سخت نازیبا اور گستاخانہ ہے، یہ شخص فوراً توبہ و استغفار کرے، سزا جاری کرنے کا اختیار حکومت کو ہے، شرعاً عوام کو اختیار نہیں، اگر اسلامی قانون جاری ہوتا تو اس شخص کو سزا دی جاتی۔

واللہ تعالیٰ اعلم

۴/۴/۱۳۹۴ھ

(فتویٰ نمبر ۶۶۲/۲۵ ج)

قرآن کریم سناتے ہوئے بچے کے خاموش ہونے پر بھونکتا کیوں نہیں کہنے کا حکم

سوال (۲۰۱): - میرا لڑکا تقریباً ۹ سال کا ہے اردو کی پہلی جماعت میں پڑھتا ہے نماز بھی سکھا دی ہے، کل میں نے قرآن مجید کا سبق پوچھا تو اس نے کہا میرا سبق وَمَا لَهُمْ بِمُؤْمِنِينَ تک ہے، ختم اللہ سے سبق کچا ہے، میں نے خَتَمَ اللّٰهُ عَلٰی قُلُوْبِهِمْ وَعَلٰی سَمْعِهِمْ تک یاد کرایا، جب قُلُوْبِهِمْ پر پہنچا تو اس کو نہ آیا، میں نے اس کو غصے میں کہا پڑھ، اس نے پھر کچھ دیر کے بعد وَعَلٰی کہا، میرے منہ سے نکل گیا ”بھونکتا کیوں نہیں ہے؟“ اس پر مجھے شرمندگی ہوئی کیونکہ میں قرآن مجید پڑھا رہا تھا، دل میں وسوسہ ہے

(۱) واعلم انہ لا یفتی بکفر مسلم امکن حمل کلامہ علی محمل حسن او کان فی کفر خلاف التعلیل المختار ج ۲ ص ۴۲۹، سعید۔

(۲) واستيفاء العقوبات المحکوم بها فی جرائم التعزیر من حق ولی الأمر او نائبه ایضاً۔۔۔ وليس لأحد غیر الإمام او نائبه إقامة عقوبة التعزیر (التشريع الجنائی الاسلامی ج ۱ ص ۷۸۶)۔

کہ کہیں کلمہ کفر تو نہیں جس سے ایمان جاتا رہے اور تجدید نکاح کرنا پڑتا ہے یا نہیں، اللہ تعالیٰ سے کس طرح معافی مانگوں؟

جواب :- کلمہ واقعی سخت ہے مگر چونکہ غیر اختیاری طور پر نکلا ہے، نیت اس حکم کے ذریعہ کلام اللہ کی توہین کی نہ تھی، اس لئے ایمان کے منافی نہیں^(۱) اور تجدید نکاح کی ضرورت نہیں، اور توبہ کا طریقہ یہ ہے کہ اس کلمے کو بہت بُرا سمجھیں، اس پر نادم ہوں اور آئندہ ایسا نہ کرنے کا عزم صحیح کر لیں اور استغفار بھی کریں اس کے بعد مطمئن ہو جائیں۔

الجواب صحیح

بندہ محمد شفیع

واللہ اعلم

محمد رفیع عثمانی عفا اللہ عنہ

۱۳۹۲/۳/۲ھ

(فتویٰ نمبر ۳۱۸/۲۳ ب)

”ذکرِ خدا فانی ہے اور ذکرِ مصطفیٰ غیر فانی“ کہنے والے کا حکم

سوال (۲۰۲):- پاکستان میں میرے والد صاحب نے ایک مرتبہ یوں کہا تھا ”کہ ذکرِ خدا فانی ہے اور ذکرِ مصطفیٰ غیر فانی ہے“ اور استدلال انہوں نے اس آیت سے کیا کہ ”کُلُّ مَنْ عَلَيَّهَا فَاَنٍ“ جب سب کچھ فانی ہوگا تو خدا مصطفیٰ کا ذکر کرتا رہیگا اور خدا کا ذکر کرنے والا کوئی نہ ہوگا وہ بریلوی ہیں، میرے والد صاحب پر ایسا کہنے پر کفر تو لازم نہیں آیا؟

مجھے والد صاحب کو خط لکھنا پڑتا ہے اس میں سلام لکھتا ہوں زکوٰۃ کی رقم بھیجنا چاہتا ہوں تاکہ مستحقین کو تقسیم کر دیں، کیا میں ایسا کر سکتا ہوں؟

جواب :- والد صاحب کے اس جملے سے کفر تو لازم نہیں آیا، لیکن ان کو اس طرح سے بات نہیں کہنی چاہئے تھی، آپ ان کے لئے ہدایت کی دُعا بھی کر سکتے ہیں اور فضل و کرم کی بھی، کیونکہ ان پر کفر لازم نہیں آیا، اور انہیں سلام بھی کر سکتے ہیں ان کے ساتھ وہی تعلقات رکھیں جیسے کہ ایک مسلمان بیٹے کو مسلمان باپ سے رکھنے چاہئیں، زکوٰۃ بھی حسبِ سابق ان کے ذریعہ تقسیم کر سکتے ہیں۔

واللہ اعلم

محمد رفیع عثمانی

۱۳۹۳/۶/۱۸ھ

(فتویٰ نمبر ۸۷۶/۲۳ ب)

الجواب صحیح

محمد عاشق الہی

(۱) وان لم یکن قاصدا فی ذلك بان اراد ان یتلفظ بلفظ آخر فجری علی لسانہ لفظ الکفر من غیر قصد و ذلک نحو ان اراد ان یقول لا اله الا اللہ فجری علی لسانہ ان مع اللہ آلهة اخرى او اراد ان یقول بحق اینکه تو خدائی وما بند گن تو فجری علی لسانہ العکس لا یکفر (الفتاویٰ التاتاریخانیة ج ۵ ص ۳۱۲)

صحیح بات کرنے سے کفر لازم نہیں آتا

سوال (۲۰۳):- قالین کی موجودگی میں میز پر کھانا رکھ کر کرسی پر بیٹھ کر کھانے کی شرعی حیثیت کیا ہے جائز ہے یا نہیں؟ اس سوال کی وجہ یہ ہے کہ میں اور میری بیوی کرسی میز پر کھانا کھایا کرتے تھے بعض مرتبہ جی چاہا تھا کہ نیچے قالین پر بیٹھ کر کھانا کھایا جائے، میں اپنی بیوی سے اپنے خیال کو ظاہر نہیں کرتا تھا کہ کہیں وہ مذاق نہ اڑائے، ایک روز اپنے خیال کا اظہار کیا تو وہ کہنے لگی کہ میں خوش ہوں میں نے اپنے میکے میں اسی طرح کھایا کرتی تھی، اس طرح میری بیوی نے جوابا کہا کہ یہ تو معلوم نہیں کہ سنت ہے البتہ سنا ہے کہ ثواب ہوتا ہے، کھڑے ہو کر کھانے سے کرسی پر بیٹھ کر کھانا بہتر ہے اور کرسی پر بیٹھ کر کھانے سے زمین پر بیٹھ کر کھانا بہتر ہے جو کچھ تحریر کیا کسی بات سے کفر تو لازم نہیں آیا؟

جواب:- کرسی میز پر کھانا، کھانا سنت سے ثابت نہیں، اس لئے بہتر یہی ہے کہ زمین پر کوئی فرش مثلاً قالین، دری یا چٹائی وغیرہ بچھا کر اس پر بیٹھ کر کھانا کھائیں، لیکن کرسی میز پر کوئی کھانا کھالے تو اس سے بھی جھگڑنا نہیں چاہئے کیونکہ کرسی میز پر کھانا کھانا بھی گناہ نہیں، اور اس معاملے میں بیوی نے جو عمل کیا اور آپ کی اور اس کی جو گفتگو ہوئی اس سے نہ آپ پر کفر لازم آیا اور نہ بیوی پر، آپ کی بیوی نے یہ بات ٹھیک کہی کہ کھڑے ہو کر کھانے سے کرسی پر بیٹھ کر کھانا بہتر ہے اور اس سے بہتر زمین پر بیٹھ کر کھانا ہے۔

واللہ اعلم

محمد رفیع عثمانی

۱۳۹۳/۶/۱۸ھ

(فتویٰ نمبر ۸۷۶/۲۳۵)

الجواب صحیح

محمد عاشق الہی

دو متضاد باتیں سوچنے سے کفر لازم نہیں آتا

سوال (۲۰۴):- میری ایک شخص سے ایک دن بات ہوئی اس کے چلے جانے کے بعد دل میں سوچا کہ میں اس کو کہوں گا تم کو وہم ہے اور اس کا کوئی علاج نہیں، پھر خیال ہوا کہ ہر بیماری کا علاج ہے۔

واللہ اعلم

محمد رفیع عثمانی

۱۳۹۳/۶/۱۸ھ

(فتویٰ نمبر ۸۷۶/۲۳۵)

جواب:- اس سے کفر لازم نہیں آیا۔

الجواب صحیح

محمد عاشق الہی

مرتے وقت جسے کلمہ اور توبہ نصیب نہ ہو وہ مسلمان مرایا کافر

سوال (۲۰۵):- جو آدمی کلمہ پڑھ چکا ہے مرتے وقت اس نے کلمہ نہیں پڑھا اور گناہ سے توبہ

نہیں کی وہ مسلمان مرایا نہیں؟

جواب:- جو شخص ایک مرتبہ کلمہ پڑھ چکا ہو، پھر اس نے کفر بھی نہیں کیا اور مرتے وقت کلمہ طیبہ

نہیں پڑھا، تو اس کے مسلمان ہونے میں شک نہیں کرنا چاہئے اور جو گناہ اس نے اپنی زندگی میں کئے اگر

مرنے سے پہلے ان سے توبہ نہیں کی تب بھی وہ کافر نہیں ہوا بلاشبہ مسلمان مر^(۱)، البتہ وہ شرعاً فاسق ہے، کافر

نہیں، ایسے شخص کے لئے دُعائے مغفرت اور ایصالِ ثواب کرنا چاہئے تاکہ گناہوں کے عذاب سے بچ

جائے۔

واللہ اعلم

محمد رفیع عثمانی

۱۳۹۲/۲/۲۱ھ

الجواب صحیح

بندہ محمد شفیع

(فتویٰ نمبر ۵۶۵/۲۳ ب)

”میں کیا جانوں شریعت کیا ہوتی ہے“ کہنے والا کافر ہے یا نہیں؟

سوال (۲۰۶):- داماد محمد نذیر نے روبرو گواہوں کے سائل کو ناجائز الفاظ کہے۔ ہم نے جب

اس کو کہا خلافِ شرع بات استعمال نہ کرو، تو اس نے کہا میں کیا جانوں شریعت کیا ہوتی ہے، نیز اس نے زوجہ

پر بہتان لگا کر اور اس کو مار پیٹ کر گھر سے نکال دیا، زوجہ اپنے والدین کے ہاں چلی گئی، اس نے نکاح کے

وقت یہ معاہدہ کیا تھا کہ مسماۃ والدین کے پاس رہے گی اور اس کے اخراجات میں برداشت کرونگا، لیکن

درمیان میں اس نے یہ معاہدہ توڑ کر ان کو اپنے گھر لے گیا تھا تو اب اس نے مار کر واپس کر دیا ہے، اس کو تحریر

کے مطابق اخراجات دینے کو کہا گیا تو وہ بالکل انکاری ہو گیا اور کہنے لگا کہ مجھے اس کی ضرورت نہیں اس کو نان

ونفقہ ہرگز نہیں دوں گا، ایسی صورت میں شریعت کا کیا حکم ہے؟

جواب: ۱- محمد نذیر کا جملہ ”میں کیا جانوں کہ شریعت کیا ہوتی ہے“ اپنے متبادر معنی کے لحاظ سے

(۱) عن عثمان قال قال رسول الله صلى الله عليه وسلم من مات وهو يعلم انه لا اله الا الله دخل الجنة (في الجامع الصحيح لمسلم ۴/۱ باب الدليل على ان من مات على التوحيد دخل الجنة قطعاً)۔

قال النووي تحققة واعلم ان مذهب اهل السنة وما عليه اهل الحق من السلف والخلف ان من مات موحداً دخل الجنة قطعاً عن كل حال فان كان سالماً من المعاصي كالصغير والمجنون الذي اتصل بجنونه بالبلوغ والثابت توبة صحيحة من الشرك او لميره من المعاصي فكل هذا الصنف يدخلون الجنة ولا يدخلون النار اصلاً واما من كانت له معصية كبيرة ومات من غير توبة فهو في مشيئة الله تعالى فان شاء عفا عنه وادخله الجنة او لا وجعله كالقسم الاول وان شاء عذبه ثم يدخله الجنة فلا يدخل في النار احد مات على التوحيد ولو عمل من المعاصي ما عمل كما انه لا يدخل الجنة احد مات على الكفر ولو عمل من اعمال البر ما عمل۔

کافرانہ کلمہ ہے،^(۱) مگر چونکہ اس میں تاویل ہو سکتی ہے لہذا اس کو کافر نہیں کہا جائے گا۔^(۲) مگر اس نے یہ کلمہ بول کر سخت حرام کا ارتکاب کیا ہے اور ایمان کو خطرے میں ڈال دیا اسے فوراً توبہ کرنی چاہئے۔^(۳)

۲- بیوی کے حقوق ادا کرنے اس پر شرعاً واجب ہیں، ادا نہ کرنے پر سخت گنہگار ہوگا، اگر وہ بیوی کے ان حقوق کو ادا نہ کرے تو عدالتی چارہ جوئی بیوی کی جانب سے کی جاسکتی ہے۔ بہتر ہے کہ ایسی صورت میں اس سے طلاق یا خلع حاصل کر لیا جائے۔

واللہ اعلم

محمد رفیع عثمانی

۱۳۹۱/۹/۲۳ھ

الجواب صحیح

بندہ محمد شفیع

(فتویٰ نمبر ۱۲۳۸/۲۲ ج)

”نہ میں شریعت جانتا ہوں اور نہ مسلمان ہوں“ کہنے کا حکم

سوال (۲۰۷):- عبد الغفور نامی گجر کو میں نے کسی بات پر کہا کہ تم مسلمان نہیں ہو، کیا تم شریعت نہیں جانتے ہو۔ وہ بولا نہ میں شریعت جانتا ہوں اور نہ مسلمان ہوں، جب تیسری دفعہ اس سے بات دہرانے کے لئے کہا تو اس نے مجھے مارنا شروع کر دیا، اب حل طلب بات یہ ہے کہ عبد الغفور ولد سردار قوم گجر نے تین دفعہ کہا ہے کہ وہ نہ تو مسلمان ہے اور نہ ہی شریعت جانتا ہے، بحیثیت مسلمان کیا اس کا نکاح اب بھی قائم ہے یا فسخ ہو گیا؟

جواب:- آپ نے اس شخص کو یہ کہا کہ تم مسلمان نہیں ہو یہ آپ نے سخت گناہ کبیرہ کا ارتکاب کیا، کسی مسلمان کو غیر مسلم کہنا حرام ہے، حدیث شریف میں اس کی سخت ممانعت آئی ہے، آپ فوراً اللہ تعالیٰ سے توبہ و استغفار کریں اور اس شخص سے بھی معافی مانگیں،^(۴) اس نے جو جملہ آپ کے جواب میں کہا یہ کلمہ کفر ہے،^(۵) لیکن چونکہ یہ احتمال ہے کہ اس نے یہ جملہ استفہام انکاری کے طور پر کہا ہو اس لئے اس شخص کو محض اس

(۱) قال من شریعت چہ دانم اوقال دبوس هست من شریعت راجہ کنم یکفر (الیزازیۃ علی ہامش الہندیۃ ۱/۳۳۸) انظر ایضاً خلاصۃ الفتاویٰ ج ۴ ص ۳۸۸، والہندیۃ ۲/۴۷۱، ۴۷۲

(۲) واعلم انہ لا یفتی بکفر مسلم امکن حمل کلامہ علی محمد حسن (الدر المختار ج ۴ ص ۴۲۹، معید)

(۳) وماکان فی کونہ کفر اختلافاً قان قائلہ یؤمر بتجدید النکاح وبالتوبۃ والرجوع عن ذلک بطریق الاحتیاط وماکان خطأ من الالفاظ ولا توجب الکفر فقائلہ مؤمن علی حالہ ولا یؤمر بتجدید النکاح ولكن یؤمر بالاستغفار والرجوع عن ذلک واللہ تعالیٰ اعلم (التکلیف الخانیۃ ۵/۳۱۴، قدیمی)

(۴) قد مرّ تخریجہ تحت عنوان ”آپ علی اللہ علیہ وسلم سب سے آخر میں مبعوث ہوئے“ کے قائل کو کافر کہنا۔

(۵) ملاحظہ فرمائیے اسی صفحے کا حاشیہ نمبر ۱۔

جملے کی بنا پر کافر نہیں کہیں گے اور اس کا نکاح بھی ختم نہیں ہوا مگر یہ شخص اس جملے کی وجہ سے سخت گنہگار ہوا، فوراً وہ بھی توبہ واستغفار کرے اور احتیاطاً تجدید نکاح بھی کر لے تو بہتر ہے۔

واللہ تعالیٰ اعلم

۱۳۹۴ھ / ۱۲ / ۲۹

(فتویٰ نمبر ۱۲۶ / الف)

”زکوٰۃ مجھ پر تاوان ہے“ کہنے والے کا حکم

سوال (۲۰۸):- اگر عورت یہ کہے کہ یہ زکوٰۃ مجھ پر تاوان ہے اب تو دیتی ہوں پھر اس جمع شدہ رقم وغیرہ کو کہیں خرچ کر دوں گی اور اللہ تعالیٰ کا مجھ جیسی عورت پر بھی ظلم ہے تو کیا یہ کلمات کفریہ ہیں؟ کیا عورت مذکورہ کو ایمان کی تجدید اور توبہ لازم ہے اگر یہ کلمات کفریہ ہیں تو پھر اس سے نکاح ٹوٹ گیا ہے یا نہیں؟ اگر ٹوٹ گیا ہے تو تجدید نکاح کیسے ہوگا؟

جواب:- اللہ تعالیٰ کی طرف ظلم کی نسبت کرنا کفر ہے^(۱)، لہذا یہ کلمات کفریہ ہیں عورت فوراً صدق دل سے توبہ واستغفار کرے اور جن لوگوں کے سامنے یہ کلمات کہے تھے ان کے سامنے احتیاطاً کلمہ طیبہ بھی پڑھ لے اور بتادے کہ میں نے ان کلمات سے توبہ کر لی ہے۔ احتیاطاً تجدید نکاح کرنی چاہئے^(۲)، عام نکاحوں کی طرح یہ نکاح بھی ہوگا اس میں مہر بھی نیا مقرر ہوگا، عقد نکاح صحیح ہونے کے لئے کم از کم دو عاقل بالغ مرد یا انہی صفات کا ایک مرد اور دو عورتیں گواہ ہونا ضروری ہیں، گواہوں کے بغیر نکاح منعقد نہیں ہوتا، نکاح کا اعلان کرنا ضروری نہیں۔

واللہ تعالیٰ اعلم

محمد رفیع عثمانی عفا اللہ عنہ

۱۳۹۲ھ / ۹ / ۵

(فتویٰ نمبر ۱۳۹۵ / ۲۴۴)

الجواب صحیح

محمد عاشق الہی

رضا بکفر الغیر کفر ہے یا نہیں؟

سوال (۲۰۹):- یہاں ایک مولانا صاحب ہیں وہ کہتے ہیں کہ اگر ایک مسلمان مرد کے پاس کافرہ عورت ہو اور وہ عورت شرک کے رسم و رواج پر کھلم کھلا گا مزن ہو اور ساتھ ہی اپنے عبادت خانہ کو جاتی ہو اور اپنی اولاد کو کفر کی ترغیب دیتی ہے اور وہ مسلمان شوہر اس کو کچھ نہیں کہتا تو وہ شخص بھی کافر ہے۔ کیا یہ بات ایسی ہی ہے؟

(۱) قال ابو جعفر رحمہ اللہ تعالیٰ من نسب اللہ تعالیٰ الی الجور فقد کفر کذا فی الفصول العمادیة (الہندیہ ج ۲ ص ۲۵۹ مطلب موجبات الکفر)۔

(۲) فی الہندیہ ج ۲ ص ۲۸۳ ماکان فی کونہ کفراً اختلاف فان قاللہ یومر بتجدید النکاح والتوبۃ والرجوع عن ذلک بطریق الاحتیاط۔ انظر ایضاً التتارخانیۃ، فصل فی اجراء کلمۃ الکفر ج ۵ ص ۳۱۲۔

جواب :- یہ مسلمان مرد اگر اس کا فر عورت کے مذکورہ اعمال و افعال کو گناہ اور شرک سمجھتا ہے تو

یہ مرد مسلمان ہے اور اگر عورت کے ان اعمال کو جائز سمجھتا ہے تو یہ مرد بھی کافر ہو گیا۔^(۱) واللہ اعلم

کتبہ محمد رفیع عثمانی عفا اللہ عنہ

الجواب صحیح

بندہ محمد شفیع

۱۳۹۳/۸/۲۲ھ

(فتویٰ نمبر ۱۲۸۰/۲۴ و)

”میں مسلمان نہیں ہوں، شیعہ، قادیانی ہو چکا ہوں،

میں نے مذہب چھوڑ دیا ہے“ وغیرہ کلمات کہنے کا حکم

سوال (۲۱۰) :- ایک آدمی کو تراویح کے لئے بلایا گیا تو اس نے جواب دیا کہ میں مسلمان ہی

نہیں ہوں، میں کلمہ نہیں پڑھتا، میں نے روزے ہی نہیں رکھے، میں شیعہ ہو چکا ہوں، میں مرزائی ہو گیا ہوں، میں نے مذہب ہی چھوڑ دیا، کیا یہ آدمی اسلام سے خارج ہو گیا اور اس کی بیوی اس کے نکاح سے خارج ہو گئی؟

جواب :- یہ الفاظ بولنے والا سخت گنہگار ہے، اسے فوراً توبہ و استغفار کرنی چاہئے، یہ کام تو بہر حال

اس کے ذمہ ضروری ہے، ویسے ان الفاظ کی بنا پر وہ دائرۃ اسلام سے خارج ہوا یا نہیں؟ تو اس کا جواب یہ معلوم ہونے پر موقوف ہے کہ اس نے یہ الفاظ بطور استفہام انکاری کے تو نہ کہے تھے؟ اگر استفہام انکاری کے طور پر کہے تھے تو دائرۃ اسلام سے خارج نہیں ہوا اور اس کا نکاح بھی باقی ہے، البتہ ان الفاظ سے سخت گنہگار ہوا جس کا کفارہ توبہ و استغفار ہے۔ اور اگر استفہام انکاری کے طور پر نہیں کہے تھے بلکہ ان الفاظ کے ذریعہ دین اسلام چھوڑنے کی خبر دی تھی تو وہ مرتد ہو گیا ہے،^(۲) اس کی مسلمان بیوی بھی اس کے نکاح سے خارج ہو گئی، اسے دوبارہ اسلام قبول کرنے کی دعوت دی جائے، اگر اسلام قبول کر لے تو اس پر مرتد کی سزا جاری نہیں ہوگی مگر بیوی سے نکاح دوبارہ کرنا ہوگا، اس نکاح کا مہر بھی الگ ہوگا جو پہلے نکاح کے مہر کے علاوہ ہوگا،

(۱) ان الرضا بكفر الغير انما يكون كفراً اذا كان يستجيز الكفر ويستحسنه، فاما اذا كان لا يستحيزه ولا يستحسنه ولكن احب الموت او القتل على الكفر - فهذا لا يكون كفراً الى قوله وان رضى بكفره ليقول في الله مالا يليق بصفاته يكفر وعليه الفتوى۔ (التاتارخانية ۳/۵۱۳، فصل في اجراء كلمة الكفر) انظر ايضاً في الهندية ۲/۵۷۷

(۲) قال هو يهودي او نصراني او مجوسي او برى من الاسلام وما شبه ذلك فهو يمين عندنا، ثم لو فعله كفر لو اعتقد انه يكفر به؛ لانه رضاء بالكفر فهو كفر، وعليه الفتوى (جامع الفصولين ۳/۳۰۱) وفي الهندية ج ۲: ص ۲۷۹ مسلم قال: انا ملحد يكفر... الخ۔

وفي التاتارخانية ۳/۵۱۳ ومن رضى بكفر نفسه فقد كفر۔

اور اگر اسلام قبول نہ کرے تو اس کو بتادیا جائے کہ مرتد کی سزا اسلام میں قتل ہے،^(۱) مگر یاد رہے کہ یہ سزا صرف حکومت ہی جاری کر سکتی ہے عوام کے لئے خود یہ سزا جاری کرنا جائز نہیں۔^(۲)

واللہ تعالیٰ اعلم

کتبہ محمد رفیع عثمانی

۱۸/۹/۱۳۹۱ھ

الجواب صحیح

بندہ محمد شفیع

(فتویٰ نمبر ۱۱۹۵/۲۲ ج)

کسی مسلمان کو منافق، یہودی، اور منکرِ قرآن کہنا؟

سوال (۲۱۱):- ایک عالم دین سنی، موحد، فاضل مظاہر علوم خطیب شہر کو ایک اسکول ماسٹر یہودی، منافق، ظالم، مکار، خائن منکرِ آیاتِ قرآن جیسے الفاظ کی گالیاں دیتا ہے۔

جواب:- مسلمان کو منافق، یہودی، یا منکرِ آیاتِ قرآن کہنا مسلمان کی توہین اور گناہ کبیرہ ہے۔^(۳)

واللہ اعلم

۱۲/۴/۱۳۹۲ھ

(فتویٰ نمبر ۷۳۲/۲۵ د)

کسی مسلمان کو کافر یا کفر سے بدتر جیسا کہنا

سوال (۲۱۲):- کسی مسلمان کو کافر کہنا یا کافر سے بدتر کہنا یا کافر جیسا کہنا درست ہے؟ بعض

حضرات جذبات میں کہتے ہیں کہ ایرانی کافر ہیں؟ یا بنگالی کافر ہیں؟

جواب:- کسی مسلمان کو کافر یا کافر سے بدتر یا کافر جیسا کہنا سخت حرام اور گناہ ہے۔^(۴)

واللہ تعالیٰ اعلم

محمد رفیع عثمانی عفا اللہ عنہ

۱۶/۱۱/۱۳۹۳ھ

(فتویٰ نمبر ۱۸۰۲/۲۴ ج)

الجواب صحیح

محمد عاشق الہی

(۱) من ارتد عرض علیہ الحاکم السلام استحباباً ثلاثۃ ایام یعرض علیہ الاسلام فی کل یوم منها (خانیۃ) ان استمهل

ای طلب المہلۃ والا قتله من ساعته الا اذا رجعی اسلامہ بدائع (الند المختار ۲۲۵)

(۲) قد مر تخریجہ تحت عنوان ”پالی پتی لکھ کے علاوہ تلاوت کرنے والے قرآن کریم کے ساتھ زنا کرتے ہیں“ کہنے والے کا حکم (سوال ۲۰۰)۔

(۳) عن عبد اللہ بن مسعود قال قال رسول اللہ صلی اللہ علیہ وسلم سیاب المسلم فوق وقتالہ کفر (الجامع الصحیح

لمسلم، کتاب الایمان، باب بیان قول النبی صلی اللہ علیہ وسلم سیاب المسلم فوق وقتالہ کفر)۔

(۴) قال رسول اللہ صلی اللہ علیہ وسلم ایما امری قال لاخیه المسلم کافر، فقد باء بها احدهما، ان کان کما قال والارجعت علیہ (الجامع الصحیح لمسلم، باب بیان من قال لاخیه المسلم یا کافر)

کسی مسلمان کو کافر کا بچہ یا یہودی کہنا

سوال (۲۱۳):- کیا فرماتے ہیں علمائے کرام مسئلہ ہذا کے بارے میں کہ دو اسکول کے طلبہ جو اس دور جدید کی وضع و قطع سے آراستہ ہیں، ایک عربی مدرسہ میں فون کرنے کی غرض سے گئے مولوی صاحب جن کے پاس فون کی چابی رہتی ہے ان سے ملے۔ مولوی صاحب کو ان کی وضع و قطع نامناسب معلوم ہوئی، بہت جرح و قدح کی اور طرح طرح کے سوالات کئے، انہوں نے اپنے دفاع کی خاطر ایسے جوابات دیئے جس سے مولوی صاحب کو بہت غصہ آیا، طرفین سے بحث و تکرار تیز ہو کر آخر نوبت دست درازی اور ہاتھ پائی تک پہنچ گئی۔ اس اثنا میں ایک اور مولوی جھگڑے میں شامل ہو کر دونوں میں سے ایک کو خوب مارا۔ مارنے کے دوران مولوی صاحب کی زبان سے جو گالیاں نکلی ہیں وہ بالفاظ نقل کی جاتی ہیں، تم کافر کا بچہ ہو، تمہارا باپ عیسائی اور یہودی ہیں، آج سے تم کو، تمہارے باپ کو مسجد و مدرسہ کے احاطہ کے اندر قدم تک رکھنے نہیں دوں گا۔ اب دریافت طلب امر یہ ہے کہ کسی مسلمان کو شرعاً ایسی گالیاں دینے کی گنجائش ہے یا نہیں، کیا کسی کو یہ حق حاصل ہے کہ کسی مسلمان کو مدرسہ، مسجد میں آنے سے روکے، ہر دو صورت میں مولوی صاحب کا اس نوعیت کا تشدد شرعاً کیسا ہے اور مولوی صاحب کا کیا حکم ہے؟

جواب:- مسجد و مدرسہ میں کوئی آکر مسجد و مدرسہ کی املاک کو نقصان پہنچائے یا نمازیوں یا پڑھنے پڑھانے والوں کے کام میں خلل اندازی کرے تو انہیں آنے سے روکا جاسکتا ہے، ورنہ کسی مسلمان کو مسجد میں آنے سے روکنا جائز نہیں، اور کسی مسلمان کے بیٹے کو کافر کا بچہ یا کسی مسلمان کو یہودی یا عیسائی کہنا سخت حرام اور گناہ کبیرہ ہے۔^(۱) ایسا کہنے والے کو فوراً توبہ و استغفار کرنی لازم ہے اور جس کو کہا ہے اس سے بھی معاف کرائے۔

واللہ اعلم

محمد رفیع عثمانی

۱۲/۱/۱۳۹۴ھ

الجواب صحیح

محمد عاشق الہی

(فتویٰ نمبر ۲۵۳۰ الف)

سب علمائے دیوبند و بریلوی کو کافر کہنے والے کا حکم

سوال (۲۱۴):- ایک شخص نے یہ کہا کہ علمائے دیوبند اور بریلوی سب کافر ہیں، کیا ایسے شخص کے ساتھ برادری بھائی چارہ جائز ہے یا ناجائز ایسے شخص کا شرعاً کیا حکم ہے؟

(۱) لا حظ فرمائیے: درس مسلم ج ۱ ص ۲۱۰، نیز لا حظ فرمائیے: تبیین الحقائق، فتح القدیر، فصل فی التعزیر، المحيط البرہانی، کتاب القضاء، الفصل الخامس والعشرون فی الیمین، ج ۸، ص ۷۷۔

جواب :- اس شخص نے سخت حرام گناہ کبیرہ کا ارتکاب کیا ہے،^(۱) جب تک یہ شخص توبہ نہ کرے اس

واللہ اعلم

سے دوستانہ تعلقات منقطع رکھے جائیں۔

۱۱/۱۱/۱۳۹۳ھ

(فتویٰ نمبر ۲۴۴۵/۲۵)

کسی مسلمان کے بارے میں مرزائی ہونے کا اعلان کیا تو اس کا حل

سوال (۲۱۵) :- زید ایک معزز دیندار آدمی ہے وہ کسی کی ایماء پر نادانستہ طور پر ایک غلطی کر بیٹھا، وہ یہ کہ اس نے دو کٹر مرزائیوں کے متعلق ایک جلسہ میں بائیکاٹ کا اعلان خفیہ طور پر رقعہ دیکر کرادیا، اور ساتھ ہی ایک تیسرے شخص بکر کا نام بھی بکر کے مخالف کے کہنے پر لکھ دیا بکر سب سے حلف لے رہا ہے کہ ایسا کس نے کیا، بکر زید سے حلف اٹھوانا چاہتا ہے اگر جھوٹا حلف قرآن پر ہاتھ رکھ کر اٹھاتا ہے تو ایمان کا خطرہ ہے ورنہ جان کا خطرہ ہے، شدید فساد کا احتمال ہے شرعاً کیا کرنا چاہئے؟

جواب :- اگر بکر مرزائی نہیں ہے اس کے مخالفین نے اس پر مرزائی ہونے کی جھوٹی تہمت لگائی ہے تو اس تہمت لگانے اور اس کا اعلان کرنے میں جس جس نے حصہ لیا ہے وہ سب اللہ تعالیٰ سے توبہ واستغفار کریں، یہ نہایت سنگین گناہ ہوا، آئندہ پوری احتیاط رکھیں، اس تہمت سے چونکہ بکر کو اذیت پہنچی اسلئے اگر امید ہو کہ وہ نقصان نہیں پہنچائیگا تو اس سے معافی مانگ لیں اور جو اعلان اس کے بارے میں غلط کیا گیا تھا اس کی تردید کا اعلان بھی کر دیں، اگر اس کے علم میں لانے اور معافی مانگنے پر معافی کی امید نہ ہو اور اس کی ایذا رسانی کا خطرہ تو کم از کم اتنا ضرور کریں کہ جس طرح خفیہ طور پر پہلا اعلان کرایا تھا تردید کا اعلان بھی اسی طرح کر دیں۔

واللہ اعلم

۱۹/۸/۱۳۹۳ھ

(فتویٰ نمبر ۱۶۱۹/۲۵)

کاہنوں اور نجومیوں کی خبروں کو سچا سمجھنا اور انہیں عالم الغیب تسلیم کرنا

سوال (۲۱۶) :- ”من اتی کاہنا فصدقه بما یقول فقد بری مما انزل علی محمد صلی اللہ علیہ وسلم“ شامی میں بزاز یہ سے نقل ہے: یکفر بادعاء علم الغیب و باتیان الکاهن و تصدیقہ۔

ان حوالہ جات کے رو سے ان کا مرتکب مسلمان دین سے خارج ہے اور اس کا نکاح ٹوٹ جاتا

(۱) قد مرّ تخریجہ تحت عنوان ”کسی مسلمان کو منافق، یہودی اور منکر قرآن کہنا“ نیز ملاحظہ فرمائیے: ”ایمان و کفر قرآن کی روشنی میں“ از مفتی محمد شفیع صاحب قدس سرہ جس: ۱، ۷۲، ۷۱، ۷۰، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵

ہے اگر زوجین میں سے کوئی ایک کا ہنوں، نجومیوں کی باتوں کو سچا جانے کیا نکاح ٹوٹ جاتا ہے، اور تجدید نکاح ہو سکتا ہے؟

جواب :- جو مرد کا ہنوں اور نجومیوں کی خبروں کو سچا جانتا ہوں اور انہیں عالم الغیب مانتا ہو وہ دائرہ اسلام سے خارج ہے،^(۱) مسلمان عورت سے اس کا نکاح نہیں ہو سکتا، اور جو مسلمان عورت اس کے نکاح میں پہلے سے موجود ہو اس سے اس کا نکاح ٹوٹ گیا اور جب تک وہ اپنے اس مشرک نہ عقیدے سے توبہ نہ کرے دوبارہ نکاح بھی اس مرد سے اس عورت کا نہیں ہو سکتا۔ اور نکاح جب ختم ہو چکا تو اب اگر وہ مرد اپنے اس عقیدے سے توبہ بھی کر لے تب بھی اس عورت سے جبراً تجدید نکاح نہیں ہو سکتی۔^(۲) واللہ اعلم

محمد رفیع عثمانی

الجواب صحیح

۱۳۹۱/۹/۲۵ھ

بندہ محمد شفیع

(فتویٰ نمبر ۱۲۵۷/۲۲ ج)

میدان جہاد سے فرار ہونا اور شہادت کو کتے کی موت سے بدتر کہنا

سوال (۲۱۷) :- کیا فرماتے ہیں علمائے دین و مفتیان شرع متین اس مسئلہ کے بارے میں کہ ہمارے گاؤں کے امام مسجد مجاہدین میں بھرتی ہوئے اور تقریباً چھ ماہ بعد وہاں سے چوری چھپے فرار ہو گئے اور گاؤں میں دوبارہ امامت کرنے لگے۔ جب مجاہدین کو ان کے فرار ہونے کا علم ہوا تو دوبارہ ان کو پکڑ کر محاذ پر لے گئے۔ امام صاحب کے بار بار اس فعل پر متقی اور پرہیزگار نمازی امام صاحب سے متنفر ہو کر ان کے پیچھے نماز پڑھنا چھوڑ دیا اور امام صاحب اعلانیہ کہتے ہیں کہ محاذ پر مجاہد کی موت (شہادت) کتے کی موت سے بھی بدتر ہے، اس سے یہ بہتر ہے کہ انسان گھر پر ہی خودکشی کرے ایسا عقیدہ رکھنے والے کے لئے شرعی حکم کیا ہے ان کے پیچھے نماز شرعاً جائز ہے یا نہیں؟

کیا یہ عقیدہ باطلہ رکھنے والا کوئی بھی مسلمان از روئے اسلام مسلمان کہلانے کا حقدار ہے؟ جبکہ صحابہ کرام رضوان اللہ تعالیٰ عنہم اجمعین اللہ تعالیٰ کے حضور یہ دعا کرتے تھے کہ اے اللہ! میں تیرے راستہ (جہاد) میں بار بار مارا جاؤں اور پھر زندہ کیا جاؤں اور مارا جاؤں۔

(۱) (قوله فقد برئ الخ) ای کفر وهو محمول علی الاستحلال او علی التهديد او علی الوعيد، وفي رواية لا حمد والعاکم عن ابی هريرة بلفظ من اتى عرافا او کاهنا فصدقه بما يقول فقد کفر بما انزل علی محمد (المراقبة، باب الکھانة، الفصل الثاني بر ۸ ص ۳۲۲)

والحاصل ان الکاهن من يدعی معرفة الغیب باسباب وهي مختلفة، فلذا انقسم الى انواع متعددة كالعراف والرمال والمنجم والکل مذموم شرعا محکوم علیهم وعلی مصدقهم بالکفر وفي البزازیة یکفر باوعاء علم الغیب وبتاتیان الکاهن وتصديقه، رد المحتار، باب المرتد تحت مطلب فی الکاهن والعراف، بر ۳ ص ۲۳۴، سعید

(۲) کیونکہ نکاح ایک عقد ہے جو باہمی رضامندی سے انجام پاتا ہے، کسی فریق پر جبر کرنا جائز نہیں۔ ۱۲ م

جواب :- جو شخص لشکر اسلام کے ساتھ شریک جہاد ہو، پھر لڑائی کے درمیان ہی موت کے خوف سے فرار ہو جائے وہ سخت گناہ کبیرہ کا مرتکب ہے،^(۱) جب تک وہ اس گناہ عظیم سے توبہ نہ کرے اس کے پیچھے نماز مکروہ تحریمی ہے اور جو شخص اسلامی جہاد میں شہادت پا جانے کو کتے کی موت کے برابر یا اس سے بھی بدتر کہے اس کے فاسق ہونے میں تو شک ہی نہیں اور خطرہ دائرۃ اسلام سے نکل جانے کا قوی ہے،^(۲) لیکن یاد رہے کہ یہ تو اصل مسئلہ ہے جو نکھا گیا ہے، مگر یہ بات کہ واقعہ کوئی شخص اس جرم کا مرتکب ہوا ہے یا نہیں یا اگر ہوا ہے تو اس نے کن حالات میں یہ جرم کیا ہے اور کس تاویل سے کیا ہے؟ جب تک یہ سب باتیں خود اس کے بیان سے صراحتہ معلوم نہ ہوں اس پر کفر کا فتویٰ نہیں لگایا جائے گا۔

واللہ تعالیٰ اعلم

۱۱/۱/۱۳۹۲ھ

(فتویٰ نمبر ۵۹/۱۲۳ الف)

حضور صلی اللہ علیہ وسلم کے دل میں کدورت تھی، کہنے والے کا حکم

سوال (۲۱۸) :- شریعت غرہ میں ایسے شخص کے بارے میں جو اپنے آپ کو عالم دین ہونے کا مدعی ہو، جو یہ کہتا ہو کہ حضور اکرم صلی اللہ علیہ وسلم کے دل میں کدورت تھی اور اپنے استدلال میں حضرت وحشیؓ کے واقعہ کو پیش کرتا ہے کہ اگر آنحضرت صلی اللہ علیہ وسلم کے دل میں کدورت نہ ہوتی تو آپ حضرت وحشیؓ کو یہ نہ فرماتے کہ میرے سامنے نہ آیا کرو۔ اس سے معلوم ہوا کہ آپ کے دل میں کدورت تھی۔

اب سوال یہ ہے کہ کیا ایسی صورت میں وحشی کا ایمان معتبر ہوگا؟ اور وہ صحابی کہلانے کے مستحق ہوں گے؟ اور جس کی طرف سے کدورت ہو، کیا وہ شفاعت کا مستحق ہو سکتا ہے؟ کسی مفتی کا یہ جواب کدورت کی دو قسمیں ہیں، اختیاری، غیر اختیاری، حضور صلی اللہ علیہ وسلم کے دل میں کدورت غیر اختیاری تھی جیسا کہ حضور علیہ الصلوٰۃ والسلام کا فرمان وحشیؓ کو هل تستطيع ان تغيب عني وجهك اس پر دال ہے اور کیا اس جملہ سے کدورت ثابت ہوتی ہے۔

(۱) قال الله تبارك وتعالى: يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَارْجُلَكُمْ إِلَى الْكَعْبَيْنِ وَلَا تَكُلُوا مِنْ أَثَرِ يَدَيْكُمْ (سورة الانفال)

فی تفسیر المظہری تحت هذه الآية، ج ۳ ص ۳۴ الفرار من الزحف كبيرة من الكبائر وعلى هذا أكثر أهل العلم وبه قال الأئمة الأربعة من الفقهاء الخ۔

وفی روح المعانی (تحت هذه الآية) ج ۹ ص ۸۲ وهذا إذا لم يكن العدو أكثر من الضعف، لقوله تعالى (الآن خفف الله عنكم) الآية أما إذا كان أكثر فيجوز الفرار فلا يلة ليست باقية على عمومها وإلى هذا ذهب أكثر أهل العلم۔

عن أبي هريرة عن النبي صلى الله عليه وسلم قال اجتنبوا السبع الموبقات۔ قالوا يا رسول الله وما هن قال الشرك بالله والسحر وقتل النفس التي حرم الله إلا بالحق وأكل الربوا وأكل مال اليتيم والتولي يوم الزحف وقذف المحصنات المؤمنات الغافلات (صحيح البخاري، كتاب الوصايا، باب قول الله ان الذين ياكلون اموال اليتامى، كتاب المحاربين، باب رمي المحصنات، صحيح مسلم، كتاب الايمان، باب بيان الكبائر)۔

(۲) من اهان الشريعة او المسائل التي لا بد منها كفر (مجمع الانهر ج ۲ ص ۵۰۹)

یہ مدعی عالم امامت بھی کرتے ہیں اور نماز کے اندر ایسی نازیبا حرکتیں کرتے ہیں جو کہ مفسد صلوٰۃ ہیں جب کوئی مقتدی ان کو ٹوکتا ہے تو وہ کہتے ہیں کہ مجھ پر تنقید کرنے والے نطفہ حرام ہیں ایسے امام کے پیچھے کیا نماز ہو سکتی ہے؟

جواب :- اگر امام صاحب مذکور کی مراد کدورت سے کینہ اور بغض ہے تو امام صاحب اپنے اس قول سے توبہ و استغفار کریں اور اپنے رجوع کو کم از کم ان لوگوں پر ظاہر کر دیں جن کے سامنے انہوں نے یہ بات کہی تھی کیونکہ رسول اللہ صلی اللہ علیہ وسلم کسی مسلمان کے بارے میں کینہ رکھنے قطعاً پاک تھے، اور اگر کدورت سے مراد طبعی رنج و غم ہے جو غیر اختیاری ہوتا ہے تو یہ مراد لینا غلط نہیں ہے، لیکن ایسے الفاظ رسول اللہ صلی اللہ علیہ وسلم کے متعلق استعمال کرنے سے پرہیز لازم ہے جن میں تنقیص کا پہلو نکلتا ہو اور کدورت ایسا ہی لفظ ہے۔

واللہ اعلم

محمد رفیع عثمانی

۱۳/۷/۱۳۹۵ھ

(فتویٰ نمبر ۱۶۹۰/۲۶ د)

الجواب صحیح

محمد عاشق الہی

”میں قرآن نہیں مانتا“ کہنے والے کا حکم

سوال (۲۱۹):- زید نے کسی چیز کا دعویٰ کیا، بکر نے انکار کر دیا، زید نے کہا تیری بات کا کیا اعتبار، بکر نے کہا قرآن پکڑ کر حلف دوں گا تو زید نے کہا میں قرآن نہیں مانتا ہوں اس سے پہلے بھی زید نے دو تین مرتبہ قرآن اٹھا کر حلف اٹھایا ہے اس کا شرعاً کیا حکم ہے؟

جواب :- زید نے اگر واقعی یہ کہا ہے کہ میں قرآن نہیں مانتا ہوں تو وہ کافر ہو گیا ہے اور اس کی بیوی اس کے نکاح سے الگ ہو گئی ہے۔

زید پر تجدید ایمان بھی ضروری ہے اور تجدید نکاح بھی ضروری ہے، تجدید نکاح کے بغیر بیوی کے لئے اس کے پاس رہنا حرام ہے۔

واللہ اعلم

عبدالغفار عفا اللہ عنہ

جواب صحیح ہے اور جب تک زید راہ راست پر نہ آئے اور اپنی حرکتوں سے توبہ نہ کرے اس سے دوستانہ تعلقات منقطع رکھے جائیں۔

محمد رفیع عثمانی

۱۱/۹/۱۳۹۴ھ

(فتویٰ نمبر ۲۵۱۵/۲۵ ز)

شیطان کی وسعتِ علمِ نصوص سے ثابت جبکہ حضور صلی اللہ علیہ وسلم کے بارے میں کوئی نص نہیں کہنا سخت بے ادبی ہے

سوال (۲۲۰): اگر کوئی شخص یہ کہے کہ شیطان کی وسعتِ علمِ نصوص سے ثابت ہے اور حضور صلی اللہ علیہ وسلم کے بارے میں کوئی نص قطعی نہیں، کیا ایسے شخص کا عقیدہ صحیح ہے؟

جواب: یہ بات واقعہ کے بھی خلاف ہے اور سخت بے ادبی ہے اس شخص پر لازم ہے کہ توبہ

واللہ اعلم

واستغفار کرے۔^(۱)

۱۳۹۸/۶/۱۳ھ

(فتویٰ نمبر ۶۰۱/۲۹ ب)

تقریر کرنے پر ہونے والی خدمت کو چوتھے پارے کا فنڈ کہنا

سوال (۲۲۱): ایک مولوی صاحب ایک گاؤں میں تقریر کرنے کے لئے گئے۔ واپسی پر کسی

نے دریافت کیا کہ آپ کی کیا خدمت ہوئی؟ انہوں نے جواب دیا کہ چوتھے سپارے کا فنڈ (یعنی چوتھے سپارے کا شروع یا آغاز (لن) پنجابی زبان میں مرد کے آلہ تناسل کو ”لن“ کہتے ہیں اور ایک غلیظ ترین گالی ہے کیا اس سے قرآن مجید کی توہین ہوئی ہے یا نہیں ایسا کہنے والے کے بارے میں کیا حکم ہے؟

جواب: اگر اس شخص نے اس لفظ کے یہی معنی مراد لئے تھے وہ سخت بے ادبی اور گناہ کا

مرتکب ہوا ہے فوراً صدقِ دل سے توبہ واستغفار کرے اگر توبہ نہ کرے تو اس کے پیچھے نماز مکروہ ہے۔

واللہ اعلم

۱۳۹۵/۴/۲۹ھ

(فتویٰ نمبر ۱۰۱۹/۲۶ ج)

بنیادی عقائد سے ناواقف اور عمل کے میدان میں کورے شخص کا حکم

سوال (۲۲۲): ایک آدمی جس نے مسلمانوں کے گھر میں جنم لیا ہے والدین مسلمان ہیں، یہ

آدمی برائے اسلام کے بنیادی عقائد سے انکار بھی نہیں کرتا، صرف عمل کے میدان میں کورہ ہے، بلکہ اسلام کے بنیادی عقائد سے واقفیت بھی نہیں رکھتا، ایسے آدمی کو کیا کہا جائے مسلمان یا کافر؟

(۱) سوال: التاسع عشر: اترون ان ابليس اللعين اعلم من سيد الكائنات عليه السلام واوسع علماً منه مطلقاً الخ

جواب: ما سبق منا تحرير هذه المسئلة ان النبي عليه السلام اعلم الخلق على الاطلاق بالعلوم والحكم والاسرار وغيرها من ملكوت الافاق وتبين ان من قال ان فلانا اعلم من النبي عليه السلام فقد كفر وقد افترى مشايخنا بتكفير من قال ان ابليس اللعين اعلم من النبي عليه السلام الخ (المهذب على المقتد، ص ۲۳۸، طبع دار الشاعرة) نیز مزید تفصیل کے لئے ملاحظہ فرمائیے عبارات اکابر حصہ اول، ص ۱۵۱ تا ۱۷۱ مؤلف حضرت مولانا سر فخر از خان حضور صاحب مدظلہ۔

جواب :- ایسے شخص سے جب تک صریح کفر صادر نہ ہو اسے مسلمان ہی کہا جائے گا، کافر کہنا

جائز نہیں۔^(۱)

واللہ اعلم

محمد رفیع عثمانی عفا اللہ عنہ

۱۱/۱۱/۱۳۹۱ھ

(فتویٰ نمبر ۱۳۱۰/۲۲۲)

الجواب صحیح

بندہ محمد شفیع

سود خور، زانی، دھوکے باز اور اللہ تعالیٰ اور اس کے رسول اور قرآن کے منکر کا حکم

سوال (۲۲۳) :- جو مسلمان سود کھائے، اور کسی کو بیٹی بنا کر اس سے زنا کرے، اور کسی مسلمان

کو دھوکا دے، اور جس کا اللہ اور رسول اور قرآن پر ایمان نہ ہو ایسے شخص کا کیا حکم ہے؟

جواب :- گناہ کبیرہ ہیں، ایسے شخص کو فوراً توبہ کرنی لازم ہے ورنہ سخت عذاب کا مستحق ہے، لیکن

اگر عقائد ٹھیک ہوں تو ان گناہوں سے کافر نہیں ہوا، اور جو شخص اللہ تعالیٰ کے وجود یا توحید کا قائل نہ ہو یا کسی

رسول کی رسالت یا قرآن کریم کے کتاب اللہ ہونے کا منکر ہو، وہ کافر ہے۔^(۲) واللہ تعالیٰ اعلم

محمد رفیع عثمانی عفا اللہ عنہ

۱۸/۶/۱۳۹۳ھ

(فتویٰ نمبر ۸۶۰/۲۲۳)

الجواب صحیح

محمد عاشق الہی

مسلمان لڑکی اگر کسی کافر کے ساتھ بھاگ جائے

تو وہ کافر ہوگی یا نہیں؟

سوال (۲۲۴) :- ایک مسلمان لڑکی ایک بد مذہب چینی کافر کے ساتھ آج سے تین سال قبل

بھاگ گئی تھی، اس سے ایک بچہ بھی پیدا ہوا، تین سال کے بعد اس لڑکی کی ماں نے اپنی لڑکی کو واپس لائی،

(۱) عن جنادة بن ابي امية قال: دخلنا على عباد بن الصامت وهو مريض قال دعانا النبي صلى الله عليه وسلم

فبايعناه وان لا ننازع الامر اهل الله الا ان تروا كفرا بواحا عندكم من الله فيه برهان (البخاري مع فتح الباري ۶/۱۳ کتاب

الفتن، باب قول النبي صلى الله عليه وسلم سترون بعدي امورا تنكرونها)

وفى المرقاة في شرح حديث زر تحت قوله صلى الله عليه وسلم وان زني وان سرق (ج ۱ ص ۱۰۰) فيه دلالة على ان اهل

الكتاب لا يسلب عنهم اسم الايمان فان من ليس بمؤمن لا يدخل الجنة وفاقاً

(۲) يكفر اذا وصف الله تعالى بما لا يليق به او انكر وعده او وعيده او جعل له شريكا (التهذيب ۴/۳۵۸) وفيه

۲/۲۶۳ من لم يقر ببعض الانبياء عليهم الصلاة والسلام فقد كفر وفيه ۲/۲۶۱ اذا انكر الرجل آية من القرآن الى قوله

او غاب كفر

جبکہ اس کا چینی کافر شوہر جس کے ساتھ بھاگ کر گئی وہ پولیس چھاپہ کے دوران مارا گیا تھا، اس کا کوئی پالنے والا نہ تھا، لہذا لڑکی کی ماں نے ایک مولوی صاحب کو بلایا اور کہا کہ ہم اس لڑکی کو دوبارہ اسلام میں داخل کرنا چاہتے ہیں، اور مولوی صاحب نے کہا آسان بات ہے لڑکی کو سفید کپڑے پہنا دو اس کا نام تبدیل کر کر اس کو کلمہ پڑھا دیا پھر مسلمان ہو گئی، پرانے اسلامی نام کی جگہ دوسرا اسلامی نام رکھ دیا، پھر ایک لڑکے کے ساتھ اس کے نکاح کا بندوبست کر دیا اور نکاح کی تاریخ ۲ مئی ۱۹۷۳ء مقرر ہو گئی، ایک سوات کے مولوی صاحب۔

سے بھی کہا گیا کہ آپ بھی اس نکاح میں شرکت کریں تو اس قاضی صاحب نے کہا کہ یہ اس طرح مسلمان نہیں ہو سکتی، یہ اسلام چھوڑ کر کافر ہو گئی تھی اس کو سزا دی گئی تھی اور اس کا منہ کالا کر کے چالیس دن گھر میں بند کر کے رکھنا تھا تا کہ دوسری لڑکیوں کو عبرت ہو، لیکن پہلے والے مولوی صاحب کہتے ہیں کہ اس کو کافر نہیں کہا جاسکتا، بلکہ زانیہ کہا جائے گا۔ دوسرے قاضی کہتے ہیں کہ بالکل کافر ہے تین سال کافر کے ساتھ گزارے ہیں حرام کھایا ہوگا، سور کا گوشت کھایا ہوگا، اس نے بت کی پوجا کی ہوگی، مولوی صاحب نے کہا اس کی کون گواہی دینے والا ہے، لہذا یہ گنہگار ہے کافر نہیں، آخر ان دونوں میں ہم کس کی بات کو صحیح تصور کریں۔

جواب :- اس کافر لڑکے کے ساتھ رہنے اور زنا کرنے سے یہ لڑکی کافر قرار نہ دی جائے گی جب تک کہ کوئی صریح دلیل اس کے کفر پر نہ ہو، پھر اس کو اس کی مرضی کے مطابق کلمہ پڑھوایا دیا گیا اور اسلامی عقائد اس نے اختیار کر لئے تو اب اس کے مسلمان ہونے میں کوئی شبہ نہیں۔ جو سخت گناہ اس سے سرزد ہوا تھا اس سے صدق دل کے ساتھ توبہ کرے تو وہ گناہ بھی معاف ہو جائے گا۔ جس ملک کا یہ واقعہ ہے وہاں اسلامی حکومت قائم نہیں، اگر اسلامی حکومت ہوتی تو اس پر زنا کی سخت سزا جاری کی جاتی۔ عوام کو سزا جاری کرنے کا اختیار نہیں، اس لئے اس لڑکی پر اب سزا جاری نہ کی جائے۔^(۱) اور اس سوات کے مولوی صاحب نے جو طریقہ مشرف باسلام کرنے کا بتایا ہے صحیح نہیں، جب یہ لڑکی اپنے والدین کے گھر تھی اور اس وقت غیر شادی شدہ تھی اور بعد میں بھی کوئی نکاح نہیں ہوا تو اب اپنے گھر آنے کے بعد کسی مسلمان مرد سے نکاح ہو سکتا ہے، البتہ اگر زنا سے حمل قرار پایا ہے تو جب تک وضع حمل نہ ہو، شوہر اس سے نکاح کے بعد صحبت نہیں کر سکتا ہے۔

واللہ تعالیٰ اعلم بالصواب

محمد رفیع عثمانی عفا اللہ عنہ

۱۷/۳/۱۳۹۳ھ

الجواب صحیح

محمد عاشق الہی

(فتویٰ نمبر ۷۵۳/۲۴ ج)

(۱) قد مریہ تخریجہ تحت عنوان ”پانی پتی لہجے کے علاوہ تلاوت کرنے والے قرآن کریم کے ساتھ زنا کرتے ہیں“ کہنے کا حکم۔

غیر مسلم کے برتن میں پانی پینے سے ایمان ختم نہیں ہوتا

سوال (۲۲۵):- ایک شخص نے عیسائی کے گھر اس کے برتن میں پانی پی لیا اور پانی جان بوجھ کر پیا اور یہ معلوم نہ تھا کہ وہ عیسائی ہے، اس کے بعد سے دل کو سخت پریشانی ہے۔ اب سوال یہ ہے کہ ایمان باقی رہا یا دوبارہ تجدید ایمان کرنا ہوگا؟

جواب:- ایمان باقی ہے تجدید ایمان کی ضرورت نہیں۔^(۱)

واللہ اعلم

۸/۳/۱۳۹۴ھ

(فتویٰ نمبر ۶۹۵/۲۵)

مرغے کے گوشت کو قربانی کا گوشت کہنے سے کفر لازم نہیں آتا

سوال (۲۲۶):- ماسکو میں عورتیں پردہ نہیں کرتیں اس پر بڑا پشیمان ہوں کہ روس کیوں آیا، میں اور میری بیوی یہاں ایک ایسے مکان میں رہ رہے ہیں جس میں ایک بڑا کمرہ ہے اور باورچی خانہ علیحدہ ہے، اچانک ایک روز دروازے کی گھنٹی بجی میں نے فوراً دروازہ کھولا تو میرے افسر اور اس کی بیوی تھی میں نے ان کو اندر بٹھایا اور بیوی کو چائے بنانے کو کہا، کچھ دیر کے بعد میں باورچی خانہ میں گیا اور بیوی سے کہا کہ چائے اندر لے آؤ، وہ کہنے لگی میں اندر نہیں جاتی۔ ایک دو مرتبہ پھر بیوی کو کہا کہ اندر چائے لے چلو اور ساتھ ہی جلدی میں زبان سے یہ بھی کہا کہ چلو نا وہ لوگ کیا کہیں گے، تو بیوی نے کہا مجھے شرم آتی ہے اندر نہیں جاتی، میں نے ان کو کہا ٹھیک ہے تم نہ جاؤ، کیونکہ فوراً ذہن میں آ گیا کہ اس طرح دباؤ نہیں ڈالنا چاہئے، اور ساتھ ہی فوراً ذہن میں باورچی خانہ کے اندر ہی یہ آیا کہ کہیں اس فقرہ سے دین کی توہین تو نہیں ہوتی ہے؟ اگر میرے افسر کی بیوی نہ ہوتیں تو میں بیوی کو یہ نہ کہتا کہ وہ اندر چلے، اب معلوم یہ کرنا ہے کہ یہ جو فقرہ کہا ہے کفریہ کلمہ تو نہیں؟

۲- ہمارے افسر جن کا تذکرہ ابھی کیا ہے ہمارے گھر کے قریب ہی رہتے ہیں اور مرزائی ہیں۔

میں ایک بڑا سامرغ زندہ لایا اور ذبح کیا۔ گوشت کافی تھا سو چاکر افسر کے فریج میں جا کر رکھ دیا جائے، ایک پلیٹ میں میں نے کچھ گوشت لیا، دوسری پلیٹ میں میری بیوی نے گوشت رکھا، افسر کے گھر میں جا کر گھنٹی بجائی بیوی کہنے لگی کہ قربانی کا گوشت ہے، میں نے جان بوجھ کر اس کی بات کی طرف توجہ نہ دی، پھر کہنے لگی

(۱) قال محمد رحمہ اللہ تعالیٰ: ويكره الاكل والشرب في اواني المشركين قبل الغسل، ومع هذا لو اكل او شرب فيها قبل الغسل جاز الغرض الهندية ۳۳۷/۵

کہ قربانی کا گوشت ہے، ایک دوسرے پھر کہا، میں نے اسے سمجھایا کہ وہ ایسا نہ کہے، مگر پھر بھی اس نے ایک دو مرتبہ کہہ دیا کہ قربانی کا گوشت ہے، میری بیوی کا مقصد قربانی کا تسخراڑ انا نہ تھا بلکہ گوشت کی زیادتی دیکھ کر اس کو قربانی یاد آگئی، اور دروازے پر گوشت کا لیکر کھڑا ہونا، قربانی کی سی کیفیت تھی، اس لئے سمجھتا ہوں کہ کفر لازم نہ آیا، کیونکہ بہشتی زیور میں پڑھا تھا کہ اگر کوئی یوں کہے کون اٹھک بیٹھک کرے (نماز کے متعلق) تو کافر ہو جاتا ہے، کیونکہ اس نے نماز کی ہتک کی ہے۔

جواب :- سوالات میں آپ نے اپنے اور اپنی بیوی کے جتنے اقوال اور افعال ذکر کئے ہیں ان میں سے کسی سے نہ طلاق واقع ہوئی اور نہ آپ پر یا آپ کی بیوی پر کفر لازم آیا، آپ نے اپنے اور بیوی کے جتنے کلمات ذکر کئے ہیں ان میں سے کوئی بھی کلمہ کفر نہیں۔ لہذا خواہ یہ کلمات اپنے اختیار سے کہے ہوں یا بلا اختیار اور اس کے معنی جانتے ہوئے کہے ہوں یا بلا جانے کسی حال کفر لازم نہ آیا، آئندہ آپ کفر اور طلاق کے مسائل میں غور کرنا یا کتابوں میں ان کا مطالعہ فوراً ترک کر دیں، خواہ مخواہ نہ خود پریشان ہوں نہ بیوی کو پریشان کریں، اس قسم کے توہمات میں پڑنا کوئی دینداری کی بات نہیں۔

واللہ اعلم

محمد رفیع عثمانی عفا اللہ عنہ

۱۱/۶/۱۳۹۳ھ

(فتویٰ نمبر ۸۲۸/۲۳)

جواب بالکل درست ہے آپ کوشش کریں کہ سعودی حکومت کے سفارت خانے میں منتقل ہو جائیں یا لیبیا میں یہاں منکرات و فواحش کم ہیں، آپ نے روس جیسے دہریہ ملک کو پسند کیا یہ سخت غلطی ہے اور قادیانیوں سے کم سے کم میل جول رکھیں۔

اللہ تعالیٰ کی خاص صفت کو غیر اللہ کے لئے استعمال کرنے کا حکم

سوال (۲۲۷) :- چند دن ہوئے یہاں ایک عرس ہوا نعت خوانی میں یہ شعر پڑھا گیا:

نہ رکا پر نہ رکا پر نہ رکا پر نہ رکا

اس کا جو حکم تھا سیف قضاے مبرم

کیا صاحب مزار کے بارے میں ایسا کہنا جائز ہے؟

جواب :- اول تو عرس ہی ناجائز اور بدعت ہے، پھر حکم کی جو صفت اس شعر میں بیان کی گئی

ہے وہ صرف خدا تعالیٰ کے حکم پر صادق آتی ہے کسی اور کے حکم کی یہ صفت بیان کرنا صحیح نہیں۔^(۱)

الجواب صحیح

واللہ تعالیٰ اعلم

محمد عاشق الہی

محمد رفیع عثمانی عفا اللہ عنہ

۱۲/۱۱/۱۳۹۲ھ

(فتویٰ نمبر ۱۷۵۷/۲۴ ج)

موہم شرک نعتیہ اشعار عوام کے سامنے نہیں پڑھنے چاہئیں

سوال (۲۲۸):- ذیل میں چند اشعار لکھے جاتے ہیں ملاحظہ فرما کر جواب دیں کہ یہ اشعار

پڑھنا کیسا ہے؟

۱۔ کروڑوں جرموں کے آگے یہ نام کا اسلام

کرے گا یا نبی اللہ مجھ پر کیا پکار

مدد کر اے کرم احمد کے تیرے سوا

نہیں ہے میرا بے کس کا کوئی حامی کار

۲۔ یا محمد مصطفیٰ فریاد ہے

اے حبیب کبریا فریاد ہے

سخت مشکل میں پھنسا ہوں آج کل

اے میرے مشکل کشا فریاد ہے۔

۳۔ اے بندوں کی شفاعت کرنے والے میری دستگیری فرمائیے

آپ مشکلات میں میری آخری امید گار ہیں

۴۔ آپ کے سوا میرا کوئی ملجا و ماویٰ نہیں

اے میرے آقا میری فریاد سنئے

۵۔ جہاز امت کا حق نے کر دیا آپ کے ہاتھوں

بس اب چاہو ڈباؤ یا ترازیا رسول اللہ

(۱) قال اللہ تعالیٰ: إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ۝ (یس)

فی تفسیر المظهری تحتہ (۵۹/۸): قال البیضاوی ہو تمثیل لتاثر قدرتہ فی مرادہ تعالیٰ بأمر المطاع للمطیع فی حصول المأمور من غیر امتناع وتوقف وافتقار الی مزاولۃ عمل واستعمال آلة قطعاً لمادة الشبهة وهو قیاس قدرۃ اللہ تعالیٰ علی قدرۃ الخالق۔

جواب:- ان اشعار کی تاویل کر کے ان کو صحیح معنی پر بھی محمول کیا جاسکتا ہے اور صحیح معنی پر محمول کر کے ان اشعار کو پڑھنے کی فی نفسہ گنجائش بھی ہے، لیکن چونکہ ان اشعار کے سامنے یہ اشعار صحیح معنی کی نیت سے بھی پڑھنا نہیں چاہئے۔

واللہ اعلم

(فتویٰ نمبر ۳۳۰/۳۸ الف)

تجدید ایمان کے ساتھ تجدید نکاح بھی ضروری ہے

سوال (۲۲۹):- کیا کلمہ کفر دیدہ و دانستہ کہنے کے بعد تجدید ایمان کے ساتھ ساتھ تجدید نکاح

بھی ضروری ہے؟

جواب:- اگر شوہر اور بیوی دونوں نے ایک ساتھ دانستہ کلمہ کفر کہا اور اس کلمہ کے وہی معنی مراد

لئے جو کفر کے ہیں تو دونوں پر تجدید ایمان لازم ہے، تجدید نکاح کی ضرورت نہیں اور اگر ایسا کلمہ صرف شوہر

نے یا صرف بیوی نے کہا تو تجدید ایمان بھی ضروری ہے اور تجدید نکاح بھی کیونکہ شوہر اور بیوی میں سے کسی

ایک کے مرتد ہو جانے سے نکاح ختم ہو جاتا ہے۔

واللہ اعلم

۱۲/۳/۱۳۹۳ھ

(فتویٰ نمبر ۵۰۰/۲۵ ج)

شرعی فتویٰ تسلیم نہ کرنے والے کا حکم

سوال (۲۳۰):- ۱۔ جو شخص نقل مطابق اصل کا بھی انکاری ہو جائے اور فتویٰ کی پرواہ نہ کرے

ایسے شخص کا شرعاً کیا حکم ہے؟

۲۔ جس بھائی کی جائیداد تقسیم کرنی ہے اس کی ایک شادی شدہ لڑکی ہے اور تین بھائی کے متروکہ

حصہ کی چیز کھا چکا ہے تو وہ چیز و رثاء کو دینی پڑے گی یا نہیں؟ اگر دینی پڑے گی تو وہ شی اصل دیتا ہے نہ اس کی

قیمت دیتا ہے جبکہ و رثاء معاف بھی نہ کریں جو فتویٰ آپ سے پہلے منگوا یا تھا اس پر عمل کرنے سے انکار کر دیا

ایسے شخص کا جنازہ نماز پڑھی جائے یا نہیں؟

نقل استفتاء فتویٰ

ایک شخص نے اپنے بھائی کی جائیداد کے متعلق چار آدمیوں کے سامنے یہ فیصلہ کیا کہ شرع کے

مطابق جو حق مجھے ملے گا وہ منظور ہے اور پھر فیصلہ ماننے سے انکار کر دیا ہے انکار کی وجہ یہ ہے کہ اس نے

اپنی بھانج سے نکاح پڑھا لیا ہے اب چاہتا ہے کہ اس بھائی کی جائیداد بھی سب میرے پاس رہے۔ شرعی

کیا حکم ہے؟

جواب:- فیصلہ شرعی کے ماننے سے انکار و انحراف اور دوسرے کا حق غصب کرنا سخت حرام اور

فسق ہے، اس شخص پر واجب ہے کہ اس پر توبہ واستغفار کرے اس کے ساتھ اصحاب حق کو ان کا حق واپس کر دے۔
مفتی محمد شفیع

جواب ۱:- جو شخص شرعی حکم پر عمل کرنے سے انکار کر دے اور دوسروں کا حق غصب کر بیٹھے وہ شرعاً سخت گنہگار فاسق اور ظالم ہے، فوراً توبہ کرے اور حق والوں کا حق دے، اگر وہ ایسا نہیں کرتا تو اس کے پیچھے نماز مکروہ تحریمی^(۱)، اس کی اصلاح کی نیت سے برادری کے لوگ اس سے برادرانہ اور دوستانہ تعلقات ترک کر دیں اور جن لوگوں کا حق اس نے غصب کیا ہے ان کو عدالتی چارہ جوئی کا بھی اختیار ہے۔

۲- یہ سوال واضح نہیں، جس بھائی کی جائیداد تقسیم کرنی ہے اگر وہ مرچکا ہے تو تفصیل سے لکھیں کہ اس کے انتقال کے وقت لڑکی زندہ تھی مگر باقی جو تین وارث کا میت سے رشتہ معلوم نہ ہو اور یہ معلوم نہ ہو کہ وہ وارث مذکر ہے یا مونث؟ اس وقت تک ہر وارث کا حصہ نہیں لکھا جاسکتا نیز یہ بھی معلوم ہونا چاہئے کہ میت کے انتقال کے وقت میت کے کتنے بھائی زندہ تھے یہ سب باتیں کسی سمجھ دار پڑھے لکھے آدمی سے لکھوا کر اسی کاغذ کے ساتھ بھیجیں تو جواب لکھا جاسکتا ہے۔
واللہ اعلم

محمد رفیع عثمانی عفا اللہ عنہ

۱۳/۶/۹۳ھ

(فتویٰ نمبر ۸۲۶/۲۳۴)

الجواب صحیح

محمد عاشق الہی

دینی جلسہ اور اذان کو بند کرنے کی کوشش کرنے والے کا حکم

سوال (۲۳۱):- ہمارے یہاں سیرت النبی کے موضوع پر مسجد میں علمائے کرام نے قرآن و سنت کی روشنی میں وعظ فرمایا لیکن قبل از انعقاد جلسہ حضرات تاج محمد عرف تھو تھا، خورشید عرف ڈپٹی نے جلسہ کو ناکام بنانے کی بھرپور کوشش کی، اور اشتعال پیدا کیا، بلکہ جب مغرب کی اذان ہونے لگی تو تاج محمد عرف تھو تھا نے اذان بند کرانے کی ناپاک کوشش کی اور جوں ہی اذان ہوئی تو تاج محمد عرف تھو تھا مذکورہ ہاتھ میں اینٹ لئے ہوئے مسجد کی طرف بڑھا اور اس کی زبان سے یہ الفاظ نکل رہے تھے ”ہم نہ جلسہ ہونے دیں گے اور نہ اذان“ عین نماز کے وقت کلہاڑیوں اور لٹھیوں سے حملہ کرنے کی کوشش کی، جلسہ میں گڑ بڑ کرنے کی وجہ سے تاج محمد، خورشید مذکور کس سزا کے مرتکب ہوئے، اذان بند کرانے اور نماز کے وقت حملہ کرنے کے پاداش میں شریعت نے کیا سزا مقرر کی ہے؟


جواب:- اگر مسجد میں تقریریں دینی موضوع پر ہو رہی تھیں اور تقریروں میں کوئی بات خلاف

شرع نہیں کہی گئی تو جن لوگوں نے ان تقریروں میں رخنہ اندازی اور اشتعال انگیزی کی وہ گناہ کے مرتکب ہوئے، خصوصاً اذان کو روکنے کی کوشش تو سخت گناہ ہے، اگر ملک میں اسلامی قانون نافذ ہوتا تو ایسے افراد کو سزا دی جاتی مگر جبکہ ایسا نہیں ہے تو اہل دین کو سوائے صبر کے چارہ ہی کیا ہے، سزا جاری کرنا حکومت کا کام ہے عوام کو سزا جاری کرنے کا شرعاً اختیار نہیں^(۱)، لیکن جن لوگوں نے یہ جرم کیا وہ اپنی قبر و آخرت کو سامنے رکھ کر اللہ تعالیٰ سے صدق دل کے ساتھ توبہ و استغفار کریں، یہ دنیا کی زندگی چند روزہ ہے پھر اپنے سب اعمال کا جواب اللہ کے حضور دینا ہے اس کی فکر کریں۔

واللہ اعلم

۲۷/۷/۱۳۹۴ھ

(فتویٰ نمبر ۱۴۲۵/۲۵ و)



(۱) واستيفاء العقوبات المحكوم بها في جرائم التعزير من حق ولي الامر او نائبه ايضاً ... وليس لأحد غير الامام او نائبه اقامة عقوبة التعزير (التشريع الجنائي الاسلامي، ج ۱، ص: ۷۸۶)

فصل فی الفرق الاسلامیة والباطلة (صحیح اور گمراہ فرقوں کے بارے میں)

دیوبندی اہل سنت والجماعت ہیں

سوال (۲۳۲):- ہم کو نئے مذہبی فرقہ میں آتے ہیں جن کے عقائد دیوبندی ہیں ان میں شامل ہیں یا اہل سنت والجماعت سے ہیں۔

جواب :- دیوبندی اہل سنت والجماعت ہی ہوتے ہیں۔

واللہ اعلم

۱۳۹۳/۱۲/۲۳ھ

(فتویٰ نمبر ۲۸۲۶/۲۵ ج)

کیا بریلوی مشرک ہیں؟

سوال (۲۳۳):- کیا بریلوی عقائد کے لوگ صریحاً مشرک ہیں۔

جواب :- ان کے کافر ہونے کا فتویٰ ہمارے بزرگوں نے نہیں دیا، البتہ یہ اہل بدعت ہیں اور

بدعت سخت حرام ہے اور عذاب کا موجب ہے۔^(۱) بخشش کا حال اللہ ہی کو معلوم ہے۔ واللہ اعلم

۱۳۹۳/۱۲/۲۳ھ

(فتویٰ نمبر ۲۸۲۶/۲۵ ج)

فرقہ بندی ممنوع ہے

سوال (۲۳۴):- فرقہ بندی کرنا اسلام میں کیسا ہے؟

جواب :- فرقہ بندی، مسلمانوں سے بغض و عداوت و کینہ رکھنا اور ناحق کسی کو بُرا بھلا کہنا قرآن

(۱) ملاحظہ فرمائیے: امداد المفتین، ص: ۱۴۲۔

(۲) عن عائشة رضی اللہ عنہا قالت قال رسول اللہ صلی اللہ علیہ وسلم من احدث فی امرنا هذا ما لیس منہ فهو رد (صحیح البخاری، کتاب الصلح، باب اذا اصطلحوا علی صلح جور فالصلح مردود، حدیث ۴۶۹۷، صحیح مسلم، کتاب الاقضية، باب نقض الحکام الباطلة ورد محدثات الامور، حدیث ۴۵۸۹)۔

واللہ اعلم

وحدیث میں اس کی سخت ممانعت ہے ان سے مکمل پرہیز کرنا لازم ہے۔^(۱)

۱۵/۳/۱۳۹۱ھ

(فتویٰ نمبر ۳۹۶/۲۲ الف)

وہابی کسے کہتے ہیں؟

سوال (۲۳۵):- وہابی مذہب سے متعلق تفصیلات سے آگاہ فرمائیں؟

جواب:- شیخ محمد بن عبدالوہاب نجدی کے پیروکاروں کو ”وہابی“ کہا جاتا ہے، یہ بدعات کے رد میں بہت سخت ہوتے ہیں، بعض ایسی چیزوں کو بھی بدعت کہہ دیتے ہیں جو شرعاً بدعت نہیں ہوتیں، شخصی تقلید کو بھی یہ صحیح نہیں سمجھتے، بعض لوگ ناواقفیت سے دیوبندی حضرات کو بھی وہابی کہہ دیتے ہیں جو غلط ہے، دیوبندی کو وہابی کہنا صحیح نہیں ہے۔

واللہ اعلم

۵/۱/۱۳۹۵ھ

(فتویٰ نمبر ۳۳۲/۲۶ الف)

حضرت مفتی صاحبؒ نے سوشلزم سے متعلق فتویٰ سے

رجوع نہیں فرمایا تھا

سوال (۲۳۶):- جو فتویٰ ۱۱۳ علماء کا سوشلزم کے بارے میں ایکشن کے زمانہ میں شائع ہوا تھا

اس کے بارے میں بعض عناصر یہ مشہور کر رہے ہیں کہ حضرت والا نے اس سے رجوع فرمالیا ہے اور دوسرے خلاف ورزی کرنے والے علماء سے آپ نے اس کی معذرت خواہی بھی کی، اس خبر سے بہت کچھ ترددات ہو رہے ہیں درخواست ہے کہ اس امر کی حقیقت کی وضاحت فرما کر ممنون فرمائیں۔

جواب:- یہ بات غلط ہے، حضرت مفتی صاحب مدظلہم نے اس فتویٰ سے کبھی رجوع نہیں فرمایا

وہ فتویٰ جس اصول پر مبنی تھا وہ اصول اب بھی موجود اور صحیح ہے، لہذا رجوع کا سوال ہی پیدا نہیں ہوتا۔

واللہ اعلم

۲۳/۱۱/۱۳۹۲ھ

(فتویٰ نمبر ۱۵۴۳/۲۳ د)

(۱) قال اللہ تعالیٰ: وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا (سورة آل عمران: ۱۰۳)۔

... وفي تفسير القرطبي تحتہ: (ولا تفرقوا) یعنی فی دینکم کما افترقت اليهود والنصارى فی ادیانہم عن ابن مسعود وغیرہ۔ وقال تعالیٰ: إِنَّ الْأَوَّلِينَ قَلَّوْا وَبَيْنَهُمْ وَكَلْنَا شَيْعًا أَسْتَفْتِيهِمْ فِي شَيْءٍ (سورة الانعام: ۱۵۹)۔

... قال رسول اللہ صلی اللہ علیہ وسلم: إِنْ اللَّهُ يَرْضَى لَكُمْ ثَلَاثًا وَيَكْرَهُ لَكُمْ أَنْ تَعْبُدُوهُ وَلَا تَشْرِكُوا بِهِ شَيْئًا وَأَنْ تَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَيَكْرَهُ لَكُمْ ثَلَاثًا قَبْلَ وَقَالَ وَكَثْرَةُ السُّؤَالِ وَإِضَاعَةُ الْمَالِ رَضِيحٍ مُسْلِمٍ، كِتَابُ الْأَقْضِيَّةِ، بَابُ النَّهْيِ عَنْ كَثْرَةِ السُّؤَالِ،

مودودی صاحب اور ان کی کتاب خلافت و ملوکیت

سوال (۲۳۷):- مولانا مودودی صاحب نے کتاب ”خلافت و ملوکیت“ لکھی ہے اس میں حضرت عثمان غنی رضی اللہ عنہ کے واقعات درج کئے ہیں۔ ان پر مولانا غلام اللہ خان نے بہت سخت اعتراض کئے ہیں وہ تو یہاں تک کہتے ہیں جو شخص صحابہ کرام کی شان میں گستاخی کرے ان کی شان کے خلاف باتیں کرے تو کیا وہ مسلمان کہلانے کا مستحق ہے؟ اور جو اس جماعت میں شامل ہیں تو کیا وہ بھی مسلمان ہو سکتے ہیں یا نہیں؟

دوسری بات اس کتاب میں مولانا مودودی نے حضرت عثمان غنی رضی اللہ عنہ کے متعلق جو باتیں لکھی ہیں اس کا حوالہ بھی دیا ہے اور یہ کہا ہے کہ میں نے اپنی طرف سے کوئی بات نہیں لکھی پھر مجھ پر کیوں اعتراض کرتے ہیں اگر اعتراض ہو سکتا ہے تو ان لوگوں پر جنہوں نے تاریخ مرتب کی ہے۔ سوال یہ ہے کہ اس جماعت میں رہنا ہمارے لئے نقصان دہ ہے یا نہیں؟

جواب :- مولانا مودودی صاحب کے قلم سے بہت سی باتیں ایسی نکلی ہیں جو جمہور فقہاء اور اہل سنت والجماعہ کے مسلک سے ہٹی ہوئی ہیں خصوصاً ان کی کتاب ”خلافت و ملوکیت“ میں حضرت معاویہ رضی اللہ عنہ اور بعض دیگر صحابہ کرام کی شان میں گستاخی ہوئی ہے اور صحابہ کرام پر الزام ثابت کرنے کے لئے جن روایات کو انہوں نے بنیاد بنایا ہے علماء محققین کے نزدیک ان کو بنیاد بنانا صحیح نہیں ہے، جو حوالے اس کتاب میں دیئے گئے ہیں ان میں بھی سخت بے احتیاطی سے کام لیا گیا ہے اس کتاب میں جو علمی غلطیاں مصنف سے ہوئی ہیں ان کو نہایت تفصیل سے مولانا محمد تقی عثمانی صاحب نے اپنی کتاب ”حضرت معاویہ اور تاریخی حقائق“ میں بیان فرمایا ہے اور حدیث و تاریخ کی روایات سے ثابت کیا ہے کہ جو الزامات حضرت معاویہ پر مولانا مودودی صاحب کی کتاب میں پائے جاتے ہیں ان میں مصنف سے کیا کیا غلطیاں ہوئی ہیں، غرض کتاب ”خلافت و ملوکیت“ میں حضرت معاویہ اور بعض دیگر صحابہ کرام رضی اللہ عنہم کے بارے میں جو نظریہ پیش کیا گیا ہے وہ اہل سنت والجماعت اور تاریخی حقائق کے خلاف ہے۔

اس لئے ایک صحیح العقیدہ مسلمان کو مکمل اشتراک ان علماء سے رکھنا چاہئے جو جمہور سلف کے طریقہ پر ہیں، اگر شرعی مسائل اور اعتقادات میں مولانا مودودی صاحب کی پیروی کی بجائے ائمہ مجتہدین کا پیرو ہو اور جماعت اسلامی میں بعض دینی خدمت کے جذبہ سے شامل ہو تب بھی یہ خطرہ موجود ہے کہ رفتہ رفتہ ان کے خیالات سے متاثر ہو کر اس کے اعمال و عقائد میں نقصان واقع ہو جائے۔ ہاں جماعت سے الگ رہ کر

(۱) عن ابن عمر رضی اللہ عنہما قال: قال رسول اللہ صلی اللہ علیہ وسلم اتبعوا السواد الأعظم فإنه من شذّ شذّ فی النار۔ (المستدرک علی الصحیحین، کتاب العلم، حدیث ۳۹۱ وأيضاً فی مشکوٰۃ المصابیح، کتاب الغنم)۔
.. فی المرقاة تحت هذا الحديث: (قوله السواد الأعظم) يعبر به عن الجماعة الكثيرة والمراد ما عليه أكثر المسلمين۔

اکیلے نیک کام کرنے میں تعاون کرنے میں کوئی مضائقہ نہیں۔ صحابہ کرام کے بارے میں اہل سنت والجماعت کا مسلک نہایت تفصیل سے حضرت مولانا مفتی محمد شفیع صاحب مدظلہم نے اپنی کتاب ”مقام صحابہ“ میں بیان فرمایا ہے۔

واللہ اعلم بالصواب
محمد رفیع عثمانی عفا اللہ عنہ

الجواب صحیح
محمد عاشق الہی

۱۳۹۴ھ / ۲۰۱۳ء

(فتویٰ نمبر ۸۰۳/۲۵)

جماعت اسلامی کے بارے میں حضرت مفتی محمد شفیع صاحب کی رائے

سوال (۲۳۸):- مودودی صاحب کے متعلق جو کچھ ہمارے اکابرین کا نظریہ ہے اس پر بندہ کو کامل یقین ہے، کیا ان کے مقلدین اور وارثین کے بھی وہی عقائد اور نظریات ہیں جو مودودی صاحب کے تھے یہ حضرات اسلام کے خیر خواہ ہیں یا نہیں؟ اگر خیر خواہ ہیں تو ہمارے علماء جماعت اسلامی سے اتحاد کر لیں تو کیسا ہے؟

بندہ مودودی صاحب سے متفق نہ ہونے کے باوجود ان کے لٹریچر اور قابلیت سے متاثر ہے، کیا یہ بندہ کی کم علمی اور سخت نادانی کی وجہ تو نہیں، اگر ان لوگوں کے ساتھ بدعت کے سیلاب کو روکنے کے لئے اتحاد کیا جائے تو آپ جیسے جید علماء کرام کی کیا رائے ہوگی؟

جواب:- سید مودودی صاحب اور جماعت اسلامی کے متعلق میرے والد ماجد کی ایک جامع مائع تحریر کتاب ”جواہر الفقہ“ میں چھپ چکی ہے، اس تحریر کی فوٹو کاپی اس لفافے میں مرسل ہے، اسے بغور

(۱) وفتویٰ یہ ہے:

سوال:- بگرامی خدمت حضرت اقدس مولانا مفتی محمد شفیع صاحب مفتی اعظم پاکستان
السلام علیکم ورحمۃ اللہ وبرکاتہ

کزارش آنکد جیسا کہ حضرت والا کو معلوم ہے کہ احقر کو دارالعلوم الاسلامیہ ٹنڈوالہ یار میں افتاء کی خدمت انجام دینی پڑتی ہے۔ طرح طرح کے سوالات میں اکثر یہ سوال بھی آتا ہے کہ مودودی صاحب اور ان کی جماعت جمہور اہل سنت والجماعت کے طریقے پر ہے یا نہیں؟ اور مذاہب اربعہ میں سے ان کا کس مذہب سے تعلق ہے؟ اور ان کے پیچھے نماز پڑھنے کا کیا حکم ہے؟ اور یہ جو مشہور ہے کہ حضرات صحابہ رضی اللہ عنہم کے بارے میں ان کے رجحانات مقلد صالحین کے خلاف ہیں اس کی کیا حقیقت ہے؟ بعض لوگ آپ کی کسی سابقہ تحریر کی بناء پر آپ کی طرف یہ منسوب کرتے ہیں کہ آپ ان کے نظریات سے اتفاق رکھتے ہیں، اس کی کیا اصل ہے؟

والسلام

احقر محمد وجہ، از دارالعلوم ٹنڈوالہ یار (سندھ)

الجواب:- مولانا مودودی صاحب اور جماعت اسلامی کے بارے میں میرے پاس سالہا سال سے سوالات آتے رہے ہیں، جن کا جواب میں اس وقت کے حالات کے اور ان کے بارے میں اپنی اس وقت کی معلومات کے مطابق لکھتا رہا ہوں۔ ان میں بعض تحریریں شائع بھی ہوئی ہیں اور بعض نئی، کا تیب کے جواب میں لکھی گئی ہیں۔ اس وقت ان تمام تحریروں کو سامنے رکھنا ممکن نہیں، (بقی اگلے صفحے پر)

مطالعہ کر لیا جائے۔ کسی نیک کام میں وقتی طور پر جماعت اسلامی سے اتحاد کرنے میں مضائقہ نہیں۔

واللہ اعلم

۲/۳/۱۴۰۷ھ

(فتویٰ نمبر ۳۶۹/۳۸ الف)

(بقیہ حاشیہ صفحہ ۲۳۴)..... البتہ اس مرحلے میں احقر کو کچھ ان کی مزید تحریرات کے مطالعے کا موقع ملا، کچھ ان کی نئی تالیفات سامنے آئیں اور کچھ ان کے لٹریچر کے عام اثرات اور ان کی جماعت کے حالات کو مزید دیکھنے کا موقع ملا، اس مجموعے سے اب ان کے بارے میں جو میری رائے ہے وہ بے کم و کاست ذیل میں لکھ رہا ہوں:-

میری سابقہ تحریرات اگر اس تازہ تحریر کے موافق ہوں تو فیہا، اور اگر سابقہ تحریرات میں کوئی چیز اس کے خلاف محسوس ہو تو اسے منسوخ سمجھا جائے اور اب میری رائے کے حوالے کے لئے صرف ذیل کی تحریر پر اعتماد کیا جائے۔

احقر کے نزدیک مولانا مودودی صاحب کی بنیادی غلطی یہ ہے کہ وہ عقائد اور احکام میں ذاتی اجتہاد کی پیروی کرتے ہیں، خواہ ان کا اجتہاد جمہور علمائے سلف کے خلاف ہو، حالانکہ احقر کے نزدیک منصب اجتہاد کی شرائط ان میں موجود نہیں۔ اس بنیادی غلطی کی بناء پر ان کے لٹریچر میں بہت سی باتیں غلط اور جمہور علمائے اہل سنت کے خلاف ہیں۔ اس کے علاوہ انہوں نے اپنی تحریروں میں علمائے سلف یہاں تک کہ صحابہ کرام رضی اللہ عنہم پر تنقید کا جو انداز اختیار کیا ہے وہ انتہائی غلط ہے، خاص طور سے ’خلافت و ملکیت‘ میں بعض صحابہ کرام رضی اللہ عنہم کو جس طرح صرف تنقید ہی نہیں بلکہ ملامت کا ہدف بھی بنایا گیا ہے، اور اس پر مختلف حلقوں کی طرف سے توجہ دلانے کے باوجود اصرار کی جو روش اختیار کی گئی ہے وہ جمہور علمائے اہل سنت والجماعت کے طرز کے بالکل خلاف ہے۔

نیز ان کے عام لٹریچر کا مجموعی اثر بھی اس کے پڑھنے والوں پر بکثرت یہ محسوس ہوتا ہے کہ سلف صالحین پر مطلقاً غلط فہمی رہتا ہے اور ہمارے نزدیک یہ اعتماد ہی دین کی حفاظت کا بڑا اصرار ہے، اس سے نکل جانے کے بعد پوری نیک نیتی اور اخلاص کے ساتھ بھی انسان نہایت غلط اور گمراہ کن راستوں پر پڑ سکتا ہے، ہاں یہ صحیح ہے کہ ان کو منکرین حدیث، قادیانیوں یا اباحیت پسند لوگوں کی صف میں کھڑا کرنا بھی میرے نزدیک درست نہیں، جنہوں نے سود، شراب، قمار اور اسلحہ کے کھلے محرمات کو حلال کرنے کے لئے قرآن و سنت میں تحریف کی ہیں۔ بلکہ ایسے لوگوں کی تردید میں ان کی تحریریں ایک خاص سطح تک کے تو تعلیم یافتہ حلقوں میں مؤثر اور مفید بھی ثابت ہوئی ہیں، یہ بات میں ہمیشہ سے کہتا آیا ہوں، لیکن اگر کوئی شخص میری اس بات کو بنیاد بنا کر یہ کہے کہ میں مودودی صاحب کے ان نظریات سے متفق ہوں جو انہوں نے جمہور علمائے سلف کے خلاف اختیار کئے ہیں تو یہ بالکل غلط اور خلاف واقعہ بات ہے۔

اگرچہ جماعت کے قانون میں مولانا مودودی صاحب اور جماعت اسلامی الگ الگ حیثیت رکھتے ہیں، اور اصولاً جو بات مولانا مودودی صاحب کے بارے میں درست ہو، ضروری نہیں کہ وہ جماعت اسلامی کے بارے میں بھی درست ہو، لیکن عملی طور پر جماعت اسلامی نے مولانا مودودی صاحب کے لٹریچر کو نہ صرف جماعت کا عوامی سرمایہ اور اپنے عمل کا محور بنایا ہوا ہے بلکہ اس کی طرف سے زبانی اور تحریری مدافعت کا عام طرز عمل ہر جگہ مشاہدے میں آتا ہے، جو اس بات کی دلیل ہے کہ جماعت کے افراد بھی ان نظریات اور تحریروں سے متفق ہیں، البتہ اگر کچھ مستثنیٰ حضرات ایسے ہوں جو مذکورہ بالا امور میں مولانا مودودی سے اختلاف رکھتے ہوں اور جمہور علمائے اہل سنت کے مسلک کو اس کے مقابلے میں درست سمجھتے ہوں تو ان پر اس رائے کا اطلاق نہیں ہوگا۔

نماز کے بارے میں مسئلہ یہ ہے کہ امام اس شخص کو بنانا چاہئے جو جمہور اہل سنت کے مسلک کا پابند ہو، لہذا جو لوگ مودودی صاحب سے مذکورہ بالا امور میں متفق ہوں انہیں بافتیاد خود امام بنانا درست نہیں، البتہ اگر کوئی نماز ان کے پیچھے پڑھ لی گئی تو نماز ہوگئی۔

یہ میری ذاتی رائے ہے جو اپنی حد تک غور و فکر کے بعد فیہما بین و بین اللہ قائم کی ہے، میں کسی مسلمان کے بارے میں بدگمانی اور بے احتیاطی سے بھی اللہ کی پناہ مانگتا ہوں اور دین کے معاملے میں مدافعت سے بھی۔ جن حضرات کو میری اس رائے سے اتفاق نہ ہو وہ اپنے عمل کے مختار ہیں، مجھے ان سے کوئی مباحثہ کرنا نہیں، نہ میرے قوی اور مصروفیات اس کے متحمل ہیں۔ اور اگر کوئی صاحب اس کو شائع کرنا چاہیں تو ان سے میری درخواست ہے کہ اس کو پورا شائع کریں، اور جو ایسا کوئی کھڑا شائع کر کے خیانت کے مرتکب نہ ہوں۔ واللہ المستعان وعلیہ التکلیف۔

بندہ محمد شفیع عفا اللہ عنہ

۱۲ ربیع الاول ۱۴۰۷ھ

انبیاء کو معصوم یا صحابہ کو معیارِ عدل نہ سمجھنے والے کا حکم

سوال (۲۳۹):- زید اہل سنت والجماعت حنفی دیوبندی ہے، کچھ عرصہ جماعت اسلامی کے ساتھ تعاون کرتا رہا اور اس کا تعاون صرف اس چیز میں رہا کہ اسلامی قوانین کے نفاذ میں اس کے ساتھ مل کر کوشش کی جائے۔ مودودی صاحب کے ساتھ متنازع مسائل مثلاً عدالت صحابہ، عصمت انبیاء میں اس کا نظریہ واضح ہے کہ جو صحابہ کرام کو معیار یا عادل نہ سمجھے گمراہ ہے اور انبیاء کو معصوم نہ سمجھے وہ بھی گمراہ ہے۔ اب جماعت اسلامی سے تعلق ختم کر لیا ہے۔ اپنا عقیدہ بھی بایں الفاظ واضح کرتا ہے کہ جو صحابہ کو معیارِ حق یا عادل نہ سمجھے یا انبیاء کرام کو معصوم نہ سمجھے، وہ گمراہ ہے، مودودی صاحب ہوں یا کسے باشند۔ بکر اصرار کرتا ہے کہ لازماً مودودی صاحب کو بھی گمراہ کہنا چاہئے تو زید کا جواب یہ ہوتا ہے معین طور پر ان کو گمراہ نہیں کہنا چاہئے عمومی فتویٰ کافی ہے۔

جواب :- اس مسئلہ میں یہ عمومی فتویٰ کافی ہے جو سوال کی خط کشیدہ عبارت میں آپ نے خود لکھا ہے جو شخص صحابہ کرام کو عادل نہیں سمجھتا یا انبیاء کرام علیہم السلام کو معصوم نہیں سمجھتا خود بخود اس کی زد میں آجائیگا مسلمانوں کو فضول جھگڑوں اور جنگ وجدال میں وقت خراب نہیں کرنا چاہئے، حق بات واضح کر کے کہہ دی جائے، کون مانتا ہے کون نہیں مانتا ہے اس کی ذمہ داری تو انبیاء پر بھی نہیں ہے آپ اور ہم پر کیا ہوتی، اپنا عقیدہ اور عمل درست کرنے کی ذمہ داری ہر شخص پر ہے بس اس کی فکر رکھیں۔

واللہ اعلم بالصواب

محمد رفیع عثمانی عفا اللہ عنہ

۱۳۹۲/۲/۱۵ھ

الجواب صحیح

بندہ محمد شفیع

(فتویٰ نمبر ۲۳۰/۲۳ ب)

مولوی محمد طاہر پنچ پیری کے عقائد؟

سوال (۲۴۰):- مولوی شیخ القرآن محمد طاہر پنچ پیر ضلع مردان صوبہ سرحد کا کیا عقیدہ ہے اور کون سے مذہب سے تعلق رکھتا ہے؟

جواب :- مولوی صاحب مذکور اور ان کے عقیدوں سے ہمیں مکمل واقفیت نہیں، البتہ اتنا سننے میں آیا ہے کہ ان کا مسلک علماء دیوبند سے مختلف ہے۔

واللہ اعلم بالصواب

۱۳۹۲/۳/۱۵ھ

(فتویٰ نمبر ۲۳۷۲/۲۳ ب)

(۱) قال اللہ تعالیٰ: وَمَا عَلَّمْنَاهُ الْإِنشَاءَ الْبَشِيرِ ۝ (یس)

فی تفسیر المظهری تحت هذه الآية: ای الظاهر البین بالآیات الشاهدة لصحته کبراء الکلمه والابرص واحیاء الموتی یعنون ان انکارکم لا یضرنا بعد ما کان عنین من اداء التبلیغ وانما یعود علیکم بالمضرة۔

قادیانیوں کے دلائل کا جواب

سوال (۲۴۱):- میرپور خاص میں ”لال محمد قادیانی“ پر عدالت عالیہ میرپور میں کیس چلا تھا، عدالت میں اہل سنت والجماعت کے علماء کو چیلنج کیا تھا، کیا اس وقت کسی بھی عالم نے اس کی تسلی کی تھی یا شاید وہ خود اپنی کتابوں سے ہی عدالت عالیہ میرپور خاص میں قائل ہوا تھا، اس کا جواب دے کر ممنون فرمائیں۔

جواب:- ہمیں اس واقعہ کے بارے میں کچھ معلوم نہیں یہ کب ہوا اور کیا واقعہ ہوا۔ البتہ یہ کہنا کہ علمائے اہل حق کے پاس قادیانیوں کا جواب موجود نہیں، غلط ہے۔ آج تک کوئی قادیانی کوئی ایسی دلیل نہیں پیش کر سکا جس کا کافی اور مکمل جواب علماء کے پاس موجود نہ ہو۔^(۱)

والسلام

۱۳۹۴/۳/۱۷ھ

(فتویٰ نمبر ۵۳۶/۲۵ ج)

شیعہ، بریلوی، اور دیوبندیوں میں صراطِ مستقیم پر کون؟

سوال (۲۴۲):- اس گاؤں میں شیعہ، بریلوی، دیوبندی تینوں فرقے آباد ہیں کچھ پتہ نہیں چلتا کہ کونسے گروہ کے ساتھ اپنے آپ کو منسلک کروں تاکہ نجات پاسکوں اگر ایک صراطِ مستقیم پر ہے تو کیا وہ اسلام سے باہر نکل گئے؟

جواب:- آپ خود کو دیوبندی حضرات کے ساتھ منسلک رکھیں۔ دوسروں کو کافر نہ کہیں، نہ ان سے جھگڑا سدا کریں۔

واللہ اعلم

۱۳۹۴/۸/۱۹ھ

(فتویٰ نمبر ۱۶۲/۲۵ ج)

شیعہ سنی فسادات سے اجتناب ضروری ہے

سوال (۲۴۳):- شیعہ کے خلاف اس وقت جنگ جوئی کرنی چاہئے یا نہیں؟ اور سنی حضرات کی جماعت کرنی ضروری ہے یا نہیں کیونکہ ہماری کالونی کے تمام شیعہ ۲۰ اگست کی رات کو جلوس کی شکل بنا کر کے ایریا (K-Area) مارکیٹ میں شریک ہوئے ہم اس بات کو برداشت نہیں کر سکتے؟

جواب:- شیعہ سنی فرقوں کے درمیان جنگ جوئی ہرگز مناسب نہیں، البتہ اگر شیعہ حضرات کی طرف سے کوئی ایسا کام ہو جو سنی مسلمانوں کی بے جادل شکنی یا اشتعال انگیزی کا سبب بنے تو سنی مسلمانوں کو چاہئے کہ وہ قانونی چارہ جوئی کریں باہمی جنگ و فساد سے بہر صورت اجتناب کریں۔ واللہ اعلم بالصواب

۱۳۹۴/۸/۳ھ

(۱) بطور مثال ملاحظہ فرمائیے: ”ختم نبوت“ مؤلفہ حضرت مفتی محمد شفیع صاحب رحمۃ اللہ علیہ، ”ایک قادیانیت از مولانا محمد وسایا قاسم مدظلہ۔“

آغا خانی فرقہ کافر ہے؟

سوال (۲۴۴): - آغا خانی خوجہ جو کریم آغا خان کے پیرو ہیں مسلمان ہیں یا نہیں؟

جواب :- خوجہ جو کہ آغا خان کے پیرو ہیں ان کا عقیدہ آنحضرت صلی اللہ علیہ وسلم کے بارے میں کیا ہے؟ اس کی تو تحقیق نہیں ہو سکی، البتہ حضرت مولانا اشرف علی تھانویؒ نے ایک رسالہ ”الحکم الحنفی فی الحزب الآغا خانی“^(۱) میں ان کے جو عقائد نقل فرمائے ہیں ان میں سے کئی عقیدے اور طریقے صریح طور پر کافرانہ ہیں مثلاً آغا خان کی تصویر کی پرستش کرنا، حلول کا قائل ہونا وغیرہ، (ان عقائد کی تفصیل مذکورہ بالا رسالہ سے معلوم ہو سکتی ہے) چنانچہ حضرت مولانا اشرف علی تھانویؒ اور دیگر اکابر علمائے دین نے ان کے کافر ہونے کا فتویٰ دیا ہے۔

واللہ اعلم

۱۱/۱۱/۱۳۹۱ھ

(فتویٰ نمبر ۱۴۱/۲۲)

(فتویٰ نمبر ۱۴۵۳/۲۵)

فرقہ آغا خانی کافر ہے اور کسی مسلمان کا ان سے نکاح جائز نہیں

سوال (۲۴۵): - کیا آغا خانی خوجہ اہل تشیع میں شامل ہیں؟ ان کی لڑکیوں سے نکاح کرنا اور

ان کو اپنی لڑکیاں دینا کہاں تک درست ہے؟

جواب :- فرقہ آغا خانی کے بارے میں حضرت مولانا اشرف علی تھانویؒ نے ایک مختصر رسالہ

بنام ”الحکم الحنفی فی الحزب الآغا خانی“ اردو میں تالیف فرمایا ہے جس میں اس فرقہ کے کافرانہ عقائد بھی

مذکور ہیں۔ حضرت تھانویؒ کی تحقیق یہ ہے کہ یہ فرقہ بلاشبہ کافر ہے کسی مسلمان مرد یا عورت کا نکاح آغا خانی

واللہ اعلم

مرد یا عورت سے جائز نہیں، باطل ہے۔^(۲)

۲۳/۶/۱۳۹۳ھ

(فتویٰ نمبر ۸۹۲/۲۴)

”ذکری“ فرقہ کافر ہے

سوال (۲۴۶): - ہمارے اس علاقہ میں ایک عجیب و غریب طریقہ ہے کہ ذکری اور مسلمان

آپس میں ملے جلے ہیں، بیاہ و شادی میں وغیرہ میں اختلاف ہے حتیٰ کہ ذکری کی لڑکی بحالت ذکری مسلمان

کے گھر میں اور مسلمان کی لڑکی بحیثیت مسلمان کے ذکری کے گھر میں ہے، ان سے جو اولاد پیدا ہوتی ہے تو وہ

(۱) یہ رسالہ امداد الفتاویٰ ج ۶ ص ۱۰۴ تا ۱۰۶ پر شائع ہو چکا ہے۔ نیز ملاحظہ فرمائیے: امداد المفتین ص ۵، ۱۳۔

(۲) بحوالہ بالا۔

اپنے باپ کے دین پر ہوتی ہے، ذکر کی اور ذکر کی باپ کے مذہب پر، مسلمان کی اولاد اپنے مسلمان مذہب پر۔ ایک مسئلہ یہ بنا ہوا ہے بعض علماء یہاں اس کے قائل ہیں کہ مسلمان ذکر کی کے، اور ذکر کی مسلمان کے عموم البہوئی کی وجہ سے میراث میں وارث قرار دیتے ہیں۔

ذکر کی کے متعلق یہ معلوم ہونا چاہئے کہ ان کے اعتقادات یہ ہیں ختم نبوت کے منکر، نماز کی بجائے ذکر کے قائل، روزہ رمضان کے منکر، حج بیت کے منکر ہیں، ان کا حج تربت میں بمقام کوہ مراد پر ہے، کیا کوئی ذکر کی کسی مسلمان کا وارث ہو سکتا ہے؟

جواب :- ذکر کی فرقہ کے بارے میں اب تک جو کچھ معلوم ہوا ہے اس کے مطابق یہ فرقہ کافر ہے اور سوال میں ان کے جو عقائد لکھے ہیں ان سے بھی سراپا کفر ظاہر ہو رہا ہے، کسی مسلمان مرد یا عورت کا کسی ذکر کی مرد یا عورت سے نکاح درست نہیں، اگر رسمی طور پر نکاح کر لیا تو شرعاً یہ نکاح معتبر نہ ہوگا اور میاں بیوی والے تعلقات حرام ہوں گے، اگر اولاد پیدا ہوگی تو مرد کی میراث کی مستحق نہ ہوگی۔ اہل علم حضرات پر لازم ہے کہ مسلمانوں میں اس امر کی خوب تبلیغ کریں اور ذکر کی فرقہ کا کفر اور ان کے ساتھ نکاح درست نہ ہونے کا مسئلہ خوب واضح کریں، جن حضرات سے قضاء کا کام متعلق ہے وہ ایسے نکاحوں کے نافذ نہ ہونے کا فیصلہ دیں۔ اور مسلمان ذکر کی کا اور ذکر کی مسلمان کا وارث نہیں ہو سکتا۔

واللہ اعلم

محمد رفیع عثمانی

۱۳۹۴ھ / ۱۱/۲۴

الجواب صحیح

محمد عاشق الہی عفا اللہ عنہ

(فتویٰ نمبر ۲۶۴۲/۲۵ ز)

بہائی فرقہ سے متعلق مختلف سوالات

سوال (۲۴۷) :- ایک بہائی خیالات کے آدمی کا قصبہ ٹوبہ ٹیک سنگھ میں انتقال ہو گیا۔ اس کی نماز جنازہ کا اعلان تقریباً ہر مسجد کے لاؤڈ اسپیکر سے ہوا، شہر کے کافی افراد نے نماز جنازہ میں شمولیت کی۔ شام کے وقت ایک مولوی صاحب جب وہاں آئے تو انہوں نے علم پاتے ہی دوسرے دن فتویٰ دیا کہ جن اشخاص نے بہائی کی نماز لاعلمی سے پڑھی ہے وہ توبہ کریں اور جن اشخاص نے علم کے باوجود کہ بہائی کافر ہے نماز پڑھی خارج از ایمان ہیں، وہ ایمان اور نکاح کی تجدید کرسکیں۔

اس میں چند امور قابل غور ہیں:

۱۔ بہائی کافر تھا تو نماز جنازہ کا اعلان مسلم مساجد سے کیوں کیا گیا؟

۲۔ ائمہ کرام و خطیب صاحبان کو جب علم ہوا تھا یا بہائی کی موت سے پیشتر علم تھا تو اس کا تردیدی

اعلان لاؤڈ اسپیکر پر کیوں نہ کرایا گیا، تاکہ عوام اس گناہ سے بچ سکتے۔

۳۔ شہر کا کوئی امام یا خطیب نماز جنازہ میں شامل نہ تھا یا تو ان کو علم نہ ہوا یا وہ بہانی کو جانتے تھے کہ

یہ کافر ہے لیکن

عوام الناس کو مطلع نہیں کیا، کیا علماء کی یہی ذیوٹی ہے۔

۴۔ ائمہ کرام کی غفلت اور چشم پوشی کی کوئی گرفت شرعاً نہیں ہے؟

۵۔ جو لوگ لاعلمی کی وجہ سے جنازہ میں شامل ہو گئے ان پر طعن و تشنیع جائز ہے؟

۶۔ جن صاحبان نے کافر کے لئے دعاء مغفرت کی۔ شرعاً ان کا کیا مقام ہے؟

جواب :- کسی کافر کے جنازے کی نماز پڑھنا یا استغفار کرنا یا اس کو ایصالِ ثواب کرنا جائز نہیں،^(۱)

جنہوں نے لاعلمی میں ایسا کر لیا انہیں استغفار کرنا چاہئے جنہوں نے دانستہ طور پر نماز جنازہ پڑھی وہ گنہگار ہوئے انہیں توبہ کرنی لازمی ہے مگر کافر نہیں ہوئے،^(۲) لہذا نہ تجدیدِ ایمان کی ضرورت ہے نہ تجدیدِ نکاح کی۔

اب سوالات کا جواب نمبر وار لکھا جاتا ہے:

۱۔ یہ سوال ان لوگوں سے کیا جائے جنہوں نے اعلان کیا۔

۲۔ جب یہ یقین نہیں کہ ائمہ مساجد و خطیب صاحبان کو علم تھا یا نہیں تو یہ سوال غیر ضروری ہے۔

۳۔ بغیر تحقیق کے کسی مسلمان سے بدگمانی جائز نہیں، ہو سکتا ہے کہ ائمہ صاحبان کو واقعہ کے وقت

علم ہی نہ ہوا ہو، آخر کسی مسلمان کے عیوب کی اتنی تحقیق کی ضرورت ہی کیا ہے۔

۴۔ کوئی شرعی حد نہیں۔ توبہ استغفار کریں۔

۵۔ جنہوں نے ناواقفیت میں نماز جنازہ پڑھ لی اور معلوم ہونے کے بعد اپنے فعل پر نادام ہو گئے

ان پر طعن و تشنیع بالکل جائز نہیں، سخت گناہ ہے۔

۶۔ اس کا جواب وہی ہے جو نماز جنازہ کے بارے میں لکھا گیا ہے۔

واللہ اعلم بالصواب

محمد رفیع عثمانی عفا اللہ عنہ

۱۳۹۱/۸/۲۷ھ

(فتویٰ نمبر ۱۰۷۰/۲۲ ج)

الجواب صحیح

بندہ محمد شفیع



(۱) قال اللہ تعالیٰ: مَا كَانَ لِلشَّيْءِ وَالْزَّيْنِ أَنْ يَسْتَعْفِفَ: الْمُسْرِكِينَ (التوبہ: ۱۱۳)۔

قال اللہ تعالیٰ: وَلَا تَصَلِّ عَلَىٰ أَحَدٍ مِنْهُمْ مَاتَ أَبَدًا (التوبہ: ۸۴)۔

(۲) ولا تکفر مسلماً بذنب من الذنوب وان کانت کبیرة اذا لم يستحلها الفقه الاکبر مع شرحہ ص ۶۳، ضیع مصر۔

فصل فی المتفرقات (متفرق مسائل)

اللہ تعالیٰ کی ذات و صفات میں مباحثہ کے بجائے علماء سے رُجوع کیا جائے

سوال (۲۳۸): ۱- اس الحادی دور میں لوگ ایسے سوالات کرتے ہیں کہ ان کا زبان پر لانا بھی کفر ہے۔ ان میں سے ایک یہ بھی ہے کہ خدا کیسا ہے؟ اور کیا ہے؟ اس کا کوئی ایسا منطقی فلسفی جواب دیں کہ ان کا منہ بند کر دیں کیونکہ وہ نہ خدا کو مانتے ہیں اور نہ قرآن کو۔

۲- تقدیر کا بھی عقلی جواب دیں۔

جواب: ۱- ایسے لوگوں سے بحث نہ کریں ان سے کہہ دیں کسی عالم دین سے پوچھیں۔^(۱)

۲- اعتراض معلوم ہو تو جواب بھی لکھا جائے^(۲) واللہ اعلم

۲۲ / ۲ / ۱۳۹۵ھ

(فتویٰ نمبر ۱۶۵۶ / ۲۵)

مسئلہ سماع موتی حضرات صحابہ کے زمانے سے اختلافی ہے

سوال (۲۳۹): - ہمارے علاقہ میں سماع موتی میں اختلاف ہے، بعض سماع کو علی الاطلاق کہتے ہیں اور فرماتے ہیں کہ یہ اہل سنت کا مسلک اور علمائے دیوبند کا بھی، دوسرے حضرات سماع کے قائل کو

(۱) قال رسول الله صلى الله عليه وسلم يأتي الشيطان أحدكم فيقول من خفق كذا من خلق كذا حتى يقول من خلق ربك فاذ بلغه فليستعذ بالله ولينته (مشکوٰۃ المصابیہ، کتاب العلم، باب الوسوسة)۔

(۲) فی المرقاة (تحت قوله ولينته) ای لیتروک التفكير فی هذا الخاطر وليشتغل بامر آخر لنلا يستحوذ عليه الشيطان فانه انما اوقعه فيه رجاء ان يقف معه ويتمكن في نفسه فيحصل لها شك وريب في تنزيهه تعالى عن سمات الحدوث وان دقت وحقيقت فمن تشبه وكف عن الاسترسال مع ذالک الخاطر واشغل نفسه حتى انصرفت عنه فقد خلص ومن لا فقد ارتبك فيخشي عليه منزلة القدم في قعر جهنم

(۲) اہل سنت حضرت علامہ نے اپنی کتاب ”مسند تقدیر کا آسان حل“ میں اس موضوع کی بہت آسان اور عمدہ انداز میں وضاحت فرمائی ہے، تفصیل جاننے کے لئے اس کی طرف مراجعت کی جاسکتی ہے۔ ۱۲ اجزاء

کافر کہتے ہیں یہ حضرات ایک دوسرے کو گمراہ کہتے ہیں جواب ارشاد فرمائیں تاکہ نزاع ختم ہو جائے۔

جواب:- سماع موتی کا مسئلہ صحابہ کرام کے زمانے سے لے کر اب تک مختلف فیہ ہے، بعض صحابہ کرام سماع موتی کے قائل تھے، بعض منکر تھے، لہذا کسی بھی فریق کو گمراہ یا کافر کہنے کی کسی کو گنجائش نہیں اس سے بہر صورت ہر فریق کو اجتناب لازم ہے، ورنہ صحابہ کرام کے کسی فریق کی تفسیق یا تکفیر لازم آئے گی جو کسی حال میں جائز نہیں۔ نیز مسئلہ ایسا بھی نہیں کہ جس پر کسی عمل کا مدار ہو یا جس کے عقیدے پر آخرت کی نجات موقوف ہو لہذا اس مسئلہ میں جدال و نزاع سے مکمل اجتناب کرنا چاہئے۔^(۱) واللہ اعلم

۱۸/۲/۱۳۹۷ھ

(فتویٰ نمبر ۲۴۸/۲۸ الف)

کیا حضور صلی اللہ علیہ وسلم درود کے علاوہ بھی کلام سنتے ہیں؟

سوال (۲۵۰):- ایک شخص کا عقیدہ ہے کہ نبی کریم صلی اللہ علیہ وسلم دور سے نہیں سنتے لیکن قریب سے بطور خرق عادت صرف درود و سلام سنتے ہیں وہ بھی سماع روحانی ہے نہ جسمانی اور درود و سلام جسمانی کے علاوہ کوئی لفظ نہیں سنتے اور جو سننے کا قائل ہو وہ کافر اور مشرک ہے کیا یہ عقیدہ غلط ہے یا صحیح؟ اس عقیدہ سے اسلاف شافعیہ کی تکفیر لازم آتی ہے یا نہیں؟

جواب:- احادیث میں صرف اتنی صراحت موجود ہے کہ آنحضرت صلی اللہ علیہ وسلم قبر شریف پر حاضر ہو کر جو شخص سلام عرض کرتا ہے اسے آپ سنتے ہیں اور دور سے درود بھیجنے والے کا درود آپ کو پہنچا دیا جاتا ہے،^(۲) باقی باتیں سننے کا ثبوت احادیث میں نہیں مگر اللہ تعالیٰ کو قدرت ہے جس کی جو بات آپ کو سنوانا چاہیں اللہ تعالیٰ سنوا سکتے ہیں۔

واللہ اعلم

۲۳/۱۱/۱۳۹۳ھ

(فتویٰ نمبر ۲۲۳/۲۵ ب)

(۱) تفصیل کے ملاحظہ فرمائیے معارف القرآن ج ۶ ص ۶۰۲ تا ۶۰۴ اور تکمیل الحیور بسماع اہل القبور مولفہ حضرت مفتی محمد شفیع صاحب رحمہ اللہ احکام القرآن ج ۳ ص ۱۲ کا جزو بن کر شائع ہو چکا ہے یہاں اسی رسالہ سے دو مقامات کی عبارت نقل کی جاتی ہے: "فَاعْلَمْ ان مسئلة سماع الموتى وعدمه من المسائل التي تقع الخلاف فيه بين الصحابة رضوان الله تعالى عليهم اجمعين فهذا عبد الله بن عمر رضي الله عنهما يثبت السماع للموتى وهذه ام المؤمنين عائشة الصديقة تنفيه والي كل مالت طائفة من علماء الصحابة والتابعين قال العبد الضعيف والذي ذكره في الروح من طواف اهل العلم وذكره ابن عبد البر ان الاكثرين على ذلك يعني سماعهم في الجملة هو الحق الحقيقي بالقبول واليه يرشد صيغة القرآن واثان النزول وبه تتوافق الروايات من الصحابة والرسول صلى الله عليه وسلم وهو مختار مشاخذنا دامت بركاتهم ماهبت الديور والقبور" (احکام القرآن ج ۳ ص ۱۲)

(۲) عن ابي هريرة قال قال رسول الله صلى الله عليه وسلم: "من صلى على عند قبري سمعته ومن صلى على نائياً ابلفته اشعب الایمان للبيهقي، الخامس عشر في تعظيم النبي صلى الله عليه وسلم"۔

مرنے کے بعد انسانی رُوح کا مسکن، اور ایصالِ ثواب سے اسے فائدہ ہوتا ہے یا نہیں؟

سوال (۲۵۱):- ہمارے مکان کے سامنے ایک مسجد ہے اس کے امام مولانا شمس الحق صاحب جمعہ کے خطبہ میں فرما رہے تھے، کہ انسان کی روحیں انتقال کے بعد اپنے اپنے اعمال کے مطابق جنت یا دوزخ میں بند کر دی جاتی ہے اور وہ دنیا میں نہیں آتی، لوگ دونوں کو خوش کرنے کے لئے خیرات کرتے ہیں وہ غلط کرتے ہیں، دوسرے مولوی صاحب سے پوچھا تو انہوں نے مولانا شمس الحق صاحب کی تردید کی اور کہا کہ مرنے کے بعد انسان کی روح کا قبر میں موجود جسم سے تعلق رہتا ہے، دعا، فاتحہ خیرات کرنے سے انسانی روحوں کو سکون ملتا ہے۔

جواب:- انسان کے انتقال کے بعد قیامت تک اس کی روح عالم برزخ میں رہتی ہے، یہ عالم دنیا و آخرت کے بین بین ہے، رُوح کو ایک گونہ تعلق اپنے جسم و قبر سے بھی رہتا ہے^(۱)، اور نیک عمل کا ثواب اگر میت کو پہنچایا جائے یا اس کے لئے دُعاے مغفرت کی جائے تو اس کی رُوح کو اس کا فائدہ پہنچتا ہے، یہ سب باتیں احادیث سے ثابت ہیں جو شخص اس کے خلاف کہتا ہے غلط کہتا ہے۔^(۲) واللہ اعلم

۱۳۹۴/۱/۳۰ھ

(فتویٰ نمبر ۲۵۱/۲۰۷ ب)

موت کے بعد جسم اور رُوح کا تعلق اور عالم برزخ میں جمعہ کی تعطیل

سوال (۲۵۲):- مسجد الفلاح سوسائٹی میں ایک عالم دین نے فرمایا کہ شہدائے کرام جنت میں زندہ ہیں، لیکن ان کو یہ آزادی حاصل ہے کہ وہ اس دنیا میں تشریف لا سکتے ہیں، علامہ سیوطی نے نفی

(۱) (الرابع) تعلقها بالبدن تعلقها به في البرزخ فانها وان فارقت وتجردت عنه فانها لم تفارقه فراقا كلياً بحيث لا يبقى لها التفات اليه البتة او قد ذكرنا في اول جواب من الاحاديث والآثار على ردّها اليه وقت سلام المسلم الخ (كتاب الروح لابن القيم ۹۲ قال ابن القيم)

(۲) عن ابي هريرة رضي الله تعالى عنه ان رجلاً قال للنبي صلى الله عليه وسلم ان ابي مات وترك مالا ولم يوص فهل يكفر عنه ان اتصدق عنه قال نعم (الجامع الصحيح لمسلم، كتاب الوصية، باب وصول ثواب الصدقات الى الميت)

وفي تفسير المظهرى (تحت قوله تعالى) وان ليس للانسان الا ما سعى (احتج الجمهور على وصول الثواب من غيره بالا حاديث والا جماع اما الاحاديث فمنها وحديث ابي هريرة قال قال رسول الله صلى الله عليه وسلم اذا مات الانسان انقطع عمله الا من ثلاث صدقة جارية او ولد صالح يدعوه قال السيوطي وقد نقل غير واحد الاجماع على ان الدعاء ينفع الميت ودليله من القرآن قوله تعالى (والذين جاءوا من بعدهم يقولون ربنا اغفر لنا ولاخواننا الذين سبقونا بالايمان) قلت والظاهر ان انتفاع الاموات والا حياء بدعاء الاحياء غير مختصة بهذه الامة وقد قال نوح عليه السلام (رب اغفر لي ولوالدي وللمؤمنين والمؤمنات)

حياة بعد الموت۔ میں لکھتے ہیں کہ عالم برزخ میں جمعہ کو عام تعطیل ہوتی ہے اور تمام مرنے والوں کی رُو حیں اپنی اپنی قبروں میں آتی ہیں اور شہدائے کرام دُنیا میں تشریف لاتے ہیں، سنت اللہ کیا ہے؟

جواب :- جسم سے رُوح کے نکل جانے کو موت کہتے ہیں، جسم سے رُوح نکلنے کے بعد رُوح معدوم نہیں ہو جاتی بلکہ عالم برزخ میں رہتی ہے اور ایک گونہ تعلق جسم سے بھی رہتا ہے،^(۱) یہ تعلق کسی کا بہت ضعیف اور کسی کا قوی ہوتا ہے، شہداء کی ارواح کا تعلق اپنے اجسام کے ساتھ نسبتاً زیادہ قوی ہوتا ہے کہ ان کے جسم کو مٹی نہیں کھا سکتی، اسی وجہ سے ان کو اُحیاء فرمایا گیا ہے جس کا مطلب یہ ہے کہ ان کی حیات برزخِ بہت قوی ہوتی ہے، انبیائے کرام کی ارواح کا تعلق شہداء سے بھی زیادہ قوی ہوتا ہے،^(۲) عالم برزخ میں جمعہ کی عام تعطیل کے بارے میں جو حدیث آپ نے نقل فرمائی ہے اس کا پورا مفصل حوالہ ہوتا تو اسے تلاش کر کے اس کے بارے میں کچھ عرض کیا جاتا۔

واللہ اعلم

۱۳۹۲/۳/۲۲ھ

(فتویٰ نمبر ۵۷۴/۵۲ ج ۲۵)

المہند علی المفند میں ذکر کردہ عقائد درست ہیں

سوال (۲۵۳) :- میرا ایک سگا بھائی ہے اس کا دعویٰ ہے کہ حضرت شیخ العرب والعجم مولانا خلیل احمد محدث سہارنپوری کا مرتب کردہ کتاب ”المہند علی المفند“ جس پر دو رثائی کے اکابرین علماء دیوبند اور حضرت مفتی محمد شفیع صاحبؒ کے دستخط موجود ہیں، یہ کتاب علمائے دیوبند کے اجماعی عقائد کے خلاف ہے کیونکہ اس کتاب میں حیات النبی صلی اللہ علیہ وسلم کا ذکر ہے اور مسئلہ تو سل بالانبیاء کو جائز قرار دیا ہے اس وجہ سے میرا بھائی اس کتاب کو ہرگز تسلیم کرنے کے لئے تیار نہیں ہے، اور میں کہتا ہوں کہ یہ کتاب بالکل صحیح ہے اور علمائے دیوبند کے اجماعی عقائد کے مطابق ہے۔

اب سوال یہ ہے کہ کیا میری بات درست ہے یا میرے بھائی کی بات درست ہے اور کیا سماع النبی صلی اللہ علیہ وسلم میں کسی کا اختلاف ہے اور کیا مسئلہ تو سل جائز ہے یا نہیں؟

جواب :- آپ کی بات درست ہے، آپ کے بھائی کی بات درست نہیں، کتاب ”المہند علی المفند“ اپنے موضوع پر اکابر علماء دیوبند کی مستند ترین دستاویز ہے، اس میں جو عقائد علمائے دیوبند

(۱) ملاحظہ فرمائیے گزشتہ مسئلہ کا حاشیہ نمبر ۱۔

(۲) فذهب جماعة من العلماء الى ان هذه الحياة مختص بالشهداء والحق عندی عدم اختصاصها بهم بل حياة الانبياء اقوى منهم واشد ظهورا اثارها في الخارج حتى لا يجوز النكاح بازواج النبي صلى الله عليه وسلم بعد وفاته بخلاف الشهيد۔ (تفسير المظهری ج ۱ ص ۱۰۸ طبع المكتبة الرشیدیة کونہ)

کے تحریر کئے گئے ہیں وہ مسلک دیوبند کے عین مطابق ہیں، جو شخص ان عقائد سے اختلاف رکھتا ہے ان مسائل میں اس کے عقائد مسلک دیوبند کے مطابق نہیں۔

سماع النبی صلی اللہ علیہ وسلم فی قبرہ الشریف اور مسئلہ توسل کے متعلق بھی جو عقیدہ کتاب "المہند علی المہند" میں بیان کیا گیا ہے وہی ہمارا اور تمام اکابر علمائے دیوبند کا عقیدہ ہے اور ہمارے نزدیک وہی درست ہے۔ اس کے خلاف کا عقیدہ ہمارے نزدیک اور ہمارے مشائخ کے نزدیک درست نہیں ہے۔

واللہ اعلم

۳/۱۰/۱۳۹۶ھ

(فتویٰ نمبر ۹۳۰/۳۷ ج ۳)

شہداء کی ارواح کا دنیا میں آنا اور جمعہ کو تعطیل منانا

سوال (۲۵۴):- شہدائے کرام جنت میں زندہ ہیں؟ اور دنیا میں بھی تشریف لاتے ہیں، جمعہ کے دن عام تعطیل ہوتی ہے اور ہر ایک بندے کی روح اپنی اپنی قبر میں آتی ہے، اس مسئلے کے متعلق وضاحت فرمائیں۔

جواب:- اللہ تعالیٰ کو ہر طرح کی قدرت ہے وہ چاہے تو شہیدوں کی رُوحوں کو دنیا میں بھی بھیج سکتا ہے،^(۱) مگر جمعہ کی چھٹی منانے کے لئے وہ ہمیشہ دنیا میں آتے ہوں، اس کا کوئی ثبوت نہیں۔

واللہ اعلم

محمد رفیع عثمانی

۱۰/۱۱/۱۳۹۴ھ

الجواب صحیح

محمد عاشق الہی

(فتویٰ نمبر ۷۸/۲۵ الف)

حضرات صحابہ معصوم نہیں

سوال (۲۵۵):- کیا صحابہ کرام معصوم ہیں؟

جواب:- معصوم نہیں، کبھی ان سے بھی گناہ سرزد ہو جاتا تھا لیکن وہ گناہ پر جمتے نہ تھے اور معمولی

(۱) واما قول من قال ان ارواح المؤمنین فی برزخ من الارض تذهب حیث شاءت فهذا مروي عن سليمان الفارسي والبرزخ هو الحاجز بين شئین وكان سليمان اراد فی ارض بین الدنيا والاخرة مرسله هناك تذهب حیث شاءت وهذا قول قوي الخ (کتاب الروح لابن القيم ص ۱۷۸ طبع دارالکتاب العربی بیروت)۔

مزید تفصیل کے لئے ملاحظہ فرمائیے اہل اہل حق میں رسالہ الافصاح عن تصرفات الجن والارواح ص ۱۱۸ تا ۱۲۲۔

سے گناہ پر بھی اتنی سختی سے توبہ واستغفار کرتے تھے کہ اس سے نہ صرف ان کے گناہ معاف ہو جاتے تھے بلکہ ان کے درجات میں بھی اضافہ ہوتا تھا۔^(۱)

واللہ اعلم

(فتویٰ نمبر ۸۸۳/۲۲ ب)

اللہ تعالیٰ کا اپنے لئے صیغہ جمع استعمال کرنے سے

عیسائیوں کا عقیدہ تثلیث پر استدلال اور اس کا جواب

سوال (۲۵۶):- عیسائی تین خدا پر یقین رکھتے ہیں اور حضرت عیسیٰ مسیح کو خدا کا بیٹا تصور کرتے

ہیں، اب یہ معلوم کرنا ہے کہ قرآن میں اللہ تعالیٰ سے متعلق جو احکام آتے ہیں ان میں صیغہ جمع کا استعمال ہوا ہے واحد کا نہیں اب ان کو کیا جواب دوں؟

جواب:- قرآن شریف میں اللہ تعالیٰ نے اپنے لئے کہیں جمع کا صیغہ استعمال کیا ہے تو اس کی وجہ یہ ہے کہ عربی محاورہ میں معظم شخص کی تعظیم کے طور پر اپنے لئے جمع کا صیغہ استعمال کرنے کا رواج ہے جیسے اردو میں بھی بولنے والا اپنے لئے بسا اوقات لفظ ”میں“ کے بجائے لفظ ”ہم“ استعمال کرتا ہے، اس کا مقصد صرف بولنے والے کی تعظیم ہے یہ مقصد نہیں ہوتا کہ بولنے والا شخص کئی اشخاص ہیں اسی طرح قرآن شریف میں اللہ تعالیٰ نے بھی اپنے لئے جمع کا صیغہ استعمال کیا ہے مگر چونکہ اس سے مشرکین اور انصاری کو اعتراض کرنے کا موقع مل سکتا ہے اس لئے اللہ تعالیٰ نے قرآن شریف ہی میں کئی جگہ اپنے لئے صرف واحد کا صیغہ استعمال فرمایا ہے اور قرآن شریف کی بہت سی آیات میں اس کی صراحت بھی فرمادی ہے کہ میں ایک ہوں میرا کوئی شریک اور مثل نہیں۔ جن آیات میں اللہ تعالیٰ نے اپنے لئے واحد کا صیغہ استعمال فرمایا ہے وہ بہت زیادہ ہیں یہاں نمونہ کے طور پر بعض آیات ذکر کی جاتی ہیں:

۱- اِنِّیْ اَنَا اللّٰهُ لَا اِلٰهَ اِلَّا اَنَا (سورہ طہ رکوع ۱)^(۲)

۲- فَاَعْبُدْنِیْ وَاَقِمِ الصَّلٰوةَ لِذِکْرِیْ ﴿۱﴾ (سورہ طہ رکوع ۲)^(۳)

۳- اَللّٰهُ لَا اِلٰهَ اِلَّا هُوَ ﴿۱﴾ (سورہ نساء رکوع ۱)^(۴)

(۱) بقا صدر عنہم لم یصدر من خلق فی عقد الایمان والاستحسان للفسوق والعصیان بل انما صدر بمقتضى البشریة والجملة الانسیة التي لا تغلو عن الخطأ والنسبان۔ وليس المراد بعد التهم انه لم یصدر منهم ذنب ولا معصیة ضرورة انه صدر من بعضهم كما عذر الاسلامی وكان الله قدرا مقدورا بل المراد انهم ببركة صحبة النبی الاکرم والرسول الاعظم ولو لحظة استقامت قلوبهم على الدین الحق ورست قدمهم فی الاسلام وان زلت حینا بمقتضى البشریة فقد رجعو امولا هم حازا واستغفروا وتابوا ودخلوا دحولا اولیا فی عموم قوله تعالیٰ والذین اذا فعلوا فاحشة او ظلموا انفسهم ولم یصروا على ما فعلوا وهم یعلمون (التعلیق الصبیح للکاتب دہلوی، طبع دار احیاء التراث ببروت، ج ۲، ص ۲۵۳)۔

انظر ايضا العقيدة الواسطية لابن تيمية مع شرحه للعلامة محمد خليل هراس ص ۷۲ تا ۷۵، البواقيت والجواهر للشعراني طبعة مصر۔

۴۔ مَا كَانَ لِلّٰهِ أَنْ يَتَّخِذَ مِنْ وَلَدٍ سُبْحٰنَهُ اِذَا قُلْتُمْ اٰمُرًا فَاِذَا ثَمَّ يَقُوْلُ لَهُ كُنْ فَيَكُوْنُ ﴿۴۵﴾ (سورہ

مریم رکوع ۲) (۱)

اور ایسی آیات کہ جن میں اللہ تعالیٰ نے یہ صراحت فرمائی ہے کہ میں ایک ہوں، میرا کوئی شریک اور مثل نہیں اتنی زیادہ اور مشہور و معروف ہیں کہ نقل کرنے کی ضرورت نہیں، ان آیات کے ہوتے ہوئے کوئی عیسائی یہ دعویٰ کیسے کر سکتا ہے کہ قرآن شریف سے اللہ کا ایک سے زیادہ ہونا ثابت ہوتا ہے۔ (۲)

واللہ اعلم

۱۵/۳/۱۳۹۴ھ

(فتویٰ نمبر ۵۴۰/۲۵ ج)

عیسائیوں کے عقیدہ کفارہ اور مسلمانوں کے

عقیدہ شفاعت میں فرق

سوال (۲۵۷): - عیسائی نظریہ Saviour (یعنی حضرت عیسیٰ علیہ السلام نے تمام عیسائیوں کے گناہ کے بدلے اپنا خون دے دیا چنانچہ یہ سب بخشے جائیں گے) کو کیا ہم اپنے تصور شفاعت سے ملا سکتے ہیں؟

جواب :- عیسائیوں کا یہ عقیدہ کہ حضرت عیسیٰ علیہ السلام اپنا خون دیکر اپنی اُمت کے گناہوں کا کفارہ بن گئے سراسر غلط ہے۔ اس پر مفصل بحث تو آپ کو ”بائبل سے قرآن تک“ میں ملے گی، (۳) بہر حال اس عقیدہ کے صحیح یا غلط ہونے سے صرف نظر کرتے ہوئے آپ کو یہاں صرف یہ دیکھنا ہے کہ کفارہ اور شفاعت میں کیا مشابہت ہے۔

کفارہ اور شفاعت ایک بات میں متفق اور ایک میں مختلف ہیں: متفق اس میں ہیں کہ دونوں کا مقصد اُمتیوں کی مغفرت ہے اور مختلف اس میں ہیں کہ مغفرت کے حصول کے لئے کفارہ میں خود نبی کو عذاب الہی کا مورد قرار دیا گیا ہے جو نبی کی توہین بھی ہے اور اللہ جل شانہ کے عدل کے منافی بھی کہ گناہ کسی کا اور عذاب کسی اور کو۔ (۴) برخلاف شفاعت کے کہ اس میں نہ نبی مورد عذاب بنتا ہے نہ منافی عدل کوئی بات لازم آتی ہے۔ خلاصہ یہ کہ کفارہ اور شفاعت مقصد میں متفق ہے اور طریق کار اور نتیجہ میں بہت مختلف ہیں کہ کفارہ

(۱) آیت ۲۵۰

(۲) مزید تفصیل کے لئے ملاحظہ فرمائیں ”بائبل سے قرآن تک“ ج: ۲، ص: ۲۴۵، ۲۴۶

(۳) مقدمہ بائبل سے قرآن تک، ص: ۸۲۳، ۷۸۱، نیز ج: ۲، ص: ۲۷۵، ۲۷۶

(۴) فی تفسیر المظہری (تحت قوله تعالى ان لا تور وازدة وذر اخرى، سورہ نجم آیت ۳۸، یعنی لا یؤخذ نفس باثم غیرہ

کا عقیدہ نبی اور رب العالمین دونوں کی توہین ہے اور شفاعت کو علی الاطلاق اس کی نظیر قرار نہیں دیا جاسکتا۔

واللہ اعلم

۱۸/۳/۱۳۹۳ھ

(فتویٰ نمبر ۳۹۷/۲۴ ج)

حضرت عیسیٰؑ کی فضیلت سے متعلق قرآنی آیات

سوال (۲۵۸):- قرآن کی یہ آیات جن کا مفہوم ہے کہ ”سلامتی ہو مجھ پر اس دن جس دن میں پیدا ہوا، اور جس دن میں مردوں کا اور جس دن میں اٹھایا جاؤں گا“ (سورہ مریم) دوسری آیت اس وقت یاد نہیں آرہی ہے، مطلب یہ ہے کہ ان کو یعنی عیسیٰ علیہ السلام کو ہم نے اپنے مقربین میں جگہ دی۔ کیا اس مفہوم کی آیات قرآن مجید میں ہیں؟

جواب:- قرآن حکیم کی وہ آیات یہ ہیں، سورہ مریم کے رکوع دوم میں ارشاد ہے:

قَالَ إِنِّي عَبْدُ اللَّهِ ۖ آتَانِي الْكِتَابَ وَجَعَلَنِي نَبِيًّا ۖ وَجَعَلَنِي مُبَارَكًا أَيْنَ مَا كُنْتُ ۖ وَأَوْصَانِي بِالصَّلَاةِ وَالزَّكَاةِ مَا دُمْتُ حَيًّا ۖ وَبَرًّا بِوَالِدَتِي ۖ وَلَمْ يَجْعَلْنِي جَبَّارًا شَقِيًّا ۖ وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا ۖ

وہ بچہ (خود ہی) بول اٹھا کہ میں اللہ کا (خاص) بندہ ہوں، اُس نے مجھے کتاب (انجیل) دی (یعنی دے گا) اور اُس نے مجھ کو نبی بنایا (یعنی بنا دے گا) اور مجھ کو برکت والا بنایا میں جہاں کہیں ہوں، اور اُس نے مجھ کو نماز اور زکوٰۃ کا حکم دیا جب تک میں (دُنیا میں) زندہ رہوں، اور مجھ کو میری والدہ کا خدمت گزار بنایا، اور اُس نے مجھ کو سرکش بد بخت نہیں بنایا، اور مجھ پر اللہ کی جانب سے سلام ہے جس روز میں پیدا ہوا، اور جس روز مردوں کا اور جس روز قیامت میں زندہ کر کے اٹھایا جاؤں گا۔

خط کشیدہ حصہ آپ کی مطلوبہ آیت ہے۔ اور دوسرے مضمون کی آیت سورہ آل عمران میں یہ ہے:

إِذْ قَالَتِ الْمَلَائِكَةُ لِمَرْيَمُ إِنَّ اللَّهَ يُبَشِّرُكِ بِكَلِمَةٍ قَوْلُهُ ۖ اسْمُ السَّبْحِ عِيسَى ابْنُ مَرْيَمَ وَجِبْنَا فِي الدُّنْيَا وَالْآخِرَةِ وَمِنَ الْمُقَرَّبِينَ ۖ

(اس وقت کو یاد کرو) جبکہ فرشتوں نے کہا کہ اے مریم بے شک اللہ تم کو بشارت دیتے ہیں ایک کلمہ کی جو من جانب اللہ ہوگا اُس کا نام (لقب) مسیح عیسیٰ ابن مریم ہوگا، باآبرو ہوں گے دُنیا میں اور آخرت میں من جملہ مقربین کے ہوں گے۔

واللہ اعلم بالصواب

۱۸/۳/۱۳۹۳ھ

(فتویٰ نمبر ۳۹۷/۲۴ ج)

ملائکہ مقربین کا تمام ملائکہ کا سردار ہونا، ضروریاتِ دین میں سے نہیں

سوال (۲۵۹):- ملائکہ اللہ کی مستقل نوری مخلوق ہیں، جو اللہ تعالیٰ کے فرمانروا ہیں، ان میں سے چار فرشتے: جبریل، میکائیل، عزرائیل اور اسرافیل علیہم السلام تمام ملائکہ کے سردار ہیں۔ ان امور کے بارے میں تحریر کریں کہ یہ ضروریاتِ دین میں سے ہیں یا نہیں؟

جواب:- ملائکہ کو اللہ تعالیٰ کا ”فرماں روا“ لکھا ہے جو کہ غلط ہے، ملائکہ فرمانبردار ہیں،^(۱) فرمانروا اللہ تعالیٰ ہے اور مذکور چار فرشتوں کا دوسرے تمام ملائکہ کے لئے سردار ہونا ضروریاتِ دین میں سے نہیں،^(۲) ہاں ان کی فضیلت دوسرے ملائکہ پر فی الجملہ ثابت ہے۔

واللہ اعلم
(فتویٰ نمبر ۲۵۳۳۲ ب)

خضر علیہ السلام زندہ ہیں یا نہیں؟

حضور صلی اللہ علیہ وسلم کا دوسروں کی امداد اور تعلیم ذکر کے لئے

برزخ سے دُنیا میں تشریف لانا

مشتبہ عقائد کے حامل شخص کا حکم

سوال (۲۶۰):- ایک مولوی صاحب ہیں جن کا عقیدہ یہ ہے کہ:

- ۱- خضر علیہ السلام زندہ ہیں اور بھولے ہوؤں کو راستہ بتلاتے ہیں
- ۲- نبی کریم صلی اللہ علیہ وسلم اپنے جسم مبارک کے ساتھ اس دنیا میں تشریف لاتے ہیں اور مصیبت زدہ کی مصیبت دور کرتے ہیں، ذکر وغیرہ کی بھی تعلیم دیتے ہیں۔
- ۳- ہر نماز کے بعد صلی اللہ علیہ وسلم یا محمد تین مرتبہ پڑھتے ہیں یہ درود حضور صلی اللہ علیہ وسلم کا پسندیدہ ہے جو پڑھے وہ جنتی ہے، بزرگ مرنے کے بعد بھی سنتے ہیں اور جواب بھی دیتے ہیں ایک بزرگ کا واقعہ بیان کیا کہ عصر سے مغرب تک ایک ختم قرآن کر لیتے تھے، شہید زندہ ہیں دُعاؤں میں کہتے ہیں: اے اللہ کے نبی رحم کر، رسول خدا نگاہ کرم فرمائیے وغیرہ۔

جواب:- حضرت خضر اب بھی زندہ ہیں یا نہیں، قرآن و سنت میں اس کی کوئی صراحت موجود

(۱) وقال الله تعالى: لَا يَخْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ① (سورة تحریم)۔

(۲) شرح فتاویٰ اکبر (صفحہ ۱۰۲ مطبوعہ مصر) میں تفصیل ملائکہ وغیرہ عقائد کو ان عقائد کی فہرست میں لکھا گیا ہے جن سے جہالت مضرت نہیں۔

نہیں، اس لئے علمائے کرام کی آراء اس معاملے میں مختلف ہیں، بعض زندہ کہتے ہیں بعض مردہ، جہاں تک عقیدے کا تعلق ہے شرعاً کسی پر نہ یہ لازم ہے کہ وہ حضرت خضر کی زندگی کا عقیدہ رکھے، نہ یہ لازم ہے کہ موت کا عقیدہ رکھے، جو شخص اس معاملے میں جو عقیدہ رکھتا ہو دوسرے کو اس پر ملامت کا حق نہیں کیونکہ احتمال زندگی کا بھی ہے اور موت کا بھی، جو لوگ زندگی کے قائل گذرے ہیں ان کے تجربہ اور مشاہدہ میں ایسی باتیں آئیں کہ جن سے ان کو حضرت خضر کی زندگی کا یقین ہو گیا مگر دونوں کو ان کی بات ماننا شرعاً لازم نہیں۔^(۱)

۲۔ قرآن و سنت میں اس کی کوئی دلیل موجود نہیں، بلا دلیل ایسی بات کا دعویٰ نہیں کرنا چاہئے رسول اللہ صلی اللہ علیہ وسلم کا ارشاد ہے کہ جس نے میری طرف جھوٹی سی بات قصداً منسوب کی وہ اپنا ٹھکانہ جہنم کو بنالے۔^(۲) مگر اللہ تعالیٰ کو ہر چیز کی قدرت ہے۔

۳۔ ان میں بعض باتیں صراحۃً غلط ہیں، بعض محتمل التاویل ہیں، بعض بلا دلیل ہیں جس شخص کے اعمال و اقوال میں یہ تینوں طبع کی باتیں پائی جاتی ہوں اس کے عقیدے کو مجموعی طور پر کیسے صحیح کہا جاسکتا ہے؟

واللہ اعلم

۱۳۹۵/۹/۳ھ

(فتویٰ نمبر ۵۲۶/۲۰۸۶)

شہید اور ولی اللہ میں سے کس کا مرتبہ بڑا ہے؟

سوال (۲۶۱): شہید کا مرتبہ بڑا ہے یا ولی اللہ کا؟

جواب :- دونوں کا درجہ اللہ تعالیٰ کے نزدیک بہت بڑا ہے اور یہ کہیں صراحۃً نظر سے نہیں گزرا کہ دونوں میں سے کس کا درجہ بڑا ہے البتہ دلائل میں سرسری غور و فکر سے یہ معلوم ہوتا ہے کہ ولی اللہ کا درجہ زیادہ ہے۔

واللہ اعلم

محمد رفیع عثمانی عفا اللہ عنہ

۱۳۹۱/۳/۱۵ھ

الجواب صحیح

محمد شفیع

(۱) قال البغوی اختلف الناس فی ان الخضر حی ام میت قیل ان الخضر والیاس حیان یلتقیان کل سنة بالموسم وذهب الآخرون الی انه مات ... ولا یمکن حل هذا الاشکال الا بکلام المجدد لألف الثانی فانه حیث سن عن حیاة الخضر علیه السلام حاضراً عنده فساله عن حاله فقال أنا والیاس لسننا من الأحياء لكن الله سبحانه اعطى لأرواحنا قوة نتجسد بها ونفعل بها أفعال الأحياء من ارشاد الضال وإغاثة الملهوف إذا شاء الله وتعليم العلم الندنی وإعطاء النسبة لمن شاء الله تعالى وجعلنا الله تعالى معیناً للقطب المداور الخ (تفسیر المظهری، ج ۵ ص ۲۱۱، رشیدیہ)۔

تیزملاحظہ فرمائیے: معارف القرآن، ج: ۵، ص: ۶۲۳ اور معارف القرآن لا کا نہ معلوم، ج: ۴، ص: ۴۴۲ تا ۴۴۳۔

(۲) عن ابی ہریرۃ عن النبی صلی اللہ علیہ وسلم قال ... ومن کذب علی متعمداً فلیتھبوا مقعده من النار (الجامع الصحیح للبخاری، کتاب العلم، باب اثم من کذب علی النبی صلی اللہ علیہ وسلم، حدیث ۱۱۰)۔

کسی جگہ کے منحوس ہونے کا اعتقاد، علم نجوم کی حقیقت اور اس کی وجہ سے نقل مکانی

سوال (۲۶۲):- میں تقریباً بچپن سے ہی بیماریوں کا شکار چلا آتا ہوں بڑی مشکل سے تعلیم حاصل کی، اب ٹی بی ہو گئی اور سات آٹھ سال اس میں گذر گئے، میرا پہلے خیال تھا کہ میں جس جگہ عرصہ سے رہ رہا ہوں شاید یہ منحوس ہے، علم نجوم کی ایک کتاب کے مطالعے کے بعد یہ خیال کبھی کبھی یقین میں تبدیل ہونے لگتا ہے میں بہت پریشان ہوں، شاید شرک کا مرتکب ہو گیا ہوں، اگر میں اس جگہ سے کسی دوسری جگہ (جو علم نجوم کی رو سے سعد ہو) چلا جاتا ہوں اور یہ مجھے راس آ جاتی ہے تو میرے دل میں یہ خیال رہے گا کہ پہلی جگہ واقعی منحوس تھی (اور علم نجوم میں کچھ حقیقت ہے) اگر وہیں (اس علم کے بعد کہ یہ جگہ نحس ہے) رہتا ہوں تو بھی میرے دل میں یہ خیال رہے گا کہ میں اگر کسی سعد جگہ چلا جاتا تو شاید میرے لئے بہتر ہوتا اور میرے دن بدل جاتے پھر بھی نجوم کے اثرات بدستور رہیں گے۔

شوق ہی شوق میں تمام بڑے بڑے شہروں کے متعلق استخراجات نکال چکا ہوں کہ کونسا شہر میرے لئے سعد ہے اور کونسا نحس، لیکن آج کل کے حالات میں نقل مکانی کرنا ناممکن ہے اس لئے میں سخت پریشان ہوں، علاج تجویز فرمائیں اب سوال یہ ہے کہ:

- ۱۔ کیا کسی جگہ کو خاص حالات کے تحت منحوس خیال کرنا۔
- ۲۔ کسی جگہ کو علم نجوم وغیرہ کی رو سے سعد یا نحس خیال کرنا درست ہے یا نہیں؟ (یہ کس قسم کے گناہ ہیں)۔

۳۔ علم نجوم کی کیا حقیقت ہے اس سے مستفید ہونا درست ہے یا نہیں؟ اگر کہیں جاؤں تو کیا نیت کر کے نکلوں، نیز جگہ کی تعیین کیسے کروں؟

جواب: ۱۔ اللہ جل شانہ کی قدرت و ارادہ اور فیصلہ کے بغیر کوئی چیز کسی کو نہ نفع پہنچا سکتی ہے نہ نقصان۔ اب علوم نجوم کا جاننے والا کوئی باقی نہیں رہا، کچھ ادھوری باتیں باقی رہ گئیں جن سے علم یا ظن غالب حاصل نہیں ہو سکتا۔ اب جو کچھ نجوم کی کتابوں یا علم نجوم کے مدعی کہتے ہیں محض انہی ادھوری باتوں کی بنیاد پر کہتے ہیں، اندھے کا تیر ہے کبھی نشانہ پر لگ جاتا ہے اور اکثر خطا ہوتا ہے اس لئے اس سے استفادہ کی کوشش ایک عبث ہے جس میں کوئی فائدہ نہیں، اسلئے رسول اللہ صلی اللہ علیہ وسلم نے اس نام نہاد علم پر بھروسہ کرنے یا اس میں مشغول ہونے سے سختی کے ساتھ منع فرمایا ہے کیونکہ اس پر بھروسہ کرنا علاوہ بے فائدہ ہونے کے

اضاعت وقت بھی ہے، تشویش قلب کا باعث بھی ہے اور انسان کو وہمی بنادینے والا ہے،^(۱) ایک مومن کو اللہ پر بھروسہ کر کے اپنی تقدیر پر شاکر و صابر رہنا چاہئے۔ ہاں اپنی تکلیف کے ازالے کے لئے جائز تدابیر بھی کرے، علاج و معالجہ، تبدیل آب و ہوا کی ضرورت ہو تو وہ بھی کرے مگر نتیجہ اللہ کے سپرد کئے رہے۔

شریعت میں نحوست کوئی چیز نہیں، اس کا اعتقاد رکھنا جائز نہیں،^(۲) ہاں غیر اختیاری طور پر دل میں خیال آجائے تو اس کا کوئی گناہ نہیں، اپنے مقصد و اختیار سے اس کے خیال کو دل میں جگہ نہ دے، جب خیال آئے تو لا حول والاقوة الا باللہ پڑھا کرے، ایسی کتابوں کا مطالعہ اور اس کا اعتقاد رکھنے والوں سے میل جول ترک کر دے۔

نام نہاد علم نجوم کی بناء پر نقل مکانی نہ کریں، ہاں مکان کشادہ نہ ہو، یا صاف ستھرے ماحول میں نہ ہو یا اس شہر کی آب و ہوا موافق نہ آتی ہو تو معالجوں سے پوچھ کر جو جگہ وہ تجویز کریں اور وہاں رہائش آپ کے لئے ممکن بھی ہو وہاں منتقل ہونے میں کوئی مضائقہ نہیں، کیونکہ بسا اوقات ایک جگہ کسی کو موافق نہیں آتی تبدیلی مقام سے فائدہ ہو جاتا ہے، اس لئے تبدیلی مقام بالکل بے فکر ہو کر کر سکتے ہیں اس میں بالکل کوئی گناہ نہیں۔^(۳) ہاں جگہ کا انتخاب نام نہاد علم کی بنیاد پر ہرگز نہ کریں اور ہر حال میں اللہ تعالیٰ پر مکمل بھروسہ کریں کہ وہی ہمارا اور ہر چیز کا خالق و مالک ہے، صحت اور بیماری سب اسی کی قدرت میں ہے اور اللہ عز و جل سے اپنی جملہ بیماریوں اور پریشانیوں سے نجات کے لئے خوب دل لگا کر دُعا لیا کریں، نماز، روزہ اور تمام فرائض کی پابندی کریں اور یہ بھی رسول اللہ صلی اللہ علیہ وسلم کا وعدہ ہے کہ انسان کو دنیا میں جو تکلیف یا مصیبت بھی

(۱) عن قتادة رضي الله تعالى عنه قال خلق الله تعالى هذه النجوم لثلاث جعلها زينة للسماء، ورجوماً للشياطين وعلامات يهتدي بها فمن تأول فيها بغير ذلك اخطأ واضاء نصيبه وتكلف ما لا يعلم رواد البخاري تعليقاً وفي المشكوة مع المرقاة باب الكفارة ضيع مكتبة حبيبة كونه ج ۱ ص ۳۷۱

في المرقاة تحت (واخطأ) اي حيث تكلم رجماً بالغيب (واضاء نصيبه) اي حظه من عمره وهو الاشتغال بما يعنيه وينتفعه في الدنيا والآخرة (وتكلف ما لا يعلم) اي شئ يتصور علمه لان اخبار السماء لا تعلم الا من طريق الكتاب والسنة وليس فيها ازيد مما تقدم - والله اعلم

انظر ايضاً التعليق الصبيح للشيخ الكاندهلوى ۱/۲۸۷ (طبعة دار احياء التراث بيروت) تكملة فتح الملهم ج ۳ ص ۳۸۳ - مكتبة دارالعلوم کراچی

وفي رد المحتار وانما زجر عنه من ثلثه اوجه احدها انه مضر بأكثر الخلق وثانيها ان احكام النجوم تخمين محض وثالثها انه لا فائدة فيه (ج ۱ ص ۳۶) سعيد

(۳۰۲) عن ابي هريرة رضي الله عنه قال سمعت رسول الله صلى الله عليه وسلم يقول لا طيرة ولا خير الفال الخ (ستن البيهقي ج ۸ ص ۱۳۹ المشكوة مع المرقاة باب الفال والطيرة ج ۸ ص ۳۶۱)

في المرقاة تحت: ۳۶۱/۸: فنفاه الشرع وابطله ونهاهم عنه واخبر انه ليس له تاثير من جلب نفع او دفع ضرر - انظر ايضاً التعليق الصبيح للشيخ الكاندهلوى (طبعة بيروت) ۵۶/۵

(۳۱) عن انس رضي الله تعالى عنه قال قال رجل يا رسول الله انا كنا في دار كثر فيه عددنا واموالنا فتحولنا الى دار قل فيه عددنا واموالنا فقال رسول الله صلى الله عليه وسلم ذروها ذميمة اي اتركوها بالتحول عنها حال كونها مذمومة لان هواءها غير موافق لكم (الادب المفرد للبخاري باب الشوم في الفرس)

آتی ہے بڑی ہو یا چھوٹی اس کا بہت بڑا ثواب اس کو ملتا ہے اور بیشمار گناہ معاف ہوتے ہیں۔^(۱)

واللہ اعلم بالصواب
(فتویٰ نمبر ۳۱۳/۲۵ ب)

سورج اور چاند گرہن کے موقع پر احتیاطی تدابیر کرنا؟

سوال (۲۶۳):- سورج گرہن اور چاند گرہن کے موقع پر حاملہ عورتوں کے لئے کچھ احتیاطی تدابیر بعض گھرانوں میں کی جاتی ہیں جیسے ان اوقات میں کمرہ سے باہر نہ نکلنا، آیا اس کی کوئی شرعی حیثیت ہے یا نہیں؟

جواب:- شریعت میں ایسی کوئی بات کتابوں میں نہیں ملی، لہذا شرعاً اس طرح کا کوئی عقیدہ رکھنا ثابت نہیں، یہ مسئلہ جسمانی صحت سے متعلق ہے اور عورتوں میں مشہور ہے اگر احتیاط کی جائے تو شرعاً کوئی مضائقہ نہیں۔^(۲)

واللہ اعلم
(فتویٰ نمبر ۳۶۲/۳۱ الف)

چاند گرہن کے موقع پر احتیاطی تدابیر نہ کرنے سے حمل کا متاثر ہونا

سوال (۲۶۴):- ایک لڑکی پیدا ہوئی ہے جس کا ہونٹ کٹا ہوا ہے بعض لوگوں کا کہنا یہ ہے کہ حاملہ خاتون کی حرکات کا اثر ہے چاند گرہن کے موقع پر ایسا ہوتا ہے۔

جواب:- چاند گرہن سے ایسا ہونا کسی دلیل شرعی سے ثابت نہیں۔^(۳)

واللہ اعلم

۱۳/۳/۱۳۹۲ھ
(فتویٰ نمبر ۵۰۲/۲۵ ج)

(۱) عن عائشة قال سمعت رسول الله صلى الله عليه وسلم يقول ما من شئ يصيب المؤمن حتى الشوكة يصيبه الا كتب الله له بها حسنة او حطت بها خطيئة (الجامع الصحيح لمسلم، كتاب البر والصلة، باب ثواب المؤمن فيها يصيبه من مرض ۳۱۵/۲ طبع بيروت، رقم الحديث ۳۵۷۲)

(۲) وقال شيخ مشايخنا الكنگوہی قدس سرہ فی الكوكب الدری... والذي ينبغي ان يعقد عليه القلب انه تعالى هو المؤثر الحقيقي يفعل ما شاء حيث ما شاء وانما امثال هذه امارات جرت عادته سبحانه وتعالى انه يفعل بعد اظہارها ولو شاء لم يفعل مع ظهور الامارات ايضا كما انه وضع في الادوية افعالا وخواص وقد تتخلف عن موجبها كذلك نعتقد في العدوى وتأثيرات النجوم وامطار الانواء انه تعالى وضع فيه اثر من غير ان يكون لها تأثير في ابداء، فامرها ليس الا كامر الامطار اذا تنشأت سحابة فالظاهر منها انها تمطر ومع ذلك فلسنا بالاعطى مستيقنين الا ان يشاء الله رب العالمين وبعد اوراق تحت قوله عليه السلام ولا نوء وان اعتقد ان ذلك من قبيل التجربة فليس بشرط (تكملة فتح الملہم ج ۵، ص ۳۷۱)

انظر ايضا حجة الله البالغة، ج ۲، ص ۹۵ او المراقبة (تحت قوله صلى الله عليه وسلم ولا نوء)، ج ۸، ص ۳۶۶ والتعليق الصبيح، ج ۵، ص ۵۳

(۳) بحوالہ بالا

آیات قرآنیہ اور ماثور دُعاؤں سے عملیات کرنا

سوال (۲۶۵):- میں ایک عامل ہوں، میرا توحید اور رسالت پر ایمان ہے، صوم و صلوٰۃ کا پابند ہوں میں نہ کوئی نجومی ہوں نہ کابن، جو توحید و رسالت کا منکر ہوگا کافر ہوگا کیا میرا عقیدہ یہ صحیح ہے اور میرا یہ عملیات کرنا کیسا ہے؟

جواب:- اگر آپ کے عقیدے یہ ہیں اور عملیات بھی آیات قرآنیہ اور مسنون دُعاؤں سے کرتے ہیں تو یہ سب ٹھیک ہے اور بلاشبہ جائز ہے کسی کو اس پر اعتراض نہیں کرنا چاہئے^(۱) واللہ اعلم

الجواب صحیح

محمد رفیع عثمانی عفا اللہ عنہ

محمد شفیع

۱۴/۱۲/۱۳۹۱ھ

(فتویٰ نمبر ۱۵۱۷/۲۲)

زیارت و خانقاہ پر سلام و دُعا کرنا

سوال (۲۶۶):- زیارت و خانقاہ پر سلام کرنا دُعا کرنا کہاں تک صحیح ہے، آیا یہ بزرگ جو دنیا سے رخصت ہو گئے، مدد کر سکتے ہیں؟

جواب:- مسلمان مردوں کو سلام کرنا سنت سے ثابت ہے اور کسی بزرگ کے مزار کے پاس اس خیال سے دُعا کرنا کہ اس متبرک مقام کی برکت سے شاید دُعا زیادہ قبول ہو جائے، گنجائش ہے، اللہ کے سوا کوئی کسی کے حقیقی مدد نہیں کر سکتا، جو کچھ مانگیں اللہ سے مانگیں کسی مردہ سے مانگنا جائز نہیں۔

واللہ اعلم

الجواب صحیح

محمد رفیع عثمانی عفا اللہ عنہ

محمد شفیع

۸/۸/۱۳۹۱ھ

(فتویٰ نمبر ۹۶۳/۲۲ ب)

(۱) عن عوف بن مالک الأشجعی رضی اللہ عنہ قال کنا نرقی فی الجاهلیۃ فقتلنا یا رسول اللہ کیف تری فی ذلک فقال اعرضوا عني رقاکم لا بأس بالرقی ما لم یکن فیہ شرک (صحیح مسلم، کتاب السلام، باب لا بأس بالرقی ما لم یکن فیہ شرک) و فی مشکوٰۃ مع المرقاة کتاب الطب والرقی الفصل الاول ۸/۳۰۱ وعن انس رضی اللہ تعالیٰ عنہ قال رخص رسول اللہ صلی اللہ علیہ وسلم فی الرقیۃ من العین والحمة والتممة

فی المرقاة تحته والمراد بالرقیۃ هنا ما یقرأ من الدعاء وآیات القرآن لطلب الشفاء

ولد الزنا اگر ایمان اور اعمال صالحہ کو اختیار کرے

تو جنت میں جائے گا

سوال (۲۶۷):- ولد زنا اگر ایمان دار ہو اور عمل صالح کریں تو یہ ولد الزنا جنت میں جاسکتا ہے

یا کہ نہیں؟

جواب:- ولد زنا اگر مؤمن ہے اور نیک متقی ہے اور ایمان ہی پر مراد جنت میں جائے گا۔

واللہ اعلم بالصواب

محمد رفیع عثمانی عفا اللہ عنہ

۸/۲۹/۱۳۹۴ھ

الجواب صحیح

محمد شفیع

(فتویٰ نمبر ۸۲۵/۲۵ د)

مستہم بالتشیع کا جنازہ پڑھنے والوں پر کفر و فسق کا

فتویٰ لگانا درست نہیں

سوال (۲۶۸):- کیا فرماتے ہیں علمائے دین و مفتیان شرع متین اس مسئلہ میں کہ ایک شخص

عشرہ مجرم میں تمام رسوم ادا کرتا تھا تحفظ حقوق شیعہ کا صدر بھی تھا۔ بعض لوگ اس پر سب صحابہ کا الزام بھی لگاتے ہیں لیکن اس کے ورثاء اس الزام کی حلفاً تردید کرتے ہیں اور کہتے ہیں کہ ہمیں اہل بیت سے محبت ضرور ہے لیکن ہمارا سارا خاندان صحابہ کرام کی شان میں گستاخی کرنا کفر سمجھتا ہے اور شخص مذکور کا عقیدہ بھی یہی تھا۔ کثیر شہادتوں سے شخص مذکور کا نماز پنج گانہ اور نماز جمعہ وغیرہ اہل سنت کی مساجد میں اہل سنت کے طریق پر ادا کرنا نیز تلاوت کلام پاک کرنا، اہل تشیع نے اس کی تجہیز و تکفین اپنے طریقے پر کرنی چاہی لیکن ورثاء نے صاف انکار کر دیا، اہل سنت والجماعت کے کچھ لوگوں نے شخص مذکور کی نماز جنازہ ادا کرنے سے انکار کر دیا لیکن اہل سنت والجماعت میں سے کچھ لوگوں نے شخص مذکور کو فاسق سمجھتے ہوئے اس کی نماز جنازہ ادا کر دی۔ جنازہ نہ پڑھنے والے سنی حضرات نماز پڑھنے والے سنیوں پر کفر اور فسق نکاح کا فتویٰ لگاتے ہیں۔ آپ کیا فرماتے ہیں؟ فتویٰ پر مفتی شفیع صاحب مدظلہ کے دستخط ضرور ہوں۔

جواب:- سب صحابہ کا الزام چونکہ ثابت نہیں ہے اور ورثاء میت حلفاً اس کی نفی بھی کرتے ہیں،

نمازیں اہل سنت کے طریقے پر پڑھنا بھی اس کے شیعہ ہونے کی منافی ہے اور ورثاء میت کی خواہش بھی یہی تھی کہ اہل سنت والجماعت کے طریقے پر تجہیز و تکفین اور نماز جنازہ ہو اس لئے اس پر جن سنی حضرات نے نماز

جنازہ پڑھی وہ کسی قسم کی ملامت کے مستحق نہیں^(۱)، ان پر کفر یا فسق کے فتویٰ لگانا یا یہ کہنا کہ ان کے پیچھے نماز درست نہیں، بالکل غلط ہے۔

واللہ اعلم بالصواب
محمد رفیع عثمانی عفا اللہ عنہ

الجواب صحیح
محمد شفیع

۱۱/۸/۱۳۹۲ھ

(فتویٰ نمبر ۱۰۱۲/۲۳ د)

چاند تک انسان کی رسائی خلاف عقل و شرع نہیں

سوال (۲۶۹):- چاند پر انسان کی رسائی قرآن کی رو سے ممکن ہے یا نہیں؟ بعض لوگ اسے کفر سمجھتے ہیں؟

جواب :- قرآن و سنت میں چاند تک انسان کے پہنچنے کو نہ تو ممکن کہا گیا اور نہ غیر ممکن کہا گیا، یہ سراسر تجربہ اور مشاہدہ کی چیز ہے اور کوئی عقلی یا شرعی دلیل انسان کے چاند تک پہنچنے کو ناممکن قرار نہیں دیتی۔^(۲)

واللہ اعلم
محمد رفیع عثمانی عفا اللہ عنہ

الجواب صحیح
محمد عاشق الہی

۱۱/۱۱/۱۳۹۳ھ

(فتویٰ نمبر ۱۶۸۱/۲۳ ج)

اتحاد بین المسلمین وقت کی اہم ضرورت ہے

سوال (۲۷۰):- محترم و مکرم حضرت مولانا مفتی محمد رفیع عثمانی صاحب مدظلہ

السلام علیکم ورحمۃ اللہ وبرکاتہ! عرض اینکہ حضرت مولانا محمد حارث صاحب نے ایک نیک مبارک تحریک شروع کی ہے، اس میں آپ حضرات سے بھی تعاون لینا چاہتے ہیں، اُمید ہے آپ خصوصی توجہ دے کر ممنون فرمائیں گے۔

جواب :- اس وقت امت مسلمہ کا سب سے اہم مسئلہ اتحاد بین المسلمین ہے، ہر وہ کام حرام ہے

(۱) فی المشکوٰۃ مع المرقاة کتاب الایمان، الفصل الاول، ۸۲/۱: عن انس انه قال قال رسول الله صلى الله عليه وسلم من صلى صلاتنا واستقبل قبلتنا واكل ذبيحتنا فذلك المسلم له ذمة الله وذمة رسوله فلا تحضر الله في ذمته۔

فی المرقاة تحتہ ۸۲/۱ (من صلی صلاتنا) ای کما نصلی ولا توجد الا من موحد معترف بنبوته ومن اعترف به فقد اعترف بجميع ما جاء به فلذا جعل الصلاة علما لاسلامه۔

(۲) تفصیل کے ملاحظہ فرمائیے: فتاویٰ عثمانی، ج: ۱، ص: ۲۷۱ تا ۲۷۵ اور فتاویٰ حقایق، ج: ۱، ص: ۳۳۰ تا ۳۳۳۔

جس سے اُمتِ مسلمہ میں افتراق پیدا ہو، اور ہر وہ کوشش باعثِ اجر و ثواب ہے جو شریعت کے دائرہ کار میں رہتے ہوئے اتحادِ بین المسلمین کے لئے کی جائے۔ اللہ تعالیٰ ہم سب کو اس کی توفیق عطا فرمائے، آمین۔

مضمون بالا سے متعلق عربی میں علمائے کرام کی آراء

بسم الله الرحمن الرحيم، نحمده ونصلي على رسوله الكريم

ايها الطلبة الكرام عليكم من الله السلام خُصُّتم في امر فخير وخطب جسيم -

بقدر الكد تكتسب المعالي

عليكم بتقوى الله فان التقوى ملاك الحسنات وانما لامرء ما نوى فلا تكونوا لانفسكم

بل كونوا انصار الله ان تنصروا الله ينصركم وكونوا على حذر لا كن جهادكم قتالاً فيما بينكم

فقد قال جل مجده ولا تنازعوا فتفشلوا وتذهب ريحكم ولكن سعيكم في اتحاد كلمتكم - لقد شمر

حارث الحراث ساعد الجد ولقد اتى بما يعجز عنه فئات المسلمين والذين جاهدوا فينا لنهدينهم

سبلنا فالمسئول من الله ان ينجحنا واياهم معكم في سبيل الخير - تعاونوا على البر والتقوى ولا

تعاونوا على الاثم والعدوان واتقوا الله ان الله خبير بما تعملون - والسلام خير ختام

وانا الاحقر محمد يعقوب شرودى

خادم الجامعة الرشيدية سركى روة

كونتہ بلوچستان، پاکستان

۱۶ شعبان ۱۴۱۵ھ - ۱۸ جنوری ۱۹۹۵ء

نعم ما كتب الشيخ محمد يعقوب شرودى مدظله -

گل حسن عفی عنہ

ناظم دارالعلوم رحیمہ نیلا گنبد

۱۹/۱/۱۹۹۵ء

انا مؤید لما كتب الشيخ مولانا محمد يعقوب شرودى حفظه الله -

احقر الانام مهر الله عفا الله عنه

خادم بمرکزى تجويد القرآن كونته

(۱) قال الله تعالى "وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا" (آل عمران ۱۰۳)۔

... عن ابي هريرة قال قال رسول الله صلى الله عليه وسلم: إِنَّ اللَّهَ يَرْضَى لَكُمْ ثَلَاثًا وَيَكْرَهُ لَكُمْ ثَلَاثًا. يَرْضَى لَكُمْ أَنْ

تَعْبُدُوهُ وَلَا تَشْرِكُوا بِهِ شَيْئًا، وَأَنْ تَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا، وَيَكْرَهُ لَكُمْ قِيلَ وَقَالَ وَكَثْرَةُ السُّؤَالِ وَأَضَاعَةُ الْمَالِ۔

(صحيح مسلم، كتاب الأقضية، باب النهي عن كثرة السؤال من غير حاجة، حديث ۴۵۷۸)

... في شرح التتوي تحت هذه الحديث (ج ۱ ص ۱۴۴) قوله صلى الله عليه وسلم (ولا تفرقوا) فهو أمرٌ يلزوم جماعة

المسلمين وتألف بعضهم ببعض وهذه إحدى قواعد الإسلام۔

ما کتب مولوی محمد یعقوب شرویدی فصیح واللہ المستعان علمی ما یجهد فی ذالک۔

عارف گل عفی عنہ

ہارون آباد کراچی

واللہ اعلم بالصواب وما توفیقی الا باللہ۔

احقر عبد الکریم عابد

مدیر جامعہ مدنیہ

گلش اقبال کراچی

۵/رمضان المبارک ۱۴۱۵ھ

الجواب صحیح

محمد مظہر عفا اللہ عنہ

اشرف المدارس

گلش اقبال کراچی

محمد زر ولی خان عفا اللہ عنہ

جامعۃ احسن العلوم

گلش اقبال کراچی

انا موافق ومؤید لهذا التحریر وادعوا اللہ سبحانہ وتعالیٰ لصاحب هذا التحریر۔

محمد رفیع عثمانی عفا اللہ عنہ

خادم طلبہ دارالعلوم کراچی ۱۶

کورنگی کے ایریا

محمد عبدالمنان عفی عنہ

دارالافتاء دارالعلوم کراچی ۱۷

۸/۵/۱۴۱۵ھ

نائب مفتی دارالعلوم کراچی ۱۸



فصل فی التقدير (تقدير سے متعلق سوالات)

ہر کام اللہ کے علم اور مشیت کے مطابق ہوتا ہے

سوال (۲۷۱):- آپ نے مسئلہ تقدیر میں فرمایا تھا کہ علم باری میں ہر شے پہلے سے طے شدہ ہے اور انسان اپنی مرضی و اختیار سے وہی کام کرتا ہے، مرض، شفاء، علاج، ہر چیز مطابق تقدیر ہے، کیا مندرجہ بالا عقیدہ درست ہے مثلاً یہ خط جو میں لکھ رہا ہوں اسی کاغذ اور اسی قلم اور اسی وقت لکھا جانا علم باری میں تھا اور یہ ناگزیر تھا۔

اس سے یہ نتیجہ نکلتا ہے کہ انسان پر کسی قسم کی کوئی تکلیف دکھ پہنچے اتفاقی یا اپنے اعمال سے تو وہ ضرور ہونے والی تھی ہو کر رہی، یعنی انسان کی ہر حرکت اور سکون پہلے سے اللہ کے علم میں ہوتا ہے وہ ضرور ہو کر رہتا ہے، ہاں یہ ضرور ہے کہ ہر کام اللہ کی رضا سے ہونا ضروری نہیں، بعض کام اللہ کی پسند اور بعض ناپسند کے ہوتے ہیں لیکن اللہ کو علم ضرور ہوتا ہے آپ کے جوابات سے میں نے تقدیر کا یہی مفہوم اخذ کیا ہے؟ جواب دیں تاکہ تسلی ہو۔

جواب :- خط کی مثال میں جو عقیدہ آپ نے تحریر کیا ہے درست ہے اور خط کشیدہ عبارت کے بعد یہ جملہ بھی ضروری ہے کہ وہ اللہ ہی کے پیدا کرنے سے وجود میں آتا ہے یعنی اسی کے حکم و ارادہ سے اس کام کا وجود ہوتا ہے۔ اگر اللہ کا حکم نہ ہوتا تو وہ کام وجود میں نہ آتا اگرچہ اس پر اللہ تعالیٰ کا من کل الوجوہ راضی ہونا ضروری ہے^(۱)۔

واللہ اعلم بالصواب

محمد رفیع عثمانی عفا اللہ عنہ

۱۳۹۴/۹/۸ھ

(فتویٰ نمبر ۱۸۰۸/۲۵)

الجواب صحیح

محمد شفیع

(۱) قال الله تعالى: وَعِنْدَ كُم مَّقَاتِرُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَحْرِ وَمَا تَسْقُطُ مِنْ سَحَابٍ إِلَّا يَعْلَمُهَا وَلَا تَحِثُّ فِي ظُلُمَاتٍ الْأَرْضِ وَلَا تَطِيفُ وَلَا يَافِئُونَ إِلَّا فِي كِتَابٍ مُبِينٍ ﴿۵۰﴾ (سورة الانعام)۔

کیا تقدیر بدل سکتی ہے؟

سوال (۲۷۲): - لوگ کہتے ہیں کہ تدبیر سے تقدیر بدل جاتی ہے کیا صحیح ہے؟

جواب: - تقدیر کی دو قسمیں ہیں ایک تقدیر معلق، دوسری تقدیر مہرم۔

پہلی قسم تدبیر سے متاثر ہو جاتی ہے دوسری قسم متاثر نہیں ہوتی،^(۱) مسئلہ نازک اور تفصیل طلب ہے، کارڈ میں اس کی گنجائش نہیں، سمجھ میں نہ آیا ہو تو کسی وقت زبانی آکر معلوم کر لیں یا الفاظ بھیج کر پوچھ لیں۔

واللہ اعلم بالصواب

محمد رفیع عثمانی عفا اللہ عنہ

۱۳۹۱/۱۱/۱۲ھ

(فتویٰ نمبر ۱۳۲۲/۲۲ د)

الجواب صحیح

محمد شفیع

تدبیر کی حدود

سوال (۲۷۳): - کسی شخص کو کہاں تک تدبیر کرنی چاہئے اور کب معاملے کو تقدیر پر چھوڑنا چاہئے؟

جواب: - تدبیر متوسط درجہ کی کرنی چاہئے، حدیث میں ہے کہ متوسط درجہ کی کوشش کرو اور اللہ

پر بھروسہ رکھو،^(۲) اور متوسط درجہ کی کوشش و تدبیر یہ ہے کہ اس کی وجہ سے حقوق اللہ یا حقوق العباد (جو کہ واجب ہیں) ترک نہ ہوتے ہوں۔

واللہ اعلم بالصواب

محمد رفیع عثمانی عفا اللہ عنہ

۱۳۹۱/۸/۱۵ھ

(فتویٰ نمبر ۱۰۱۲/۲۲ ج)

الجواب صحیح

محمد شفیع

جب موت و حیات غیر اختیاری ہیں تو جزاء و سزا کس بنیاد پر؟

سوال (۲۷۴): - ایک بے ثبات دنیا ہے، یہاں پر بنی نوع انسان کا قیام عارضی ہے بعد

(۱) وقال ابن عباس یمحوا اللہ ما یشاء ویثبت یعنی مما کان فی اللوح فما کان مکتوباً قابلاً للمحو یشی بالقضاء المعلق یشی اللہ تعالیٰ بالاجاد ما علق محوہ به سواء کان ذلك التعلیق مکتوباً فی اللوح او مضمر فی علم اللہ تعالیٰ وما لیس قابلاً للمحو یشی بالقضاء المہرم وذلك القضاء لا یرد (فی تفسیر المظہری ج ۵ ص ۱۱۰، وشہدایہ)

نیز تفصیل کے لئے ملاحظہ فرمائیں، معارف القرآن: ج ۵ ص ۲۱۶، ۲۱۵، اور درس مسلم از حضرت مولفہ عظیمہ: ج ۱ ص ۲۲۳، ۲۲۵ (ادارۃ المعارف، کراچی)۔

(۲) عن جابر بن عبد اللہ قال: قال رسول اللہ صلی اللہ علیہ وسلم: ایہا الناس اتقوا اللہ واجملوا فی الطلب فإن نفساً لن تموت حتی تستوفی رزقها وإن أبطل عنها فاتقوا اللہ واجملوا فی الطلب خذوا ما حل ودعوا ما حرم (سنن ابن ماجہ، کتاب التجارات، باب الاقتصاد فی طلب المعیشۃ)۔

ازاں ہر آدمی کو موت کے بعد اعمال کی سزا و جزاء ملے گی، اب سوال یہ ہے کہ جب انسان نہ اپنی مرضی سے آیا اور نہ گیا تو پھر اس سے حساب و کتاب کس بات کا؟

جواب :- اشکال جب ہوتا کہ آخرت کی جزاء و سزا انسان کے دُنیا میں آنے یا دُنیا سے جانے کی ہوتی حالانکہ معاملہ یہ نہیں بلکہ جزاء و سزا انسان کے اپنے اختیاری افعال پر ہوتی ہے، دُنیا میں آنے یا یہاں سے جانے کی نہ کوئی سزا ہے نہ جزاء لہذا کوئی اشکال نہیں۔

یعنی دُنیا میں انسان غیر اختیاری طور پر لایا گیا لہذا اس کی انسان کو نہ کوئی سزا ملے گی نہ جزاء، اسی طرح اسے غیر اختیاری طور پر واپس بلا لیا جاتا ہے اس پر بھی کوئی باز پرس اور جزاء و سزا نہیں، جزاء و سزا اور حساب و کتاب صرف ان افعال کا ہے جو اس نے دُنیا میں آنے کے بعد اور دُنیا سے جانے سے پہلے کے درمیانی وقت میں عقل و بلوغ اور حالتِ اختیار میں کئے ہیں۔^(۱)

واللہ اعلم

محمد رفیع عثمانی عفا اللہ عنہ

۱۰/۱۱/۱۳۹۳ھ

الجواب صحیح

محمد عاشق الہی

(فتویٰ نمبر ۵۲/۱۷۲۴ ح)

جب تقدیر میں سب کچھ لکھا ہوا ہے تو دُعا کیوں کی جائے؟

سوال (۲۷۵):- قرآن پاک کی تفسیر معارف القرآن سورہ عبس کی تفسیر لفظ قدرہ ص: ۶۷ میں یہ لکھا ہوا ہے کہ انسان جب بطنِ مادر میں زیرِ تخلیق ہوتا ہے اس وقت اللہ تعالیٰ اس کی چار چیزوں کی مقدار لکھ دیتے ہیں: ۱- وہ یہ کہ وہ کیا کیا کیسے عمل کریگا۔ ۲- اس کی عمر کتنی ہوگی۔ ۳- اس کو رزق کتنا ملے گا؟ ۴- اور وہ انجام کار سعید و نیک بخت ہوگا یا شقی بد بخت ہوگا؟ (کما فی حدیث ابن مسعودؓ عند الشیخین)۔

عرض یہ ہے جب سب کچھ پیدا ہونے سے پہلے لکھا جا چکا ہے تو عمر و راز کی دُعا، وسعتِ رزق کی دُعا، نیک بختی کی دُعا پھر کیسے ہے؟ برائے کرم قرآن و حدیث کی روشنی میں وضاحت فرمائیں؟

جواب :- تقدیر کا مسئلہ فتویٰ کا نہیں ہے، یہ بہت پیچیدہ مسئلہ ہے البتہ اگر آپ چاہیں تو مندرجہ ذیل کتابوں کا مطالعہ کر سکتے ہیں (یا کسی محقق عالم سے زبانی سمجھ لیں)۔

۱- مسئلہ تقدیر: از حضرت مولانا شبیر احمد عثمانیؒ اور حضرت مولانا اور لیس کاندھلویؒ، اور حضرت

مولانا قاری طیبؒ ناشر ادارہ اسلامیات ۱۹۰، انارکلی لاہور۔

۲۔ اطیب الثمر فی تحقیق مسئلہ القضاء والقدر (أردو) از حضرت مولانا قاری محمد طیب صاحب۔

۳۔ کتاب التقدير از ابن القيم (أردو ترجمہ)۔

۴۔ مظاہر حق جدید جلد اول باب الایمان بالقدر۔^(۱)

واللہ اعلم بالصواب

محمد خیر اللہ

۲۲/۳/۱۴۰۸ھ

الجواب صحیح

احقر محمد تقی عثمانی

(فتویٰ نمبر ۵۵۲/۳۹ ب)

جواب صحیح ہے اور یہ بات کہ یہ شخص اپنی زندگی میں ان امور کی دعا کرے گا یا نہیں؟ اور دعا کرے گا تو قبول ہوگی یا نہیں؟ یہ سب بھی اس کی تقدیر میں پہلے لکھا ہوا ہے مگر چونکہ ہمیں اپنی وہ تقدیر معلوم نہیں۔
دعا اللہ تعالیٰ کو پسند ہے اس لئے دعا کرنی چاہئے، موجب ثواب ہے۔^(۲) محمد رفیع عثمانی

جب کفار کے دل مہر شدہ ہیں تو وہ مستحق عذاب کیوں؟

سوال (۲۷۶):- زید نے قرآن مجید کی ان آیات کا ترجمہ کیا ”إِنَّ الَّذِينَ كَفَرُوا سَوَاءٌ عَلَيْهِمْ
ءَأَنذَرْتَهُمْ أَمْ لَمْ تُنذِرْهُمْ (الی قولہ) وَلَهُمْ عَذَابٌ عَظِيمٌ“۔

سامعین میں سے ایک نے سوال کیا کہ جب خدا نے ان کے دلوں پر مہر لگا دی ہے تو پھر ان کے لئے عذاب عظیم کی دھمکی کیوں دی جا رہی ہے جبکہ اسلام کا یہ اصول ہے کہ درخت کا پتہ بھی بغیر حکم خدا نہیں گرتا۔ تو پھر یہ بھی عین تقدیر کے موافق ہے کہ اس کے مقدر میں ایسا ہے تو پھر سزا کی تجویز چہ معنی دارد جبکہ خدا تعالیٰ خود فرماتے ہیں وَمَا رَبُّكَ بِظَلَّامٍ لِّلْعَالَمِينَ^(۱)، جناب والا سے اس مسئلہ کی تفصیل مطلوب ہے۔

جواب :- یہ تقدیر کا مسئلہ ہے جو بہت باریک ہے، عوام کو اس میں الجھنے سے رسول اللہ صلی اللہ علیہ وسلم نے سختی سے روکا ہے،^(۲) مسلمانوں کو چاہئے کہ وہ اس میں نہ الجھیں، اور مختصر آئیہ عقیدہ رکھیں انسان نہ مجبور محض ہے اور نہ قادر مطلق ہے بلکہ معاملہ بین بین ہے۔ اللہ تعالیٰ نے اس کو کچھ اختیار بھی دیا ہے اور اسی

(۱) نیز حضرت مؤلف مدظلہم کا اس موضوع پر آسان اور جامع رسالہ ”مسئلہ تقدیر کا آسان حل“ کے نام سے شائع ہو چکا ہے۔

(۲) فی المشکوٰۃ مع المرقاة، باب الایمان بالقدر، الفصل الثانی ج: ۱، ص ۲۹۸: عن ابی خزامة عن ابیہ رضی اللہ عنہ قال قلت یا رسول اللہ! ارایت رقی نثر قبیحا ودواء نثداوی بہ وثقاة نثقیہا هل ترد من قدر اللہ شیئا قال ہی من قدر اللہ۔
فی المرقاة تحت قوله ہی من قدر اللہ- ایضا یعنی کما ان اللہ قدر الداء قدر زوالہ بالدواء ومن استعملہ ولم ینفعہ فلیعینم ان اللہ تعالیٰ ما قدرہ۔

(۳) عن ابی ہریرۃ قال خرج علینا رسول اللہ صلی اللہ علیہ وسلم ونحن نتنازع فی القدر فغضب حتی احمر وجہہ حتی کانما فقیء فی وجنتیہ الرمان فقال ایہذا امر تم ام یہذا ارسلت الیکم إنما هلت من کان قبلکم حین تنازعوا فی هذا الأمر عزمتم علیکم الا تتنازعوا فیہ (سنن الترمذی، کتاب القدر، باب ما جاء فی التشدید فی الخوض فی القدر)۔

اختیار پر جزاء و سزا ہے۔^(۱) اور آیت مذکورہ بالا میں جو دلوں پر مہر لگا دینا مذکور ہے وہ بھی ان کے گھر سابق کی وجہ سے ہے اور کفر ہی کی سزا کے طور پر ہے اور ظاہر ہے کہ ان کا کفر سابق ان کے اپنے اختیار سے تھا۔ کیونکہ اس وقت ان کے دلوں پر مہر نہ لگی تھی یہ نہیں ہے کہ مہر پہلے لگائی گئی اور وہ کافر بعد میں ہوئے بلکہ وہ کافر پہلے ہوئے اور مہر بعد میں لگائی گئی،^(۲) خود مذکورہ بالا آیت ہی میں اس کی صراحت ہے۔

اور سائل کو اس قسم کے نازک مسائل میں عوام کو الجھانے کے بجائے کسی ماہر عالم دین کے پاس فرصت میں جا کر اپنے شبہات دُور کرنے چاہئے۔ اگر طلب حق کی نیت ہوگی تو ان شاء اللہ ضرور تسلی ہو جائے گی کہیں اور تسلی نہ ہو تو ہمارے پاس آجائیں مگر مسلمانوں میں اختلاف پیدا کرنے سے کلی اجتناب کریں، سائل نے جو بات کہی ہے کہ انسان مجبور محض ہے یہ اہل سنت والجماعت کے عقیدے کے خلاف ہے، اس کو اس عقیدے سے توبہ کرنی چاہئے۔

واللہ اعلم بالصواب

محمد رفیع عثمانی

۱۳۹۱/۹/۲۳ھ

الجواب صحیح

بندہ محمد شفیع



(۱) واللہ تعالیٰ خالق لا فعال العباد من الکفر والایمان والطاعة والعصیان لا کما زعمت المعتزلة ان العبد خالق لا فعالة۔ الی قوله وللعباد افعال اختیاریة یشاہون بها ان كانت طاعة ویعاقبون علیها ان كانت معصیة لا کما زعمت الجبریة انه لا فعل للعبد اصلا وان حرکاته بمنزلة حرکات الجمادات لا قدرة علیها ولا قصد ولا اختیار وهذا باطل (شرح العقائد، ص: ۶۰)

(۲) او یقال ان المراد بالختیم ما یخلق اللہ تعالیٰ من السواد علی القلوب باقتران المعاصی روى البغوی عن ابی ہریرة قال قال رسول اللہ صلی اللہ علیہ وسلم المؤمن اذا اذنب كانت نکة سوداء فی قلبه الی قوله ولما کان حال ذنب المؤمن كذلك فما بال الکافر (تفسیر المظهری: ۳۰/۱)..... نیز ملا حظہ فرمائیے معارف القرآن، ج: ۱۰، ص: ۱۱۹۔

فصل فی الوسوسة (وسوسہ اور خیالات کے بارے میں)

غیر اختیاری وساوس ایمان کے منافی نہیں

سوال (۲۷۷):- میں بے حد پریشان ہوں مجھ سے غلطیاں ہوئی ہیں، سوچتا ہوں رذائل کیوں طاری رہتے ہیں، پھر میرا دماغ خالق کی طرف بڑھ جاتا ہے اور بہت ہی خراب خیالات و جذبات خالق کی طرف سے آتے ہیں۔ معلوم نہیں میری حالت اب مسلمان ہونے کے تحت آتی ہے یا خدا نہ کرے کسی اور حالت میں ہوں تو بہ تو کرتا ہوں مگر خیالات کا کیا کروں ایسی حالت میں نماز و قرآن وغیرہ بھی جیسا ہوتا ہے وہ میں ہی جانتا ہوں میری عمر بھی پچپن سال ہے اور میں زیادہ پریشان ہوتا ہوں کہ اگر حالت یہ ہے تو پھر نکاح بھی صحیح رہا یا نہیں؟ یہ اور مزید غلطی کر رہی ہوں اب میں کہاں جاؤں، کس طرح کس سے کہوں، نکاح کے متعلق اس قدر شک گذرتا ہے کہ میری حالت، صحت اندر اندر ڈوبتی جا رہی ہے اگر کوئی حل ہو تو مہربانی کر کے بتادیں۔

جواب:- جو خیالات وسوسے غیر اختیاری طور پر آتے ہیں ان سے نہ ایمان میں کوئی خلل آتا ہے، نہ کسی قسم کا گناہ ہوتا ہے، بلکہ ان خیالات سے طبیعت کو جو تکلیف ہوتی ہے اس کا ثواب بھی ملتا ہے، جب یہ بات ہے تو نکاح کے متعلق بھی شبہ نہ رہنا چاہئے۔ ان خیالات کی بالکل پرواہ نہ کیجئے، نماز، روزہ اور فرائض واجبات اور سنتیں ادا کرتی رہیں۔ اور یقین کیجئے یہی راستہ نجات کا ہے۔ واللہ اعلم بالصواب

۱۴۰۰/۹/۸ھ

(فتویٰ نمبر ۱۴۰۳/۳۲ ج)

(۱) جاء ناس من اصحاب رسول الله صلى الله عليه وسلم الى النبي صلى الله عليه وسلم فسألوه انا نجد في انفسنا ما يتعاضم احدنا ان يتكلم به قال اوقد وحدثموه قالوا نعم قال ذلك صريح الایمان (صحیح مسلم، کتاب الایمان، باب بیان الوسوسة من الایمان، حدیث: ۳۵۷)

و فی التعلیق الصبیح للشیخ الکاندھلوی، باب فی الوسوسة، ص: ۵۹، ج: ۱، اعلم ان الوسوسة ضرورية واختيارية فالضرورية ما يجري في الصدر من الخواطر ابتداء ولا يقدر الانسان على دفعه فهو معفو عنه عن جميع الامم قال تعالى لا يكلف الله نفسها الا وسعها

فی مرقاة المفاتیح، باب فی الوسوسة (۱۳۶/۱): وقيل المعنى ان الوسوسة اشارة الایمان لان اللص لا يدخل البيت الخالي ولذا روى عن علي رضي الله عنه وكرم الله وجهه ان الصلوة التي لا وسوسة فيها هي صلاة اليهود والنصارى۔

شیطانی وسوسے اور ان کا علاج

سوال (۲۷۸):- کچھ عرصہ سے مجھے اپنے بارے میں یہ خوف لاحق ہو گیا ہے کہ میں نے گناہوں کے سوا کچھ نہیں کیا ہے، ٹھکانہ دوزخ کے سوا نہیں، کبھی دل چاہتا ہے جنگلوں میں نکل جاؤں، پریشانیوں کا ہجوم ہے۔ کوئی حل ہے؟

جواب:- یہ سب شیطانی وسوسے ہیں اور آپ کے پختہ ایمان کی علامت ہے، اللہ کی رحمت کے سامنے ہمارے گناہ بیچ ہیں وہ ایسا قادر مطلق کیا ہمارے گناہ نہیں بخش سکتا، جس کی رحمت بخشش کے لئے بہانہ ڈھونڈتی ہے۔ علاج یہ ہے کہ اللہ کی رحمت اور جنت کی نعمتوں کا ذکر سنا کریں اور لوگوں کو سنایا کریں اور کسی متبع سنت شیخ سے اپنا اصلاحی تعلق قائم کر کے سب حالات ان کو بتایا کریں اور ان کے ارشاد کے مطابق عمل کریں، آپ یقیناً مسلمان ہیں اور یہ سب حالات آپ کے ایمان کی واضح علامت ہیں۔

واللہ اعلم

۱۸/۳/۱۳۹۳ھ

(فتویٰ نمبر ۶۸۳/۲۵۵ د)

برے خیالات سے چھٹکارے کا طریقہ اور ان کی وجہ سے ہونے والے گناہوں سے نجات

سوال (۲۷۹):- ہمارے دل میں طرح طرح کے خیالات پیدا ہوتے ہیں لیکن اکثر و بیشتر برے خیالات غالب آجاتے ہیں اور برے کام سرزد ہو جاتے ہیں، عبادت میں جی نہیں لگتا؟ لہذا ایسی دُعا بتائیے جس کی بناء پر خدا کی یاد میں غرق رہوں۔

جواب:- اپنے اختیار سے دل میں برے خیالات کو نہ لائیں اور جگہ نہ دیں، جب برے خیالات دل میں آئیں کسی جائز یا نیک کام میں مشغول ہو جائیں اس کے باوجود برے خیالات آتے رہیں تو اس میں نہ کوئی گناہ ہے نہ نقصان، اس کی فکر نہ کریں، نماز میں بھی ایسے خیالات آتے رہیں تو پروا نہ کریں نماز پوری کریں، اس قسم کے خیالات جب غیر اختیاری طور پر آئیں تو ان سے ثواب میں کوئی کمی نہیں ہوتی، جب کوئی گناہ ہو جائے فوراً اللہ تعالیٰ سے توبہ و استغفار کریں اور کوئی نیک کام اسکے بدلہ میں کریں، توبہ و استغفار

(۱) ملاحظہ فرمائیے: گذشتہ مسئلے کا حاشیہ۔

(۲) قال اللہ تعالیٰ: إِنَّ الْحَسَنَاتِ يُذْهِبْنَ الشَّيْئَاتِ (سورہ ہود، آیت نمبر ۱۱۳)۔

قال رسول اللہ صلی اللہ علیہ وسلم یا اباذر اتق اللہ حیث کنت و اتبع السبیل الحسنۃ تمحوا سنن الترمذی، کتاب البر والصلة، باب ما جاء فی معاشرۃ الناس، حدیث: (۲۱۱۵)

سے ہر گناہ معاف ہو جاتا ہے۔^(۱)

واللہ اعلم بالصواب

۱۳۹۵/۲/۱ھ

(فتویٰ نمبر ۲۶۶/۲۶ الف)

گناہ کا عزمِ مصمم کر کے گھر سے نکلے اور کسی وجہ سے گناہ نہ کر سکے تو کیا حکم ہے؟

سوال (۲۸۰):- کوئی شخص جان بوجھ کر غلط کام کرنے کی نیت سے گھر سے روانہ ہو، مگر عمل کرنے سے پہلے اس کی موت واقع ہو جائے تو ایسے شخص کے متعلق کیا حکم ہے؟

جواب:- اگر وہ گناہ کا ایسا عزم کر کے چلا تھا کہ اگر موت نہ آتی تو وہ گناہ ضرور کرتا تب تو وہ گناہ کی حالت میں مرا ہے، اس کے لئے بہت اہتمام کر کے دُعا مغفرت کرنی چاہئے، اور ہو سکے تو اس کی طرف سے صدقہ و خیرات بھی کریں،^(۲) مگر اسے کافر ہرگز نہ سمجھیں اور نہ یقین کریں کہ اس کو ضرور عذاب ہوگا کیونکہ اللہ غفور رحیم ہے ہو سکتا ہے کہ اس کی کسی دوسری نیکی کی بدولت اللہ نے اسے معاف کر دیا ہو۔^(۳)

واللہ اعلم

محمد رفیع عثمانی عفا اللہ عنہ

۱۳۹۱/۷/۱۳ھ

(فتویٰ نمبر ۸۸/۲۲ ب)

الجواب صحیح

بندہ محمد شفیع



(۱) قال رسول الله صلى الله عليه وسلم: التائب من الذنب كمن لا ذنب له (سنن ابن ماجه كتاب الزهد، باب ذكر التوبة)۔
(۲) اختلفوا في نية السيئة والحق انه لا عقاب عليها الا ان انضم اليها عزم او تصميم اى عزم على الفعل بالفعل او تصميم على انه سيفعل (مراجعة المفاتيح، خطبة الكتاب ج: ۱ ص: ۴۳)۔
و في التعليق الصبيح: ۵۹/۱، باب في الوسوسة: فاذا قوى وترجع الفعل حتى صار جاز ما مصمما بحيث لا يقدر على التحرك سمي عزمًا فهذا يثاب عليه ان كان في الخير ويعاقب عليه ان كان في الشر
(۳) في شرح الطحاوية لابن ابى العز الحنفى (طبعة المملكة العربية السعودية) ص: ۴۵۸
(قوله وفي دعاء الاحياء وصدقاتهم منفعلة للاموات) ش. اتفق اهل السنة ان الاموات ينتفعون من سعي الاحياء بامرين: وثانيهما: دعاء المسلمين واستغفارهم له والصدقة الخ
(۴) في اصول الدين عند الامام ابى حنيفة للخميس (طبعة المملكة العربية السعودية) ص: ۴۵۱: تصوص الكتاب والسنة تدل دلالة واضحة على ان مرتكب الكبيرة لا يكفر ولا يخرج من الدين بسبب ارتكابه للكبيرة وارتكاب الكبير ليس سببا للخلود في النار الا الشك بالله قال الله تعالى: ان الله لا يغفر ان يشرك به الآية قال ابن جرير وقد ابانت هذه الآية ان كل صاحب كبيرة غفى مشية الله ان شاء عفا عنه وان شاء عاقبه عليها ما لم تكن الكبيرة شركاء بالله۔
وفي الفقه الاكبر مع شرحه، (طبعة مصر) ص: ۶۳: ولا نكفر مسلما بذنب من الذنوب وان كانت كبيرة اذا لم يستحلها۔
انظر ايضا: في شرح الطحاوية لابن ابى العز (طبعة السعودية) ص: ۴۹۶

﴿ کتاب العلم ﴾

(علم کے فضائل اور مسائل کے بارے میں)

فصل فی تعظیم العلم والعلماء (علم اور علماء کی تعظیم کے بارے میں)

فتویٰ کسے کہتے ہیں؟

مفتی کسے کہتے ہیں؟ اور مفتی بننے کے لئے کیا شرائط ہیں؟

سوال (۲۸۱):- فتویٰ کے کیا مطلب ہیں؟ اور فتویٰ کس طرح سے صادر کیا جاتا ہے؟ کیا مفتی

کی ذاتی رائے ہوتی ہے؟

(۲۸۲) ۲- مفتی ہونے سے کیا مراد ہے؟ مفتی، علم کی سند ہے؟ خطاب ہے؟ یا عہدہ؟ اگر یہ

خطاب و عہدہ ہے تو اس کا دینا کس کے اختیار میں ہے؟

(۲۸۳) ۳- مفتی ہونے کے لئے کون کون سی اسناد اور کس قدر دینی علم کی ضرورت ہوتی ہے؟

(۲۸۴) ۴- اگر یہ عہدہ یا خطاب ہے تو یہ کسی عالم کو علوم کے کن مدارج پر پہنچنے کے بعد دیا جاتا

ہے؟ اور ان مدارج کا اندازہ کون اور کس طرح کرتا ہے؟

(۲۸۵) ۵- کسی بات کے آخر میں ”واللہ اعلم“ کس مقصد کے تحت لکھا جاتا ہے؟ کیا یہ کلمہ فتویٰ

کے آخر میں بھی لکھا جانا ضروری ہے؟

جواب: ۱- کسی دینی سوال، کسی مسئلے کا شرعی حکم جو کسی کے سوال پر کوئی عالم دین شرعی دلائل کی

روشنی میں بتائے وہ ”فتویٰ“ ہے، جواب میں اگرچہ دلیل مذکور نہ ہو مگر جواب دینے والے نے وہ جواب

ذہن میں دلیل قائم کرنے کے بعد دیا ہو۔ فتویٰ مفتی کی ذاتی رائے نہیں ہوتی بلکہ شریعت کی چار دلیلوں

قرآن، سنت، اجماع اور قیاس میں سے کم از کم کسی ایک دلیل سے ثابت شدہ حکم ہوتا ہے جس کا اظہار مفتی

اپنے فتویٰ کی صورت میں کرتا ہے۔ غرض مفتی اللہ کا حکم بتانے والا ہوتا ہے، بنانے والا نہیں ہوتا۔

۲- مفتی وہ شخص ہے جو فتویٰ دینے کی اہلیت اور اس کا مشغلہ رکھتا ہو، جن مسلم ممالک میں اسلامی

قوانین رائج ہوتے ہیں ان میں یہ ایک عہدہ ہوتا ہے، جس پر تقرر حکومت کرتی ہے، جہاں اسلامی قوانین

رائج نہیں ہوتے وہاں یہ سرکاری عہدہ نہیں ہوتا، مستند اور محقق علمائے کرام جس عالم دین کے فتویٰ پر اعتماد

کرنے لگیں اُسے ”مفتی“ کہا جاتا ہے اور اُس کے فتویٰ پر عمل کیا جاتا ہے۔

۴، ۳۔ مفتی ہونے کے لئے حدیث، تفسیر، فقہ، اصول فقہ اور علوم عربیہ میں مہارت کے علاوہ

فتویٰ بھی لازمی ہے۔

۵۔ اور یہ بھی ضروری ہے کہ اس نے کسی ماہر مفتی کی نگرانی میں سالہا سال فتویٰ کا کام کیا ہو، وہ

ماہر مفتی جب اُس کے فتویٰ پر اعتماد کرنے لگے تو یہ شخص بھی مفتی ہو جاتا ہے، مفتی ہونے کے لئے محض کسی دینی دارالعلوم کی سند فراغت حاصل کر لینا کافی نہیں ہے۔

”واللہ اعلم“ کے معنی ہیں: اللہ تعالیٰ زیادہ جاننے والا ہے۔ یہ فتویٰ کے آخر میں لکھنے کا معمول

احتیاط کے لئے ہے کہ ہو سکتا ہے کہ مفتی کو حکم شرعی سمجھنے میں غلطی ہو گئی ہو مگر یہ لکھنا ضروری نہیں، بہتر ہے۔

واللہ اعلم

(فتویٰ نمبر ۲۳۹۰/۲۵ ز)

امام مسجد کو بُرا بھلا کہنا

سوال (۲۸۶): ایک شخص امام مسجد سے گالی گلوچ کرتا ہے اور بھری مجلس میں اُس کا اقرار بھی

کرتا ہے، اس سے قبل چند ائمہ کرام کی توہین کر کے انہیں برطرف بھی کروا چکا ہے، ائمہ کرام کا قصور صرف یہ

ہے کہ وہ اُس کی ہاں میں ہاں نہ ملا تے ہیں، اس کی اہلیہ اور شخص مذکور سے اہل گاؤں اور پڑوسیوں کی اکثر بے

عزتی ہوتی رہتی ہے، شاید ہی کوئی گھرا یا ہو جس کی عزت محفوظ رہی ہوگی۔

جواب:۔ ایسا شخص سخت گناہگار، مرتکب کبیرہ اور فاسق ہے، اُس پر لازم ہے کہ جن لوگوں کے

ساتھ اُس نے یہ معاملہ کیا ہے اُن سے معاف کرائے، قبر و آخرت کو خراب نہ کرے، ورنہ سخت عذاب کا مستحق

ہوگا۔^(۱) اگر اسلامی قانون نافذ ہوتا تو ایسے شخص کو حکومت سزا دیتی، عوام کو سزا جاری کرنے کا اختیار نہیں، ہاں

واللہ اعلم

ایسے شخص سے سب مسلمانوں کو دوستانہ تعلقات منقطع کر لینے چاہئیں۔

۱۳۹۲/۳/۱۲ھ

(فتویٰ نمبر ۵۰۱/۲۵ ج)

(۱) سباب المسلم فسوق وقتاله کفر (صحیح البخاری، کتاب الإیمان، باب خوف المؤمن من ان یحبط عمله، صحیح مسلم کتاب الإیمان، باب قول النبی صلی اللہ علیہ وسلم سباب المسلم... الخ)۔

... وفي المراقبة. واجمع اهل السنة علی انه (ای مرتکب الکبیرة) مؤمن فاسق۔

(۲) ان اشد الناس عذاباً یوم القيامة رجل من شتم الانبياء ثم اصحابی ثم المسلمین (کنز العمال ج: ۳ ص ۱۰۳) ایضاً فی حلیۃ الاولیاء (فی روایات میمون بن مهران) ج: ۲ ص ۹۶، و ج: ۱ ص ۱۰۵، (فی روایات احمد بن مسروق) و جامع الکبیر للسيوطی، حرف الهمزة۔

”میں فلاں مولانا کی جوتی کے برابر نہیں“ کہنے والے کا حکم

سوال (۲۸۷):- اظہارِ ادب کے طور پر زید نے بکر سے کہا کہ ”میں تو فلاں مولانا کی جوتی

کے برابر بھی نہیں“ کیا یہ تحقیری بیان میں تو شمار نہیں ہوتا؟

جواب:- ایسے جملوں کے لغوی معنی عام طور سے مراد نہیں ہوتے، مقصود ان کا صرف دوسرے

کی تعظیم اور اس کے مقابلے میں اپنی کمتری کا اظہار ہوتا ہے، اور یہ مقصد برا نہیں، لہذا ایسے جملوں کو ناجائز نہیں کہہ سکتے۔

واللہ اعلم

۱۳۹۵/۲/۴ھ

(فتویٰ نمبر ۲۷۵/۲۶)

اُستادوں کے حقوق میں تفاوت ہو سکتا ہے

سوال (۲۸۸):- کیا شاگرد کے لئے اُستادوں کے درجے کم زیادہ ہوتے ہیں یا ایک ہے؟

جیسے مثلاً ایک اُستاد نے شروع سے لے کر پانچ سال تک لگاتار پڑھایا، اور ایک نے کچھ دن یا کچھ مہینے پڑھایا، کیا دونوں کا درجہ کم زیادہ ہے یا کچھ فرق ہے؟

جواب:- اس صورت میں دونوں ہی اُستاد ہیں اور دونوں کا ادب و احترام ضروری ہے، لیکن

جس اُستاد کے پاس زیادہ عرصے تک پڑھا اُس کا حق زیادہ ہے بہ نسبت اُس اُستاد کے جس کے پاس بہت کم پڑھا۔

واللہ اعلم

محمد رفیع عثمانی عفا اللہ عنہ

۱۳۹۱/۱۱/۲۵ھ

(فتویٰ نمبر ۱۵۶۹/۲۲)

الجواب صحیح

بندہ محمد شفیع

خلافِ شریعت مواد کے رسائل جلانا

سوال (۲۸۹):- ہندوستان سے ایک صاحب نے مکہ معظمہ کے ایک تاجر کے پاس کچھ رسائل

تقسیم کے لئے بھیجے، ایک عالم نے تقسیم کنندہ کو ان رسائل کو جلادینے کا حکم دیا، دوسرے عالم نے اس پر

اعتراض کیا کہ اگر اس کی اشاعت پہلے عالم کی نظر میں جائز نہیں تھی تو مرسل کے پاس کرنا ضروری تھا، شیخ

المشاخ قطب الاقطاب حضرت گنگوہی قدس سرہ کی خدمت میں جب ان کے پیرومرشد نے رسالہ ”فیملہ

ہفت مسئلہ“ اپنے مریدین میں تقسیم کے لئے بھیجا تھا تو حضرت گنگوہی نے بجائے تقسیم کے خادم کو الماری میں

رکھ دینے کو کہا، اور کہا: ”آج رات میرا حمام ان سے ہی گرم ہوگا“ کیا واقعی یہ صحیح واقعہ ہے؟

جواب :- مذکورہ صورت میں اگر وہ رسائل خلاف شریعت اور ناجائز امور پر مشتمل تھے کہ جن کے پڑھنے سے ہر مسلمان کو نقصان پہنچنے کا قوی اندیشہ تھا تو ان کا جلا دینا جائز ہوا۔^(۱) واللہ اعلم

۱۳۹۲/۳/۲۰ھ

(فتویٰ نمبر ۵۶۶/۲۵ ج)

والدین، اُستاذ اور شیخ کے حق میں ترتیب

سوال (۲۹۰) :- اُستاذ کا حق کیا ہے؟

جواب :- اسلام میں اُستاذ کا بہت حق ہے، مگر حقوق میں ترتیب ہے کہ پہلا حق ماں باپ کا ہے، دوسرے نمبر پر اُستاذ کا حق اور تیسرے نمبر پر شیخ کا حق ہے۔^(۲)

واللہ اعلم

محمد رفیع عثمانی

۱۳۹۱/۱۱/۲۹ھ

(فتویٰ نمبر ۱۴۸/۲۲ د)

الجواب صحیح

بندہ محمد شفیع

مولوی صاحب کے لئے محلے سے روٹیاں جمع کرنا

سوال (۲۹۱) :- کیا مولوی محلے سے خود روٹیاں اپنے گزارے کے لئے لاسکتا ہے؟

جواب :- اگر یہ امام مسجد ایسا معذور ہے کہ محنت مزدوری نہیں کر سکتا اور مسجد سے بھی اتنی تنخواہ نہیں ملتی کہ اس کے ضروری گزارے کے لئے کافی ہو تو زندہ رہنے کے لئے جتنی خوراک کی ضرورت ہے اتنی لوگوں کے گھروں سے جا کر لاسکتا ہے، ورنہ یہ صورت جائز نہیں۔ مگر محلہ والوں کی شرعاً ذمہ داری ہے کہ اپنے امام مسجد کی اتنی خدمت تو کریں کہ وہ باسانی گزارہ کر سکے، اور جو لوگ کھانا امام صاحب کو دینا چاہیں وہ خود کھانا امام صاحب کے پاس بھجوا کر دیں۔

واللہ اعلم

محمد رفیع عثمانی

۱۳۹۱/۱۱/۲۲ھ

(فتویٰ نمبر ۷۳۷۳/۱۳ د)

الجواب صحیح

بندہ محمد شفیع



(۱) لائق داخل تحت هذا الحديث. من رأى منكم منكراً فليغيره بيده فإن لم يستطع فليأشبهه فإن لم يستطع فليقلبه (صحیح مسلم. کتاب الإیمان، باب کون النهی عن المنکر من الإیمان)۔

... فی المرقاة تحت هذا الحديث. فليغيره بيده أى بأن يمنعه بالفعل بأن يكسر الآلات ويريق الخمر ويرد المغصوب إلى مالكه الخ۔

(۲) امداد الفتاوى ج: ۴ ص: ۳۷۳ واشرف الأحكام ص: ۶۳۔

فصل فی التعلیم والتبلیغ (تعلیم اور تبلیغ کے بارے میں)

علم حاصل کرنے کی فرضیت کا حکم کب ادا ہوگا؟

سوال (۲۹۲):- حضرت مفتی صاحب، السلام علیکم، گزارش یہ ہے کہ حدیث شریف میں آتا ہے کہ طلب علم فرض، اور علم کی فرضیت کی کوئی حد بھی ہے، جس طالب علم نے نور الایضاح سے لے کر ہدایہ رابع تک فقہ شریف پڑھ لی اور فن نحو شرح جامی تک منطق شرح تہذیب تک پڑھی تو اس طالب علم کی فرضیت ساقط ہوئی یا نہیں؟

جواب:- جتنے علم پر فرائض و واجبات کی ادائیگی موقوف ہے اتنا علم دین فرض عین ہے، اس سے زائد فرض کفایہ ہے۔^(۱) چنانچہ جو تاجر ہے اُس کو بھی اپنی تجارت سے متعلق احکام جاننا یا علماء سے پوچھ کر عمل کرنا واجب ہے، اسی طرح جو شوہر ہے اُس کو نکاح و طلاق و حقوق زوجہ کے احکام جاننا ضروری ہے، جو باپ ہے اُسے اولاد کے حقوق جاننا وغیرہ، پس اگر یہ بقدر ضرورت مسائل کوئی اُردو یا کسی اور زبان کی کتاب میں پڑھ لے یا کسی عالم سے زبانی پوچھ کر یاد کر لے تو فرض ادا ہو گیا، اور اگر ان مسائل کو نہیں جانا تو خواہ وہ دورہ حدیث بھی کر چکا ہو فرض ادا نہ ہوگا۔

واللہ اعلم بالصواب

محمد رفیع عثمانی عفا اللہ عنہ

۱/۶/۱۳۹۲ھ

الجواب صحیح

بندہ محمد شفیع

(فتویٰ نمبر ۲۵/۲۳ الف)

بیوی بچوں کی ذمہ داری کے ساتھ علم حاصل کرنا

سوال (۲۹۳):- میں علم دین پڑھنے کا بہت خواہش مند ہوں، مگر میں بال بچہ دار ہوں، اس وقت میری کفالت میں بیوی اور دو چھوٹے بچے ہیں، اُن کا ذریعہ سوائے اللہ کے کوئی اور نہیں ہے، ان دونوں

(۱) واعلم ان تعلم العلم یكون فرض عین وهو بقدر ما یحتاج لدینہ، وفرض کفایہ وهو ما زاد علیه لنفع غیرہ (الدر المختار، مقدمہ، ج: ۱ ص: ۴۲، سعید)۔

باتوں میں میرے لئے دُنیا اور آخرت کی رُو سے کونسا مفید ہے؟

جواب :- بیوی بچوں کے حقوق ادا کرنا فرض عین ہے، پورا عالم دین سندیافتہ بنا فرض عین نہیں، ہاں جن مسائل کی اکثر ضرورت پیش آتی ہے اُن کا جاننا ضروری ہے مگر یہ مسائل اُردو کی آسان کتابوں سے بھی معلوم کر سکتے ہیں، جو بات ان میں سمجھ میں نہ آئے کسی مستند عالم سے دریافت کر لیا کریں اور روزانہ کچھ وقت اس کام کے لئے اس طرح مقرر کر لیں کہ یہ کام بھی ہوتا رہے اور بیوی بچوں کے حقوق بھی کوٹا ہی نہ ہو۔^(۱)

واللہ اعلم

۱۳۹۲/۲/۲۹ھ

(فتویٰ نمبر ۲۱۰/۲۵ ب)

کسی کو نقصان پہنچانے کے لئے جادو یا علم نجوم سیکھنا جائز نہیں

سوال (۲۹۴): کیا جادو یا علم نجوم اس نیت سے سیکھنا کہ کسی کو نقصان پہنچے جائز ہے؟

واللہ اعلم

جواب :- جائز نہیں۔^(۲)

۱۳۹۳/۱۲/۱۵ھ

(فتویٰ نمبر ۲۷۷۳/۲۵ ج)

مخلوط نظام تعلیم؟

سوال (۲۹۵): کیا مخلوط نظام تعلیم جائز ہے؟

واللہ اعلم

جواب :- جائز نہیں۔^(۳)

۱۳۹۲/۱۲/۱۵ھ

(فتویٰ نمبر ۲۷۷۴/۲۵)

(۱) (قوله ولد الخروج .. الخ) ای ان لم یخف علی والدیه الضیعة ان کانا موسرین ولم تکن نفقتھما علیہ ... فان احتاجا الی النفقة ولا یقدر ان یخلف لھما نفقة کاملة او امکنہ إلا ان الغالب فی الطريق الخوف فلا یخرج ولا یفی بعض الروایات لا یخرج الی الجھاد إلا باذنھما ولو اذن احدھما فقط لا ینبغی له الخروج، لأن مراعاة حقھما فرض عین والجهاد فرض کفایة ولو خرج المتعمد وضع عیالہ یراعی حق العیال۔ (رد المحتار، کتاب الحظر والإباحة، فصل فی البیعة ج ۲ ص ۲۰۹، سعید)۔

(۲) (قوله السحر) وفي ذخیرة الناظر تعلمہ فرض لرد سحر اهل الحرب وحرام لیفرق بہ بین المرأة وزوجھا وجائز لیوفق بینھما (رد المحتار، مقدمة، ج ۱ ص ۲۲، سعید)۔

وفیہ ایضاً: (قوله التنجیم) أقاد وان تعلم الزائد علی هذا المقدار فیہ یأس بل صرح فی الفصول بحرمتم وهو ما مشی علیہ الشارح۔

(۳) کیونکہ مرہ جہ مخلوط نظام تعلیم میں ہے پردگی ایک لازمی چیز ہے، جس کی شرعاً اجازت نہیں، قال اللہ تعالیٰ: "يَا أَيُّهَا النَّبِيُّ قُلْ لِّزَوْجِكَ وَمَنْ يُؤْتِيكَ اللَّهُ مِنْ فَضْلِهِ يَخُفُّ عَلَيْكَ مِنَ الْمَوْتِ وَكَانَ اللَّهُ عَزِيزًا عَلِيمًا" (النور: ۳۱) وقال تعالیٰ: "قُلْ يٰ أَيُّهَا النَّبِيُّ قُلْ لِّزَوْجِكَ وَمَنْ يُؤْتِيكَ اللَّهُ مِنْ فَضْلِهِ يَخُفُّ عَلَيْكَ مِنَ الْمَوْتِ وَكَانَ اللَّهُ عَزِيزًا عَلِيمًا" (النور: ۳۱)۔

نوسال یا اس سے بڑی لڑکی کو لڑکوں کے ساتھ تعلیم جائز نہیں

سوال (۲۹۶):- کیا فرماتے ہیں علمائے دین و مفتیان شرع متین اس مسئلے کے بارے میں کہ ایک اُستاذ لڑکے لڑکیوں کو قرآن شریف اور اردو پڑھاتا ہے، پڑھنے والے سب بچے بچیاں نابالغ ہیں اور بے پردہ ہیں، آیا ان کو مخلوط تعلیم جائز ہے یا نہیں؟ جبکہ اُستاذ کا کنٹرول بھی پورا ہے، بینواتو جروا۔

جواب:- نوسال یا اس سے زیادہ عمر کی لڑکیوں کو لڑکوں کے ساتھ تعلیم میں شریک نہ کیا جائے، ان کے لئے علیحدہ کسی خاتون کو اُستاذ مقرر کر کے الگ تعلیم دی جائے۔ نوسال سے کم عمر کی بچیوں کو بچوں کے مدرسے میں مرد اُستاذ کے زیر نگرانی تعلیم دینے کی گنجائش ہے۔ فی رد المحتار ج: ۲ ص: ۸۸ بنت تسع فصاعداً مشتهاة اتفاقاً فسانحانی۔^(۱)

واللہ اعلم

محمد رفیع عثمانی عفا اللہ عنہ

۱۳۹۵/۶/۸ھ

الجواب صحیح

بندہ محمد شفیع

(فتویٰ نمبر ۱۳۴۵/۲۶ ج)

جس طرف بچے کا طبعی رجحان ہو وہ تعلیم دلوانی چاہئے

سوال (۲۹۷):- ایک آٹھ سال کی عمر کا لڑکا ہے، چاہتا ہوں کہ حافظ ہو جائے اور دنیاوی علوم

بھی سیکھ لے، کیا کروں؟

جواب:- اپنے قریب کسی قابل اعتماد مدرسے میں حفظ قرآن کے لئے بچے کو داخل کرادیں، کچھ عرصہ تجربے کے بعد اندازہ ہو جائے گا کہ بچے کا طبعی رجحان حفظ قرآن کی طرف ہے یا نہیں؟ اگر رجحان ہو تو اللہ کا شکر ادا کریں، ورنہ اُسے کم از کم ناظرہ قرآن شریف ختم کرا کے کسی اسکول میں داخل کرادیں، اور بہتر یہ ہے کہ پورا عالم دین بنانے کے لئے کسی دارالعلوم میں داخل کرادیں۔ دارالعلوم کورنگی کراچی ۱۳ میں بچوں کا ایک بورڈنگ بھی ہے، پچاس روپے ماہوار فیس ہے،^(۲) اس میں داخل کرانا بھی مفید ہوگا، بچے کو ساتھ لاکر اتالیق دارالتر بیت سے ملاقات فرمالیں۔

والسلام

۱۳۹۴/۳/۲۰ھ

(فتویٰ نمبر ۵۷۵/۲۵ ج)

(۱) واختلف في حد الشهوة لنبني عليه اخذ الأب وثبوت حرمة المصاهرة، قالوا: بنت تسع مشتهات وخمس ليست مشتهاة، وست وسبع وثمان إن كانت عيلة مشتهاة وإلا فلا (فتح القدير، كتاب الطلاق، باب الولد من أحق به)..... نیز ملاحظہ فرمائیے: المبسوط للسرخسی، کتاب الحيض والنفاس ج: ۳ ص: ۲۶۷، تبیین الحقائق شرح كنز الدقائق، فصل في المحرمات ج: ۵ ص: ۲۲۳۔

(۲) یہ بورڈنگ ”دارالتر بیت“ کے نام سے تھا، اب ختم ہو چکا ہے۔ ۱۴م

طالب علم سے خدمت لینا؟

سوال (۲۹۸):- کیا اُستاد اپنے شاگردوں سے خدمت لے سکتا ہے؟ مثلاً تیل مالش، ہاتھ پاؤں دبوانا، چائے پان منگوانا۔

جواب :- یہ خدمات لینا مندرجہ ذیل شرائط کے ساتھ جائز ہے :-

۱- ظن غالب یہ ہو کہ طالب علم یہ خدمات بخوشی انجام دیتا ہے، بار محسوس نہیں کرتا، اور کسی خوف کے بغیر محض اپنی خوشی سے کرتا ہے۔

۲- طالب علم کی تعلیم میں حرج نہ ہو، اور اس کے والدین کے حقوق میں ان خدمات کے باعث کوتاہی نہ ہو۔

۳- طالب علم بے ریش (امرد) نہ ہو اور دُور دُور بھی شہوت کا گمان نہ ہو۔^(۱)

ان شرائط میں سے اگر ایک بھی مفقود ہوگی تو طالب علم سے یہ کام کرانا جائز نہیں، پاؤں دبانے سے احتراز لازم ہے، اس سے تہمت کے مواقع نکلتے ہیں۔

واللہ اعلم

محمد رفیع عثمانی عفا اللہ عنہ

۱۳۹۳/۸/۸ھ

الجواب صحیح

محمد عاشق الہی

(فتویٰ نمبر ۱۱۷۲/۲۲ د)

صبح کے وقت حدیثیں سنانا

سوال (۲۹۹):- صبح کے وقت قرآن کی تلاوت کا حکم ہے اور ذکر اللہ کا، لیکن ہمارے امام صاحب اُردو کی حدیث کی کتابیں سناتے ہیں، یہ دُرست ہے یا نہیں؟

جواب :- بلا کراہت دُرست اور کارِ ثواب ہے، بشرطیکہ حدیثیں مستند ہوں۔ واللہ اعلم

۱۳۹۳/۴/۲۶ھ

(فتویٰ نمبر ۸۲۸/۲۵)

والدین کو خدمت کی ضرورت ہو تو دینی تعلیم حاصل کرنا؟

سوال (۳۰۰):- میں آلِ رسول ہوں، یعنی سید ہوں، تقریباً چھ سال سے ایک فیکٹری میں ملازمت کرتا ہوں، فارغ وقت میں قرآن پاک کا ترجمہ بھی کرتا ہوں، میں بدن سے یعنی جسم سے بیمار ہوں،

(۱) والغلام إذا بلغ مبلغ الرجال ولم يكن صبيحاً فحكمه حكم الرجال وإن كان صبيحاً فحكمه حكم النساء وهو عورة من قرنہ إلى قدمہ لا يحل النظر إليه عن شهوة أما الخلوة والنظر إليه لا عن شهوة فلا بأس به ولذا لم يؤمر بالنقاب۔ (رد المحتار، کتاب الحظر والإباحة، فصل فی النظر واللمس)۔

اس کے باوجود بھی مجھے دینی تعلیم حاصل کرنے کا بہت شوق ہے، لیکن میرے والدین اور چار چھوٹے بھائی ہیں، والدین نہ جوان ہیں اور نہ ضعیف، ان کو چھوڑ کر اگر دینی تعلیم حاصل کرنا چاہوں تو کیسا ہے؟

جواب:- بے شک والدین کو آپ کی خدمت کی حاجت ہے، ان کو چھوڑ کر نہ جائیں۔^(۱) ملازمت اور ان کی خدمت کے ساتھ جتنا علم آپ حاصل کر سکتے ہیں کرتے رہیں، اردو، پشتو زبان میں بھی دینی کتابیں موجود ہیں، ان کا مطالعہ کیا کریں، جو بات سمجھ میں نہ آئے کسی مستند عالم سے دریافت کر لیا کریں۔ نیز اگر قریب میں کوئی عالم میسر ہوں تو ان سے روزانہ کچھ پڑھنے کا وقت مقرر کر لیں۔

واللہ اعلم

۱۳۹۲/۲/۲۹ھ

(فتویٰ نمبر ۳۱۱/۲۵)

بزرگوں کے احوال بیان کرنا

سوال (۳۰۱):- زید اکابرین علمائے دیوبند، علامہ رشید احمد گنگوہیؒ، مولانا قاسمؒ اور حکیم الامت مولانا اشرف علی تھانویؒ اور مولانا خلیل احمد نیٹھویؒ اور شیخ الاسلام حسین احمد مدنیؒ اور مولانا شاہ محمد اسماعیل شہید دہلویؒ اور دیگر علمائے دین سے بے پناہ عقیدت ہے، اور اتوار کو کیونکہ چھوٹی کا دین ہوتا ہے، مذکورہ بزرگان دین کی سیرت، ان کا علمی مقام، دینی کارنامے، ان کے فضائل بیان کرتا ہوں، جب تک ایسا نہ کروں سکون حاصل نہیں ہوتا، مجھے ان کے ذکر سے قلبی تسکین حاصل ہوتی ہے اور دوستوں پر بھی اچھا اثر پڑتا ہے۔

واللہ اعلم

جواب:- شرعاً کوئی قباحت نہیں، بلکہ باعث برکت ہے۔

محمد رفیع عثمانی عفا اللہ عنہ

۱۳۹۳/۸/۲۲ھ

(فتویٰ نمبر ۱۲۷۵/۲۳ و)

جواب صحیح ہے، ان بزرگوں کے احوال و اعمال کا ذکر موجب برکت تو ہے ہی، اس سے انسان کو

بندہ محمد شفیع

ہر شعبہ زندگی میں صحیح راستے کی ہدایت بھی ملتی ہے۔

۱۳۹۳/۸/۲۳ھ

(۱) ولہ الخروج لطلب العلم الشرعی بلا إذن والدیہ لو ملتحمیا فی الرد تحتہ: (ولہ الخروج) ای ان لم یخف علی والدیہ الضیعة ان کان موسرین ولم تکن نفقتہما علیہ وفي الخانیة: ولو اراد الخروج الی الحج وکرہ ذلک قالوا: ان استغنی الأب عن خدمتہ فلا بأس وإلا فلا یسعه الخروج (الدر المختار ج: ۶ ص: ۴۰۸ کتاب الکراہیة)۔
..... نیز ملاحظہ فرمائیے: الہندیہ ج: ۵ ص: ۳۶۵، کتاب الحظر والاباحۃ وامداد الفتاویٰ ج: ۴ ص: ۴۸۵۔

بچوں کی پٹائی کی شرائط

سوال (۳۰۲):- میں پرائمری اسکول کا ماسٹر ہوں، ملازمت کے ۲۵-۲۶ سال ہو گئے ہیں، عمر کے لحاظ سے پنشن پر جانے کو ۱۲-۱۳ سال باقی ہیں، غصہ اب زیادہ آنے لگا ہے، اکثر طبیعت بے قابو ہو جاتی ہے اور سزا دینے میں زیادتی ہو جاتی ہے، اس حالت میں شریعت کا کیا حکم ہے؟

جواب:- جس وقت بچوں پر غصہ آئے اُس وقت نہ ماریں، جب غصہ جاتا رہے تو بقدر ضرورت تنبیہ کر دیں، اس پر عمل کرنے سے ان شاء اللہ بچوں کے حق میں تعدی نہ ہوگی، اس طریقے پر بھی قدرت نہ ہو تو دوسری ملازمت تلاش کریں، جب کوئی ملازمت بقدر ضرورت مل جائے تو موجود ملازمت ترک کر دیں، دوسری ملازمت ملنے سے پہلے یہی ملازمت جاری رکھیں، اس عرصے میں کوشش کے باوجود بچوں پر زیادتی ہو جائے تو علاوہ توبہ و استغفار کے ایک کام یہ کریں کہ جس پر زیادتی ہو بعد میں اُس کے ساتھ کوئی ایسا نیک سلوک کریں جس سے بچے کا غم جاتا رہے۔

واللہ اعلم

محمد رفیع عثمانی عفا اللہ عنہ

۱۳۹۳ھ / ۷/۲۴

الجواب صحیح

محمد عاشق الہی

(فتویٰ نمبر ۱۰۷۵/۵۲۴)

اہل علم مبلغین کا ضروری مسائل بتانا بھی ضروری ہے

سوال (۳۰۳):- ایسے سمجھ دار احباب جو اکثر جماعتوں میں نکل کر ضروری مسائل دوسروں کو بتاتے بھی ہیں، اور دین کے ضروری مسائل سے بھی واقف ہیں، ایسے احباب کو اپنے ناواقف ساتھیوں کو ضروری مسائل بتانا اہم ہے یا صرف فضائل سنا کر اپنے کو بری الذمہ سمجھیں؟

جواب:- جن ساتھیوں کو ضروری مسائل معلوم نہیں، ان کو وہ مسائل بتانا بھی ضروری ہے، اس کے بغیر حق تبلیغ ادا نہیں ہو سکتا۔

واللہ اعلم

۱۳۹۸ھ / ۱/۲۰

(فتویٰ نمبر ۶۱/۲۹ الف)

تبلیغی جماعت اور علماء کے پاس جانادونوں مفید کام ہیں

سوال (۳۰۴):- الحمد للہ تبلیغی جماعت ایک اصلاحی جماعت ہے، لیکن پُرانے تبلیغی بھائی اپنے محدود علم پر گزارہ کرتے ہیں، اور نئے لوگ جو کچھ وقت لگاتے ہیں اس ماحول سے ہٹ کر پھر پُرانی روش اختیار کر لیتے ہیں، اگر ان حضرات کو بجائے تبلیغی ماحول میں لے جانے کے علمائے کرام کی صحبت میں

رکھا جائے تو یقیناً ان کا یقین اور علم بھی پختہ ہوگا، جس کے بعد تبلیغی کام موثر ہو سکے گا اور تبلیغ دین کی مقدس محنت بدنامی سے بچے گی۔

جواب :- تبلیغی جماعت میں جانا اور علمائے کرام کی صحبت میں جانا دونوں میں کوئی تضاد نہیں، دونوں کام کرنے چاہئیں۔

واللہ اعلم

۲/۳/۷۰ھ

(فتویٰ نمبر ۳۶۹/۳۸ الف)

تبلیغ کا صحیح انداز کیا ہے؟

سوال (۳۰۵) :- میرے ہاں درس قرآن میں ہر طبقے کے لوگ آتے ہیں، سمجھدار ہیں، تعلیم یافتہ ہیں، ایسے بھی ہیں جو یہاں ہفتہ وار درس میں بروز اتوار بلاناغہ شریک ہوتے ہیں، اور روزانہ خود محلے کی مسجد میں درس دیتے ہیں، اہل حدیث بھی ہیں، پیر پرست قسم کے (جو پیر کی پرستش کی حد تک احترام و تعظیم کرتے ہیں) بھی ہیں، دیوبند کے اعتدال پسند بھی۔ انہی احباب میں سے بعض کا اصرار رہتا ہے کہ میں رد بدعت میں (جو خدا کی تائید سے حسب الوسع کرتا ہوں) وہی اصطلاحی الفاظ جو پشاور کے پنج پیری طبقے کے حضرات (جو اپنی نسبت دیوبند سے بتاتے ہیں) استعمال کرتے ہیں، میں بھی استعمال کروں اور اسی گونہ غلو کو (کہ جن مسائل میں بنیاد صحیح موجود بھی ہیں اس کی صحیح بنیاد سے ہی انکار کر دوں) اپنالوں۔ مگر میں اب تک اس سے احتراز کرتا رہا ہوں اور کوشش یہ رہی ہے کہ ان خرابیوں کو جو عام لوگوں نے اپنی طرف سے اضافہ کی ہیں جڑ پھینک کر رکھ دی جائے۔ غرض اپنی طرف سے کسی ایسے مسئلے میں جہاں کہ صحیح رخ کی تاویل ہو سکتی ہو اور اس کی بنیادی اصل کا وجود بھی ثابت ہو فروغی اجتہادی مسئلہ ہو کوئی ایسی بات نہیں کرتا جس سے کسی کی دل شکنی ہو بلکہ اس کو برداشت کر جاتا ہوں۔ گفتگو کے لئے موضوعات کی کمی نہیں، توحید، بعث و نشر، حساب یوم الحساب، دستور آئین اسلام، مسائل شرعیہ، نئے پیدا شدہ شکوک و شبہات، تعلیم یافتہ طبقے میں ملائکہ، معراج، اسی گونہ موضوعات پر بات کرتا ہوں۔ بصورت دیگر (پاکستان میں مسلمانوں کے اندر اسی قسم کی بے خبری کی بناء پر جو جہالت کے رسوم و رواج پائے جاتے ہیں اس کی اصلاح کی کوئی صورت ہی نہیں۔ اس کی وجہ یہ ہے کہ عوام اگر ہم سے کٹ کر رہیں اور پاس ہی نہ آئیں تو اپنا جو محدود حلقہ ہو گا وہ تو سب کچھ ہمیں دیکھا دیکھی کرتے بھی ہیں، انہیں تو کہنے سننے کی ضرورت ہی نہیں، تو ہمارے لئے کارگزاری کا حلقہ ہی نہ رہے گا۔

خواہش یہ رہتی ہے کہ میری طرف سے جانب دارانہ غلو نہ دیکھ کر وہ قرآن کے سامنے آئیں گے اور شوق سے آئیں گے، پھر ان میں سے اگر کوئی بغرض سمجھنے کے ایسا ہی کوئی مسئلہ پوچھے تو اس کی اضافہ کی ہوئی خرابیوں پر نشاندہی کر کے اس کی بنیادی وجودی صورت صحیح صحیح بتا دی جائے گی، اور یہ بیان اور

وضاحت اس طرح پر ہوگا کہ بفضلہ ساتھ ساتھ تسلیم کرتا جائے گا کہ واقعی یہ ہماری عوامی کوتاہیاں ہیں۔

مثلاً زیارت کے بارے میں پوچھا تو پورا بتا دیا کہ دیکھو حاجت روا ایک خدا ہے، یہ اولیاء خدا کے اطاعت گزار بندے ہیں، وہ انتہائی عظیم خدا ہی ہے اس سے انتہائی تعظیم وہ قابل اور مستحق ہے کسی اور کو سجدہ و رُجوع جائز نہیں، خیر ہے زیارت جایا کرو، کوئی منع نہیں، مگر غیر محرم عورتوں کی طرف نظر اٹھا کر بھی نہ دیکھو یہ حرام ہے۔

غیب یا علم غیب کے بارے میں پوچھا تو بتا دیا کہ حضور کو بعض مغیبات کا علم موقع پر خداوندی مصلحت کی بناء پر دیا بھی گیا تھا، لیکن اتنے سے وہ عالم الغیب نہ ہوئے، وہ صرف خدا ہے جو کل ماکان و مایکون کا علم رکھتا ہے، اگر فتح مندی کے پیش آمدہ نتائج سے حضور کو پہلے سے علم دیا جاتا تو جہاد کے لئے اتنی فکر مندی میں شب و روز بیدار رہنے کی ضرورت پیش نہ آتی، معلوم ہوتا ہے بعض مغیبات کو حضور سے غائب اور پوشیدہ رکھنے میں حکمتیں تھیں۔ اور اس قسم کی چند اور باتیں دوستانہ ماحول میں گوش گزار پا کر وہ ان شاء اللہ مطمئن اُٹھے گا، قس علیہ۔

مشاہدہ ہے کہ عصر حاضر کے وہ ذمہ دار علمائے محققین جو کسی نہ کسی زیادہ اہم اور عظیم دینی مدرسے، دارالعلوم یا ادارے کے مدیر مہتمم ہیں اور اہم تبلیغی اور بنیادی کام کا ذمہ اٹھائے ہوئے ہیں، وہ اس درجہ تنگ نظر نہیں ہوتے کہ ذرا سے پانی میں دُوب جاتے ہوں، بلکہ چونکہ ان کے پیش نظر ہر لمحہ وہ کافی اہم دینی ادارہ اور اس کی کارگزاری کو آگے بڑھانا ہوتا ہے وہ اعتدال اور میانہ روی کی روش اپنائے ہوئے ہیں اور کبھی ایسے مسائل میں جس میں خاموش رہنے اور برداشت کرنے کی گنجائش ہو نہیں بول پڑتے اور کبھی فروعی اجتہادی مسئلے کو بنائے مخالفت نہیں گردانتے۔

جناب والا سے وضاحت طلب یہ بات ہے کہ اسی روش کو اپنانے اور اختیار کرنے میں مصلحت ہے، یہی روش مناسب ہے؟ یا وہ رخ اختیار کیا جائے جو بعض متشددین استعمال کر کے کہتے ہیں کہ منع ہی کیا جائے گو آب خرابی نہیں لیکن عقیدے کی خرابی پیدا ہونے کا امکان ہے۔

جواب:- آپ نے اپنا جو طریقہ کار تحریر فرمایا ہے، وہی مناسب ہے، اور سنتِ انبیاء ہے، تبلیغ و دعوت اور ردِ بدعات کا مقصد احیائے سنت ہے نہ کہ اپنے دل کا غصہ نکالنا۔ رسول اللہ صلی اللہ علیہ وسلم کو تبلیغ و دعوت کا طریقہ یہ بتایا گیا کہ: ”أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ“^(۱) نیز حضرت موسیٰ علیہ السلام و ہارون علیہ السلام کو جب فرعون کے پاس دعوت کے لئے بھیجا گیا تو انہیں یہ تعلیم دی گئی کہ: ”فَقُولَا لَهُ قَوْلًا لَّيِّنًا“^(۲) ظاہر ہے کہ ہم حضرت موسیٰ و ہارون علیہما السلام سے بڑے مصلح نہیں اور

ہمارے مخاطب جو کہ مسلمان ہیں فرعون سے زیادہ گمراہ نہیں۔ البتہ مصلحت اندیشی اتنی بھی نہ ہو کہ مداہنت کی حدود میں داخل ہو جائے، راہ اعتدال پر قائم رہنا چاہئے اور چونکہ راہ اعتدال بہت باریک ہے اللہ کی توفیق کے بغیر اس پر قائم رہنا ممکن نہیں، اس لئے ہر وقت اللہ سے ڈرتے رہیں اور توفیق کے طالب رہیں، جہاں شک ہونے لگے کہ ہمارا فلاں فعل مداہنت یا نفس پرستی میں داخل نہیں تو فوراً کسی رہبر حاذق مشفق کی طرف رجوع کریں۔

واللہ اعلم

محمد رفیع عثمانی

۱۳۹۱ھ / ۲۱ / ۷

(فتویٰ نمبر ۹۵۱/۲۲ ب)

مکرم و محترم، السلام علیکم ورحمۃ اللہ

آپ کا گرامی نامہ تو دوسرے سے پڑھوا کر سنا اور اس کا جو جواب میرے لڑکے مولوی محمد رفیع سلمہ نے لکھا ہے وہ بالکل میرے مذاق کی بات ہے، اور میرے نزدیک صحیح ہے، البتہ آخری بات کا ہر وقت دھیان اور اللہ تعالیٰ کی طرف رجوع کو فریضہ وقت بنانا ضروری ہے۔ اب احقر کے سبھی قویٰ جواب دے رہے ہیں، لکھنے پڑھنے کے قابل نہیں رہا، بصارت کا ضعف بہت بڑھ رہا ہے، اس لئے اسی پر اکتفا کر رہا ہوں اور آپ سے دعا کا اُمیدوار ہوں۔

والسلام

بندہ محمد شفیع

۲۰ / رجب ۱۳۹۱ھ

تبلیغ میں جانے والوں کے گھر والوں کو بھی ثواب ملے گا؟

سوال (۳۰۶): - تبلیغی جماعت سے تو آپ واقف ہوں گے، اس جماعت کے حضرات و خواتین تبلیغ کرنے کے لئے چالیس چالیس دن چلہ پر چلے جاتے ہیں، اور مرد حضرات اپنے بیوی بچوں اور ملازمتوں کو چھوڑ کر چلے جاتے ہیں، میرے خیال میں یہ غلط ہے کیونکہ اہل و عیال کی ذمہ داری بھی تو فرض ہے۔

جواب :- تبلیغی جماعت دین کا بہت اچھا کام کر رہی ہے، دُنیا کی مختلف قوموں اور علاقوں میں اس کے نہایت مفید اثرات مرتب ہوئے ہیں، جس کا عظیم اجر ان شاء اللہ تعالیٰ ان حضرات کو ملے گا، اور ان کے جو اہل و عیال ان کے ساتھ اس کام میں جتنا تعاون کریں گے اتنا ہی ثواب اہل و عیال کو بھی ملے گا۔ اس میں جو مشقت اہل و عیال کو اٹھانا پڑے گی اس کا ثواب بھی اہل و عیال کو ملے گا۔^(۱) پوری دُنیا میں بُرائیاں پھیل

(۱) 'ان رسول اللہ صلی اللہ علیہ وسلم قال: من جهز غازیاً فی سبیل اللہ فقد غزا، ومن خلف غازیاً فی سبیل اللہ بخیر فقد غزا' (صحیح البخاری، کتاب الجہاد، باب فضل من جهز غازیاً.... الخ، صحیح مسلم، کتاب الإمارة، باب فضل اعانۃ الغازی فی سبیل اللہ) وهذا الأجر يحصل لكل جهاد سواء قلبله وكثیره ولكل خالف له فی اہله بخیر من قضاء حاجۃ لهم (شرح النووی علی صحیح مسلم تحت الحدیث المذكورة آنفاً)۔

رہی ہیں، ان کو مٹانے کے لئے جتنے لوگ کام کر رہے ہیں کافی نہیں، لہذا اقل بالغ مرد و عورت کو اپنی وسعت کی حد تک ان کے مٹانے کی کوشش کرنی چاہئے، مگر بیوی بچوں کے بقدر کفایت گزارے، اور ان کی دینی تعلیم و تربیت کا انتظام دوسروں کو تبلیغ کرنے سے مقدم اور فرض عین ہے، اس فریضے میں تبلیغی جماعت میں جانے کی وجہ سے کوتاہی کرنا جائز نہیں، اس فریضے میں کوتاہی کئے بغیر جتنا زیادہ سے زیادہ ہو سکے تبلیغی جماعت میں شریک ہونا چاہئے، کیونکہ تجربہ شاہد ہے کہ انفرادی طور پر کام اتنا موثر نہیں ہوتا جتنا اجتماعی طور پر ہوتا ہے، جماعت میں جانے سے اپنے نفس کی اصلاح بھی ہوتی ہے، تبلیغی جماعت میں جانے کے لئے اتنی رخصتیں لینا بھی درست نہیں کہ ملازمت جاتی رہے یا بقدر کفایت ترقی رک جائے جس کی وجہ سے بیوی بچوں کے حقوق میں کوتاہی ہو۔

واللہ اعلم

(فتویٰ نمبر ۷۷۶/۲۵ د)

نیک ماحول بنانے کے لئے کیا کوشش کرنی چاہئے؟

سوال (۳۰۷):- آرمی رجمنٹ کے ماحول کو نیک بنانے کے لئے مجھے کیا کرنا چاہئے؟

جواب :- نہایت ہمدردی اور نرمی سے لوگوں کا اور خصوصاً افسروں کا احترام ملحوظ رکھتے ہوئے نصیحت کیا کریں، اپنی آرمی کی لائبریری میں دینی کتابیں اور رسالے منگوانے کی کوشش کیجئے اور اللہ تعالیٰ سے اپنی اور سب لوگوں کی ہدایت کی دعا کیا کریں۔

واللہ اعلم

۱۲/۳/۱۳۹۳ھ

(فتویٰ نمبر ۵۲۷/۲۵)

چھٹیوں میں تبلیغ اور والدین کی خدمت

دونوں کام کرنے چاہئیں

سوال (۳۰۸):- ایک آدمی والدین سے دور کسی شہر میں ملازمت کرتا ہے، اور ہر ماہ جو کماتا ہے وہ گھر والدین کو بھی روانہ کرتا ہے، لیکن ان کی خدمت نہیں کر سکتا، چھٹیوں میں وہ اپنا وقت تبلیغی جماعت میں لگانا چاہتا ہے، کیا اس سے والدین کے حقوق سلب ہوتے ہیں؟ چونکہ ان چھٹیوں کے علاوہ والدین کی خدمت کا کوئی موقع نہیں ملتا ہے، اگر تبلیغی کام میں وقت لگائے تو پھر اس کام کو کون کرے گا؟ امت کی حالت آپ مجھ سے بہتر جانتے ہیں، اب کتنا وقت تبلیغی جماعت میں لگائیں اور کتنا والدین کی خدمت میں؟

جواب :- اپنی چھٹی کے ایام کچھ والدین کے پاس گزار دیں کچھ جماعت میں لگائیں، دونوں

کاموں کی اہمیت ہے، والدین کے سامنے ہر وقت حاضر رہنا فرض نہیں ہے، جس سے ان کی حق تلفی ہو۔

واللہ اعلم

محمد عاشق الہی عفا اللہ عنہ

۱۳۹۳/۶/۲۲ھ

(فتویٰ نمبر ۸۹۵/۲۲)

جواب صحیح ہے، چھٹی کے ایام میں سے جتنے دن والدین کو آپ کی خدمت کی حاجت ہے، اتنے

واللہ اعلم

دن اُن کی خدمت میں لگائیے، باقی ایام تبلیغ میں لگادیں۔^(۱)

محمد رفیع عثمانی عفا اللہ عنہ

۱۳۹۳/۶/۲۲ھ

فضائل سے متعلق حدیث کی کتاب کون سنائیے؟

سوال (۳۰۹):- فضائل حدیث کا درس، بیان وغیرہ وہ آدمی جس کی زندگی خلاف شرع ہو یعنی

واڑھی منڈواتا ہو، اور کتاب بھی صحیح نہ پڑھ سکتا ہو، شرعاً اس کے لئے درس دینا جائز ہے یا نہیں؟

جواب :- بہتر یہ ہے کہ یہ کام وہ شخص کرے جو خود شریعت کا پابند اور اس کا بقدر ضرورت علم

رکھنے والا ہو، مگر جہاں ایسا شخص یہ کام کرنے والا موجود نہ ہو یا یہ کام کرنے کے لئے تیار نہ ہو وہاں جیسا

شخص بھی اس کام کے لئے میسر آجائے اُسے غنیمت سمجھنا چاہئے، وہ خود اگرچہ عمل نہیں کرتا مگر بات صحیح بتا رہا

ہے، سننے والوں کو اس پر عمل کرنا چاہئے، کسی وقت اس شخص کو بھی اپنے اس نیک کام (تبلیغ) کی برکت سے

واللہ اعلم

ان شاء اللہ عمل کی توفیق ہو جائے گی۔^(۲)

(فتویٰ نمبر ۲۹/۶۱ الف)

(۱) فلو فی سفر تجارة او حج لا یاس بہ بلا اذن الأبویں ان استغنی عن خدمتہ اذ لیس فیہ ابطال حقہما إلا اذا کان الطريق

مخوفاً کالبحر فلا یخرب إلا باذنہما وإن استغنی عن خدمتہ ردة المحتار، کتاب الحظر والا باحة، فصل فی البیم، ج ۶، ص ۳۰۸، سعید۔

..... نیز ملاحظہ فرمائیے: الہندیہ ج ۵: ص ۳۶۵، کتاب الحظر والا باحة، الباب السادس والعشرون اور شرح السیر الکبیر، رقم

المسئلة: ۲۱۶، ۲۱۷، ج ۱: ص ۱۹۲۔

(۲) حضرت مفتی محمد شفیع صاحب قدس سرہ قرآن مجید کی آیت: "يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ" کے تحت فرماتے ہیں: "اس آیت

نے امر بالمعروف اور وعظ ونصحت کرنے والوں کو اس بات پر شرمندہ کیا ہے کہ لوگوں کو ایک نیک کام کی دعوت دو اور خود اس پر عمل نہ کرو۔ اور مقصد

یہ ہے کہ جب دوسروں کو نصیحت کرتے ہو تو خود اپنے آپ کو نصیحت کرنا اس سے مقدم ہے، جس کام کی طرف لوگوں کو بلاتے ہو، خود بھی اس پر عمل کرو،

لیکن یہ نہیں فرمایا کہ جب خود نہیں کرتے تو دوسروں کو کہنا بھی چھوڑ دو۔ اس سے معلوم ہوا کہ جس نیک کام کے خود کرنے کی ہمت و توفیق نہیں ہے، اس

کی طرف دوسروں کو بلانے اور نصیحت کا سلسلہ نہ چھوڑے، امید ہے کہ اس وعظ ونصیحت کی برکت سے کسی وقت اس کو بھی عمل کی توفیق ہو جائے گی،

جیسا کہ بکثرت تجربہ و مشاہدہ میں آیا ہے۔" ۱۲

تبلیغی جماعت کی طرف منسوب چند غلط باتیں

سوال (۳۱۰):- میں ان دنوں پاکستان سے بھارت آیا ہوا ہوں، یہاں پر تبلیغی جماعت کا اجتماع میں شرکت کے لئے میں بھی ایک جگہ گیا۔ جب میں اجتماع میں شرکت کے بعد واپس اپنے شہر میں آیا تو یہاں کے مولوی صاحبان نے مجھ سے کہا کہ یہ تبلیغ کرنے والے ہیں ان کے دل صاف نہیں ہیں، یہ دل میں حضور نبی کریم صلی اللہ علیہ وسلم سے بغض رکھتے ہیں، اور حضور کی شان کے خلاف توہین کرتے ہیں، اس لئے آپ کو وہاں نہیں جانا چاہئے، جو لوگ تبلیغی جماعت کے اجتماع میں جاتے ہیں وہ لوگ شیطان ہیں، اس لئے ان سے پرہیز کریں۔ کیا یہ صحیح ہے کہ وہ لوگوں کو گمراہ کرتے ہیں؟

جواب:- تبلیغی جماعت کے بارے میں یہ باتیں بالکل غلط ہیں، تبلیغی جماعت بھی اچھا دینی کام کر رہی ہے، عوام کو اس کے ساتھ بھرپور تعاون کرنا چاہئے۔
واللہ اعلم

۱۳۹۸/۲/۳۰ھ

(فتویٰ نمبر ۲۳۸/۲۹ الف)

دینی کام مثبت انداز میں کرنا چاہئے

سوال (۳۱۱):- السلام علیکم ورحمۃ اللہ، آزاد کشمیر میں اس وقت جماعت اسلامی اور پیپلز پارٹی کی کشاکش نے ایک عجیب سی کیفیت پیدا کر دی ہے، ہر جماعت ایک دوسرے پر برتری کی کوشش کر رہی ہے، علمائے دیوبند جو اکثریت میں تھے یا تو سرکاری ملازم ہو چکے ہیں یا بالکل خاموش ہیں، علمائے دیوبند کے مسلک کے تحفظ کی غرض سے آزاد کشمیر نے ایک تنظیم بنائی ہے، جس کا مقصد جماعت اسلامی اور پیپلز پارٹی کے اثرات کو ختم کر کے علمائے دیوبند کے وقار کو بحال کرنا ہے۔

جواب:- وعلیکم السلام ورحمۃ اللہ وبرکاتہ

حضرت والد صاحب مدظلہم اپنی طویل وشدید علالت کے باعث جواب لکھنے سے معذور ہیں، ان کے ارشاد پر احقر یہ سطور لکھ رہا ہے۔

آپ کی تنظیم کے بارے میں یہ عرض ہے کہ ہر دو پارٹی سے جنگ و جدال سے ہر قیمت پر پرہیز کرتے ہوئے محض مثبت کام کرتے رہیں، منفی سرگرمیوں سے بہر حال پرہیز ضروری ہے۔

اللہ تعالیٰ اس تنظیم کو اسلام اور مسلمانوں کی مخلصانہ مفید خدمت کی توفیق مرحمت فرمائے، والسلام

۱۳۹۳/۱۰/۲۸ھ

(فتویٰ نمبر ۱۶۵۹/۲۲ ر)

